

ಜಿವಿತ ಆ ಉಜ್ವಾದ

ಕುಟ್ಮ ಜಿವಿತಾಕ್ ಮಾರ್ಗದರ್ಶಿ ಲೇಖ್ಯಾಂಚೊ ಪುಂಜೊ




ಪ್ರೊ. ಅಲ್ವಿನ್ ರೊಡ್ರಿಗಸ್, ಶಿರ್ವಾಂ

ಜವಿತ್
ಆನಿ
ಉಜ್ವಾಡ್

Book donated by:
Smt. Juliet Moras in the memory of
Late Sri Paul Moras, Mangaluru

ಪ್ರೊ ಆಲ್ಬನ್ ರೊಡ್ರಿಗಸ್, ಶಿರ್ವಾಂ

ಪರ್ಗಟ್ಲಾರ್
ಉಜ್ವಾಡ್ ಪ್ರಕಾಶನ್
ದೀಪಾ ಟ್ರಸ್ಟ್
ಬಿಸ್ಪಾಚೆಂ ಫಾರ್, ಉಡುಪಿ


'Jivit ani Uzvaad' - A collection of writings by Prof. Alban Rodrigues, Shirva

Price : Rs. 100.00

Copies : 1000

Published by : Uzvaad Prakashan
Deepa Trust
Bishop's House
Udupi 576 101


Layout : Chetana Printers, Mangalore

Printed at : Assisi Press
Jail Road
Mangalore - 575 004

ಅರ್ಪಣೆ



ಪತ್ರಿಕೆ ಒಕ್ಕವಿಯಾಕೆ



ಗೊವ್ವಿಬಾಪಾಚಿಂ ದೋನ್ ಉತ್ರಾಂ

ದಾದ್ಲೊ ಆನಿ ಸ್ತ್ರೀಯೆಕ್ ರಚ್‌ಲ್ಲ್ಯಾ ದೆವಾನ್ ತಾಂಚೆಖಾತಿರ್ ತಯಾರ್ ಕೆಲ್ಲಿ ಮಹಾ ಯೆವ್ಜಣ್‌ಚ್ ಕುಟಮ್. ಕಶೆಂ ಕುಟಮ್ ಮನ್ಶ್ಯಾಚೊ ಅರಂಭ್ ಜಾವ್ನಾಸಾ ತಶೆಂಚ್ ಕುಟ್ಮಾಮುಕಾಂತ್‌ಚ್ ತಾಕಾ ಲಾಬ್ತಾ ಸಾಲ್ವಾಸಾಂವ್. ಆಜ್ ಸಾಂತಿಪಣಾಚೆಂ ವ್ಯಾಕ್ಯಾನ್ ಬೋವ್ ಸೊಂಪೆಂ: 'ಭೆಸಾಚ್ಯೆ ಕಾಯ್ದೆ ಧಿರಾಸಣೆನ್ ಪಾಳ್ಚೆ.' ಹ್ಯಾ ಅರ್ಥಾನ್ 'ಕುಟ್ಮಾಜಿವಿತಾ ಮುಕಾಂತ್ ಮನ್ಶ್ಯಾಚೆಂ ಸಾಲ್ವಾಸಾಂವ್' ಮ್ಹಳ್ಳೆಂ ಸ್ಪಷ್ಟ್ ಜಾತಾ.



ಆವಯ್, ಬಾಪಯ್ ಆನಿ ಭುರ್ಗೆಂ ಹ್ಯಾ ಟೀಮಾಚೆಂ ಜಯ್ತ್ ಆನಿ ಸಲ್ವಣಿ ತಾಂಕಾಂ ಎಕಾಮೆಕಾಚೆರ್ ಆಸ್ಚ್ಯಾ ಮೊಗಾಚೆರ್ ಹೊಂದ್ಲೊನ್ ಆಸಾ. ಕುಟ್ಮಾಚಿ ಸೊಭಾಯ್-ಸಾಂಗಾತ್ಪಣ್, ಕುಟ್ಮಾಚೆಂ ರಕ್ಷಣ್-ವಿಶ್ವಾಸಿಪಣ್, ಕುಟ್ಮಾಚೊ ಸಂತೊಸ್-ಮೋಗ್, ಕುಟ್ಮಾಚ್ಯೊ ರೆಗ್ರೊ-ಸೆವಾ, ಕುಟ್ಮಾಚೊ ರಚ್ಣಾರ್-ದೇವ್.

ಸಂಸ್ತಾಂತ್ಲ್ಯಾ ಬೋವ್ ಸೊಬಿತ್ ಹಕೀಕತೆಂಪಯ್ಕಿ ಏಕ್ ಜಾವ್ನಾಸ್ಚ್ಯಾ ಕುಟ್ಮಾಚೆಂ ಸ್ಥಾನ್, ಘನ್ ಆನಿ ಮಾನ್ ರಾಕುನ್ ವ್ಹರ್ಚಿ ಜವಾಬ್ದಾರಿ ಹರೆಕಾ ಮನ್ಶ್ಯಾಚಿ. ಮನ್ಶ್ಯಾಚಿ ಆರ್ಥಿಕ್ ಪರಿಗತ್ ಬರಿ ಜಾತಾನಾ, ಶಿಕ್ಷಾಚೆಂ ಮಟ್ಪ್ ಚಡ್ತಾನಾ, ತಂತ್ರಗ್ಯಾನಾಚಿ ಕುಮಕ್ ಮೆಳೊನ್ ಮನಿಸ್ 'ಸ್ವಾವಲಂಬಿ' ಜಾತಾನಾ 'ಪೆಲ್ಯಾಚಿ ಗರ್ಜ್ ನಾ' ಮ್ಹಳ್ಳೆಂ ಚಿಂತಪ್ ಕಿರ್ಲೊನ್ ಯೆತಾನಾ, ಕುಟ್ಮಾಜಿವಿತಾಚಿ ಬುನ್ಯಾದ್ ಹಾಲೊಂಕ್ ಆರಂಭ್ ಜಾತಾ. ದೆವಾಹುಜಿರ್ ಮೊರಾಪರ್ಯಾಂತ್ ವಿಶ್ವಾಸಿ ರಾವುನ್ ಮೋಗ್ ಕರ್ತೆಲ್ಯಾಂವ್ ಮ್ಹಣ್ ಎಕಾಮೆಕಾ ಭಾಸ್ ದೀವ್ನ್ ಲಗ್ನ್ ಜಾಲ್ಲ್ಯಾಂಕ್‌ಯಿ ಸಾಂಗಾತಿ/ಸಾಂಗಾತಿಣ್ ಏಕ್ ವೊಜೆಂ ಜಾತಾ. ಭುರ್ಗಿಂ 'ಅಡ್ಕಳ್' ಜಾತಾತ್. ತ್ಯಾ ಬಂದಡೆಥಾವ್ನ್ ಸುಟ್ಕಾ ಜೊಡುಂಕ್ ಪ್ರೇತನ್‌ಯಿ ಚಲ್ತಾ. ಪ್ರಸ್ತುತ್ ಸಮಾಜಿಂತ್ ಅಸಲೆ ಸಂದರ್ಭ್ ಚಡೊನ್ ಯೆಂವ್ಚೆಂ ವ್ಹಡ್ ಖಿಂತಿಚೊ ವಿಷಯ್.

ಕ್ರಿಸ್ತಾಂವ್ ಕುಟ್ಮಾಂ ಅಸಲ್ಯಾ ಸಂದಿಗ್ಡ್ ಪರಿಗತಿಕ್ ಬಲಿ ಜಾಂವ್ಚಿ ಸಾಧ್ಯತಾ ಆಸಾತ್ ಜಾಲ್ಲ್ಯಾನ್, ಪವಿತ್ರ್ ಸಭಾ ಏಕ್ ಮೊಗಾಳ್ ಆವಯ್ ಜಾವ್ನ್, ಹ್ಯಾ ಕುಟ್ಮಾಂಕ್ ಸಾಂಗಾತ್ ದೀವ್ನ್, ಜತನ್ ಘೆತಾ. ಪವಿತ್ರ್ ಸಭೆಚಿ ಗೊವ್ವಿಕ್ ಸೆವಾ ಮೊಗಾಳ್, ದೇವ್ ಭಿರಾಂತಿಚೆಂ ಆನಿ ಸಂತೊಸ್ಪರಿತ್ ಕುಟ್ಮಾಂ ಬಾಂಧುನ್ ಹಾಡುಂಕ್ ಹರ್ ಪ್ರೇತನ್ ಕರ್ತಾ.

ಉಡುಪಿ ದಿಯೆಸೆಜಿಚ್ಯಾ ಕುಟ್ಮಾ ಆಯೋಗಾನ್ ಚಲಂವ್ಚೆಂ ಕುಟ್ಮಾ ಜಿಣ್ಯೆ ಸೆವಾ ಕೇಂದ್ರ್ ಸುವೆರ್ ಥಾವ್ನ್ ಕ್ರಿಸ್ತಾಂವ್ ಕುಟ್ಮಾಂಕ್ ವೆವೆಗ್ಳ್ಯಾ ಕಾರ್ಯಕ್ರಮಾಂ ಮುಕಾಂತ್ ಸೆವಾ ಭೆಟವ್ನ್ ಆಸಾ. ಹ್ಯಾ ಕೇಂದ್ರಾಚ್ಯೆ ಸೆವೆಕ್ ಸುವೆರ್ ಥಾವ್ನ್ ಹಾತ್ ಮೆಳಯಿಲ್ಲೊ ಮಾಲ್ಹಡೊ ಮನಿಸ್ ಶಿರ್ವಾಂಚೊ ಆಲ್ಬನ್ ಮೆಸ್ತ್ರಿ. ಹ್ಯಾ ಉತರ್ ಪ್ರಾಯೆರ್ಯಿ, ಕುಟ್ಮಾ ಜಿವಿತಾವಿಶಿಂ ಶಿಕವ್ಣ್ ದೀಂವ್ಕ್ ತಾಣೆ ದಾಕಂವ್ಚಿ ಉರ್ಭಾ ತರ್ನಾಟ್ಯಾಂಕ್ ಲಜೆಕ್ ಘಾಲ್ತಾ.


ಆಲ್ಬನ್ ಮೆಸ್ತ್ರಿಚ್ಯಾ ಕುಟ್ಮಾ ಜಿಣ್ಯೆಚ್ಯಾ ಅನ್ನೊಗಾಚೊ ಫಳ್ ಜಾವ್ನಾಸ್ಚಿಂ ಲೇಕನಾಂ ಸಾಂಗಾತಾ ಫಾಲ್ಸ್ ತಯಾರ್ ಕೆಲ್ಲಿಂ ಹೆಂ ಪುಸ್ತಕ್ ಖರೆಂಚ್ ಏಕ್ ದಾಯ್ಜ್. ಹ್ಯಾ ದಾಯ್ಜಾಚೊ ಫಾಯ್ದೊ ಜೊಡುಂಕ್ ಹಾಂವ್ ಸರ್ವಾಂಕ್ ಉಲೊ ದಿತಾಂ. ವಿಶೇಸ್ ಕರ್ನ್, ಲಗ್ನ್ ಜಾಂವ್ಕ್ ತಯಾರ್ ಆಸ್ಚಿಂ ಯುವಜಣಾಂ ಆನಿ ಲಗ್ನ್ ಜಾಲ್ಲಿಂ ನವಿಂ ಜೊಡಿಂ ಆಪ್ಲ್ಯಾ ಕುಟ್ಮಾ ಜಿಣ್ಯೆಕ್ ಜಾಯ್ ತಿಂ ಸೂತ್ರಾಂ ಹ್ಯಾ ಪುಸ್ತಕಾಥಾವ್ನ್ ಜೊಡ್ನ್ ಘೆತಲಿಂ ಮ್ಹಳ್ಳಿ ಮ್ಹಜಿ ಪಾತ್ಯೆಣಿ.

+ ಚೆರಾಲ್ಡ್ ಲೋಜೊ
ಉಡುಪಿಚೊ ಧರ್ಮಾಧ್ಯಕ್ಷ್

* * *

ಶಿರ್ವಾಂಚೊ ಆಲ್ಬನ್ ಮೆಸ್ತ್ರಿ ಉಲಯ್ತಾ...

ಲಗ್ಗ್ ದೋನ್ ವರಾಂ ಆದಿಂ ಉಡುಪಿ ದಿಯೆಸೆಜಿಚೊ ತವಳ್ಳೊ ಕುಟ್ಮಾ ಆಯೋಗಾಚೊ ದಿರೆಕ್ಟರ್ ಬಾಪ್ ಚೇತನ್ ಕಾಪುಚಿನ್ ಹಾಣೆಂ ಕುಂದಾಪುರಾಂತ್ ಕಾಜಾರಿ ಜೊಡ್ಯಾಂಚೆಂ ಶಿಬಿರ್ ಆಸಾ ಕೆಲ್ಲೆಂ. ಥಂಯ್ಸರ್ ಮ್ಹಜೆಂ ಉಲವ್ನ್ ಜಾತಚ್, ತಾಣೆ ಸಾಂಗ್ಲೆಂ: “ಮೆಸ್ತ್ರಿ, ತುಜೆಂ ಚಿಂತಾಪ್ ಉಂಚ್ಲ್ಯಾ ಮೆಳ್ತಾಚೆಂ. ತುಂವೆಂ ಹೆಂ ಲೇಕನಾಂ ರುಪಾರ್ ‘ಉಜ್ವಾಡ್’ ಪತ್ರಾರ್ ಘಾಲಿಚೆ. ಲಗ್ಗ್ ವೀಸ್-ಪಂಚ್ವೀಸ್ ಲೇಕನಾಂ ಜಾತಚ್ ತಿಂ ಲೇಕನಾಂ ಎಕಾ ಬುಕಾರುಪಾರ್ ಪ್ರಗಟ್ ಕರ್ಯಾಂ.” ‘ಉಜ್ವಾಡ್’ ಪತ್ರಾಚೆರ್ ಲೇಖನಾಂ ಬರಂವ್ಕ್ ಹೆಂಚ್ ಜಾಂವ್ಕ್ ಪಾವ್ಲೆಂ ಮ್ಹಾಕಾ ಪ್ರೇರಣ್. ದೆಕುನ್ ಪಯ್ಲಾನ್ ಪಯ್ಲೆಂ, ಬಾಪ್ ಚೇತನ್ ಕಾಪುಚಿನ್ ಹಾಕಾ ಪ್ರಣಾಮ್ ಪಾಟಯ್ತಾಂ.



‘ಉಜ್ವಾಡ್’ ಪತ್ರಾಚೆರ್ ಲೇಕನಾಂ ಫಾಯ್ಸ್ ಜಾಂವ್ಕ್ ಪ್ರಾರಂಭ್ ಜಾಲ್ಲಿಂಚ್ ಉಡುಪಿಚೊ ಲೋಕಾಮೋಗಾಳ್ ಗೊವ್ಳಿ ಬಾಪ್ ಅಿ ಮಾಿ ದೊ ಜೆರಾಲ್ಡ್ ಐಸಾಕ್ ಲೋಮೊನ್ ಸಾಂಗ್ಲೆಂ: “ಹಾಂವ್ ತುಜಿಂ ಲೇಕನಾಂ ವಾಚಿತ್ತ್ ಆಸಾಂ. ತಿಂ ಸೊಂಪ್ಯಾ ಭಾಷೆನ್ ಆಸೊನ್ ಸಾದ್ಯಾ ಲೋಕಾಕ್ ಸಮ್ಜೊಂಚ್ಯಾ ತಸಲಿಂ ಜಾವ್ನಾಸಾತ್. ತಿಂ ಖಂಡಿತ್ ಉಪ್ಕಾರಾಕ್ ಪಡ್ಲಿಂ.” ಅಶೆಂ ಮ್ಹಾಕಾ ಬರಂವ್ಕ್ ಪ್ರೋತ್ಸಾಹ್ ದಿಲ್ಲ್ಯಾ ಗೊವ್ಳಿ ಬಾಪಾಂಕ್ ಹಾಂವ್ ರುಣಿ ಜಾವ್ನಾಸಾಂ ಆನಿ ತಾಂಚೆಂ ಆಶಿರ್ವಾದ್ ಮಾಗ್ತಾಂ.

ಕುಟ್ಮಾ ಜಿವಿತಾ ವಿಶ್ಯಾಂತ್ ಚಿಂತಾಪ್ ಆಟಂವ್ಕ್ ಮ್ಹಾಕಾ ಆಪವ್ಣೆಂ ದಿಲ್ಲೆಂ ಲಗ್ಗ್ ಚಾಳಿಸ್ ವರ್ಸಾಂ ಆದಿಂ ಬಾಪ್ ಮಾರ್ಕ್ ವೇಗಸಾನ್ (ಅತಾಂ ದೆವಾಧಿನ್). ‘ಮಂಗಳ ಜ್ಯೋತಿ’ ಕೇಂದ್ರಾಚೊ ದಿರೆಕ್ಟರ್ ತೊ ಜಾವ್ನಾಸ್ತಾನಾ ‘ಕುಟ್ಮಾ ಜಿಣಿಯೆ ಸೆವಾ ಕೇಂದ್ರ’ ತಾಂಚ್ಯಾ ತಾಬೆನ್ ಆಸ್ಲೆಂ. ಏಕ್ ದೀಸ್ ಮಂಗ್ಳುರ್ ಥಾವ್ನ್ ಶಿರ್ವಾಂ ಮ್ಹಜ್ಯಾ ಫರಾ ಯೇವ್ನ್ “ತುಂವೆಂ ಏಕ್ ಸಂಪನ್ಮೂಳ್ ವ್ಯಕ್ತಿ ಜಾವ್ನ್ ಆಮ್ಚ್ಯಾ ಕೇಂದ್ರಾಕ್ ಯೇಜ್” ಮ್ಹಣ್ ತಾಣೆ ಆಪವ್ಣೆಂ ದಿಲ್ಲೆಂ ಆಜೂನ್ ಉಗ್ಡಾಸಾಂತ್ ಆಸಾ. ತವಳ್ ಸುರು ಕೆಲ್ಲೆಂ ಹ್ಯಾ ಶೆತಾಂತ್ಲೆಂ ಪಯ್ಲೆ ಆಜೂನ್ ಚಾಲುಚ್ಚ್ ಆಸಾ. ದೆಕುನ್ ತಾಚೊ ಉಗ್ಡಾಸ್ ಕಾಡ್ನ್ ತಾಚ್ಯೆ ಮುಖಾಂತ್ ಸರ್ಗಿಂಚಿಂ ಬೆಸಾಂವಾಂ ಲಾಭೊಂದಿತ್ ಮ್ಹಣ್ ಮಾಗ್ತಾಂ. ಕುಟ್ಮಾ ಕೇಂದ್ರಾಚ್ಯಾ ಉಪ್ರಾಂತ್ಲ್ಯಾ ಸರ್ವ್ ದಿರೆಕ್ಟೊರಾಂನಿ ಮ್ಹಾಕಾ ಪ್ರೋತ್ಸಾಹ್ ದಿಲಾ. ತಾಂಕಾಂ ಸರ್ವಾಂಕ್ ದೇವ್ ಬರೆಂ ಕರುಂ ಮ್ಹಣ್ತಾಂ.

ಏಕ್ ದೀಸ್ ಮ್ಹಜಾಚ್ಯಾ ಶಿರ್ವಾಂ ಫಿರ್ಗಜೆಚ್ಯಾ ಡೊನ್ ಬೊಸ್ಕೊ ಇಂಗ್ಲಿಷ್ ಇಸ್ಕೂಲಾಚ್ಯಾ ಶಿಕ್ಷಕ್-ರಕ್ಷಕ್ ಸಂಘಾಚ್ಯಾ ಮಹಾಸಭೆ ವೆಳಾರ್ ‘ಭುರ್ಗಾಂಚ್ಯಾ ಶಿಕ್ಷಾಂತ್ ಆವಯ್- ಬಾಪಾಯ್ಚೊ ಪಾತ್’ ಮ್ಹಳ್ಳ್ಯಾ ವಿಷಯಾಚೆರ್ ಉಲವ್ನ್ ಜಾತಚ್ ಫಿರ್ಗಜ್ ಯಾಜಕ್ ಬಾಪ್ ಸ್ಪಾನ್ಯಿ ತಾವೊನ್ ಸಾಂಗ್ಲೆಂ, “ತುಂವೆಂ ಹ್ಯಾ ವಿಷಯಾಚೆರ್ ಏಕ್ ಬೂಕ್ ಬರಯ್ಲೆ.” ತಾಣೆ ತ್ಯಾ ದೀಸ್ ಸಾಂಗ್ಲೆಂ ಆಜ್ ಜ್ಯಾರಿ ಜಾತಾನಾ ತಾಚೊಯಿ ಹಾಂವ್ ಮೊಗಾನ್ ಆನಿ ಮಾನಾನ್ ಉಗ್ಡಾಸ್ ಕಾಡ್ತಾಂ.

ಮ್ಹಜ್ಯಾ ವಾವ್ರಾಂತ್ ಮ್ಹಜ್ಯಾ ಆವಯ್-ಬಾಪಾಯ್ಚೊ ಆನಿ ಕುಟ್ಮಾಚೊ ಬರ್ಪೂರ್ ಸಹಕಾರ್ ಮ್ಹಾಕಾ ಲಾಭ್ಲಾ. ತಶೆಂಚ್ ಸಗ್ಳ್ಯಾ ಭಾರತಾಂತ್ ಪ್ರಥಮ್ ಲಾಯಿಕ್



ದಿರೆಕ್ಟರ್ ಜಾವ್ಹರ್‌ಸೆನ್ ಉಡುಪಿ ಕುಟ್ಮಾ ಆಯೋಗಾಚೊ ಮಾನೆಸ್ತ್ ಲೆಸ್ಲಿ ಆರೋಜಾ ಹಾಣೆ ಮ್ಹಾಕಾ ಜಾಯ್ತೊ ಪೋತ್ಸಾವ್ ದಿಲಾ. ತಾಂಚೊ ಸರ್ವಾಂಚೊ ಉಪ್ಕಾರ್ ಆಟಯ್ತಾಂ. ತಶೆಂಚ್ ಮ್ಹಜಿಂ ಲೇಕನಾಂ ಬುಕಾ ರುಪಾರ್ ಹಾಡ್ಲ್ಯಾ ಉಡುಪಿ ದಿಯೆಸೆಜಿಚೆಂ ಕುಟ್ಮಾ ಕೇಂದ್ರ 'ಜಿವಿತ್' ಆನಿ 'ಉಜ್ವಾಡ್' ಪಂದ್ರಾಳ್ಯಾಚ್ಯಾ ಕಾರ್ಬಾರ್ಯಾಂಚೊ ಉಪ್ಕಾರ್ ಬಾವುಡ್ತಾಂ. ಹೆಂ ಪುಸ್ತಕ್ ಆಮ್ಚ್ಯಾ ಕುಟ್ಮಾಂಕ್ ಉಪ್ಕಾರಾಕ್ ಪಡ್ತೆಲೆಂ ಮ್ಹಳ್ಳಿ ಮ್ಹಜಿ ಪಾತ್ಯೆಣಿ. ತಿ ವ್ಹಯ್ ಜಾಲಿ ತರ್ ತಿಚ್ ಮ್ಹಾಕಾ ದಾದೊಸ್ತಾಯ್.

- ಅಲ್ವನ್ ರೊಡ್ರಿಗಸ್, ಶಿರ್ವಾಂ.

* * *

'ಜಿವಿತ್' ದಿರೆಕ್ಟರ್ ಬರೆಂ ಮಾಗ್ತಾ...

ಕುಟ್ಮಾಂತ್ ಜಲ್ಮಲ್ಲೊ ಹರೈಕ್ ಮನಿಸ್ ವಾಡೊನ್ ಯೆತಾನಾ ಕುಟ್ಮಾಚಾ ಸಾಂದ್ಯಾಂ ಥಾವ್ನ್ ವಿವಿಧ್ ಸಂಗಿ ಆಶೆತಾ. ಸಬಾರಾಂಕ್ ಹೊ ಸಂಗಿ ಮೆಳ್ತಾತ್, ತರ್ಯಿ ಥೊಡಿಂ ಹಾಚೆ ಥಾವ್ನ್ ವಂಚಿತ್ ಜಾತಾತ್. ಸವಾಲಾಂಕ್ ಸಾರ್ಕಿ ಜವಾಬ್ ಮೆಳನಾ. ಜಿವಿತಾಚಿ ವಾಟೆರ್ ಅಡ್ಕಳಿ ಯೆತಾತ್. ಹಾಕಾ ಕಾರಣ್ ಕುಟ್ಮಾಚೆ ಸಾಂದೆಚ್ ಜಾಂವ್ಕ್ ಪುರೊ. ದಾಕ್ಲ್ಯಾಕ್, ಪತಿ-ಪತಿಣ್, ಭುರ್ಗಿಂ-ಆವಯ್, ಬಾಪಯ್ ವಾ ಎಕೊಡೆ ಪೋಶಕ್, ಉತರ್ ಪ್ರಾಯ್, ಎಕ್ಸರ್ಪಣ್, ಆರ್ಥಿಕ್ ಅಡ್ಕಣಿ, ಇತ್ಯಾದಿ.




ಲಗ್ನಾ ಜಿವಿತ್ ಆರಂಭ್ ಕೆಲ್ಲ್ಯಾ ಸುರ್ವಿಲ್ಯಾ ವರ್ಸಾ ಥಾವ್ನ್ ಕುಟ್ಮಾ ಜಿವಿತಾಚ್ಯಾ ನಿಮಾಣೆ ಘಡ್ಯೆ ಪರ್ಯಾಂತ್ ಘಡ್ತಿಂ ಸರ್ವ್ ಘಡಿತಾಂ ಆರಾವ್ನ್, ನೆರಾವ್ನ್ ಆನಿ ಜಿಯೆವ್ನ್ ಹೊ ಅನ್ಯೊಗ್ ಆಮ್ಚೆ ಮಧೆಂ ವಾಂಟುಂಕ್ ಮುಕಾರ್ ಸರ್‌ಲ್ಲ್ಯಾ ಮಾನೆಸ್ತ್ ಅಲ್ವನ್ ರೊಡ್ರಿಗಸ್‌ಹಾಕ್ ಹಾಂವ್ ಮಾನ್ ಬಾಗಾಯ್ತಾಂ. ಹಿ ತಾಚಿ ಜಾಣ್ವಾಯ್ ಉಡುಪಿ ತಶೆಂ ಹೆರ್ ದಿಯೆಸೆಜಿಂಚ್ಯಾ ಸರ್ವ್ ಕುಟ್ಮಾದಾರಾಂಕ್ ಬರೆಂ ಜಿವಿತ್ ಜಿಯೆಂವ್ಕ್ ಏಕ್ ಹಾತ್ ಪುಸ್ತಕ್ ಮ್ಹಣ್ ಸಾಂಗೊಂಕ್ ಮ್ಹಾಕಾ ಅಭಿಮಾನ್ ಭೊಗ್ತಾ. ಮಂಗ್ಳುರ್, ಉಡುಪಿ ಆನಿ ಹೆರ್ ದಿಯೆಸೆಜಿಂನಿ ಮಾರ್ಗದರ್ಶನ್ ದೀವ್ನ್ ಪ್ರಸ್ತುತ್ ಹ್ಯಾ ಉತರ್ ಪ್ರಾಯೆರ್ ಕುಟ್ಮಾ ಆಯೋಗಾಕ್ ಪಾಟಿಂಚೊ ಆನಿ ಸೆವಾ ದಿಂವ್ಚ್ಯಾ ಅಲ್ವನ್ ಮೆಸ್ತ್ರಿಕ್ ಕಾಳ್ಜಾ ಥಾವ್ನ್ 'ದೇವ್ ಬರೆಂ ಕರುಂ' ಮ್ಹಣ್ತಾ. "ಜಿವಿತ್ ಆನಿ ಉಜ್ವಾಡ್" ಹ್ಯಾ ಬುಕಾಂತ್ಲಿಂ ಸರ್ವ್ ಲೇಕನಾಂ ಆಮ್ಚ್ಯಾ ಕುಟ್ಮಾಂಕ್ ಮಾರ್ಗದರ್ಶನ್ ದೀವ್ನ್ ಆಮ್ಚಿ ಜಿಣಿ ಹೆರಾಂಕ್ ಮೆಚ್ಚೊಂಚಿಂ, ಆಧಾರ್ ದಿಂವ್ಚಿಂ ಜಾಂವ್ಚಿ ಮ್ಹಣ್ ಆಶೆತಾಂ.

ಹೊ ಬುಕ್ ಉಜ್ವಾಡಾಕ್ ಹಾಡುಂಕ್ ಪರ್ವಣ್ಗಿ ದಿಲ್ಲ್ಯಾ ಆಮ್ಚ್ಯಾ ಗೊವ್ಳಿ ಬಾಪಾಂಚೊ ಕಾಳ್ಜಾ ಥಾವ್ನ್ ಉಪ್ಕಾರ್ ಬಾವುಡ್ತಾಂ. ತಶೆಂಚ್ ಹಿಂ ಲೇಕನಾಂ ವರವ್ನ್ ಪಳೆವ್ನ್ ಹೊ ಬುಕ್ ತಯಾರ್ ಕರುಂಕ್ ವರ್ತಿ ಮಿನತ್ ಘೆತ್‌ಲ್ಲ್ಯಾ ಕುಟ್ಮಾ ಆಯೋಗಾಚೊ ಅತ್ರಿಕ್ ದಿರೆಕ್ಟರ್ ಆನಿ 'ಉಜ್ವಾಡ್' ಪತ್ರಾಚೊ ಸಂಪಾದಕ್ ಮಾ| ಬಾ| ಚೇತನ್, ಕಾಪುಚಿನ್ ಹಾಕಾ ದೇವ್ ಬರೆಂ ಕರುಂ.

ಲೆಸ್ಲಿ ಆರೋಜಾ
ದಿರೆಕ್ಟರ್, 'ಜಿವಿತ್' ಕುಟ್ಮಾ ಆಯೋಗ್ ಕೇಂದ್ರ, ಉಡುಪಿ

ಭಿತರ್ಲಾ ಪಾನಾಂನಿ...

1. ಕುಟ್ಮಾ ಜಿವಿತಾಕ್ ದೆವಾಚೆಂ ಆಪವ್ಣೆಂ	09
2. 'ವೆಡ್ಡಿಂಗ್' ನೀಜ್ ಅರ್ಥಾನ್ 'ವೆಲ್ಡಿಂಗ್'	14
3. 'ಕಿತೆಂ ಮ್ಹಳ್ಯಾರೀ ಆಮಿ ಕಾಜಾರಿ ನ್ಹಯ್‌ವೇ?'	18
4. ಅಪೂರ್ಣ್ ದಾದ್ಲ್ಯಾ-ಸ್ತ್ರೀಯೆಕ್ ಲಗ್ನ್ ಸಂಪೂರ್ಣ್ ಕರ್ತಾ.....	22
5. ಹನಿಮೂನ್ ಆಕೇರ್ ಜಾತಾನಾ... ..	28
6. ಲಗ್ನ್ ಜಿವಿತಾಚೆ ಭಲಾಯ್ಕೆಕ್ ಪಾಂಚ್ ಗುಳಿಯೊ	34
7. ಕಾಜಾರಿ ಜೊಡ್ಯಾಂಚ್ಯಾ ಜಟಾಪಟೆಕ್ ಪಾಂಚ್ ನಿಯಮಾಂ.....	39
8. ಕುಟ್ಮಾಂತ್ ಮಾಗ್ಣೆಂ ಕಶೆಂ ಆನಿ ಕಿತ್ಯಾಕ್?	44
9. ಮನ್ಶ್ಯಾಜಿವಾಕ್ ಗೌರವ್	49
10. ಕಾಜಾರಿ ಜಿವಿತಾಂತ್ ಸಂವಾದ್.....	54
11. ದಾದ್ಲ್ಯಾ ಆನಿ ಸ್ತ್ರೀಯೆಮಧ್ಲೊ ಸಬ್ದಾಂವೀಣ್ ಸಂವಾದ್.....	60
12. ಲಗ್ನ್ ಆಯ್ತೊ ಜಾಲ್ಲ್ಯಾ ಪುತಾಕ್ ಆವಯ್ಚೆ ಧಾ ಉಪಾದೆಸ್	65
13. ಲಗ್ನ್ ಆಯ್ತೆಂ ಜಾಲ್ಲ್ಯಾ ಧುವೆಕ್ ಆವಯ್ಚೆ ಧಾ ಉಪಾದೆಸ್	71
14. ಘರಾಂತ್ ಕಾರ್ಬಾರ್ ಸಗ್ಳೆಂ ಮಾಮ್ಮಿಚೆಂ.....	77
15. ಕುಟ್ಮಾಂತ್ ದಾದ್ಲ್ಯಾಚೊ ಪಾತ್ರ್	82
16. ಬರ್ಯಾ ಕುಟ್ಮಾ ಜಿವಿತಾಕ್ ತೀನ್ ಸೂತ್ರಾಂ.....	88
17. ಕುಟ್ಮಾಚೊ ಆದಾಯ್ ಆನಿ ಖರ್ಚ್.....	92
18. ಪ್ರಾಯೆಸ್ತ್ ಆವಯ್ ಬಾಪಯ್ಕ್ ನಿರಾಧಾರ್ ಕರಿನಾಕಾ.....	98
19. ಯುವಪ್ರಾಯೆರ್ ಇಶ್ಟಾಗತ್ ಆನಿ ಮೋಗ್.....	104
20. ಕಾಜಾರಾಂ ತೀನ್ ಥರಾಂಚಿಂ	110
21. ಭುರ್ಗಾಂಚೆರ್ ಪರೀಕ್ಷೆಚೊ ದಬಾವ್ ಪಯ್ಸ್ ಕರ್ಚಾಂ	116
22. ಭುರ್ಗಾಂಚ್ಯಾ ಶಿಕ್ಪಾಂತ್ ಆವಯ್ ಬಾಪಯ್ಚಿ ಜವಾಬ್ದಾರಿ	122
23. ಆಮ್ಚೊ ವಿಧವ್-ವಿಧುರ್ ಸಮಾಜೆಚಿಂ ನಕ್ತಿರಾಂ	128



ಭುರ್ಗಾಂಕ್ ಜಲ್ಮಾ ದಿಸಾ ಜಾಯ್ತಿಂ ಇನಾಮಾಂ ಮೆಳ್ತಾತ್. ಮೊಬ್ಯಾಲ್, ಭಾಂಗಾರಾಚಿ ಚೈನ್, ವಾಚ್, ಸೈಕಲ್, ಕಂಪ್ಯೂಟರ್, ಇತ್ಯಾದಿ. 'ತುಮ್ಮಾಂ ಮೆಳ್ತೆಂ ಪಯಿಲ್ಲೆಂ ಇನಾಮ್ ಖಂಚೆಂ?' ಮ್ಹಣ್ ಏಜಾರ್ಲ್ಯಾರ್ ತಾಂಚಿ ಜಾಪ್ ಕಿತೆಂ? ಹಾಂವ್‌ಚ್ ಸಾಂಗ್ತಾಂ: 'ಆವಯ್-ಬಾಪಯ್ ಆನಿ ತ್ಯಾ ವೆಳಾರ್ ಘರಾಂತ್ ಆಸ್‌ಲ್ಲಿಂ ಆಬ್-ವಡ್ತಿಮಾಂಯ್, ಭಾವ್ ಆನಿ ಭಯ್ಣಿ.' ಕುಟ್ಮ ಜಾವ್ನಾಸಾ ಆಮ್ಮಾಂ ಮೆಳ್ತೆಂ ಪಯಿಲ್ಲಾ ಜಲ್ಮಾದಿಸಾಚೆಂ ಇನಾಮ್.

ಕುಟ್ಮ ದೆವಾನ್‌ಚ್ ರಚುನ್ ಪವಿತ್ರ್ ಕೆಲ್ಲೊ ಸಂಸ್ಕೃ. ದೇವ್‌ಚ್ ಏಕ್ ಕುಟ್ಮ್. ಬಾಪ್, ಪೂತ್ ಆನಿ ಪವಿತ್ರ್ ಅತ್ಮೊ ಎಕ್ವಟಾನ್ ಆಸೊನ್ ಏಕ್ ಕುಟ್ಮ್ ಜಾತಾ. ದೆವಾನ್ ಆಪ್ಲ್ಯಾ ಎಕ್ವಾಚ್ ಪುತಾಕ್ ಎಕಾ ಕುಟ್ಮಾದ್ಲಾಂ ಆಮ್ಮಾಂ ದಿಲ್ಲೊ. ಹೆಂ ಕುಟ್ಮ್ ಜೆಜು, ಮರಿ ಆನಿ ಜುಜೆಚೆಂ. ತೆಂ ಏಕ್ ಆದರ್ಶ ಕುಟ್ಮ್. ಹ್ಯಾ ಕುಟ್ಮಾಂತ್ ಆಸ್ಚೆ ಶೆಗುಣ್ ಆಪ್ಲಾವ್ನ್ ಹರೆಕ್ ಕುಟ್ಮ್ ಹ್ಯಾ ಕುಟ್ಮಾಬರಿ ಕರಿಜೆ.

ಆಮ್ಮಾಂ ಕುಟ್ಮ್ ಕಿತ್ಯಾಕ್ ಗರ್ಜೆಚೆಂ?

ಮನ್ಶ್ಯಾಕ್ ತೀನ್ ಮುಳಾವೆ ಸಮಸ್ಯೆ ಆಸಾತ್: ಮರಣ್, ಭುಕ್ ಆನಿ ಎಕ್ಸರ್ಪಣ್. ಹ್ಯಾ ತೀನ್ ಸಮಸ್ಯಾಂಕ್ ಮನಿಸ್ ಸಂಸಾರಾಚೆ ಸುರ್ವರ್ ಥಾವ್ನ್ ಪರಿಹಾರ್ ಸೊಧಿತ್ ಆಯ್ಲಾ. ಮರಣ್ ಆಮ್ಮಾಂ ಚುಕನಾ ಮ್ಹಣ್ ಕಳಿತ್ ಆಸ್ಚಾರ್ ತೆಂ ಜಾತಾ ತಿತ್ಲೆಂ ಪಾಟಿಂ ಘಾಲುಂಕ್ ಆಮಿ ಪ್ರೀತನ್ ಕರ್ತಾಂವ್. ದಾಕ್ಟರ್, ವಕ್ತಾಂ ಆನಿ ಆಸ್ಪತ್ರ್ಯಾ ಹಾಕಾ ಮಜತ್ ಕರ್ತಾತ್. ಭುಕೆಚೊ ಸಮಸ್ಯೊ ಫುಡ್ ಕರುಂಕ್ ಆಮಿ

ಧಾ ಬೋಟಾಂ ಝುರೈತಾಂವ್ ಆನಿ ಪಾಂಚ್ ಬೋಟಾಂನಿ ಜೆವ್ತಾಂವ್. ಎಕ್ಸರ್ಪಣಾಚೊ ಸಮಸ್ಯೊ ಪರಿಹಾರ್ ಕರುಂಕ್ ಮನಿಸ್ ಆನ್ಯೆಕ್ಲ್ಯಾಚೊ ಸಾಂಗಾತ್ ಸೊದ್ತಾ. ಹೆಂ ಸಾಂಗಾತ್ಪಣ್ ಸಂಪೂರ್ಣ್ ಧರಾನ್ ಎಕಾ ದಾದ್ಲ್ಯಾಕ್ ಆನಿ ಸ್ತ್ರೀಯೆಕ್ ಲಾಭ್ತಾ ಲಗ್ನಾ ಸಾಕ್ರಮೆಂತಾಂತ್. ಹ್ಯಾ ಸಂಪೂರ್ಣ್ ಸಾಂಗಾತ್ಪಣಾಚೊ ಫಳ್ ಜಾವ್ನ್ ಭುರ್ಗಿಂ ಜಲ್ಮತಾತ್ ಆನಿ ಅಶೆಂ ಏಕ್ ಕುಟುಂಬ್ ಆಸಾ ಜಾತಾ. ಆಮ್ಚ್ಯಾ ಎಕ್ಸರ್ಪಣಾಕ್ ಕುಟುಂಬ್ ಜಾವ್ನಾಸಾ ಪರಿಹಾರ್.

ಕುಟ್ಮಾಂತ್ ಕಿತೆಂ ಮೆಳ್ತಾ?

1. ಕುಟ್ಮಾಂತ್ ಮೆಳ್ತಾ ಪೋಷಣ್ ಆನಿ ಭದ್ರತಿ

ಆವಯ್-ಬಾಪಯ್ ಧಾವ್ನ್ ಭುರ್ಗಿಂ ಪೋಷಣ್ ಹಕ್ಕಾನ್ ಮ್ಹಳ್ಳೆಬರಿ ಘೆತಾತ್ ಆನಿ ಆವಯ್-ಬಾಪಯ್ ಜಾಲ್ಯಾರೀ ಆಪ್ಲ್ಯಾ ಭುರ್ಗ್ಯಾಂಕ್ ಪಯ್ಲೆಂ ಜೇಂವ್ಕ್ ದಿಲ್ಲ್ಯಾ ಶಿವಾಯ್ ತಿಂ ಜೆವಿನಾಂತ್. ಸನ್ವಾರಾ ದನ್ವರಾಂ ಜೆಂವ್ಕ್ ಘರಾ ವೆತಾನಾ ಮಾಮ್ಮಿ ಜೆವ್ಣಾಕ್ ಭುರ್ಗ್ಯಾಂಕ್ ರಾಕೊನ್ ರಾವ್ತಾ. ತಶೆಂಚ್ ಪಾಪ್ಪಾ-ಮಾಮ್ಮಿ ಭುರ್ಗ್ಯಾಂಕ್ ಸರ್ವ್ ರಿತಿಚಿ ಭದ್ರತಿ ದಿತಾತ್. ಪಿಡೆಂತ್ ಪಡ್ಲ್ಯಾರ್ ವಕ್ತಾಂ ಹಾಡ್ನ್ ದಿತಾತ್. ಇಸ್ಕೊಲಾಂತ್ ಕೊಣೆಂಯಿ ಮಾಲೆಂ ತರ್ ತಾಂಚೊ ವಿಚಾರ್ ಕರುಂಕ್ ಪಾಪ್ಪಾ ಇಸ್ಕೊಲಾಕ್ ಯೆತಾ. ಭುರ್ಗಿಂ ಚಡ್ ಬರಿಂ ನಾತ್ಲ್ಯಾ ವೆಳಾರ್ ಮಾಮ್ಮಿ ರಾತಿಂ ನೀದ್ ಖಿಳೊನ್ ತಾಂಚಿ ಜತನ್ ಘೆತಾ.

ಭುರ್ಗ್ಯಾಂನಿ ಕುಟ್ಮಾಧಾವ್ನ್ ಪೋಷಣ್ ಆನಿ ಭದ್ರತಿ ಹಕ್ಕಾನ್ ಘೆತ್ಲ್ಯಾರ್ ಪಾವನಾ, ತಾಂಕಾಂ ಪಾಟಿಂ ದೀಂವ್ಕ್ ಆಸಾ. ಕೆದಳಾ? ತಿಂ ಉತರ್ ಪ್ರಾಯೆಕ್ ಪಾವ್ಲ್ಯಾವೆಳಾರ್ ತಾಂಚ್ಯಾ ಗರ್ಜಾಂಕ್ ಪಾವೊಂಕ್ ಆಸಾ. ತಾಂಕಾಂ ಪ್ರಾಯ್ವಂತಾಂಚ್ಯಾ ಘರಾಂಕ್ ಧಾಡಿನಾಸ್ತಾನಾ ಸಾಂಗಾತಾಚ್ ತಾಂಕಾಂ ರಾವವ್ನ್ ತಾಂಚೆ ನಿಮಾಣೆ ದೀಸ್ ತಾಣಿಂ ಬರ್ಯಾನ್ ಸಾರ್ಚೆಬರಿ ಪಳೆಂವ್ಕ್ ಆಸಾ. ಪವಿತ್ರ ಪುಸ್ತಕ್ ಸಾಂಗ್ತಾ: 'ಕೊಣ್ ಆಪ್ಲ್ಯಾ ಆವಯ್-ಬಾಪಾಯ್ ಗೌರವಾನ್ ಪಳೈತಾ ಆನಿ ತಾಂಚ್ಯಾ ಗರ್ಜಾಂಕ್ ಪಾವ್ತಾ, ತಾಕಾ ಲಾಂಬ್ ಆವ್ಕಾಚೆಂ ದೆಣೆಂ ಲಾಭ್ತಾ' (ಸಿರಾಕ್)

2. ಕುಟ್ಮಾಂತ್ ಸಾಂಗಾತ್ಪಣ್ ಮೆಳ್ತಾ

ಮನಿಸ್ ಏಕ್ ಸಮಾಜ್ ಜಿವಿ. ತಾಣೆ ಎಕ್ಸರೊ ಜಿಯೆಂವ್ಕ್ ಸಾಧ್ಯ್ ನಾ. ಕುಟ್ಮಾಂತ್ ಆವಯ್-ಬಾಪಯ್, ಭಾವ್-ಭಯ್ಣಿ ಆನಿ ಆಬ್-ವ್ಹಡ್ಲಿ ಮಾಂಯ್ ಸಾಂಗಾತಾ ಜಿಯೆತಾತ್ ಆನಿ ಎಕ್ಸರ್ಪಣ್ ಪಯ್ಸ್ ಕರ್ತಾತ್. ಪೂಣ್ ಆಯ್ಲೆವಾರ್ ಹ್ಯಾ ಸಾಂಗಾತ್ಪಣಾಕ್ ಏಕ್ ವ್ಹಡ್ ಕುರಾಡೆಚೊ ಮಾರ್ ಪಡ್ಲೇ ಆಸಾ. ತೊ ಜಾವ್ನಾಸಾ 'ಕಾಜಾರಿ ಜೊಡ್ಯಾಂಕ್ ಏಕ್‌ಚ್ ಭುರ್ಗೆಂ ಪುರೊ' ಮ್ಹಳ್ಳೆಂ ಸ್ವಾರ್ಥಿ ಚಿಂತಾಪ್. ಕುಟ್ಮಾಂತ್ ಏಕ್‌ಚ್ ಆಸ್ಚ್ಯಾ ಭುರ್ಗ್ಯಾಚ್ಯಾ ಭಾವನಾತ್ಮಕ್ ವಾಡಾವಳಿಚೆರ್ ಪಡ್ಲೊ ಮಾರ್ ಕೆದೊ ವ್ಹಡ್ಲೊ ಮ್ಹಣ್ ಉಪ್ರಾಂತ್‌ಚ್ ಕಳ್ತಾ. ದೆಕುನ್ ಅಸಲೆಂ ಚಿಂತಾಪ್ ಆಮ್ಚೆ ಮತಿಕ್ ಯೆನಾತ್‌ಲ್ಲೆಬರಿ ಜಾಗ್ರುತ್ ಜಾಯ್.

3. ಕುಟ್ಮಾಂತ್ ಎಕಾಮೆಕಾ ಹೊಂದೊನ್ ಜಿಯೆಂವ್ಚಿ ತರ್ಬೆತಿ ಲಾಭ್ತಾ

ಹಾಕಾ ಸಮಾಜೀಕರಣ್ ಮ್ಹಣ್ತಾತ್. ಕುಟ್ಮ ಸಮಾಜೆಚೊ ಮುಳಾವೊ ಘಟಕ್. ಆಮಿ ಕುಟ್ಮಾಂತ್ ಲ್ಹಾನಾಂ-ವ್ಹಡಾಂಲಾಗಿಂ ಹೊಂದೊನ್ ಜಿಯೆಂವ್ಚಿ ಸಕ್ತಾಂವ್ ತರ್, ವ್ಹಡ್ ಜಾವ್ನ್ ಸಮಾಜೆಕ್ ಪಾಂಯ್ ದವರ್ತಾನಾ ವಿವಿಧ್ ಜಾತಿಂ-ಕಾತಿಂಚ್ಯಾ ಲೊಕಾಸವೆಂ ಹೊಂದೊನ್ ತ್ಯಾಗಾನ್ ಆನಿ ಮೊಗಾನ್ ಜಿಯೆಂವ್ಚಿ ಸಕ್ತೆಲ್ಯಾಂವ್.

4. ಕುಟ್ಮಾಂತ್ ಆಮ್ಕಾಂ ಮೋಗ್ ಆನಿ ಮಯ್ಸಾಸ್ ಮೆಳ್ತಾ

ಮೋಗ್ ಮ್ಹಳ್ಯಾರ್ ಭುರ್ಗ್ಯಾಂನಿ ವಿಚಾರ್ಲೆಂ ಸಕ್ತಾತ್ ಮೆಳಜೆ ಮ್ಹಣ್ ನ್ಹಯ್. ಅವಯ್-ಬಾಪಾಯ್ಚೊ ಮೋಗ್ ಭುರ್ಗ್ಯಾಂಚೆಂ ಬರೆಪಣ್ ಲೆಕ್ಕೊ. ಹ್ಯಾ ಮೊಗಾಂತ್ ಭುರ್ಗ್ಯಾಂನಿ ಚೂಕ್ ಕೆಲ್ಲ್ಯಾವೆಳಾರ್ ತಾಂಚೊ ವಿಚಾರ್ ಕರ್ಚೆಂ ಆನಿ ಗರ್ಜ್ ಪಡ್ಲ್ಯಾರ್ ಶಿಕ್ಷಾಯಿ ದಿಂವ್ಚೆಂ ಆಟಾಪುನ್ ಆಸಾ. ಬಾರಾ ವರ್ಸಾಂಚೊ ಭುರ್ಗೊ ಜೆಜು ಅವಯ್-ಬಾಪಾಯ್ಚಿ ಪರ್ವಣ್ಗೆ ನಾಸ್ತಾಂ ದೆವಾಳಾಂತ್ ರಾವ್ಲೊ. ತಾಣೆಂ ತಾಕಾ ತೀನ್ ದೀಸ್ ಸೊದ್ಲೊ ಆನಿ ತೊ ದೆವಾಳಾಂತ್ ಮೆಳ್ತಲ್ಲ್ಯಾ ವೆಳಾರ್ ತೈ ಅವಯ್ಸ್ “ಮೆಳ್ಳೊಗಿ ಪುತಾ?” ಮ್ಹಣ್ ಪಟ್ಲುನ್ ಧರ್ನ್ ಉಮೆ ದಿಲೆಗಿ? ಜಿಲ್ಕುಲ್ ನಾ. ತಿಣೆ ಅಧಿಕೃತ್ ಧರಾನ್ ತಾಚೊ ವಿಚಾರ್ ಕೆಲೊ: “ಪುತಾ ತುಂವೆಂ ಕಿತ್ಯಾಕ್ ಅಶೆಂ ಕೆಲೆಂಯ್?” ಅವಯ್ ಜಾವ್ನಾಸ್ವಾ ತಿಣೆ ಕಿತೆಂ ಕರಿಜೆ ಆಸ್ಲೆಂ ತೆಂ ತಿಣೆ ಕೆಲೆಂ. ಜೆಜುನ್ ತೆಂ ಕಶೆಂ ಘೆತೆಂ? ತಾಣೆ ಪಾಟಿಂ ಸವಾಲ್ ಕೆಲೆಂ? ನಾ. ತೆಂ ತಾಣೆ ಬರ್ಯಾನ್ ಕಾಣ್ಲೆಲೆಂ. ಅವಯ್-ಬಾಪಾಯ್ಸ್ ಕರ್ಚೊ ವಿಚಾರ್ ಕಸೊ ಕಾಣ್ಲೆಜೆ ಮ್ಹಣ್ ಆಮ್ಕಾಂ ಶಿಕಂವ್ಚೆಖಾತಿರ್ ಏಕ್ ಮೇಲ್ಕಾಂಕ್ ತೊ ಜಾಲೊ.

5. ಕುಟ್ಮ ಭುರ್ಗ್ಯಾಂಕ್ ಬರಿಂ ಮೊಲಾಂ ಶಿಕಂವ್ಚೆಂ ಇಸ್ಕೊಲ್

ದಿಸ್ತಡೆಂ ಮಾಗ್ಲೆಂ ಕರ್ಚೆಂ, ವ್ಹಡಿಲಾಂಕ್ ಖಾಲ್ ಜಾಂವ್ಚೆಂ, ಮನ್ಶಾ ಜಿವಾಕ್ ಗೌರವ್ ದಿಂವ್ಚೆಂ, ಹೆರಾಂಚ್ಯಾ ಬರ್ಯಾಖಾತಿರ್ ತ್ಯಾಗ್ ಕರ್ಚೊ, ಗರ್ಜೆಚ್ಯೊ ವಸ್ತು ಸಾಂಬಾಳುನ್ ದವರ್ಚೊ, ಜಿಣ್ಯೆಂತ್ ಶಿಸ್ತ್ ಸಾಂಬಾಳ್ಚಿ, ಇತ್ಯಾದಿ ಮೊಲಾಂ ಬುಕಾಂನಿ ವಾಚುನ್ ಆನಿ ಮಸ್ತಿಥಾವ್ನ್ ಶಿಕ್ಷಿಂ ನ್ಹಯ್. ತಿಂ ಕುಟ್ಮಾಂತ್ಲಾ ವ್ಹಡಿಲಾಂಧಂಯ್ ಪಳೆವ್ನ್ ಶಿಕ್ಷಿಂ. ಹಿಂ ಮೊಲಾಂ ಲ್ಹಾನ್‌ಥಾವ್ನ್ ಆಮ್ಚ್ಯಾ ಕುಟ್ಮಾಂನಿ ಶಿಕೊಂಕ್ ಪ್ರಯತ್ನ ಕರಿಜೆ.

ಆದರ್ಶ ಕುಟ್ಮಾಚೆ ಸಾಂದೆ ಕುಟ್ಮಾಚೆರ್ ಕಷ್ಟ ಅನ್ವಾರಾಂ ಆಯಿಲ್ಲಾ ವೆಳಾರ್ ಎಕಾಮೆಕಾಕ್ ಆದಾರ್ ದೀವ್ನ್ ತ್ಯಾ ಅನ್ವಾರಾಂಚೆರ್ ಜಯ್ತ್ ವ್ಹರುಂಕ್ ಹರ್ ಪ್ರಯತ್ನ ಕರ್ತಾತ್. ಆಮ್ಚ್ಯಾ ಕುಟ್ಮಾಂನಿ ಮಾಮ್ನಿಕ್ ವಾ ಪಾಪ್ತಾಕ್ ಒಪರೇಷನ್ ಆನಿ ಹೆರ್ ಚಿಕಿತ್ಸಾ ಆಸ್ಲಲ್ಲ್ಯಾವೆಳಾರ್ ಭುರ್ಗಿಂ ರಜಾ ಕಾಡ್ನ್ ಘರಾ ಯೇವ್ನ್ ತಾಂಕಾಂ ಸಾಂಗಾತ್ ದಿಂವ್ಚೆಂ, ರಾತಿಕ್ ಆಸ್ತೆಂತ್ ತಾಂಚೆ ಸಾಂಗಾತಾ ರಾಂವ್ಚೆಂ, ಆಸ್ತೆಂತ್ ವೆಳಾರ್ ಖಾಣ್-ಜಿವಾಣ್ ವರ್ನ್ ದಿಂವ್ಚೆಂ, ಇತ್ಯಾದಿ ಕರ್ತಾತ್ ನ್ಹಯ್?

ಸಾಂತ್ ಮರಿಯಾ ಗೊರಟೆಚೆಂ ಸಬಾರ್ ಭುರ್ಗ್ಯಾಂಚೆಂ ವ್ಹಡ್ ಕುಟ್ಮ.

ಆವಿಶ್ ತಿಚೊ ಬಾಪಯ್ ದೆವಾದಿನ್ ಜಾತಾನಾ ಆಪ್ಲೆಂ ಕುಟಮ್ ಕಶೆಂ ಸಾಂಬಾಳ್ಚೆಂ ಮ್ಹಣ್ ಆವಯ್ ದೆದ್ಸಾರ್ ಜಾಂವ್ಚೆ ಪರಿಗತೆಕ್ ಪಾವ್ತಾ. ತವಳ್ ಸಕ್ಕಡ್ ಭುರ್ಗಿಂ ಸಾಂಗಾತಾ ಮೆಳೊನ್ ಆವಯ್‌ಲಾಗಿಂ ಸಾಂಗ್ತಾತ್, “ಮಾಮ್ ದೆವಾನ್ ಆಮ್ಚಾ ಪಾಪ್ಚಾಕ್ ವೆಗಿಂಚ್ ಆಪವ್ನ್ ವೆಲೊ. ಪೂಣ್ ಆಮಿ ಅನಾಥ್ ಜಾಲ್ಯಾಂವ್ ಮ್ಹಣ್ ತುಂ ಚಿಂತಿನಾಕಾ. ಆಮಿ ಸಕ್ಚಾಂ ಸಾಂಗಾತಾ ಮೆಳೊನ್ ಶೆತಾಂತ್ ಘೊಳ್ಚಾಂ ಆನಿ ಕಿತೆಂ ಆಮ್ಕಾಂ ದೇವ್ ದಿತಾ ತಾಂತುಂ ಆಮ್ಚೆ ದೀಸ್ ಸಾರ್ಯಾಂ.” ಹೆಂ ಆಯ್ಕೆಲ್ಲೆಂಚ್ ಆವಯ್ಚೆಂ ದೂಕ್ ಪಯ್ಸ್ ಜಾಲೆಂ ಆನಿ ಧೈರಾನ್ ತಿ ಭರ್ಲಿ. ತಿ ಮ್ಹಣ್ತಾ, “ಮ್ಹಜಾ ಜಿಣ್ಯೆಚ್ಯಾ ಬೋವ್ ವರ್ತ್ಯಾ ದುಕಾ ಮದೆಂಯಿ ಮಾಕಾ ವರ್ತಿ ಧಾದೊಸ್ಕಾಯಿ ದಿಲ್ಲೆಂ ಘಡಿತ್ ಜಾವ್ನಾಸಾ ಮ್ಹಜ್ಯಾ ಭುರ್ಗ್ಯಾಂನಿ ಸಾಂಗಾತಾ ಮೆಳೊನ್ ಮಾಕಾ ಪಾಟಿಂಬೊ ದಿಲ್ಲೆಂ.” ಮರಿಯಾ ಗೊರೆಟ್ಟಿಚೆಂ ಕುಟಮ್ ಆಮ್ಕಾಂ ಏಕ್ ಆದರ್ಶ್ ಜಾಂವ್.

ಕುಟ್ಮಾಚ್ಯಾ ಸಕ್ಕಡ್ ಸಾಂದ್ಯಾಂನಿ ಸಾಂಗಾತಾ ಮೆಳೊನ್ ಎಕಾ ನಿರ್ದಿಷ್ಟ್ ವೆಳಾರ್ ಮಾಗ್ಲೆಂ ಕರ್ಚೆಂ ಎಕಾ ಆದರ್ಶ್ ಕುಟ್ಮಾಚೆಂ ಆನ್ಯೆಕ್ ಲಕ್ಷಣ್. ಕುಟ್ಮಾಚೆ ಸಾಂದೆ ದೀಸ್‌ಭರ್ ಆಪಾ'ಪ್ಲ್ಯಾ ಕಾಮಾಂಕ್ ಗೆಲ್ಯಾರೀ ಸಾಂಜೆರ್ ಎಕಾ ನಿರ್ದಿಷ್ಟ್ ವೆಳಾರ್ ಸಕ್ಚಾಂನಿ ಸಾಂಗಾತಾ ಮೆಳೊನ್ ಆಮೊರಿ-ತೇರ್ಸ್ ಕರ್ತಾತ್. ಹೆಂ ತಾಂಕಾಂ ಸಕ್ಚಾಂಕ್ ಸಾಂಗಾತಾ ರಾವೊಂಕ್ ಬಳ್ ದಿತಾ. ಫಾದರ್ ಪೆಯ್ನನಾನ್ ಸಾಂಗ್‌ಲ್ಲೆಪರ್ಮಾಣೆ 'ಜೆಂ ಕುಟಮ್ ಸಾಂಗಾತಾ ಮಾಗ್ತಾ ತೆಂ ಕುಟಮ್ ಸಾಂಗಾತಾ ಜಿಯೆತಾ.'

ಎಕಾ ಆದರ್ಶ್ ಕುಟ್ಮಾಂತ್ ಶಿಸ್ತ್ ಆಸ್ತಾ. ಹರ್ಯೆಕ್ ಕಾಮ್ ಫಾವೊತ್ಯಾ ವೆಳಾರ್ ಕರ್ಚೆಂ, ಘರ್ಚೆಂ ಕಾಮ್ ಸಕ್ಚಾಂನಿ ವಾಂಟುನ್ ಘೆಂವ್ಚೆಂ, ಎಕ್ಲ್ಯಾನ್ ಆನ್ಯೆಕ್ಲ್ಯಾಕ್ ಕಾಮಾಂತ್ ಕುಮೊಕ್ ಕರ್ಚೆಂ - ಹಿಂ ಆದರ್ಶ್ ಕುಟ್ಮಾಚೆಂ ಲಕ್ಷಣಾಂ. ಅಸಲ್ಯಾ ಕುಟ್ಮಾಂನಿ ಮಾಗ್ಲ್ಯಾ ಬುಕಾಂಕ್ ಆನಿ ಪವಿತ್ರ್ ಪುಸ್ತಕಾಕ್ ಏಕ್ ವಿಂಗಡ್‌ಚ್ ಜಾಗೊ ಆಸ್ತಾ ಆನಿ ಗರ್ಜೆವೆಳಾರ್ ತೆ ಬುಕ್ ತಾಂಚ್ಯಾ ಹಾತಾಕ್ ಮೆಳ್ತಾತ್. ಏಕ್ ಪಾವ್ಲಿಂ ಎಕಾ ಯಾಜಕಾನ್ ಕ್ರಿಸ್ತಾಂವ್ ಶಿಕ್ಷಣ್ ಕ್ಲಾಸಿಂತ್ ಭುರ್ಗ್ಯಾಂಕಡೆ ವಿಚಾರ್ಲೆಂ, “ಭುರ್ಗ್ಯಾಂನೊ, ಪವಿತ್ರ್ ಪುಸ್ತಕಾಂತ್ ಕಿತೆಂ ಆಸಾ?” ಭುರ್ಗ್ಯಾಂಚ್ಯೊ ಜಾಪಿ: “ಫಾದರ್, ಪವಿತ್ರ್ ಪುಸ್ತಕಾಂತ್ ರೇಷನ್ ಕಾರ್ಡ್ ಆಸಾ. ದಾಖ್ಲುಚೆಂ ಕಾಗದ್ ಆಯಿಲ್ಲೆಂ ತಾಂತುಂ ಆಸಾ.”

ದಿಸಾಕ್ ಏಕ್ ಜೆವಾಣ್ ಪುಣೀ ಸಕ್ಕಡ್ ಸಾಂಗಾತಾ ಮೆಳೊನ್ ಜೆಂವ್ಚೆಂ ಆದರ್ಶ್ ಕುಟ್ಮಾಚೆಂ ಏಕ್ ಬರೆಂ ಲಕ್ಷಣ್. ಕುಟ್ಮಾಚ್ಯಾ ಸಾಂದ್ಯಾಂನಿ ತಾಂಚೆ ಪುರ್ಸತಿ ಪರ್ಮಾಣೆ ಯೇವ್ನ್ ಜೆಂವ್ಚೆಂ ಕುಟ್ಮಾಕ್ ಏಕ್ ಹೊಟೆಲ್ ಕಶೆಂ ಕರ್ತಾ. ಸಕ್ಚಾಂನಿ ಸಾಂಗಾತಾ ಜೆವ್ತಾನಾ ಟಿ.ವಿ. ಬಂಧ್ ಆಸಚೆ. ಜೆವ್ತಾನಾ ಸಾಂದ್ಯಾಂನಿ ದಿಸಾಚೊ ಅನ್ವೊಗ್ ವಾಂಟುನ್ ಘೆಂವ್ಚೆಂ ಪೊಟಾಕ್ ತೃಪ್ತಿ ಜೆವಾಣ್ ದಿತಾನಾ ಮತಿಕ್ ತೃಪ್ತಿ ದಿತಾ. 'ಜೆಂ ಕುಟಮ್ ಸಾಂಗಾತಾ ಜೆವ್ತಾ ತೆಂ ಕುಟಮ್ ಸಾಂಗಾತಾ ಜಿಯೆತಾ' ಮ್ಹಳ್ಳೆಂ ಖರೆಂ.

ಎಕಾ ಆದರ್ಶ್ ಕುಟ್ಮಾಂತ್ ಸಾಂದ್ಯಾಂನಿ ಕರ್ಚ್ಯಾ ಬರ್ರಾ ಕಾಮಾಂಕ್ ಪ್ರಶಂಸಾ

ಮೆಳ್ಳಾ. 'ಆಜ್ ಮಾಮ್ಮಿನ್ ರಾಂದ್‌ಲ್ಲೆಂ ಬರೆಂ ಜಾಲಾಂ' ಮ್ಹಣ್ಣಿ ಬರಿ ಸವಯ್ ಕೊಣಾಕ್ ಆಸಾ? "ಮಾಮ್ಮಿ ಆಜ್ ತುಂವೆಂ ಕೆಲ್ಲಿ ಕಡಿ ಬರಿ ಜಾಲ್ಯಾ" ಮ್ಹಣ್ ಭುಗ್ಯಾಂನಿ ಸಾಂಗ್ಲ್ಯಾರ್ ಮಾಮ್ಮಿಚಿ ಪ್ರತಿಕ್ರಿಯಾ ಕಸಲಿ ಜಾಯ್ತ್? "ಫಾಲ್ಯಾಂಚಿ ಕಡಿ ಆನಿಕಿ ಚಡ್ ರುಚಿಕ್ ಕರ್ತಲಿಂ" ಮ್ಹಣ್ಲೆಲಿ. ತಶೆಂಚ್ ರಜೆಚ್ಯಾ ದಿಸಾಂನಿ ಭುರ್ಗಾಂನಿ ಫರ್ ನಿತಳ್ ಕರ್ಚೆಂ, ಜನೆಲಾಂ ಪುಸ್ತಂ ಆನಿ ಹೆರ್ ಕಾಮಾಂ ಕೊಣೆಯಿ ಸಾಂಗನಾಸ್ತಾನಾ ಕೆಲ್ಯಾರ್, "ಆಜ್ ಸುರ್ಯೊ ಖಿಂಚ್ಚಿ ಕುಶಿನ್ ಉದೆಲಾಬಾ, ಆಜ್ ಜಾಲ್ಲ್ಯೊ ದೀಸ್‌ಗಿ ಕಿತೆಂ?" ಮ್ಹಣ್ ಮಾಮ್ಮಿನ್ ಸಾಂಗ್ಲ್ಯಾರ್ ಭುರ್ಗಾಂಕ್ ಕಿತೆಂ ಭಗ್ತಾ?

ಕುಟ್ಮಾಂತ್ ಭುರ್ಗಾಂಚೊ ಪಾತ್: ಹರ್ಯೆಕ್ ಕುಟ್ಮಾಂತ್ ಏಕ್ ಲ್ಹಾನ್ ಪವಿತ್ರ್ ಸಭಾ (family is a church in miniature). ದೆಕುನ್ ಪವಿತ್ರ್ ಸಭೆಚ್ಯಾ ಜೀವನಾಂತ್ ಆಸ್ಚಿ ತೀನ್ ಪ್ರಮುಖ್ ಭಾಗ್ ಹರೆಕಾ ಕುಟ್ಮಾಂತ್ ಆಸಜೆ.

1. ಅತ್ಮಿಕ್ ಜೀವನ್:

ಭುರ್ಗಾಂನಿ ಸಾಂಜೆಚಿ ಮಾಗ್ಣಿಂ ಶಿಕಂವ್ಪಿಂ ಆನಿ ಉಪ್ರಾಂತ್ ಪವಿತ್ರ್ ಪುಸ್ತಕಾಚೆಂ ವಾಚಪ್ ವಾಚ್ಚೆಂ. ಫರಾಂತ್ ಉತರ್ ಪ್ರಾಯೆಚಿಂ ಆಬ್ ಆನಿ ವ್ಹಡ್ಲಿ ಮಾಂಯ್ ಆಸ್ಲ್ಯಾರ್ ತಾಂಕಾಂ ತವಳ್ ತವಳ್ ಕ್ರಿಸ್ತ್ ಪ್ರಸಾದ್ ಹಾಡ್ಚಿ ವ್ಯವಸ್ಥಾ ಕರ್ಚಿ. ವಾಡ್ಲ್ಯಾ ಜಮಾತೆಕ್ ಹಾಜರ್ ಜಾಂವ್ಚೆಂ ಆನಿ ತ್ಯಾ ಜಮಾತೆಂಕ್ ಫಾವೊತಿ ತಯಾರಾಯ್ ಕರ್ಚೆಂ ಕಾಮ್ ಭುರ್ಗಾಂನಿ ಕರ್ಯೆತ್.

2. ಆರ್ಥಿಕ್ ಜೀವನ್:

ಭುರ್ಗಾಂಕ್ ಭಾಯ್ರ್ ಕಾಮಾಕ್ ವಚೊನ್ ಜೋಡ್ನ್ ಹಾಡುಂಕ್ ಆನಿ ಕುಟ್ಮಾಚಿ ಪರಿಗತ್ ಬರಿ ಕರುಂಕ್ ಸಾಧ್ಯ್ ನಾ. ತರೀ ಮಾಡಾಂಕ್ ಉದಾಕ್ ಸೊಡ್ಚೆಂ, ಮೊಗ್ತಾಂಚಿ ಕಳೆ ಕಾಡ್ನ್ ಬಾಂದ್ಚೆ, ಶೆತಾಕ್ ಸಾರೆಂ ಆನಿ ಹೆರ್ ಈಟ್ ಫಾಲುಂಕ್ ಕುಮಕ್ ಕರ್ಚೆಂ ಕಾಮ್ ಭುರ್ಗಾಂನಿ ಕರ್ಯೆತ್. ಹ್ಯಾ ಶಿವಾಯ್ ಖರ್ಚ್ ಉಣೊ ಕರ್ನ್ ಪಾಪ್ತಾ-ಮಾಮ್ಮಿಚೆರ್ ಚಡ್ ಭೊರ್ ಪಡನಾತ್‌ಲ್ಲೆಬರಿ ಪಳೆವ್ಪೆತ್. ಅಶೆಂ ಕುಟ್ಮಾಚೆಂ ಆರ್ಥಿಕ್ ಜೀವನ್ ಬರೆಂ ಕರ್ತೆತ್.

3. ಸಮಾಜಿಕ್ ಜೀವನ್:

ಹರ್ಯೆಕಾ ಕುಟ್ಮಾಕ್ ಸಮಾಜೆಂತ್ ತಾಚೆಂಚ್ ಮ್ಹಳ್ಳೆಂ ಏಕ್ ನಾಂವ್ ಆನಿ ಸ್ಥಾನಮಾನ್ ಆಸಾ. ತೆಂ ಭುರ್ಗಾಂನಿಂಪ್ಲಿಂ ಪಾಡ್ ಜಾಯ್ತಾತ್‌ಲ್ಲೆಬರಿ ಪಳೆಯ್ಪೆ. ವಾಯ್ ಸಾಂಗಾತ್ ಪಯ್ಸ್ ಕರ್ನ್ ಬರ್ಯಾ ಭುರ್ಗಾಂಚಿ ಇಷ್ಟಾಗತ್ ಕರಿಜೆ. ಚೆಡ್ವಾಂ ಭುರ್ಗಾಂನಿ ಆಪ್ಲಿ ಮಾಗ್ಣಿ ಸಾಂಬಾಳ್ನ್ ಸಮಾಜೆಂತ್ ಕುಟ್ಮಾಚಿ ಮರ್ಯಾದ್ ಆನಿ ಬರೆಂ ನಾಂವ್ ಸಾಂಬಾಳ್ನ್ ವ್ಹರಿಜೆ.

* * *



“ಮಾತ್ರಿಮೋನಿ ಮ್ಹಳ್ಳಾರ್ ಕಿತೆಂ, ಕೊಣ್ ಸಾಂಗ್ತಾ?” ವಿಚಾರಿ ಬಿಸ್ಪ್ ಎಕಾ ದೊತೊರ್ನಿಚ್ಯಾ ಕ್ಲಾಸಿಂತ್ ಗೊವ್ಳಿಕ್ ಭೆಟೆಕ್ ಗೆಲ್ಲ್ಯಾವೆಳಾರ್. ಕ್ಲಾಸ್ ಸಗ್ಳಿ ಮೌನ್. ಸವಾಲಾಕ್ ಜಾಪ್ ದೀಂವ್ಕ್ ಕೊಣೇ ನಾಂತ್ ಮ್ಹಣ್ತಾನಾ ಏಕ್ ಭುರ್ಗೊ ಉಟೊನ್ ಸಾಂಗಾಲಾಗ್ಲೊ: “ಮಾತ್ರಿಮೋನಿ ಮ್ಹಳ್ಳಾರ್ ಡ್ಯಾಡಿ ಆನಿ ಮಾಮ್ಮಿ ತಸಲ್ಯಾಂನಿ ಥೊಡ್ಯಾ ಆವ್ದೆಕ್ ಕಷ್ಟೊಂಚೊ ಜಾಗೊ”. ಹೆಂ ಆಯ್ಕೊನ್ ಟೀಚೆರ್ ಘಡ್ಲಿ. ‘ಹಾಂವೆಂ ಸಾರ್ಕಿ ದೊತೊರ್ನ್ ಶಿಕಂವ್ಕ್ ನಾ ಮ್ಹಣ್ ಬಿಸ್ಪ್ ಚಿಂತಾ ಕೊಣ್ಲಾ’ ಮ್ಹಣ್ ಕಾವ್ಲೆಲಿ. ಹೆಂ ಪಳಯಿಲ್ಲ್ಯಾ ಬಿಸ್ಪಾನ್ ಸಾಂಗ್ಲೆಂ: “ಟೀಚೆರ್ ಘಡ್ಲಿಡ್ಲಾಕಾ. ಹ್ಯಾ ಭುರ್ಗ್ಯಾನ್ ಸಾಂಗ್ಚಾಂತ್ ಸತ್ ಆಸಾ. ಎಕಾ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಲಗ್ನಾ ಸಾಕ್ತಾಂವೆಂ ತಾದ್ವಾರಿಂ ಸಾಂಗಾತಾ ಯೇವ್ನ್ ಕಷ್ಟೊನ್ ಏಕ್ ಕುಟುಂಬ್ ಬಾಂದುನ್ ಹಾಡ್ಚೆಂ ಮಾತ್ರಿಮೋನಿಂತ್ ಆಟಾಪ್ಲಾಂ” ಮ್ಹಣಾಲೊ.

“ತುಜಿ ಚ್ಯಾ ನಿವ್ಲಿ ಪುತಾ. ಆನಿಕಿ ಚ್ಯಾ ಪಿಯೆಂವ್ಕ್ ಕಿತ್ಯಾಕ್ ಯೆನಾಯ್? ತ್ಯಾ ಎಟ್ಲಾಸ್ ಬುಕಾಂತ್ ಕಿತೆಂ ಸೊದ್ತೇ ಆಸಾಯ್?” ವಿಚಾರ್ಲೆಂ ಆವಯ್ನ್ ಪಾಂಚ್ಚೆ ಕ್ಲಾಸಿಂತ್ ಶಿಕ್ವಾ ಆಪ್ಲ್ಯಾ ಪುತಾಲಾಗಿಂ. ಪುತಾಚಿ ಜಾಪ್: “ಮಾಮ್ಮಿ ಆಜ್ ಆಮ್ಚ್ಯಾ ದೊತೊರ್ನಿಚ್ಯಾ ಕ್ಲಾಸಿಂತ್ ‘ಮ್ಯಾಟ್ರಿಮನಿ ಇಸ್ ಎ ಸ್ಟೇಟ್’ ಮ್ಹಣ್ ಸಾಂಗ್ಲೆಂ. ಹಿ ಸ್ಟೇಟ್ ಖಿಂಚ್ಯಾ ಕೊಂಟಿನೆಂಟಾಂತ್ (ಖಂಡಾಂತ್) ಆಸಾ ಮ್ಹಣ್ ಸೊಧಿತ್ ಆಸಾಂ.” “ಹೊ, ಇಟ್ ಇಸ್ ದ ಯುನೈಟೆಡ್ ಸ್ಟೇಟ್ (ಎಕ್ವಟಿ ರಾಜ್ಯ) ಪುತಾ” ಮ್ಹಣಾಲಿ ಮಾಮ್ಮಿ.

“ಅಳೆ, ತುಜಾ ಕಾಜಾರಾಚೆಂ ಇನ್ವಿಟೇಷನ್ ಕಾರ್ಡ್ ಪಳೆಂವ್ಕ್ ಸೊಬಿತ್

ಆಸಾ. ಪೂಣ್ ತಾಚ್ಯಾ ಕವರಾಚೆರ್ ಜಾಲ್ಲಿ ಪ್ರಿಂಟ್ ಮಿಸ್ಟೇಕ್ ತುಂವೆಂ ಪಳೆಂವ್ಕಾಚ್ ನಾಂಯ್ಕಿ?" ವಿಚಾರ್ಲೆಂ ಫಿರ್ಗಜ್ ಯಾಜಕಾನ್ ಕಾಜಾರಾ ಆದ್ಲ್ಯಾ ವಿಚಾರಾಚೆಂ ಫೊರ್ಮ್ ಭರುಂಕ್ ಗೆಲ್ಲ್ಯಾ ರಾಜೇಶಾಲಾಗಿಂ. ಕಸಲಿ ಪ್ರಿಂಟ್ ಮಿಸ್ಟೇಕ್? 'ವೆಡ್ಡಿಂಗ್ ಇನ್ವಿಟೇಷನ್' ಮ್ಹಣ್ ಛಾಪ್ಲ್ಯಾ ಬದ್ಲಾಕ್ 'ವೆಡ್ಡಿಂಗ್ ಇನ್ವಿಟೇಷನ್' ಮ್ಹಣ್ ಛಾಪ್ಲೆಂ. ಸಗ್ಳೆಚ್ ಕಾಲುಬುಲೊ ಜಾಲ್ಲ್ಯಾ ರಾಜೇಶಾಕ್ ಪಳೆವ್ನ್ ಯಾಜಕ್ ಮ್ಹಣಾಲೊ, "ಹಾಂಗಾ ಪ್ರಿಂಟ್ ಮಿಸ್ಟೇಕ್ ಆಸಾ ಮ್ಹಣ್ ಚಿಂತಿನಾಕಾ, ಹೆಂ ಎಕಾ ಬುದ್ಧತ್ ಛಾಪ್ಲಾರಾಚೆಂ ಕಾಮ್ ಜಾಯ್ತಯ್. ಕಾಜಾರ್ ಮ್ಹಳ್ಯಾರ್ ಎಕಾ ದಾದ್ಲ್ಯಾ ಆನಿ ಸ್ತ್ರೀಯೆಚಿಂ ದೋನ್ ಕಾಳ್ಜಾಂ 'ವೆಲ್ಡ್' ಕರ್ಚೆಂ. ಅಶೆಂ ಕೆಲ್ಲ್ಯಾನ್ ತಾಣಿಂ ಎಕಾ ಕಾಳ್ಜಾಮನಾಚಿಂ ಜಾವ್ನ್ ಜಿಯೆಂವ್ಕ್ ಸಾಧ್ಯ್ ಜಾತಾ"

ಕಾಜಾರಾ ವಿಶ್ರಾಂತ ಉಚಾರ್ಲೆಲ್ಯೊ ಹ್ಯೊ ತೀನ್ ಅಭಿಪ್ರಾಯೊ ಜಾವ್ನಾಸಾತ್. ಪೂಣ್ ಕಾಥೊಲಿಕಾಂಕ್ ಕಾಜಾರ್ ನೀಜ್ ಜಾವ್ನ್ ಕಿತೆಂ ಜಾವ್ನಾಸಾ? ಕಾಥೊಲಿಕ್ ಲಗ್ನ್ ಎಕ್ ಸಾಕ್ರಾಮೆಂತ್. ಎಕ್ ಪವಿತ್ರ್ ಬಾಂಧ್. ಹಾಂತುಂ ಚಾರ್ ಸಂಗಿ ಆಟಾಪುನ್ ಆಸಾತ್: ಸ್ವೀಕಾರ್ಪಣ್, ವಿಶ್ವಾಸ್ಪಣ್, ಮೋಗ್ ಆನಿ ಎಕಾಮೆಕಾಕ್ ಮಾನಾನ್ ಲೆಕ್ಚೆಂ. ಹೊಕ್ಲೆನ್ ಆನಿ ನೊವ್ರ್ಯಾನ್ ಲಗ್ನಾಚೊ ಸಾಕ್ರಾಮೆಂತ್ ಎಕಾಮೆಕಾಕ್ ದಿತಾಸ್ತಾನಾ ಪವಿತ್ರ್ ಸಭೆಚ್ಯಾ ಮಣಿಯಾರ್ಯಾ ಹುಜೆರ್ ಹ್ಯಾ ಚಾರ್ ಸಂಗಿಂಚೊ ಉಲ್ಲೇಖ್ ಕರುಂಕ್ ಆಸಾಚ್. ಅಸಲೆಚ್ ಉಲ್ಲೇಖ್ ಆಮ್ಚ್ಯಾ ಹಿಂದು ಭಾಂವ್ಡಾಂಚ್ಯಾ ಲಗ್ನಾಂನಿಯಿ ಆಮಿ ಪಳಯ್ತಾಂವ್. ಹೊಕ್ಲೆನ್ ಆನಿ ನೊವ್ರ್ಯಾನ್ ಕಾಡ್ಲ್ಯಾ ಸಾತ್ ಮೆಟಾಂಚೊ (ಸಪ್ತಪದಿ) ಅರ್ಥ್ ಅಸೊ ಆಸಾ ; ಪಯ್ಲೆಂ ಮೇಟ್- ಎಕಾಮೆಕಾಕ್ ಗರ್ಜ್ ಆಸ್ಚೆಂ ಕುಡಿಚೆಂ ಆನಿ ಅತ್ಯಾಚೆಂ ಪೋಷಣ್ ದಿತಾಂವ್; ದುಸ್ರೆಂ- ದೊಗಾಂಯಿ ಸಾಂಗಾತಾ ಬಳಾನ್ ವಾಡ್ತಲ್ಯಾಂವ್; ತಿಸ್ರೆಂ- ದೊಗಾಂಯಿ ಆಸ್ಚೆಂ ಧನ್ ದಿವ್ಚೆಂ ವಿಭಾಡ್ತಾಸ್ತಾನಾ ಸಾಂಬಾಳ್ತಲ್ಯಾಂವ್; ಚವ್ಥೆಂ - ದೊಗಾಂಯಿ ಸುಖ್ ದುಖ್ ವಾಂಟುನ್ ಘೆತಲ್ಯಾಂವ್; ಪಾಂಚ್ವೆಂ- ಜಲ್ಮೊಂಚ್ಯಾ ಭುರ್ಗ್ಯಾಂಚಿ ಖಿರಿ ಜತನ್ ಘೆತಲ್ಯಾಂವ್; ಸವಂ- ಜಿಣಿಯೆಚ್ಯೆ ಆಖೇರ್ ಪರ್ಯಾಂತ್ ಸಾಂಗಾತಾ ಎಕ್ವಟಾನ್ ಜಿಯೆತಲ್ಯಾಂವ್; ಆನಿ ಸಾತ್ವೆಂ: ದೊಗಾಂಯಿ ವಿವಿಂಗಡ್ ಸಮಾಸಮ್ ಎಕೆಕ್ಲಿಂ ಜಾವ್ನ್ ಆಸ್ಲಾರಿ ಕಾಜಾರಿ ಜಿವಿತಾಂತ್ ಸಮಾಸಮ್ ಅರ್ಥ್ ಜಾತಾಂವ್ ಆನಿ ದೊನ್ ಅರ್ಧಾಂ ಎಕ್ ಜಾವ್ನ್ ಜಿಣಿಭರ್ ಇಷ್ಟಾಗತೆಂತ್ ಜಿಯೆತಲ್ಯಾಂವ್ ಮ್ಹಳ್ಳೆ ಭಾಸಾವ್ಣಿ. ಹ್ಯೊ ಸಾತ್ ಭಾಸಾವ್ಣಿ ಕಾಥೊಲಿಕ್ ಲಗ್ನಾಂತ್ ಆಸ್ಲ್ಯಾ ಚಾರ್ ಸಂಗಿಂನಿ ಆಟಾಪುನ್ ಆಸ್ಚೊ ಆಮಿ ಪಳಯ್ತಾಂವ್.

ಲಗ್ನಾಚ್ಯಾ ಪವಿತ್ರ್ ಬಾಂಧಾದ್ವಾರಿಂ ಆಸಾ ಜಾಂವ್ಚೆಂ ಕುಟಮ್ ಪವಿತ್ರ್ಪಣಾಚೊ ಆಸ್ತೊ ಜಾವ್ನಾಸಾ. ಹೆಂ ಪವಿತ್ರ್ಪಣ್ ಮಿಸಾಫಥಾವ್ನ್ ವ್ಹಾಳೊನ್ ಯೆತಾ. ಹೊಕಾಲ್ ಆನಿ ನೊವ್ರೊ ಹ್ಯಾ ಮಿಸಾಫಕ್ ಆಪ್ಲಾಕ್ಚ್ ಮಿಸಾಫಯ್ತಾತ್. ಮಿಸಾಫಚೊ ಸಾಂ. ಜುವಾಂವ್ ಸಾಂಗ್ತಾ: 'ಕುಟಮ್ ಪಾತ್ಕಾಥಾವ್ನ್ ಆಮ್ಕಾಂ ರಾಕೊನ್ ವ್ಹರ್ಚೊ ಭವ್ ಆಸ್ತೊ.' ಆದ್ಲ್ಯಾ ಕಾಳಾರ್ ಪವಿತ್ರ್ಪಣ್ ಜೊಡುಂಕ್ ವೊರೆ ವಿಂಗಡ್ ರಾನಾಂನಿ

ಆನಿ ಮಾಟ್ಕಾಂನಿ ರಾವೊನ್ ಧ್ಯಾನ್ ವೊರೆಸಾಂವ್, ಉಪಾಸ್ ಕರ್ತಾಲೆ. ಪೂಣ್ ಆಜ್ ಪವಿತ್ರಪಣ್ ಕುಟ್ಮಾಂತ್ಚೆ ಲಾಭಾ. ಧಾರ್ಮಿಕ್ ಆನಿ ಮಲ್ತಾಸಿ ತಾಂಚೆ ಎಕ್ಸರೆ ಜಿಣಿಯೆದ್ವಾರಿಂ ಕ್ರಿಸ್ತಾಚೊ ಸಾಂಗಾತ್ ಕರ್ನ್ ಪವಿತ್ರಪಣ್ ಜೊಡ್ತಾತ್ ಜಾಲ್ಯಾರ್ ಕುಟ್ಮಾಚೆ ಸಾಂದೆ ತಾಂಚೊ ಮೋಗ್ ಆನಿ ಮೌಲ್ಯಾಂ ಹರಾಂ ಸಾಂಗಾತಾ ವಾಂಟುನ್ ಘೆವ್ನ್ ಪವಿತ್ರಪಣ್ ಜೊಡ್ತಾತ್. ಆಮ್ಚ್ಯಾ ಪವಿತ್ರ ಸಭೆಚೆ ಸರ್ವ್ ಸಾಂತ್ - ಭಕ್ತ್, ಪಾಪ್‌ಸಾಯ್ಸ್, ಯಾಜಕ್, ಧಾರ್ಮಿಕ್ ಆನಿ ಹೆರ್ ಮುಖೆಲಿ ಕುಟ್ಮಾ ಧಾವ್ನ್ ಆಯಿಲ್ಲೆ. ತಾಂಚಿಂ ಕುಟ್ಮಾಂ ಪವಿತ್ರಪಣಾನ್ ಭರೊನ್ ಹೆಂ ಪವಿತ್ರಪಣ್ ಆಪ್ಲ್ಯಾ ಭುರ್ಗ್ಯಾಂಕ್ ಮೆಳಸೆಂ ಕೆಲ್ಲ್ಯಾನ್ ಆಮ್ಕಾಂ ತೆ ಲಾಭ್ಲ್ಯಾತ್.

ಪುಣ್, ಪಾಟ್ಲ್ಯಾ ವೀಸ್-ಪಂಜ್ವೀಸ್ ವರ್ಸಾಂ ಆದಿಂ ಆಸ್‌ಲ್ಲೆಂ ತೆಂ ಪವಿತ್ರಪಣ್ ಆತಾಂಚ್ಯಾ ಲಗ್ನಾಂನಿ ಆಮ್ಕಾಂ ಪಳೆಂವ್ಕ್ ಮೆಳನಾ. ಲಗ್ನಾ ಸಾಕ್ರಾಮೆಂತ್ ಜೊಡ್ತಾನಾ ಉಚಾರ್ಲೆಲ್ಯಾ ತ್ಯಾ ಭಾಸಾವ್ಲೆ ಪರ್ಮಾಣೆ ಆತಾಂಚಿಂ ಜೊಡಿಂ ಜಿಯೆತಾತ್? ಕಾಜಾರಾಂ ನುಲ್ (ರದ್) ಕರಿಜಯ್ ಮ್ಹಣ್ ಪವಿತ್ರಸಭೆಚ್ಯಾ ವ್ಹಡಿಲಾಂಕ್ ಅರ್ಜಿ ದಿಂವ್ಚ್ಯಾಂಚೊ ಸಂಕೊ ಆಮ್ಚ್ಯಾ ಭಾರತಾಂತ್ ಮುಂಬಯ್ ದಿಯೆಸೆಜ್ ಪಯ್ಲ್ಯಾ ಸ್ಥಾನಾರ್ ಆನಿ ಆಮ್ಚಿ (ಅವಿಭಜಿತ್ ಮಂಗ್ಳುರ್) ದಿಯೆಸೆಜ್ ದುಸ್ರ್ಯಾ ಸ್ಥಾನಾರ್ ಆಸಾ. ಮುಂಬಯಿಂತ್ಲ್ಯಾ ಅರ್ಜ್ಯಾಂ ಪಯ್ಲಿ ಮಂಗ್ಳುರ್‌ಗಾರಾಂಚ್ಯೊ ಅರ್ಜ್ಯೊಚ್ ಚಡ್ ಮ್ಹಣ್ ಆಯ್ಕತಾನಾ ಫಾಮ್ ಸುಟ್ತಾ. “ಆತಾಂ ತಾಚೆಲಾಗಿಂ ಕಾಜಾರ್ ಜಾರೆ. ಸಮಾ ಪಡ್ತಾ ಜಾಲ್ಯಾರ್ ತಾಚೆ ಸಾಂಗಾತಾ ಜಿಯೆ. ಸಮಾ ಪಡನಾ ಜಾಲ್ಯಾರ್ ಕಾಜಾರ್ ರದ್ ಕರುಂಕ್ ಅರ್ಜಿ ಫಾಲ್ನ್ ಸೊಡ್ಯಾಂ” ಮ್ಹಣ್ ಆಪ್ಲ್ಯಾ ಪುತಾಕ್ ಸಾಂಗ್ಚಿಂ ಆವಯ್-ಬಾಪಯ್ ಸಬಾರ್ ಆಸಾತ್. ಆದ್ಲ್ಯಾ ಕಾಳಾರ್ ಆಪ್ಲ್ಯಾ ಭುರ್ಗ್ಯಾಂಚ್ಯಾ ಕಾಜಾರಿ ಜಿವಿತಾಂತ್ ಕಾಂಯ್ ಇಲ್ಲೆಂ ವಾರೆಂ ವಾದಾಳ್ ಉಟ್ಲೆಂ ಜಾಲ್ಯಾರ್ ದೊನೀ ಕುಟ್ಮಾಂಚಿಂ ಆವಯ್ ಬಾಪಯ್ ಸಾಂಗಾತಾ ಬಸೊನ್ ಫಿರ್ಗಜ್ ಯಾಜಕಾಚಿ ಸಲಹಾ ಘೆವ್ನ್ ತೆಂ ಶಾಂತ್ ಕರ್ತಾಲಿಂ. ಪೂಣ್ ಆತಾಂ?

ಕುಟ್ಮಾಚಿ ಬುನ್ಯಾದ್ ಜಾವ್ನ್ ಆಸ್ಚಿಂ ಆಮ್ಚಿಂ ಕಾಜಾರಾಂ ಘಟ್ ಕರ್ಚಿ ಆಜ್ ಆಮ್ಚಿ ತುರ್ತ್ ಗರ್ಜ್. ಹಾಕಾ ಆಮಿ ಕಿತೆಂ ಕರಿಜೆ? ಕಾಜಾರ್ ಜಾತೆಲ್ಯಾನಿ ಕಾಜಾರಾಕ್ ಫಾವೊತಿ ತಯಾರಾಯ್ ಕರಿಜಯ್. ಯಾಜಕ್‌ಣಾಚಿ ದೀಕ್ಷಾ ಜೊಡುಂಕ್ ಉಣ್ಯಾರ್ ಉಣೆ ಧಾ ವರ್ಸಾಂಚಿ ತಯಾರಾಯ್ (ತರ್ಬೆತಿ), ದಾಕ್ತರ್ ಸ್ವತಂತ್ರ್ ಜಾವ್ನ್ ಆಪ್ಲೆಂ ಕ್ಲಿನಿಕ್ ಆಸಾ ಕರುಂಕ್ ಪಾಂಚ್ ವರ್ಸಾಂಚೆಂ ಶಿಕಾಪ್ ಜಾತೆಚ್ ಎಕಾ ನಾಂವಾಡ್ಲೆಕ್ ದಾಕ್ತೆರಾಚೊ ಸಹಾಯಕ್ ಜಾವ್ನ್ ತರ್ಬೆತಿ, ತಶೆಂಚ್ ವಕೀಲ್‌ಯಿ. ಪೂಣ್ ಆಮ್ಚ್ಯಾ ಕಾಜಾರಾಂಚಿ ತಯಾರಾಯ್ ಆನಿ ತರ್ಬೆತಿ ಕಿತ್ಲಿ? ಯಾಜಕಾಂಕ್ ಆನಿ ಧಾರ್ಮಿಕಾಂಕ್ ಹರ್ಯೆಕಾ ವರ್ಸಾ ಏಕ್ ರೆತಿರ್ ಆಸ್ತಾ. ಹಾಚೆದ್ವಾರಿಂ ತಾಂಚ್ಯಾ ಭೆಸಾಚಿ ಗ್ರೆಸ್‌ಕಾಯ್ ತೆ ವಾಡಯ್ತಾತ್. ಪೂಣ್ ಕಾಜಾರ್ಯಾಂಕ್?

ಕಾಜಾರ್ ಜಾತೆಲ್ಯಾಂನಿ ಸಮ್ಜೊಂಕ್ ಜಾಯ್ ಕಾಜಾರ್ ವೊಡಾಂಕ್ ಮಾತ್ ಮ್ಹಣ್. ವ್ಹಡ್ ಮ್ಹಣ್ ಲೆಕುಂಕ್ ಮೆಜ್ಜಾಪ್ರಮಾಣ್ ಪ್ರಾಯ್ ನ್ಹಯ್, ಬಗಾರ್ ಕಾಜಾರ್

ಜಾತೆಲ್ಯಾಂಕ್ ಆಸ್ತಿ ಪರಿಪಿಕಾಯ್ (Maturity). ಪರಿಪಿಕಾಯ್ ತೀನ್ ಧರಾಂಚಿ ಆಸಾ: ಬೌದ್ಧಿಕ್ (Intellectual), ಭಾವನಾತ್ಮಕ್ (Emotional) ಆನಿ ಸಾಮಾಜಿಕ್ (Social). ಕಾಜಾರ್ ಜಾತೆಲ್ಯಾ ಹರ್ಯೆಕ್ಲ್ಯಾ ಥಂಯ್ ಬೌದ್ಧಿಕ್ ಪರಿಪಿಕಾಯ್ ಆಸಾಜೆಚ್, ದಾದ್ಲೊ ಜಾಲ್ಯಾರ್ ಆಪ್ಲೆಂ ಕುಟಮ್ ಬಾಂದುನ್ ಹಾಡುಂಕ್ ಗರ್ಜ್ ಆಸ್ತೆ ತಿತ್ಲೊ ಆದಾಯ್ ದಿಂವ್ಚೆಂ ಕಾಮ್ ವಾ ಗರ್ಜ್ ಆಸ್ತೆಂ ಶಿಕಾಪ್ ಆನಿ ಜೊಡ್ಲಿ ಜೋಡ್ ಫಾವೊತ್ಯೆ ರಿತಿನ್ ಖರ್ಚ್ ಕರ್ನ್ ಉರವ್ಣಿ ಕರ್ಚಿ ತಿತ್ತಿ ಶಾತಿ ಆಸಜಯ್. ಸ್ತ್ರೀ ಜಾಲ್ಯಾರ್ ಆಪ್ಲ್ಯಾ ದಾದ್ಲ್ಯಾನ್ ಜೊಡ್ಲ್ಯಾ ಹಾಡ್ಲಿ ಜೋಡ್ ಜಾಗ್ರುತೆನ್ ಖರ್ಚ್ ಕರ್ನ್ ಉರವ್ಣಿ ಕರ್ಚಿ ಆನಿ ಫರ್ ಸಾಂಬಾಳ್ನ್ ಆಸ್ತಾನಾ ಆಪ್ಣಾಕ್ ಕಳ್ಳೆಂ ಕಾಮ್ ಕರ್ನ್ ಕುಟ್ಮಾಚೊ ಆದಾಯ್ ಚಡಂವ್ಚಿ ಶಾತಿ ತಿಕಾ ಆಸಜಯ್. ಭಾವನಾತ್ಮಕ್ ಪರಿಪಿಕಾಯ್ ಮ್ಹಳ್ಯಾರ್ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಕುಟ್ಮಾಂತ್ ಕಷ್ಟ್ ಆಯಿಲ್ಲಾ ವೆಳಾರ್ ವಾ ಚಿಂತಿನಾಸ್ತಾಂ ಅನ್ವಾರ್ ಆಯಿಲ್ಲಾ ವೆಳಾರ್ ದೆದೆಸ್ತಾರ್ ಜಾಯ್ನಾಸ್ತಾನಾ ಸಂಯಮ್ ಸಾಂಬಾಳ್ನ್ ಸಮಸ್ಯೆ ಪರಿಹಾರ್ ಕರುಂಕ್ ಪ್ರಯತ್ನನ್ ಕರ್ಚಿ ಶ್ಯಾತಿ. ಸಾಮಾಜಿಕ್ ಪರಿಪಿಕಾಯ್ ಮ್ಹಳ್ಯಾರ್ ಸಮಾಜಿಚೊ / ಫಿರ್ಗಜೆಚೊ ಮುಳಾವೊ ಘಟಕ್ ಜಾವ್ನಾಸ್ತಾ ಆಪ್ಲ್ಯಾ ಕುಟ್ಮಾಂತ್ ಭುಗ್ಯಾಂಕ್ ಬರಿಂ ಮೌಲ್ಯಾಂ ಶಿಕವ್ನ್ ಬರ್ಯಾ ಸಾಂದ್ಯಾಂಕ್ ತಯಾರ್ ಕರ್ನ್ ಸಮಾಜಿಕ್ ದಿಂವ್ಚಿ ಶ್ಯಾತಿ. ಹಿ ಸಮ್ಜಣಿ ಆಮ್ಚ್ಯಾ ಯುವಜಣಾಂಕ್ ದಿಂವ್ಕ್ ಆಮಿ ಪ್ರಯತ್ನನ್ ಕರಿಜೆ.

ದಿಯೆಸೆಜಿಮಟ್ವಾರ್ ಯುವಜಣಾಂಕ್ ಅಸಲಿಂ ಸಮ್ಜಣಿ ದಿಂವ್ಚಿಂ ಪ್ರೇತನಾಂ ಚಲುನ್ ಆಸಾತ್. ಹಾಕಾ ಆಮಿ ಕುಟ್ಮಾಜಿಣ್ಯೆಕ್ ಲಾಗಿಲಿ ತಯಾರಾಯ್ (Proximate Preparation) ಮ್ಹಣ್ತಾಂವ್. ಹರ್ಯೆಕ್ ಫಿರ್ಗಜ್ ವಾ ವಾರಾಡ್ಯಾ ಮಟ್ವಾರ್ ಯುವಜಣಾಂಚಿಂ ಶಿಬಿರಾಂ ಆಸಾ ಕರ್ನ್ ಅಸಲಿ ತಯಾರಾಯ್ ತಾಂಕಾಂ ಲಾಬಯ್ಚೆ.

* * *



‘ಕಿತೆಂ ಮ್ಹಳ್ಯಾಲೀ ಆಮಿ ಕಾಜಾಲಿ ನ್ಹಯ್‌ವೇ?’

“ಬಾಯ್ಲ ಸರೊನ್ ವರ್ಸ್ ಜಾವ್ನ್ ಆಯ್ಲೆಂ” ಮ್ಹಣಾಲೊ ಉವಿಸಾಬ್ ಮೌರಿಸಾಲಾಗಿಂ ‘ನೆಹರೂ’ ಪಾರ್ಕಾಂತ್ ಬಸುನ್ ಗಜಾಲಿ ಕರ್ತಾನಾ. “ಆತಾಂ ಘರ್ ಸಾಂಬಾಳ್ಚೆಂಚ್ ವ್ಹಡ್ ಕಷ್ಟಾಂಚೆಂ ಜಾಲಾಂ. ಆಮ್ಚ್ಯಾ ಸಂತುಕ್ ತೆವೀಸ್ ಸರೊನ್ ಚವೀಸ್ ಚಲ್ತಾತ್. ಏಕ್ ಬರಿ ಸೈರಿಕ್ ಆಸ್ಲಾರ್ ಪಳೆ. ಘರ್ ಸಾಂಬಾಳುಂಕ್ ಆಮ್ಚೆಂಚ್ ಮ್ಹಳೆಂ ಯೆತಾ ನ್ಹಯ್‌ವೆ?” “ಮ್ಹಜ್ಯಾ ಭಾವಾಚೆಂ ಪಿಯುಸಿ ಕೆಲ್ಲೆಂ ಧುವ್ ಆಸಾ. ಜಾತಾ ಜಾಲ್ಯಾರ್ ಮುಕಾರ್ ಸರ್ಯಾಂ” ಸಟ್ ಕರ್ನ್ ಮ್ಹಣಾಲೊ ಮೌರಿಸಾಬ್.

“ಎಲಿಜಾ, ಹಾಂಗಾ ಯೆ” ಆಪಯ್ಲಾಗ್ಲೊ ಮಾರ್ಸೆಲಾಬ್ ಆಪ್ಲೆ ಬಾಯ್ಲೆಕ್. “ಆಮ್ಚ್ಯಾ ರಾಜೆಶಾಕ್ ಎಂಜಿನಿಯರ್ ಕಾಮ್ ಮೆಳೊನ್ ಧಾ ಮಹಿನೆ ಜಾಂವ್ಚೆ ಜಾಲೆ. ಪನ್ನಾಸ್ ಹಜಾರಾಂವಯ್ರ್ ಜೊಡ್ತಾ. ಪುಣ್ ತೆ ಖಿಯಾ ಫಾಲ್ತಾ? ಅಶೆಂಚ್ ಸೊಡ್ಲ್ಯಾರ್ ಆಮ್ಚ್ಯಾ ಹಾತಾಕ್ ಮೆಳ್ವೊನಾ. ದೆಕುನ್ ಗೊಮ್ಚ್ಯಾಕ್ ಏಕ್ ಕೊದಾಂಟಿ ಬಾಂಧುನ್ ಸೊಡ್ಲ್ಯಾರ್ ಕಸೆಂ?” “ಹಾಂವ್‌ಯೀ ಚಿಂತಾಲಿಂ ತೆಂಚ್. ತುಂ ಕಿತೆಂ ಸಾಂಗ್ತಿ ಕೊಣ್ಣಾ ಮ್ಹಣ್ ವೊಗೆಚ್ ಆಸ್‌ಲ್ಲಿಂ. ಆಯಿಲ್ಲೆಂ ತಾಕಾ ಸಾರ್ಕೆಂ ಕರ್ತೆಲೆಂ. ಖಿಯಾ ಪುಣಿ ಬರಿ ಸೈರಿಕ್ ಆಸಾಗಿ ಪಳೆ” ಮ್ಹಣಾಲಿ ಎಲಿಜಾಬಾಯ್.

“ಆಳೆ ಜೆಸ್ಸೆ ಪಯಿಲ್ಲೆಂ ಆಯಿಲ್ಲಿ ಸೈರಿಕ್ ಸೊಡುಂಕ್ ನಜೊ ಮ್ಹಣ್ ಮಾಲ್ಹಡ್ಯಾಂಚಿ ಸಾಂಗ್ತಿ ಆಸಾ”, ಮ್ಹಣಾಲಿ ಸೆಜಾರ್ಚಿ ತಜ್ಜುಬಾಯ್ ಜೆಸ್ಸಿಲಾಗಿಂ. “ಚೆಡೊ ಪಳೆಂವ್ಕ್ ಬರೊ ಆಸಾ. ತುಮ್ಮಾ ಶಾಂತಿಕ್ ಸಾಂಗ್‌ಲ್ಲೊ, ಸೈರಿಕ್ ಪುಣಿ ಸೊಡಿನಾಕಾ. ಚೆಡ್ಯಾಕ್ ಬರೆಂ ಕಾಮ್ ನಾ ಜಾಲ್ಯಾರ್ ಕಿತೆಂ ಜಾಲೆಂ? ಕಾಜಾರ್ ಜಾಲ್ಯಾ ಉಪ್ರಾಂತ್ ನಶಿಬ್ ಉಗ್ತೆಂ ಜಾಲ್ಲೆ ಕಿತ್ಲೆ ದಾಕ್ಲೆ ಜಾಯ್ ತುಕಾ?”

“ಸಕ್ಕಡ್ ಮುಜೆ ಫೈಂದ್ಸ್ ಕಾಜಾರ್ ಜಾವ್ನ್ ಸಾಂಜೆರ್ ಪಾರ್ತಿಂಕ್ ಆಪಾ'ಪ್ಲ್ಯಾ ಹೊಕ್ಕಾಂ ಸಾಂಗಾತಾ ಯೆಂವ್ಚೆಂ ಪಳಯ್ತಾನಾ ಹಾಂವೆಂ ಎಕ್ಸರೆಂ ವೆಚೆಂ ಸಾರ್ಕೆಂ ನ್ಹಯ್” ಆಪ್ಲ್ಯಾ ಇತ್ಯಾಕ್‌ಚ್ ಚಿಂತಿಲಾಗ್ಲೊ ಬರ್ಯಾ ಕಂಪೆನಿಂತ್ ಕಾಮಾರ್ ಆಸ್ಲೊ ಜಿತೇಶ್, “ತುಮ್ಮಾ ಕಂಪೆನಿಂತ್ ಕಾಮ್ ಕರ್ಚೆಂ ಕೊಣಿ ಸೊಬಿತ್ ಚೆಡುಂ ಆಸ್ಲಾರ್ ಸಾಂಗಾ” ಮ್ಹಣಾಲೊ ತೊ ತಾಚ್ಯಾ ಫೈಂದ್ಸಾಂಲಾಗಿಂ.

ವಯ್ಲ್ಯಾ ವೆವೆಗ್ಳ್ಯಾ ಕಾರಣಾಂಕ್ ಲಾಗೊನ್ ಆಪ್ಲ್ಯಾ ಭುಗ್ಯಾಂಕ್ ಕಾಜಾರ್ ಕೆಲ್ಲಿಂ ಜಾಯ್ತಿಂ ಆವಯ್-ಬಾಪಯ್ ಆಮ್ಚೆ ಸಮಾಜೆಂತ್ ಆಸಾತ್. ಹೆ ಆಮ್ಚೆ ಕಾಜಾರಾಂಚೆ ನೀಜ್ ಉದ್ದೇಶ್? ಹ್ಯಾ ಉದ್ದೇಶಾಂಖಾತಿರ್ ಕಾಜಾರ್ ಜಾವ್ನ್ ಉಪ್ರಾಂತ್ ಕಷ್ಟೊಂಚಿಂ ಆನಿ ಚುರ್ಚುರ್ಚಿಂ ಕಿತ್ತಲಿಂ ಜೊಡಿಂ ನಾಂತ್?

ಲಗ್ನಾಚೊ ನೀಜ್ ಉದ್ದೇಶ್

ಹರ್ಯೆಕಾ ಮನ್ಶಾಕ್ ತೀನ್ ಮುಳಾವೆ ಸಮಸ್ತೆ ಆಸಾತ್: ಮೊರ್ನ್, ಭುಕ್ ಆನಿ ಎಕ್ಸರ್‌ಪಣ್. ಸಂಸಾರಾಚೆ ಸುರ್ವೆರ್ ಥಾವ್ನ್ ಆಜ್ ವರೆಗ್ ಮನಿಸ್ ಹ್ಯಾ ತೀನ್ ಸಮಸ್ತಾಂಕ್ ಪರಿಹಾರ್ ಸೊಧಿತ್ ಆಯ್ಲಾ ಆನಿ ಮುಕಾರ್‌ಯಿ ಸೊಧ್ತಲೊಚ್. ಮೊರ್ನ್ ಆಮ್ಕಾಂ ಖಂಡಿತ್ ಚುಕನಾ ಮ್ಹಣ್ ಕಳಿತ್ ಆಸ್ಲಾರೀ ತೆಂ ಜಾತಾ ತಿತ್ತೆಂ ಮುಕಾರ್ ಲೊಟುಂಕ್ ಆಮಿ ಹರ್ ಪ್ರೇತನ್ ಕರ್ತಾಂವ್. ದಾಕ್ತರ್, ಆಸ್ಪತ್ರ್ಯಾ ಆನಿ ವಕ್ತಾಂ ಹೆಚ್ ಖಾತಿರ್ ಆಸಾತ್. ಭುಕೆಚೊ ಸಮಸ್ತೊ ಪರಿಹಾರ್ ಕರುಂಕ್ ಮನಿಸ್ ಧಾ ಬೊಟಾಂ ಝರ್ಯೆತಾ, ಜೊಡ್ತಾ ಆನಿ ರುಚಿನ್ ಜೆವ್ತಾ. ಎಕ್ಸರ್‌ಪಣಾಚೊ ಸಮಸ್ತೊ ಪರಿಹಾರ್ ಕರುಂಕ್ ಮನಿಸ್ ಪೆಲ್ಯಾಚೆಂ ಸಾಂಗಾತ್ಪಣ್ ಸೊದ್ತಾ. ಹೆಂ ಸಾಂಗಾತ್ಪಣ್ ಎಕಾ ದಾದ್ಲ್ಯಾಕ್ ಆನಿ ಸ್ತ್ರೀಯೆಕ್ ಲಗ್ನಾಭೆಸಾದ್ಲಾರಿಂ ತಾಣಿಂ ಸಾಂಗಾತಾ ಆಯಿಲ್ಲಾವಳಾರ್ ಸಂಪೂರ್ಣ್ ಥರಾನ್ ಲಾಭ್ತಾ. ಹ್ಯಾ ಸಂಪೂರ್ಣ್ ಸಾಂಗಾತ್ಪಣಾಚೊ ಫಳ್ ಜಾವ್ನ್ ಭುರ್ಗಿಂ ಜಲ್ಮತಾತ್ ಆನಿ ಕುಟುಂಬ್ ಆಸಾ ಜಾತಾ.

ಹ್ಯಾ ತೀನ್ ಸಮಸ್ತಾಂ ಸಾಂಗಾತಾ ಆಮ್ಕಾಂ ಆನ್ಯೆಕ್ ಮುಳಾವಿ ಗರ್ಜ್ ಥಾಂಬಂವ್ಕ್ ಆಸಾ: ಮೋಗ್ ದಿಂವ್ಪಿ ಆನಿ ಮೋಗ್ ಘೆಂವ್ಪಿ. ಆಮಿ ಹೆರಾಂಥಾವ್ನ್ ಮೋಗ್ ಘೆಂವ್ಕ್ ಆಶೆತಾಂವ್, ಪೂಣ್ ಆಮಿ ಹೆರಾಂಕ್ ಮೋಗ್ ದಿಂವ್ಪಿ ಗರ್ಜ್ ಥಾಂಬಂವ್ಕ್ ಆಸಾ ಮ್ಹಳ್ಳೆಂ ವಿಸರ್ತಾಂವ್. ಲಗ್ನಾ ಭೆಸಾಂತ್ ಏಕ್ ದಾದ್ಲೊ ಆನಿ ಸ್ತ್ರೀ ಹಿ ಮುಳಾವಿ ಗರ್ಜ್ ಥಾಂಬಯ್ತಾತ್. ಹೊ ಜಾವ್ನಾಸಾ ಕಾಜಾರಾಚೊ ಮೂಳ್ ಉದ್ದೇಶ್. ಹಾಚೆ ಸಾಂಗಾತಾ ಆನ್ಯೆಕ್ ಉದ್ದೇಶ್ ಆಸಾ: ರಚ್ಚೆಚ್ಯಾ ಕಾಮಾಂತ್ ದೆವಾಕ್ ಸಹಕಾರ್ ದಿಂವ್ಚೊ ಮ್ಹಣ್ಚೆ, ಭುರ್ಗ್ಯಾಂಕ್ ಜಲ್ಮ್ ದಿಂವ್ಚೊ. ಜರ್ತರ್ ಕಾಜಾರಿ ಜೊಡಿಂ ಲಗ್ನಾಚೊ ಹೊ ನೀಜ್ ಉದ್ದೇಶ್ ಮ್ಹಣ್ಚೆ, ಲಗ್ನ್ ಕಿತ್ಯಾಕ್ ಮ್ಹಣ್ ಸಮ್ಜಿತ್ ಜಾಲ್ಯಾರ್ ತಿಂ ಕಾಜಾರಿ ಜಿವಿತ್ ಮೊಗಾನ್ ಆನಿ ಫನ್-ಮಾನಾನ್ ಜಿಯೆಂವ್ಕ್ ಸಕ್ತಲಿಂ. ಹಾಚೆ ಶಿವಾಯ್ ಸುರ್ವೆರ್ ಆಮಿ ಪಳಯಿಲ್ಲಾ ‘ಜೊಕ್’ ಉದ್ದೇಶಾಂ ಖಾತಿರ್ ಕಾಜಾರ್ ಜಾತಿತ್ ಜಾಲ್ಯಾರ್ ತಾಂಚ್ಯಾ ಕಾಜಾರಿ ಜಿವಿತಾಂತ್ ಸಮಸ್ತೆ

ಉಬ್ಬೊಂಕ್ ಚಡ್ ಕಾಳ್ ಲಾಗ್ಲೊ ನಾ.

ಲಗ್ನಾಚ್ಯಾ ನೀಜ್ ಉದ್ದೇಶಾ ವಿಶ್ವಾಂತ್ ಭೊವ್ ಆಪುರ್ಬಾಯೆಚಿ ಸಮ್ಜಣಿ 'ಲಗ್ನಾ ಪುರ್ವಿಲ್ಯಾ ತಯಾರಾಯೆ'ಚ್ಯಾ ಶಿಬಿರಾಂನಿ ದೀವ್ನ್‌ಚ್ ಆಸಾತ್. ಹ್ಯಾ ಖಾತಿರ್‌ಚ್ ಲಗ್ನ್ ಜಾತಲ್ಯಾಂಕ್ ಶಿಬಿರ್ ಕಡ್ಡಾಯೆಚೆಂ ಕೆಲಾಂ. ಆಮ್ಚೆ ಯಾಜಕ್ ಭಾವ್ ಹಾಕಾ ಬರ್ಪೂರ್ ಸಹಕಾರ್ ದೀವ್ನ್ ಆಸಾತ್.

ಕಾಜಾರಿ ಜಿವಿತಾಚೊ ಮೋಗ್

ಕಾಜಾರಿ ಜೊಡಿಂ ಖಂಚ್ಯಾ ಧರಾಚೊ ಮೋಗ್ ಎಕಾಮೆಕಾಕ್ ದಿತಾತ್ ಆನಿ ಘೆತಾತ್? ಕಾಜಾರಿ ದಾದ್ಲೊ ಆನಿ ಸ್ತ್ರೀ ಆಪ್ಣಾಕ್‌ಚ್ ಎಕಾಮೆಕಾಕ್ ಸಂಪೂರ್ಣ್ ಧರಾನ್ ದಿತಾತ್ ಆನಿ ಎಕ್ವಟ್ಟಾತ್. ಹೊ ಎಕ್ವಟ್ ಜಾವ್ನಾಸಾ ಪ್ರತಿರೂಪ್ ಕ್ರಿಸ್ತಾನ್ ಪವಿತ್ರ ಸಭೆಧಂಯ್ ಎಕ್ವಟೊನ್ ಆಸ್ಚೊ. ಕಸೆಂ ಕ್ರಿಸ್ತಾನ್ ಆಪ್ಣಾಕ್‌ಚ್ ಸಂಪೂರ್ಣ್ ಧರಾನ್ ಪವಿತ್ರಸಭೆಕ್ ಸಮರ್ಪುನ್ ದಿಲೆಂ, ತಶೆಂಚ್ ಕಾಜಾರಿ ದಾದ್ಲೊ ಆನಿ ಸ್ತ್ರೀ ಎಕಾಮೆಕಾಕ್ ಸಂಪೂರ್ಣ್ ಧರಾನ್ ಸಮರ್ಪುನ್ ದಿತಾತ್. ಹಾಂತುಂ ತ್ಯಾಗ್ ಆಟಾಪುನ್ ಆಸಾ. ದಾದ್ಲೊ ಅನಿ ಸ್ತ್ರೀ ಎಕಾಮೆಕಾಕ್, "ಹಾಂವ್ ತುಜೆಂ ಜೀವನ್ ನಂದನ್ ಕರ್ತಾಂ ಆನಿ ಹೈ ಖಾತಿರ್ ಹಾಂವ್ ಕಸಲೊ ತ್ಯಾಗ್ ಕರುಂಕೀ ತಯಾರ್ ಆಸಾಂ" ಮ್ಹಳ್ಳಿ ಭಾಸಾಪ್ಣಿ ಕರ್ತಾತ್.

ಸತ್ರಾ ವರ್ಸಾಂ ಮತಿರ್ ನಾಸ್ತಾನಾ ಆಸ್ವತ್ತೆಂತ್ ಆಸ್‌ಲ್ಲೆ ಆಪ್ಲೆ ಪತಿಣೆಚಿ ಚಾಕ್ರಿ ಕರ್ನ್ ಆಸ್‌ಲ್ಲಾ ದಾದ್ಲ್ಯಾಚಿ ತಸ್ವೀರೆ ಸಮೇತ್ ಆಯಿಲ್ಲಿ ಖಬರ್ ಥೊಡ್ಯಾಂನಿ ಪುಣಿ ವಾಚ್ಚ್ಯಾ ಆಸ್ಲೆಲಿ. ಆಮ್ಚಾಚ್ ಗಾಂವಾಂತ್ ಆಪ್ಲಿ ಪತಿಣ್ ದೇಡ್ ಮಹಿನ್ಯಾಚ್ಯಾಕಿ ಚಡ್ ತೇಂಪ್ ಆಸ್ವತ್ತೆಂತ್ ಆಸ್‌ಲ್ಲಾ ವೆಳಾರ್ ಆಪ್ಲೆಂ ಸಕ್ಕಡ್ ಕಾಮ್ ಬಾಕಿ ದವುನ್ ತಿಕಾ ದೀಸ್-ರಾತ್ ಸಾಂಗಾತ್ ದಿಲ್ಲ್ಯಾ ದಾದ್ಲ್ಯಾಕ್ ಹಾಂವೆಂ ಪಳಯ್ಲಾಂ. ಅಸಲ್ಯಾ ಆದರ್ಶ್ ಜೊಡ್ಯಾಂಕ್ ಫಿರ್ಗಜೆಂತ್ 'ಕಾಜಾರ್ಯಾಂಚೊ ದೀಸ್' ಆಚರಣ್ ಕರ್ಚ್ಯಾ ಸಂದರ್ಭಾರ್ ಸನ್ಮಾನ್ ಕೆಲ್ಯಾರ್ ಹಾಚೆಥಾವ್ನ್ ಜಾಯ್ತಾ ಹೆರಾಂಕ್ ಪ್ರೇರಣ್ ಲಾಬತ್.

ಲಗ್ನಾ ಭೆಸ್ ಜೊಡ್ಲ್ಯಾಕ್ ಅಭಿಮಾನ್


ಲಗ್ನಾ ಭೆಸ್ ಜೊಡ್ಲ್ಯಾಂಕ್ ಆಪ್ಲ್ಯಾ ಭೆಸಾಚೆರ್ ಕಿತ್ಲೊ ಅಭಿಮಾನ್ ಆಸಾ? ಧರ್ಮಭಯ್ಣಿ ಫಿರ್ಗಜೆಂತ್ ಘರ್‌ಬೆಟೆಕ್ ಆಯಿಲ್ಲ್ಯಾ ವೆಳಾರ್ ಥೊಡ್ಯಾಂನಿ ಸಾಂಗ್ಲೆಂ ಹಾಂವೆಂ ಆಯ್ಕಲಾಂ: "ಕಿತೆಂ ಮ್ಹಳ್ಯಾರೀ ಆಮಿ ತುಮ್ಚೆ ಬರಿಯೇ ಸಿಸ್ತರ್, ಆಮಿ ಕಾಜಾರಿ ನ್ಹಯ್‌ವೆ?" ಹಾಚೊ ಅರ್ಥ್ ಕಿತೆಂ? ಕಾಜಾರಿ ಭೆಸ್ ಜೊಡ್‌ಲ್ಲಿಂ ಆಪ್ಣಾಂಕ್‌ಚ್ ಲ್ಹಾನ್ ಕರ್ನ್ ಘೆತಾತ್ ಆನಿ 'ಆಪ್ಲೆ ಘೆತ್‌ಲ್ಲ್ಯಾ ಭೆಸಾಚೆರ್ ಆಪ್ಣಾಂಕ್ ಅಭಿಮಾನ್ ನಾ' ಮ್ಹಣ್ ದಾಕಯ್ತಾತ್ ನ್ಹಯ್? ಸಾಂತ್ ಪಿಯುಸ್ ಧಾವೊ ಬಿಸ್ಪ್ ಜಾಲ್ಲ್ಯಾ ವೆಳಾರ್ ಆಪ್ಲ್ಯಾ ಆವಯ್ಕ್ ಭೆಟುಂಕ್ ಗೆಲೊ. ಫರ್ವ್ಲ್ಯಾ ಮುಕ್ಲ್ಯಾ ಗೆಟಿಭಿತರ್ ರಿಗ್ತಾಸ್ತಾನಾ ಪೊರ್ಟಿಕೊಂತ್ ಬಸೊನ್ ಆಸ್‌ಲ್ಲೆ ಆವಯ್ಕ್ ಪಳಲ್ಲೆಂಚ್ ವರ್ತ್ಯಾ ಅಭಿಮಾನಾನ್

ಆಪ್ಲ್ಯಾ ಬೊಟಾಚಿ ಮುದಿ ತಿಕಾ ದಾಕಂವ್ಕ್ ಲಾಗ್ಲೊ. ತವಳ್ ಆವಯ್ಕ್ ಆಪ್ಲ್ಯಾ ಬೊಟಾಂತ್ ಆಸ್ಚಿ ರೆಸ್ತೆರಾಚಿ ಮುದಿ ಉಕಲ್ನ್ ದಾಕಯ್ಲಿ ಖಂಯ್. ಹಾಚೊ ಅರ್ಥ್ ಕಿತ್ಲೆಂ? ಪುತಾಕ್ ಆಪ್ಲ್ಯಾ ಭೆಸಾಚೆರ್ ಆಸ್ಲೆ ತಿತ್ಲೊಚ್ ಅಭಿಮಾನ್ ಆಪ್ಲ್ಯಾಕ್ ಕಾಜಾರಿ ಭೆಸಾಚೆರ್ ಆಸಾ. ತಿತ್ಲೊ ಮಾತ್ರ ನ್ಹಯ್, ತಿಚ್ಯಾ 'ಬೊಟಾಂತ್ ರೆಸ್ತೆರಾಚಿ ಮುದಿ ಆಸ್ಲಾನ್ ಪುತಾಕ್ ಬಿಸ್ವಾಚಿ ಮುದಿ ಫಾವೊ ಜಾಲಿ' ಮ್ಹಳ್ಳೆಂ ಸತ್ ತಿಣೆ ದಾಕವ್ನ್ ದಿಲೆಂ.

ಕಾಜಾರ್ಯಾಂನಿ ಆಪ್ಲ್ಯಾ ಭೆಸಾಚೆರ್ ನೀಜ್ ಅಭಿಮಾನ್ ದವ್ರಿಜೆ ಆನಿ ತಾಚೆಂ ಘನ್ ಮಾನ್ ಸಾಂಬಾಳಿಜೆ. ಚಿಲ್ಲರ್ ಕಾರಣಾಂಕ್ ಲಾಗೊನ್ ಝಗ್ಡೆಂ ಕರ್ಚೆಂ, ಮಾರ್ನ್ ಪಡ್ಚೆಂ, 'ಮ್ಹಾಕಾ ಕಾಜಾರಿ ಜಿವಿತ್ ಪುರೊ' ಮ್ಹಣೊನ್ ಕುಳಾರಾ ವಚೊಂಕ್ ಚಿಂತ್ಲೆಂ, ಇತ್ಯಾದಿ ಸೊಡಿಜೆ. ಕಾಜಾರಿ ಭೆಸಾಕ್ ತೀನ್ ಆಲ್ತಾರಿ ಆಸಾತ್ ಆನಿ ಹ್ಯೊ ಹೆರ್ ಭೆಸಾಂನಿ ನಾಂತ್. ಪಯ್ಲಿ, ಎವ್ಕರಿಸ್ತಾಚಿ ಆಲ್ತಾರ್. ಹ್ಯಾ ಆಲ್ತಾರಿ ಮುಕಾರ್ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಆಪ್ಲ್ಯಾ ಭುರ್ಗ್ಯಾಂ ಸಾಂಗಾತಾ ಹಾಜರ್ ಆಸೊನ್ ಎವ್ಕರಿಸ್ತಾಂತ್ ಭಾಗ್ ಘೆಂವ್ಚೆಂ. ದುಸ್ರಿ ಆಲ್ತಾರ್, ಕುಟ್ಮಾಚ್ಯಾ ಜೆವ್ಣಾಚೆಂ ಮೇಜ್. ಹ್ಯಾ ಮೆಜಾ ಭಂವ್ತಿಂ ದಾದ್ಲೊ ಆನಿ ಸ್ತ್ರೀ ಆಪ್ಲ್ಯಾ ಭುರ್ಗ್ಯಾಂ ಸಾಂಗಾತಾ ಬಸೊನ್ ಜೆವಾಣ್ ಸೆವ್ತಾ. ತಿಸ್ರಿ ಆಲ್ತಾರ್, ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ನಿರ್ದೆಂ ಖಟೆಂ. ಪಯ್ಲ್ಯಾ ದೋನ್ ಆಲ್ತಾರಿಂಕ್ ಹೆರಾಂಕ್ ಪ್ರವೇಶ್ ಆಸಾ ಜಾಲ್ಯಾರ್ ಹ್ಯಾ ತಿಸ್ರ್ಯಾ ಆಲ್ತಾರಿಂಕ್ ಹೆರಾಂಕ್ ಪ್ರವೇಶ್ ನಾ. ಆಶೆಂ ಆಸ್ತಾಂ, ಹಿ ಆಲ್ತಾರ್ ಚಡ್ತಾನಾ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ತಾಂಚೆ ಮಧೆಂ ಕಸಲೊಯಿ ಮನಸ್ತಾಪ್ ಆಸ್ಲಾರೀ ತೊ ಭೊಗ್ಸುನ್ ನೀಜ್ ಕಾಜಾರಿ ಮೋಗ್ ದಾಕಯ್ಲೆ. ಹೊ ಮೋಗ್ ತಾಂಚ್ಯಾ ದಿಸ್ಪಡ್ತ್ಯಾ ಜಿಣ್ಯೆಂತ್ ತಾಣಿ ದಾಕಯ್ಲೆ ಆನಿ ಜಿಯೆಜೆ.

ಲಗ್ನಾ ಭೆಸಾಂತ್ ಜೊಡ್ಯಾಂಕ್ ಸಂಪೂರ್ಣ್ ತೃಪ್ತಿ, ದಾಧೊಸ್ಕಾಯ್ ಆನಿ ಸಂತೊಸ್ ಲಾಬ್ಲಲ್ಯಾ ವೆಳಾರ್ ತಾಂಕಾಂ ಭೆಸಾಂತ್ ಅಭಿಮಾನ್ ಚಡ್ತಾ. ಹೆಂ ಲಾಬಜೆ ಜಾಲ್ಯಾರ್ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಹಾಚೆಖಾತಿರ್ ಮ್ಹಿನತ್ ಕಾಡಿಜೆ. ಪಯ್ಲ್ಯಾನ್ ಪಯ್ಲೆಂ, ತಾಣಿಂ ಎಕಾಮೆಕಾಕ್ ಆಸಾತಶೆಂ ಸ್ವೀಕಾರ್ ಕರಿಜೆ. ಬದ್ಲಾಕ್ ತಾಣಿಂ ಕಸೆಂ ಆಸಜೆ ಮ್ಹಣ್ ಚಿಂತ್ಲ್ಯಾರ್ ತಾಂಚೆಂ ಕಾಜಾರಿ ಜಿವಿತ್ ಸುಫಳ್ ಜಾಂವ್ಚೆಂ ನಾ. ಎಕಾ ಜೊಡ್ಯಾಚ್ಯಾ ರೆಸ್ತೆರಾ ದಿಸಾ ತಾಂಕಾಂ ಇಗರ್ಜೆ ಭಿತರ್ ಸ್ವಾಗತ್ ಕರ್ತಾನಾ ಯಾಜಕ್ ಮ್ಹಣಾಲೊ: "Expand your hearts so as to enthrone your spouses in them" (ತುಮ್ಮಚ್ ಜಿಣ್ಯೆ ಸಾಂಗಾತ್ಯಾಕ್ ಕಾಳ್ಜಾ ಭಿತರ್ಲ್ಯಾ ಸಿಯಾಸಣಾಚೆರ್ ಬಸಂವ್ಕ್ ತುಮ್ಮಿಂ ಕಾಳ್ಜಾಂ ರುಂದಾಯಾ). ಜರ್ ಹರ್ಯೆಕ್ ಕಾಜಾರಿ ಜೊಡೆಂ ಅಶೆಂ ಕರಿತ್, ತರ್ ತಾಂಚೆಂ ಕಾಜಾರಿ ಜಿವಿತ್ ನಂದನ್ ಜಾತಲೆಂ ಆನಿ ಕಾಜಾರಿ ಭೆಸಾಚೆರ್ ತಾಂಕಾಂ ವರ್ತೊ ಅಭಿಮಾನ್ ಆಸಾ ಜಾತಲೊ.

* * *



ಅಪೂರ್ಣ ದಾದ್ಲ್ಯಾ-ಪ್ರೀಯೆಕ್ ಲಗ್ನ್ ಸಂಪೂರ್ಣ ಕರ್ತಾ

ದಿಸ್ವಡ್ಲೆಂ ಬಾಯ್ಲಾಂನಿ ಕಾಮಾಕ್ ವೆಚಿ ಚವ್ನ್ ತರ್ನಾಟೆ ತಾಂಚಾ ಜಿಲ್ಲಾಚ್ಯಾ ಮಂತ್ರಿಲಾಗಿಂ ವಚುನ್ ಏಕ್ ಉಪ್ಕಾರ್ ಮಾಗಲಾಗ್ಲೆ: “ಸರ್, ಆಮಿ ಆಯ್ಲೆವಾರ್‌ಚ್ ಕಾಜಾರ್ ಜಾಲ್ಯಾಂವ್. ಕಾಜಾರಾ ಪಯ್ಲೆಂ ಆಮಿ ಮನ್ ಯೆತಾನಾ ಘರಾ ವೆತಲ್ಯಾಂವ್. ಪೂಣ್ ಆತಾಂ ತಶೆಂ ನ್ಹಯ್. ಆಮ್ಚ್ಯಾ ಹೊಕ್ಲಾಂನಿ ಆಮಿ ಸಾಂಜೆರ್ ಸಾಡೆ ಪಾಂಚ್ ವರಾಂಭಿತರ್ ಘರಾ ಪಾವಜೆ ಮ್ಹಣ್ ತಾಕಿದ್ ದಿಲ್ಯಾ. ದೆಕುನ್ ತುಂವೆಂ ಆಮ್ಕಾಂ ಹಾಂಗಾ ಆಸ್ಚ್ಯಾ ಹ್ಯಾ ಗುಡ್ಯಾ ಮದ್ಲ್ಯಾನ್ ಏಕ್ ರಸ್ತೊ ಕರ್ನ್ ದೀಜೆ. ತೆದಳಾ ಹ್ಯಾ ಗುಡ್ಯಾಕ್ ಭೊಂವಾಡೊ ಕಾಡ್ನ್ ವೆಚಿಂ ಪಂಚ್ವೀಸ್-ತೀಸ್ ಮಿನುಟಾಂ ಉರ್ತಾತ್ ಆನಿ ಆಮಿ ವೆಳಾರ್ ಘರಾ ಪಾವ್ತೆ.” ಮಂತ್ರಿಚಿ ಜಾಪ್: “ಅಳೆ, ತುಮ್ಮಾಂ ಥೊಡ್ಯಾಂಖಾತಿರ್ ಮಾತ್ ಲಾಖಾಂನಿ ಸರ್ಕಾರಿ ದುಡು ಖರ್ಚುನ್ ರಸ್ತೊ ಕರುಂಕ್ ಜಾಯ್ನಾ, ಹೆರ್ ಕಿತೆಂ ಜಾಲ್ಯಾರ್ ಹಾಂವ್ ಕರುಂಕ್ ತಯಾರ್.” ತವಳ್ ತರ್ನಾಟ್ಯಾಂನಿ ಮ್ಹಳೆಂ, “ಜರ್ ರಸ್ತೊ ಕರುಂಕ್ ಜಾಯ್ನಾ ತರ್ ಆಮ್ಚಾ ಹೊಕ್ಲಾಂನಿ ಆಮಿ ವೇಳ್ ಕರ್ನ್ ಘರಾ ಪಾಂವ್ಚ್ಯಾಕ್ ಆಮ್ಚೆರ್ ರಾಗಾರ್ ಜಾಯ್ನಾಶೆಂ ತಾಂಕಾಂ ಇಲ್ಲೆಂ ಸಮ್ಜಯ್.” ಇಲ್ಲೆಶೆಂ ಚಿಂತ್ಲ್ಯಾ ಉಪ್ರಾಂತ್ ಮಂತ್ರಿ ಮ್ಹಣಾಲೊ: “ನವ್ಯಾನ್ ಕರುಂಕ್ ಜಾಯ್ ಜಾಲ್ಲ್ಯಾ ರಸ್ತಾಕ್ ಡಾಮಾರ್ ಘಾಲಿನಾತ್ಲ್ಯಾ ತುಮ್ಮಾಂ ಜಾಯ್ತೊ?”

ಆಧಾರ್ ಕಾರ್ಡ್ ಫೋಟೋ ಕಾಡ್ಡೆಕಡೆ ದಾದ್ಲ್ಯಾಂಚಿ ಏಕ್ ವ್ಹಡ್ ಲಾಯ್ಸ್ ಆಸ್‌ಲ್ಲಿ. ಹೆಂ ಪಳಯಿಲ್ಲ್ಯಾ ಅಧಿಕಾರಿಕ್ ಏಕ್ ಆಲೋಚನ್ ಆಯ್ಲಿ. ತೊ ತಾಂಚ್ಯೆಲಾಗಿಂ ವಚುನ್ ಸಾಂಗಾಲಾಗ್ಲೊ, “ತುಮ್ಚೆ ಪೈಕಿ ತುಮ್ಚ್ಯಾ ಬಾಯ್ಲಾಂಕ್ ಭಿಯೆನಾತ್‌ಲ್ಲೆ ಏಕ್ ಲಾಯ್ಸ್ ಕರಾ ಆನಿ ಭಿಯೆತಲೆ ಆನ್ಯೆಕ್.” ಥೊಡ್ಯಾ ವೆಳಾನ್ ಬಾಯ್ಲಾಂಕ್ ಭಿಯೆನಾತ್‌ಲ್ಲಾಂಚ್ಯೆ ಲಾಯ್ಸರ್ ಎಕ್ಲೊ ಮಾತ್ ಆಸ್‌ಲ್ಲೊ. “ಹೊ ಕೊಣ್ ಇತ್ಲೊ ಧೈರಾದಿಕ್ ಬಾಯ್ಲೆಕ್ ಭಿಯೆನಾತ್‌ಲ್ಲೊ ಪಳೆವ್ಯಾಂ” ಮ್ಹಣ್ ತಾಚ್ಯೆಲಾಗಿಂ ವಚೊನ್ ಅಧಿಕಾರಿನ್ ತಾಕಾ ‘ಬಾಯ್ಲೆಕ್ ಭಿಯೆನಾಸ್ತಾನಾ ರಾಂವ್ಪೆತಿತ್ಲೆಂ ಧಯ್ ಕಸೆಂ ಆಯ್ಲೆಂ?’ ಮ್ಹಣ್ ವಿಚಾರ್ಲೆಂ. ತೆದಳಾ ತ್ಯಾ ಪಾಪಿಯಾಚಿ ಜಾವ್, “ಸರ್, ಮ್ಹಜ್ಯೆ ಬಾಯ್ಲೆನ್ ಮಾಕಾ ಅಶಿ ತಾಕಿಡ್ ದಿಲ್ಯಾ: ಖಂಯ್ ಪಳೆ ಚವ್-ಪಾಂಚ್ ಜಣ್ ಸಾಂಗಾತಾ ರಾವ್ತಾತ್ ತಾಂಚ್ಯೆ ಸಾಂಗಾತಾ ಪುಣಿ ತುಂ ರಾವ್‌ಲ್ಲಿ ಖಬರ್ ಮ್ಹಾಕಾ ಮೆಳತ್ ತರ್, ಘರಾಭಿತರ್ ರೀಗ್ ದಿಂವ್ಚಿ ನಾ.”

ಹ್ಯಾ ದೋನ್ ದಾಕ್ಲ್ಯಾಂನಿ ಆಮ್ಕಾಂ ಕಿತೆಂ ಸಂದೇಶ್ ಲಾಬ್ತಾ? ಬಾಯ್ಲಾಂನಿ ಆಪ್ಲ್ಯಾ ದಾದ್ಲ್ಯಾಂಕ್ ಹ್ಯಾ ಥರಾನ್ ತಾಕಿಡ್ ದಿಂವ್ಚಿ ಸಾರ್ಕಿ? ದಾದ್ಲ್ಯಾಂನಿ ಆಪ್ಲ್ಯಾ ಬಾಯ್ಲಾಂಕ್ ಹ್ಯಾ ಥರಾನ್ ಭಿಯೆಜೆ? ಬಾಯ್ಲಾಂನಿ ತಾಕಿಡ್ ದಿತಾನಾ ತಾಂಚ್ಯೆ ಮತಿಂತ್ ಕಿತೆಂ ಆಸ್ತಾ? ದಾದ್ಲ್ಯಾಂನಿ ತಾಂಕಾಂ ಭಿಯೆಂವ್ಚೆಂ ಅಸಹಜ್? ಹ್ಯಾ ಸವಾಲಾಂಕ್ ಜಾಪಿ ಮೆಳಜೆ ಜಾಲ್ಯಾರ್ ಆಮಿ ದಾದ್ಲೊ ಆನಿ ಸ್ತ್ರೀ ಸಂಯ್ತ್ ಆನಿ ಸ್ವಭಾವಾಂತಿ ಸಮ್ಜೊಂಚೆಂ ಗರ್ಜೆಚೆಂ. ದೆವಾನ್ ದಾದ್ಲ್ಯಾಕ್ ಆನಿ ಸ್ತ್ರೀಯೆಕ್ ರಚ್ತಾನಾ ತಾಂಕಾಂ ಎಕಾಚ್ ಸೈಂಭಾಚಿಂ ಆನಿ ಸ್ವಭಾವಾಚಿಂ ಕರ್ನ್ ರಚುಂಕ್ ನಾ. ತಶೆಂ ರಚ್‌ಲ್ಲೆಂ ತರ್ ಆಜ್ ದಾದ್ಲೊ ಆನಿ ಸ್ತ್ರೀ ಲಗ್ನಾದ್ಲಾರಿಂ ಏಕ್ ಜಾವ್ನ್ ಸಾಂಗಾತಾ ಜಿಯೆಂವ್ಕ್ ಸಕ್ತಿಂ ನಾತ್‌ಲ್ಲಿಂ. ಕುಟ್ಮಾ ಜಿವಿತಾಯಿ ಆಸ್ತೆಂ ನಾ. ದಾದ್ಲೊ ಆನಿ ಸ್ತ್ರೀ ಎಕೆಕ್ಲಿಂ ಅಪೂರ್ಣ್. ಪೂಣ್ ತಿಂ ದೊಗಾಂ ಸಾಂಗಾತಾ ಮೆಳ್ತನಾ ಎಕಾಮೆಕಾಕ್ ಸಂಪೂರ್ಣ್ ಕರ್ತಾತ್ ಆನಿ ತಿಯೊ ಸಂಪೂರ್ಣ್ ಜಾತಾತ್. ದಾದ್ಲೊ ಆನಿ ಸ್ತ್ರೀ ಖಿಂಚ್ಯಾ ಸಂಗಿಂನಿ ಏಕ್ ಆನಿ ಖಿಂಚ್ಯಾ ಸಂಗಿಂನಿ ವಿಭಿನ್ನ ಜಾವ್ನಾಸಾತ್ ಮ್ಹಳ್ಳೆಂ ಪಳೆವ್ಯಾಂ.

ಕುಡಿಚಿ ಘಡಾವಳ್

ದೆವಾನ್ ದಾದ್ಲೊ ಆನಿ ಸ್ತ್ರೀಯೆಕ್, ದೊಗಾಂಯ್ಚಿ ದೊಳೆ, ಕಾನ್, ಹಾತ್, ತಕ್ಲಿ, ಜೀಬ್, ಪೋಟ್ ಇತ್ಯಾದಿ ದಿಲಾಂ. ಪೂಣ್ ಭುಂಯ್ಚೆರ್ ತಾಣೆಂ ಭರಾಚೆಂ ಕಾಮ್ ಕರುಂಕ್ ಆಸಾ, ಶೆತಾಂಭಾಟಾನಿ ಫೊಳೊನ್ ಆನಿ ಕಾರ್ಖಾನ್ಯಾಂನಿ ಕಾಮ್ ಕರ್ನ್ ತಾಂಚೆಂ ಕುಟಮ್ ಸಾಂಬಾಳುಂಕ್ ಆಸಾ. ಸ್ತ್ರೀಯೆಚೆಂ ಪೆಂಕಾಟ್ ದುಂದ್ ಕಿತ್ಯಾಕ್ ತಿಚಾ ಗರ್ಭಾಂತ್ ಭುರ್ಗ್ಯಾಕ್ ವಾವಂವ್ಕ್ ತೆಚೆಂ ಪೆಂಕಾಟ್ ಬಳ್ ದಿತಾ. ದಾದ್ಲೊ ಕುಡಿಂತ್ ದಡಂಗ್ ಆನಿ ತಾಚೆ ‘ಮಸಲ್’ ಗಾಂಟಿ ಗಾಂಟಿಬರಿ ಆಸ್ತಾತ್. ಹಾತ್ ಪಾಂಯ್ ಕರ್ಮಾರಾಚ್ಯಾ ಸೊಂಟ್ಯಾಂಬರಿ ಆಸ್ತಾತ್. ಕುಡಿಚಿ ಕಾತ್ ದೊರಗ್ ಆಸೊನ್ ತಿ ಲೊಂವೆನ್ ಭರೊನ್ ಆಸ್ತಾ. ತಾಚೊ ತಾಳೊ ಕರ್ಕಸ್. ಹೆಂ ಪುರುಷತ್ವಾಚೆಂ

ಏಕ್ ಲಕ್ಷಣ್. ಸ್ತ್ರೀಯಾಂಚಿ ಕೂಡ್ ನಾಜೂಕ್, ತಿಚೊ ತಾಳೊ ಮಧುರ್, ಕುಡಿಚಿ ಕಾತ್ ಮೋವ್, ತಿಚಿ ಪಾಂಯ್ ಕೆಂಳ್ಚ್ಯಾ ಮೊಕ್ಕಾಬರಿ ಸೊಬಿತ್. ದಾದ್ಲೊ ಘಮಂಡ್ ಜಾಲ್ಯಾರ್ ತಿ ಕೋಮಲ್. ದೆವಾನ್ ಅಶೆಂ ಕಿತ್ಯಾಕ್ ಕೆಲೆಂ? ದಾದ್ಲ್ಯಾನ್ ಆಪ್ಲ್ಯಾ ಪುರುಷತ್ವಾ ಮಾರಿಫಾತ್ ಸ್ತ್ರೀಯೆಕ್ ಆಪ್ಲಾಥಂಯ್ ಆಕರ್ಷಿತ್ ಕರುಂಕ್ ಆನಿ ಸ್ತ್ರೀಯೆನ್ ಆಪ್ಲಿ ನಾಜುಕಾಯ್ ಆನಿ ಸೊಬಾಯ್ ದ್ವಾರಿಂ ದಾದ್ಲ್ಯಾಕ್ ಆಪ್ಲಾಥಂಯ್ ಪೊಡುಂಕ್.

ಮಾನಸಿಕ್ ಸಂಗಿ

ದಾದ್ಲೊ ತಕ್ಲೆನ್ ಪ್ರಧಾನ್ ಜಾವ್ನಾಸೊನ್ ತರ್ಕ್‌ಬದ್. ತೊ ಹಿಸಾಬ್ (ಲೇಕ್) ಕರ್ಚ್ಯಾಂತ್ ಹುಶಾರ್. ಆಪ್ಲ್ಯಾ ಆದಾಯಾಚೆಂ ಆನಿ ಖರ್ಚಾಚೆಂ ಲೇಕ್ ಕೆದಾಳಾರೀ ಕರ್ನ್‌ಚ್ ಆಸ್ತಾ. ತೊ ಆಪ್ಲೊ ಚಡ್ ವೇಳ್ ಕಾಮಾಂತ್ ಮಗ್ನ್ ಜಾಂವ್ಕ್ ಸಕ್ತಾ. ಲಾಂಬ್ ಪಯ್ಲಾರ್ ವಚೊಂಕ್ ಆಸ್ಲಾರ್ ಪಯ್ಲಾಚೆಂ ಪ್ಲ್ಯಾನ್ ತಯಾರ್ ಕರ್ತಾ, ಖಂಚ್ಯಾ ಬಸ್ಸಾರ್ ವಾ ರೈಲಾರ್ ವೆಚೆಂ, ತಿಂ ಸುಟ್ಲೊ ವೇಳ್ ಖಂಚೊ, ಇತ್ಯಾದಿ ವೆಳಾರ್ ಸಮ್ಜೊನ್ ಘೆತಾ. ವೆಚ್ಯಾ ದಿಸಾ ವೆಳಾರ್ ನೆಸೊನ್ ರೆಡಿ ಜಾವ್ನ್ ಹೆರಾಂಕ್ ರಾಕ್ತಾ. ಪೂಣ್ ಸ್ತ್ರೀಯೆಚೆಂ ಕಾಳಿಜ್ ಪ್ರಧಾನ್. ದಾದ್ಲ್ಯಾಕ್ 'ಉತ್ತರ್ ಪ್ರದೇಶ್' ಮ್ಹಳ್ಳಾರ್ ತಿಕಾ 'ಮಧ್ಯಪ್ರದೇಶ್' ಮ್ಹಣ್ತಾ. ತಿಕಾ ಸಬಾರ್ ವೇಳ್ ಚಿಂತಾಂನಿ ವಾ ಹಿಸಾಬಾಂತ್ ಮಗ್ನ್ ಜಾಂವ್ಕ್ ಜಾಯ್ನಾ. ಸ್ತ್ರೀ ಎಕಾಚ್ ವೆಳಾರ್ ಸಬಾರ್ ಕಾಮಾಂ ಕರುಂಕ್ ಸಕ್ತಾ. ದೆಕುನ್‌ಚ್ ಕಚೇರಿಂನಿ ಟೆಲಿಫೊನ್ ಒಪರೇಟರ್ ಆನಿ ರಿಸೆಪ್ಷನಿಸ್ಟ್ ಜಾವ್ನ್ ಸ್ತ್ರೀಯಾಂಕ್‌ಚ್ ನೇಮಕ್ ಕರ್ಚೆಂ. ದಾದ್ಲ್ಯಾನ್ ಕಾಂಯ್ ಇಲ್ಲಿ ಚೂಕ್ ಕೆಲ್ಲ್ಯಾ ವೆಳಾರ್ ಹೆರಾಂನಿ ವಿಚಾರ್ಚೆಂ ಆಸಾ, "ತುಕಾ ದೆವಾನ್ ದಿಲ್ಲಿ ತಕ್ಲಿ ನಾ?" ತಶೆಂಚ್ ಸ್ತ್ರೀ ಇಲ್ಲಿ ರಾಗಿಷ್ಟ್ ಜಾವ್ನಾಸೊನ್ ಹೆರಾಂಕಡೆ ಮೊಗಾನ್ ಉಲಯಿನಾತ್‌ಲ್ಲ್ಯಾ ವೆಳಾರ್ ಹೆರಾಂ ಸಾಂಗ್ತಾತ್, "ದೆವಾನ್ ತುಕಾ ಏಕ್ ಕಾಳಿಜ್ ಮ್ಹಳ್ಳೆಂ ದೀಂವ್ಕ್ ನಾ?"

ದಾದ್ಲೊ ಕುಟ್ಮಾಚೊ ವ್ಹಡಿಲ್ ಜಾವ್ನಾಸ್ತಾಂ ತಾಣೆ ಬಿಲ್ಕುಲ್ ಸಡಿಲ್ ಜಾಂವ್ಕ್ ನಜೊ. ಕುಟ್ಮಾ ಜಿವಿತಾಕ್ ಸಂಬಂಧ್ ಜಾಲ್ಲೆ ನಿರ್ಧಾರ್ ಘೆತಾನಾ ಆಪ್ಲೆ ಸ್ತ್ರೀಯೆಚಿ ಅಭಿಪ್ರಾಯ್ ಘೆಜೆ. ಪೂಣ್ ಫಾವೊತ್ಯಾ ನಿರ್ಧಾರಾಕ್ ಯೇಂವ್ಕ್ ಕಾವ್ಣೆಂವ್ಕ್ ನಜೊ. ದಾದ್ಲೊ ಚೂಕ್ ಕರ್ತಾನಾ ಸ್ತ್ರೀಯೆನ್ ತಾಕಾ ಮೊಗಾನ್ ತಿದ್ದಿಜೆ ಶಿವಾಯ್ "ತಿ ಮಾಕಾ ಬದ್ಲಂಕ್ ಪ್ರಯತ್ನ ಕರ್ತಾ" ಮ್ಹಳ್ಳೆಂ ಚಿಂತಾಪ್ ತಾಚೆಥಂಯ್ ಯೇನಾತ್‌ಲ್ಲೆಬರಿ ಪಳಯ್ಲೆ. ದಾದ್ಲೊ ಕುಟ್ಮಾಂತ್ ಶಿಸ್ತ್ ಜಾರಿ ಕರ್ತಾನಾ ಸ್ತ್ರೀಯೆನ್ ಭುರ್ಗ್ಯಾಂಥಂಯ್ ಮೊಗಾನ್ ಪಪ್ಪಾನ್ ಕರ್ಚೆಂ ತಾಂಚ್ಯಾ ಬರ್ಯಾಕ್ ಮ್ಹಣ್ ತಾಂಕಾಂ ಸಮ್ಜಯ್ಲೆ. ತಾಚ್ಯಾ ಬದ್ಲಾಕ್ ದಾದ್ಲೊ ಭುರ್ಗ್ಯಾಂಕ್ ಶಿಕ್ವಾ ದಿತಾನಾ, "ತಾಂಕಾಂ ನೋವ್ ಮಹಿನೆ ವಾವಯಿಲ್ಲೆಂ ಹಾಂವೆಂ, ಪಾನೊ ದಿಲ್ಲೊ ಹಾಂವೆಂ, ತುಂವೆಂ ಮಾರ್ಚೆಂ ಮ್ಹಳ್ಳಾರ್ ಕಿತೆಂ?" ಮ್ಹಣ್ ಮಧೆಂ ರಿಗ್ತೆಂ ನ್ಹಯ್.

ಸಾಮಾಜಿಕ ಸಂಗಿ

ದಾದ್ಲೊ ಸಮಾಜೆಂತ್ ಸ್ಥಾನ್‌ಮಾನ್ ಆಪೇಕ್ಷಿತಾ. ಆಜ್‌ಕಾಲ್ ಸಮಾಜೆಂತ್, ದೆಶಾಂತ್ ಆನಿ ಸಂಸಾರಾಂತ್ ಕಿತೆಂ ಸಕ್ವಡ್ ಘಡುನ್ ಆಸಾ ಮ್ಹಳೆಂ ಆಪ್ಣಾಕ್ ಕಳಿತ್ ಆಸಾ ಮ್ಹಣ್ ಹೆರಾಂಕ್ ದಾಕಂವ್ಕ್ ಆಪೇಕ್ಷಿತಾ. ಖಿಂಚಾಯಿ ಎಕಾ ಸಂಬ್ರಮಾಂತ್ ಹೆರಾಂ ಸಾಂಗಾತಾ ಭರ್ಸೊನ್ ಆಸ್ತಾನಾ ತಾಣೆ ಉಲಂವ್ಚೆಂ ಕ್ರಿಕೆಟ್ ಮ್ಯಾಚಾವಿಶ್ಯಾಂತ್, ರಾಜಕೀಯಾವಿಶ್ಯಾಂತ್. ಪುಣ್ ಸ್ತ್ರೀ ಅಶೆಂ ನ್ಹಯ್. ಚವ್ಗಾಂ-ಪಾಂಚ್ ಜಣಾಂ ಸಾಂಗಾತಾ ಮೆಳ್‌ಲ್ಲ್ಯಾ ವೆಳಾರ್ ತಿಚೆಂ ಉಲೊಣೆಂ 'ಜೆವಾಣ್ ಜಾಲೆಂ? ನಿಸ್ತ್ಯಾಕ್ ಕಿತೆಂ ಕಲೆಂಯ್? ಭುರ್ಗಿಂ ಕಶಿಂ ಆಸಾತ್? ತುಜಾ ದೆರಾಕ್ ಸೈರಿಕ್ ಜಾಲಿ?" ದಾದ್ಲಾಚಿ ದೀಷ್ಟ್ ಚರಾಲ್-ತಾಣೆ ಪಳೆಂವ್ಚೆಂ ರಾನಾಕ್. ಸ್ತ್ರೀಯೆಚಿ ದೀಷ್ಟ್ ಸೂಕ್ - ತಿಣೆ ಪಳೆಂವ್ಚೆಂ ರಾನಾಂತ್ಲ್ಯಾ ರುಕಾಂಕ್. ಆಪ್ಲ್ಯಾ ಭಾವಾಕ್ ಚೆಡುಂ ಪಳೆಂವ್ಕ್ ಗೆಲ್ಲ್ಯಾವೆಳಾರ್ ದಾದ್ಲಾಂನಿ "ಚೆಡುಂ ಸೊಬಿತ್ ಆಸಾ. ಆಮ್ಕಾಂ ಜಾಯ್ತ್" ಮ್ಹಣ್ತಾನಾ, ಸ್ತ್ರೀ ದಾದ್ಲಾಕ್ ಕುಶಿನ್ ಆಪವ್ನ್, "ಕಸಲೆಂ ಜಾಯ್ತ್ ಮ್ಹಣ್ತಾತ್? ತುಮಿ ತಾಚೆ ಪಾಂಯ್ ಪಳೆಲೆಯೆ? ಪಾಯಾಂಚ್ಯೆ ತಾಳ್ಳೆ ಧರ್ಣೆಕ್ ಲಾಗ್ತಾತ್. ತಸಲಿಂ ಚೆಡ್ವಾಂ ಲಕ್ಷಣ್ ನ್ಹಯ್, ಆಮ್ಕಾಂ ನಾಕಾ" ಮ್ಹಳೆಂ ಫಯ್ಲ್ ದಿತಾ.

ಭಾವನಾತ್ಮಕ ಸಂಗಿ

ದಾದ್ಲೊ ಆಪ್ಲಿಂ ಭಗ್ಲಾಂ ಹೆರಾಂಕಡೆ ಸಾಂಗನಾಸ್ತಾಂ ಆಪ್ಲೆ ಮತಿಭಿತರ್‌ಚ್ ದವರ್ತಾ. ದುಕಾಚಿಂ ಘಡಿತಾಂ ಜಾಲ್ಲ್ಯಾ ವೆಳಾರ್ ತೊ ಸ್ತ್ರೀಯಾಂಬರಿ ರಡನಾ. ತಾಚಿಂ ದುಕಾಂ ಭಿತರ್ಲ್ಯಾನ್ ಮ್ಹಳ್ಯಾತ್. ಬಿಜ್ನೆಸಾಂತ್ ನಶ್ಟ್ ಜಾಲಾ ವಾ ಕಾಮ್ ವೆಚಾರ್ ಆಸಾ ತರ್ ತೆಂ ಆಪ್ಲೆ ಮತಿ ಭಿತರ್‌ಚ್ ದವರ್ತಾ ಆನಿ ಹೊ ಸಮಸ್ತೊ ಕಸೊ ಪರಿಹಾರ್ ಕರ್ಚೊ ಮ್ಹಣ್ ಚಿಂತುನ್ ಬಸ್ತಾ. ಹೆ ಪ್ರಕ್ರಿಯೆಕ್ ನಾಂವಾಡ್ಲಿಕ್ ಬರಯ್ಣಾರ್ ಜೊನ್ ಗ್ರೇ, "ದಾದ್ಲೊ ಮಾಟ್ಯಾಭಿತರ್ ವೆತಾ" ಮ್ಹಣ್ತಾ. ಅಸಲ್ಯಾ ಸಂದರ್ಭಾಂನಿ ತೊ ಮಾಟ್ಯಾಥಾವ್ನ್ ಭಾಯ್ರ್ ಯೆತಾವರೇಗ್ ತಾಕಾ ತಾಚೆ ತಿತ್ಲ್ಯಾಕ್‌ಚ್ ಸೊಡಿಜೆ. ಬದ್ಲಾಕ್ ಸ್ತ್ರೀ ತಾಚ್ಯೆಲಾಗಿಂ ವಚೊನ್, "ಕಿತೆಂ ಗುಮ್ಮಾಬರಿ ಬಸ್ತಾಯ್? ತ್ಯಾ ಭುರ್ಗ್ಯಾಂಲಾಗಿಂ ಇಲ್ಲಿಂ ಹಾಸೊನ್ ಖೆಳೊಂಕ್ ಜಾಯ್ನಾ?" ಮ್ಹಣ್ತಾ ತರ್ ತಾಕಾ ರಾಗ್ ಯೆತಾ ಆನಿ ಝಗ್ಡೆಂ ಸುರು ಜಾತಾ. ಪೂಣ್ ಸ್ತ್ರೀಯೆಥಂಯ್ ಅಶೆಂ ನ್ಹಯ್. ತಿಕಾ ಆಪ್ಲಿಂ ಭಗ್ಲಾಂ ಮತಿಭಿತರ್ ದವ್ರುಂಕ್ ಬಿಲ್ಕುಲ್ ಜಾಯ್ನಾ. ತಿಂ ಹೆರಾಂಲಾಗಿಂ ಸಾಂಗಜೆಚ್. ತಿಕಾ ಆಫಿಸಾಂತ್ ಬೊಸಾನ್ ಜೋಕ್ ಕರ್ನ್ 'ಕಾಮಾಂತ್ಲೆಂ ಕಾಡ್ತಾಂ' ಮ್ಹಳ್ಯಾರ್ ಘರಾ ಯೇವ್ನ್ ತೆಂ ದಾದ್ಲ್ಯಾಕಡೆ ಸಾಂಗಜೆಚ್. ಧುವೆಕ್ ಕೊಲೆಜಿಂತ್ ಸಂಗೀತ್ ಸ್ಪರ್ಧಾಂತ್ ಪಯ್ಲೆಂ ಇನಾಮ್ ಮೆಳ್ಳಾರ್ ತೆಂ ಸೆಜಾರ್ಯಾಂಲಾಗಿಂ ಸಾಂಗಜೆಚ್. ಸುನೆನ್ ಕಿತೆಯಿ ದುಕ್ಲೆಂ ಉತಾರ್ ಸಾಂಗ್ಲೆಂ ತರ್ ಆಪ್ಲ್ಯಾ ಮೊಗಾಚ್ಯಾಂಕಡೆ ತೆಂ ಸಾಂಗೊನ್ ಮತ್ ಹಾಳು ಕರಿಜೆಚ್. ದೆಕುನ್‌ಚ್ 'ಸ್ತ್ರೀಯಾಂಕ್ ಕಾಳ್ಜಾಪಾತ್ ಜಾಂವ್ಚೊ ಆಪೂಪ್' ಮ್ಹಣ್ತಾತ್!

ವ್ಯವಹಾರಿಕ್ ಸಂಗಿ

ದಾದ್ಲೆ ಆಪ್ಲಾಂಕ್ ಕಿತೆಂ ಜಾಯ್ ತೆಂ ಶೀದಾ ಸಾಂಗ್ತಾತ್. ಕಾಮಾಕ್ ಲಾಗೊನ್ ದೊಗಾಂಯಿ ಶೆರಾಕ್ ಗೆಲ್ಲ್ಯಾವೆಳಾರ್ ದನ್ವಾರ್ ಜಾಲೊ ಜಾಲ್ಯಾರ್ ದಾದ್ಲೆ ಸ್ತ್ರೀಯೆಕ್ ಸಾಂಗ್ತಾ, “ಆತಾಂ ಜೆವ್ಣಾಚೊ ವೇಳ್ ಜಾಲೊ. ಕಿದಿಯೂರ್ ಹೊಟೆಲಾಂತ್ ಜೆವ್ಣಾಂ?” ಪೂಣ್ ಸ್ತ್ರೀ ಅಶೆಂ ಉಲಯ್ತಾ. ದನ್ವರಾಂ ಜೆವ್ಣಾಕ್ ವಚೊಂಕ್ ಜಾಯ್ ಜಾಲ್ಯಾರ್ ತಿಣೆ ಸಾಂಗ್ಲೆಂ, “ಆಮ್ಚೆಂ ಜೆಸ್ಸಿ ಸಾಂಗ್ತಾಲೆಂ ಆತಾಂ ಕಿದಿಯೂರ್ ಹೊಟೆಲ್ ನವೆಂ ಕೆಲಾಂ ಖಂಯ್. ಥಂಯ್ ಬಾರಿ ಬರೆಂ ಜೆವಾಣ್ ಮೆಳ್ತಾ ಖಂಯ್.” ತೆದಳಾ ದಾದ್ಲಾನ್ ಸಮ್ಜೆ ಕೀ ಸ್ತ್ರೀಯೆಕ್ ಕಿದಿಯೂರ್ ಹೊಟೆಲಾಕ್ ವಚೊಂಕ್ ಮನ್ ಜಾಲಾಂ ಮ್ಹಣ್. ದೆಕುನ್ ತಿಕಾ ಥಂಯ್ ಆಪವ್ನ್ ವರಿಜೆ. ತೆದಳಾ ಆಪ್ಲೊ ದಾದ್ಲೊ ಆಪ್ಲಾಕ್ ಸಮ್ಜಲೊ ಮ್ಹಣ್ ಭಗ್ತಾ. ತಶೆಂಚ್, ದಾದ್ಲಾಕ್ ಪಾಯಾಂಕ್ ವಾಣೊ ಘೆಂವ್ಕ್ ಜಾಯ್ ತರ್ ತೊ ಶೊಪಾಕ್ ವತಾ ಆನಿ ಚಾರ್-ಪಾಂಚ್ ಜೊಡಿ ಪಳಯ್ತಾ ಆನಿ ಜಾಯ್ ಜಾಲ್ಲ್ಯೊ ಘೆತಾ. ಹಾಕಾ ಫಕತ್ ಧಾ-ಪಂದ್ರಾ ಮಿನುಟಾಂ ಘೆತಾ. ಪೂಣ್ ಸ್ತ್ರೀ ಅಶೆಂ ನ್ಹಯ್. ತಿಕಾ ಶೊಪಾಂತ್ ಆಸ್ಲೆಲ್ಲ್ಯೊ ಸಕ್ಕಡ್ ಜೊಡಿ ವಾಣೊ ಪಳೆಯ್ತೆ, ತ್ಯೊ ಪಾಯಾಂಕ್ ಫಾಲ್ಸ್ ಪಳೆಯ್ತೆ ಆನಿ ಆಪ್ಲ್ಯಾ ನೆಸ್ಲಾಕ್ ಮ್ಯಾಚ್ ಜಾಂವ್ಚೊ ಘೆಜೆ. ಹಾಕಾ ಉಣ್ಯಾರ್ ಏಕ್ ವೊರ್ ಜಾಯ್. ತಿಣೆ ವಾಣೊ ಘೆಂವ್ಚೊ ಪಾಯಾಂಕ್ ನ್ಹಯ್ ಬಗಾರ್ ಆಪ್ಲ್ಯಾ ನೆಸ್ಲಾಕ್! ಹೆಂ ದಾದ್ಲಾನ್ ಸಮ್ಜೊನ್ ತಿಚೆಂ ಕಾಮ್ ಜಾತಾವರೇಗ್ ರಾಕಜೆ. ನಾ ಜಾಲ್ಯಾರ್ ತಾಚೆಂ ಹೆರ್ ಕಾಮ್ ಕರ್ನ್ ಪಾಟಿಂ ಯೇಜೆ.

ಮನೋಭಾವಾಕ್ ಸಂಬಂಧಿತ್ ಸಂಗಿ

ಕಾಜಾರಿ ಜೊಡ್ಯಾಂ ಮದೆಂ ಸಾಮಾನ್ಯ ಜಾವ್ನ್ ಚಾರ್ ಥರಾಂಚೆ ಮನೋಭಾವ್ ಆಮ್ಕಾಂ ಪಳೆಂವ್ಕ್ ಮೆಳ್ತಾತ್

1. ಮ್ಹಜೊ ಸಾಂಗಾತಿ/ಣ್ ಸಮಾ ಆಸಾ, ಪೂಣ್ ಹಾಂವ್ ಸಮಾ ನಾ.

ಹೊ ಮನೋಭಾವ್ ಚಡಾವತ್ ಜಾವ್ನ್ ಹೊಕ್ಲೆ-ನವ್ರ್ಯಾಚ್ಯಾ ಶಿಕ್ಷಾಂತ್ ಚಡ್ ಅಂತರ್ ಅಸ್ಲಲ್ಯಾ ವೆಳಾರ್ ಯೆತಾ. ಜರ್ ಹೊಕಾಲ್ ಚಿಂತಾ, ‘ಮ್ಹಜೊ ನವ್ರೊ ಮೊಸ್ತು ಶಿಕ್ಷಾ ಆನಿ ಉಂಚ್ಲ್ಯಾ ಹುದ್ದಾರ್ ಆಸಾ, ಪೂಣ್ ಹಾಂವ್ ತಾಚೆತಿತ್ಲೆಂ ಶಿಕೊಂಕ್ ನಾ, ಹಾಂವೆಂ ಕೇವಲ್ ಫರ್ಚೆಂ ಕಾಮ್ ಮಾತ್ ಕರ್ಚೆಂ’, ತರ್ ತಿಚೆ ಥಂಯ್ ಕೀಳ್ ಮನೋಭಾವ್ ಉಬ್ಜತಾ ಆನಿ ಹಾಚೆಥಾವ್ನ್ ತಾಂಚೆಥಂಯ್ ಆಸಜೆ ಜಾಲ್ಲ್ಯೊ ಸಂತೊಸ್ ಮಾಯಾಗ್ ಜಾತಾ. ಹೊಕಾಲ್ ಚಡ್ ಶಿಕೊನ್ ನವ್ರ್ಯಾಚ್ಯಾಕಿ ಊಂಚ್ ಹುದ್ದಾರ್ ಆಸ್ಲಾರ್ಯಾ ಅಶೆಂಚ್ ಘಡ್ತಾ. ದೊಗಾಂಯ್ ಚಿಂತಿಜೆಕೀ ತಿಂ ಊಂಚ್ ವಾ ಸಕಯ್ಲೊ ಫಕತ್ ತಾಂಚ್ಯಾ ಕಾಮಾಂತ್ ಮಾತ್. ಕುಟ್ಮಾ ಜಿವಿತಾಂತ್ ತಿಂ ಸಮಾಸಮ್.

ಏಕ್ ಪಾವ್ಲಿಂ ಇಂಗ್ಲೆಂಡಾಚ್ಯಾ ರಾಣಿಯೆಚೊ ಪತಿ ಆಪ್ಲ್ಯಾ ಕುಡಾಭಿತರ್

ಆಸ್ಲಾ ವೆಳಾರ್ ರಾಣಿಯೆನ್ ಬಾಗಿಲ್ ಥಾಪುಡ್ಲೆಂ. “ಕೊಣ್ ಥಂಯ್?” ವಿಚಾರಿ ಪತಿ. “ಇಂಗ್ಲೆಂಡಾಚಿ ರಾಣಿ” ಮ್ಹಳ್ಳಿ ಜಾಪ್. ತಾಣೆ ದಾರ್ ಉಗ್ತೆ ಕೆಲೆಂ ನಾ. ಅಶೆಂ ತೀನ್ ಪಾವ್ಲಿಂ ಘಡ್ಲೆಂ. ಚವ್ತೆ ಪಾವ್ಲಿಂ ತೆಂಚ್ ಸವಾಲ್, “ಕೊಣ್ ಥಂಯ್?” ತೆದಳಾ ಆಯ್ಲಿ ಜಾಪ್, “ಹಾಂವ್ ತುಜಿ ಮೊಗಾಳ್ ಪತಿಣ್” ತೆದಳಾ ತಾಣೆ ದಾರ್ ಉಗ್ತೆಂ ಕೆಲೆಂ.

2. ಹಾಂವ್ ಸಮಾ ನಾ, ತುಂಯೊ ಸಮಾ ನಾಂಯ್.

ಕಾಜಾರಾ ಪಯ್ಲೆಂ ಹಾಂವ್ ಇಲ್ಲೊ ಪಿರ್ಕೆ ಆಸ್ಲೊಂ/ಲ್ಲಿಂ. ತುಜ್ಯೆಲಾಗಿಂ ಲಗ್ನ್ ಜಾಲ್ಯಾ ಉಪ್ರಾಂತ್ ಪುರ್ತೊ ಪಿಸೊ/ಶಿಂ ಜಾಲಿಂ. ಅಸಲ್ಯಾ ಜೊಡ್ಯಾಂಕ್ ಆಪ್ತೆ ಸಮಾಲೋಚನಾಚಿ ಗರ್ಜ್ ಆಸಾ. ಕಾಜಾರಿ ಜಿವಿತಾಚ್ಯಾ ಜಯ್ತಾಕ್ ಅಸಲೊ ಮನೋಭಾವ್ ಚಡ್ ಮಾರೆಕಾರ್. ತಾಂಕಾಂ ಹೆರಾಂನಿ ಕುಮಕ್ ಕರ್ನ್ ಸಾರ್ಕೆ ವಾಟೆಕ್ ಹಾಡಿಚೆ.

3. ಹಾಂವ್ ಸಮಾ ಆಸಾಂ, ತುಂ ಸಮಾ ನಾಂಯ್.

ಹಿ ಪಿಡಾ ದಾದ್ಲ್ಯಾಂಥಂಯ್ ಆಸ್ಚಿ ಇಲ್ಲಿ ಚಡ್. ಅಸಲ್ಯಾ ದಾದ್ಲ್ಯಾಂಚ್ಯಾ ಸ್ತ್ರೀಯಾಂನಿ ಮೊಸ್ತು ಸೊಸುಂಕ್ ಆನಿ ಕಷ್ಟೊಂಕ್ ಆಸಾ. ಆಪ್ಲೆ ಬುದ್ಧಂತಾಯೆನ್ ತಿಣೆ ಆಪ್ಲ್ಯಾ ದಾದ್ಲ್ಯಾ ಥಂಯ್ ಆಸ್ಚೊ ಹೊ ಮನೋಭಾವ್ ಕಾಡುಂಕ್ ಪ್ರಯತ್ನ ಕರಿಚೆ. ಜರ್ ಸ್ತ್ರೀಯಾಂ ಥಂಯ್ ಅಸಲೊ ಮನೋಭಾವ್ ಆಸಾ, ತಾಂಚೆ ದಾದ್ಲೆ ಗುಲಾಮ್ ಕಶೆ ಜಾತಾತ್. ಜಿಲ್ಲಾಚ್ಯಾ ಮಂತ್ರಿಕಡೆ ಗುಡೊ ಖೊಂಡುನ್ ನವೊ ರಸ್ತೊ ಕರುಂಕ್ ಸಾಂಗ್ಲಲ್ಯಾ ತ್ಯಾ ಚವ್ನ್ ತರ್ನಾಟ್ಯಾಂಬರಿ.

4. ಹಾಂವ್ ಸಮಾ ಆಸಾಂ ಆನಿ ತುಂಯೊ ಸಮಾ ಆಸಾಯ್

ಹೊ ಮನೋಭಾವ್ ದೊಗಾಂಯ್ಥಂಯ್ ಆಸತ್ ತರ್ ತಾಂಕಾಂ ಕಾಜಾರಿ ಜಿವಿತಾಂತ್ ಮುಕಾರ್ ವಚೊಂಕ್ ಕಷ್ಟ್ ಜಾಯ್ನಾಂತ್. ಜಿಣ್ಯೆಂತ್ ಕಾಂಯ್ ಕಷ್ಟ್ ಅನ್ವಾರಾಂ ಯೆತಿತ್ ಜಾಲ್ಯಾರ್ ತಿಂ ದೊಗಾಂಯಿ ಹಾತಾಕ್ ಹಾತ್ ದೀವ್ನ್ ತಾಂಚೆರ್ ಜಯ್ತ್ ವರುಂಕ್ ಸಕ್ತೆಲಿಂ. ತಿಂ ದೊಗಾಂಯಿ ಎಕಾಚ್ ಧರಾಚ್ಯೊ ಚುಕಿ ಕರ್ತಿತ್ ಜಾಲ್ಯಾರ್, “ಆಮಿ ದೊಗಾಂಯಿ ಎಕಾಚ್ ಕಸ್ತಾಚಿಂ ಮ್ಹಳ್ಳಿ ಚಿಂತ್ನಾಂ ತಾಂಚೆ ಮತಿಂತ್ ಯೇವ್ನ್ ತಿಂ ಎಕಾಮೆಕಾಚೊ ಚಡ್ ಆನಿ ಚಡ್ ಮೋಗ್ ಕರ್ತೆಲಿಂ (I love you so much for we have so many faults in common).

* * *

ಹನಿಮೂನ್

ಅಕೇರ್ ಜಾತಾನಾ...

ಗೆಲೆತ್ಯಾ ವರ್ಸಾ ಕಾಜಾರ್ ಜಾಲ್ಲೆಂ ಶಾಂತಿ ಆಪ್ಲ್ಯಾ ವ್ಹಡ್ ಭಾವಾ ಸಾಂಗಾತಾ ಮೆಸ್ತಿಲಾಗಿಂ ಏಕ್ ಸಮಸೊ ಹಾಡ್ನ್ ಆಯ್ಲೆಂ. ಲಜೆನ್‌ಶೆಂ ತಾಣೆ ಸಾಂಗೊಂಕ್ ಸುರು ಕೆಲೆಂ: “ಮ್ಹಜೆಂ ಕಾಜಾರ್ ಜಾವ್ನ್ ಲಾಗಿಂ ಲಾಗಿಂ ದೇಡ್ ವರಸ್ ಜಾವ್ನ್ ಆಯ್ಲೆಂ. ಮಾಕಾ ಲಗ್ನಾ ಜಿವಿತಾಂತ್ ತೃಪ್ತಿ ಆನಿ ಸಂತೊಸ್ ಮ್ಹಳ್ಳೊ ನಾ. ಮ್ಹಜೊ ನವ್ರೊ ಆವಿಲಾಕ್ ಲೈಂಗಿಕ್ ಸಕತ್ ನಾ. ಕಾಜಾರಾ ಉಪ್ರಾಂತ್ ಪಂದ್ರಾ ದೀಸ್ ಸಾಂಗಾತಾ ಆಸ್‌ಲ್ಲಾಂವ್. ಉಪ್ರಾಂತ್ ತೊ ಮಸ್ಕತ್ ಗೆಲೊ. ಎಕಾ ಮಹಿನ್ಯಾ ಆದಿಂ ರಜೆರ್ ಘರಾ ಆಯ್ಲಾ. ಪೂಣ್ ಸಮಸೊ ಪರಿಹಾರ್ ಜಾಂವ್ಕ್ ನಾ.”

ವ್ಹಡೆ ಆಶೆನ್ ಬರ್ಯಾ ಕಾಜಾರಿ ಜಿವಿತಾಚೆಂ ಸಪಣ್ ದೆಕ್‌ಲ್ಲಾ ಶಾಂತಿಕ್ ವರ್ತಿ ನಿರಾಶಾ ಜಾಲ್ಲಿ. ಶಾಂತಿ ತಸಲಿಂ ಸಬಾರ್ ತರ್ನಾಟಿ ಆನಿ ತರ್ನಾಟಿಂ ಆಪ್ಲ್ಯಾ ಕಾಜಾರಿ ಜಿವಿತಾಚ್ಯಾ ಸುರ್ವಿಲ್ಯಾ ದಿಸಾಂನಿ ವೆವೆಗ್ಳ್ಯಾ ಸಮಸ್ಯಾಂಕ್ ಒಳಗ್ ಜಾತಾತ್. ಹ್ಯಾ ಸಮಸ್ಯಾಂಪಯ್ಕಿ ಬೋವ್ ಥೊಡ್ಯಾಂಕ್ ಮಾತ್ರ ಪರಿಹಾರ್ ನಾಸ್ತಾನಾ ಲಗ್ನಾ ಬಾಂಧ್ ತುಟ್ಚ್ಯಾ ಹಂತಾಕ್ ಪಾವತ್ ತರೀ, ಹೆರ್ ಸಮಸ್ಯಾಂಕ್ ಸೊಡ್‌ದೊಡಿನ ಆನಿ ಸಾರ್ಕೆ ಸಮ್ಜಣೆನ್ ಆನಿ ಸಮಾಲೋಚಕಾಂಚೆ ಮಜತನ್ ಪರಿಹಾರ್ ಜೊಡ್ನ್ ಘೆವ್ತಾತ್.

ಲಗ್ನಾ ಜಿವಿತಾಚ್ಯಾ ಸುರ್ವಿಲ್ಯಾ ವರ್ಸಾಂನಿ ಯೆಂವ್ಚೆ ಸಮಸೆ ತೀನ್ ಥರಾಂಚೆ:

ಕಾಜಾರಿ ಜೊಡ್ಡಾಂಚ್ಯಾ ವೈಯಕ್ತಿಕ ವಿಷಯಾಂಕ್ ಸಂಬಂಧಿತ್, ಕುಟ್ಮಾಚ್ಯಾ ಸಂಗಿಂಕ್ ಸಂಬಂಧಿತ್ ಆನಿ ಆರ್ಥಿಕ್ ವಿಷಯಾಂಕ್ ಸಂಬಂಧಿತ್.

ಲಗ್ನಾ ಜಿವಿತಾಂತ್ ವೈಯಕ್ತಿಕ ಸಮಸ್ಯೆ

ವಯ್ರ ಉಲ್ಲೇಕ್ ಕೆಲ್ಲೊ ಶಾಂತಿಚೊ ಸಮಸ್ಯೊ ಏಕ್ ವ್ಹಡ್ ವೈಯಕ್ತಿಕ ಸಮಸ್ಯೊ. ಕಾಜಾರಿ ಜಿವಿತಾಂತ್ ಹೊಕ್ಲೆ-ನವ್ರಾಕ್ ಸಾಂಗಾತಾ ದವರ್ಚೊ ಘಟ್ ಬಾಂಧ್ ಜಾವ್ನಾಸಾ ತಾಂಚೆ ಮದ್ಲೊ ಲೈಂಗಿಕ್ ಸಂಬಂಧ್. ಜರ್ ಹಾಕಾಚ್ ಮಾರ್ ಬಸ್ತಾ, ತರ್ ಕಾಜಾರಿ ಜೊಡ್ಡಾಕ್ ಸಾಂಗಾತಾ ಜಿಯೆಂವ್ಕ್ ಕಷ್ಟ್ ಜಾತಾತ್. ಲಗ್ನಾ ಪುರ್ವಿಲ್ಯಾ ದೋನ್ ದಿಸಾಂಚ್ಯಾ ತಯಾರಾಯೆ ಶಿಬಿರಾಂತ್ ಲಗ್ನಾ ಜಾಂವ್ಕ್ ಗರ್ಜ್ ಆಸ್ಚ್ಯಾ ಅರ್ಹತಾಂ ಪೈಕಿ ಲೈಂಗಿಕ್ ಪರಿಪಿಕಾಯ್ ಏಕ್ ಮ್ಹಣ್ ಶಿಕವ್ಣ್ ದಿತಾತ್. ಆಪ್ಲಾಂಥಂಯ್ ಲೈಂಗಿಕ್ ಊಣ್ ಆಸಾ ಮ್ಹಣ್ ಭಗ್ಲಾರ್ ದಾಕ್ತರಾಲಾಗಿಂ ವಚೊನ್ ಸಾರ್ಕಿ ಪರೀಕ್ಷಾ ಕರ್ನ್ ಮತೀಂತ್ಲೊ ದುಬಾವ್ ಕಾಡಿಜೆ. ಲೈಂಗಿಕ್ ವಿಶ್ವ ಸಾರ್ಕಿ ಆಸೊನ್ ಲೈಂಗಿಕ್ ಎಕ್ವಟ್ ಸಾರ್ಕೊ ಕರುಂಕ್ ಸಕನಾತ್ಲ್ಯಾಂನಿ ತಾಚೆಂ ಕಾರಣ್ ಸೊಧುನ್ ಕಾಡ್ನ್ ಜೊಕ್ಲೊ ಪರಿಹಾರ್ ಜೊಡಿಜೆ. ಆಜ್ಕಾಲ್ ಅಸಲ್ಯಾ ಸಮಸ್ಯಾಂಕ್ ಪರಿಹಾರ್ ದಿಂವ್ಚೆ ಸಬಾರ್ ಮನಶಾಸ್ತ್ರಜ್ಞ್ ಆನಿ ಆಪ್ ಸಮಾಲೋಚಕ್ ಆಸಾತ್.

ಕಾಜಾರಾ ಭಾಯ್ಲೊ ಸಂಬಂಧ್ ಲಗ್ನಾ ಬಾಂಧ್ ತುಟಂವ್ಚೊ ಏಕ್ ವ್ಹಡ್ ದುಸ್ಮಾನ್. ಕಾಜಾರ್ ಜಾಲ್ಯಾ ಉಪ್ರಾಂತ್ ದಾದ್ಲ್ಯಾಂಕ್ ಕಾಮಾಕ್ ಲಾಗೊನ್ ಭಾಯ್ಲ್ಯಾ ಗಾಂವಾಂಕ್ ವಚಿಜೆ ಪಡ್ತಾ. ಪೂಣ್ ತಾಂಕಾಂ ಆಪ್ಲ್ಯಾ ಹೊಕ್ಲಾಂಕ್ ಸಾಂಗಾತಾ ಆಪವ್ನ್ ವ್ಹರುಂಕ್ ಜಾಯ್ನಾ. ಅಸಲೆ ಪರಿಗತಿಂತ್ ದೊಗಾಂಯ್ಚಿ ಕಾಜಾರಾ ಭಾಯ್ಲ್ಯಾ ಸಂಬಂಧಾಂಕ್ ವಳಗ್ ಜಾಂವ್ಚೆ ಸಂದರ್ಭ್ ಲಾಭಾತ್. ಸುರ್ವೆರ್ ಎಕಾಮೆಕಾಚೆಂ ಸಮರ್ಪಣ್ ಉಗ್ತಾಸಾಕ್ ಯೆತಾ ತರೀ ಅಸ್ತತ್ ಸಂಯ್ತಾನ್ ಚುಕೊನ್ ಪಡ್ಲೆಲಿಂ ಆಸಾತ್. ಆದ್ಲ್ಯಾ ಕಾಳಾರ್ ದಾದ್ಲ್ಯಾಂನಿ ಕಾಜಾರಾ ಭಾಯ್ಲೊ ಸಂಬಂಧ್ ದವರ್ಲೊ ಸ್ತ್ರೀಯಾಂಕ್ ಕಳ್ಳಾರೀ ತಿಂ ವೊಗೆ ರಾವುನ್, ಆಪ್ಲ್ಯಾ ಭಿತರ್ಚ್ ರಡೊನ್ ಕರ್ಗೊನ್ ಜಿಣಿ ಸಾರ್ತಾಲಿಂ. ತವಳ್ ತಿಂ ಶಿಕಾಪ್ ನಾಸ್ತಾನಾ ಆಪ್ಲ್ಯಾ ಸ್ವಂತ ಪಾಂಯಾಂಚೆರ್ ರಾವೊಂಕ್ ಸಕನಾತ್ಲಿಂ. ಕುಳಾರಾಚಿ ಆರ್ಥಿಕ್ ಪರಿಗತ್ ಬರಿ ನಾತ್ಲ್ಯಾನ್ ತಾಂಕಾಂ ಕುಳಾರಾಚೊ ಕಸಲೊಚ್ ಪಾಟಂಜೊ ಮೆಳನಾತ್ಲೊ. ಬದ್ಲಾಕ್ ತಾಂಕಾಂ ಭಗ್ನಾಣ್ಯಾಚೊ ಉಪಾದೆಸ್ ಶಿಕವ್ನ್ ಪಾಟಿಂ ಧಾಡ್ತಾಲಿಂ. ಪೂಣ್ ಕಾಳ್ ಬದಲ್ಲ್ಯಾ ಆಜ್ ಸ್ತ್ರೀಯಾಂಕ್ ಶಿಕಾಪ್ ಆಸೊನ್ ತಿಂ ಆಪ್ಲ್ಯಾ ಸ್ವಂತ ಪಾಂಯಾಂಚೆರ್ ರಾವೊಂಕ್ ಸಕ್ಲ್ಯಾಂತ್. ಬೊಗ್ಸಾಣೆಂ ತಿತ್ಲ್ಯಾ ಸಲೀಸಾಯೆಚೆಂ ನ್ಹಯ್.

ಕಾಜಾರಾ ಉಪ್ರಾಂತ್ಲ್ಯಾ ಸುರ್ವಿಲ್ಯಾ ಥೊಡ್ಯಾ ವರ್ಸಾಂನಿ ಹೊಕ್ಲೆನ್ ಆನಿ ನವ್ರಾನ್ ಸಾಂಗಾತಾ ಜಿಯೆಂವ್ಚೆಂ ಅಸಲೆ ಸಮಸ್ಯೆ ಉಬ್ಜನಾಶೆಂ ಕರುಂಕ್ ಸಕ್ತಾ. ವ್ಹಡ್ ಕಾಮ್, ಬರೀ ಜೋಡ್ ಆಸಾ ಮ್ಹಣ್ ಹೊಕ್ಲೆಕ್ ಗಾಂವಾಂತ್ ಸೊಡ್ನ್ ನವ್ರಾಂನಿ ಪರ್ಗಾಂವಾಕ್ ವೆಚೆಂ ಆನಿ ದೋನ್ ವರ್ಸಾಂ ಜಾಲ್ಯಾರೀ ಗಾಂವಾಕ್ ಯೆನಾಸ್ತಾನಾ ರಾಂವ್ಚೆಂ -

ತಾಂಚೊ ಲಗ್ನಾಭೆಸ್ ವ್ಹಡ್ ರಿಸ್ಕೆರ್ ತೆ ಫಾಲ್ತಾತ್ ಮ್ಹಳ್ಳೆಂ ಮತಿಂತ್ ದವ್ರುಜೆ.

ತರ್ನಾಟ್ಯಾ ಕಾಜಾರಿ ಜೊಡ್ಯಾಂಕ್ ಧೊಸ್ಪೊ ಆನ್ಯೆಕ್ ವಡ್ ಸಮಸ್ಪೊ ಎಕ್ಸರ್ಪಣ್. ದಾದ್ಲೊ ಪರ್ಗಾಂವಾಂತ್ ಆನಿ ಸ್ತ್ರೀ ಗಾಂವಾಂತ್ ಆಸ್ತಾನಾ ದೊಗಾಂಯ್ಕಿ ಎಕ್ಸರ್ಪಣ್ ಭಗ್ಚೆಂ ಸಹಜ್. ಫೊನ್ ಯಾ ಹೆರ್ ಮಾಧ್ಯಮಾಂ ಮುಖಾಂತ್, ಎಕಾಮೆಕಾಲಾಗಿಂ ಸಂಪರ್ಕ್ ದವರ್ನ್ ಹಾಚೆರ್ ಜಯ್ತ್ ವ್ಹರುಂಕ್ ದೊಗಾಂಯ್ಕಿ ಪ್ರಯತನ್ ಕರ್ತಾತ್. ಪೂಣ್ ದೊಗಾಂಯ್ಕಿ ಗಾಂವಾಂತ್ಚೆ ಆಸ್ತಾನಾಯ್ಕಿ ಫರಾಚೆ ಆಸ್ಪಾ ಸ್ತ್ರೀಯಾಂಕ್ ಎಕ್ಸರ್ಪಣ್ ಧೊಸುಂಕ್ ಲಾಗ್ತಾ.

ಹ್ಯಾಸ್ಕೂಲಾಂತ್ ಟೀಚರ್ ಜಾವ್ನ್ ಆಸ್‌ಲ್ಲ್ಯಾ ಫೆಲ್ವಿಕ್ ಶೆರಾಂತ್ ಇಲೆಕ್ಟ್ರಾನಿಕ್ ವಸ್ತುಂಚ್ಯಾ ಶೊಪಾಚೊ ಮ್ಹಾಲಕ್ ಜಾವ್ನಾಸ್ಚ್ಯಾ ಡೆನಿಸಾಲಾಗಿಂ ಕಾಜಾರ್ ಕರ್ನ್ ದಿಲ್ಲೆಂ. ಶೆರಾಂತ್ ರಾವೊಂಕ್ ವ್ಹಡ್ ಫ್ಲ್ಯಾಟ್ ಆಸಾ. ಪೂಣ್ ಡೆನಿಸ್ ಸಕಾಳಿಂ ಆಟ್ ವೊರಾರ್ ಶೊಪಾಕ್ ಗೆಲೊ ತರ್ ದನ್ವರಾಂ ದೊನ್ ವರಾರ್ ಜೆವ್ಣಾಕ್ ಯೆತಾ. ದನ್ವರಾಂ ತಿನಾಂಕ್ ಗೆಲೊ ತರ್, ಪಾಟಿಂ ಯೆಂವ್ಚೆಂ ರಾತಿಂ ನೋವ್ ವರಾರ್ಚೆ. ಕಾಜಾರಾ ಉಪ್ರಾಂತ್ಲೆ ಥೊಡೆ ಮಹಿನೆ ಕಶೆಯೊ ಸಂತೊಸಾನ್ ಮ್ಹಳ್ಳೆಬರಿ ಪಾಶಾರ್ ಜಾಲೆ. ಪೂಣ್ ಉಪ್ರಾಂತ್ ಫೆಲ್ವಿಕ್ ಎಕ್ಸರ್ಪಣ್ ಧೊಸುಂಕ್ ಲಾಗ್ಲೆಂ. ಕಾಮಾಕ್ ಲಾಗೊಂಕ್ ಡೆನಿಸ್ ಸೊಡಿನಾ. ತರ್ ಫೆಲ್ವಿನ್ ಆಪ್ಲೆಂ ಎಕ್ಸರ್ಪಣ್ ಕಶೆಂ ಪಯ್ಸ್ ಕರ್ಯೆತ್? ಆಪ್ಲಿ ಬುದ್ಧಂತ್ಯಾಯ್ ವಾಪುನ್ ಡೆನಿಸಾ ಸಾಂಗಾತಾ ತಾಕಾಯ್ ಶೊಪಾಕ್ ವಚ್ಯೆತ್ ನ್ಹಯ್? ಡೆನಿಸಾಚ್ಯಾ ಶೊಪಾಚೆಂ ಲೇಕ್-ಪಾಕ್ ತಾಕಾ ಪಳವ್ಯೆತ್ ನ್ಹಯ್? ಫೆಲ್ವಿನ್ ಕಾಜಾರಾಕ್ ಒಪ್ಪಂವ್ಚೆ ಪಯ್ಲೆಂ ಕಾಮ್‌ಸೊಡ್ನ್ ಆಪ್ಲೆಂ ಎಕ್ಸರೆಂ ವೇಳ್ ಪಾಶಾರ್ ಕಸೊ ಕರ್ಚೊ ಮ್ಹಣ್ ಆಲೊಚನ್ ಕೆಲ್ಲಿತರ್ ಹೊ ಸಮಸ್ಪೊ ತಾಕಾ ಧೊಸ್ಪೊ ನಾ.

ಚಿಂತ್ಪಾಚೊ ಅಂತರ್ ಆತಾಂಚ್ಯಾ ಕಾಜಾರಿ ಜೊಡ್ಯಾಂಕ್ ಧೊಸ್ಪೊ ಏಕ್ ವ್ಹಡ್ ಸಮಸ್ಪೊ. ಹೊಕ್ಲೆ-ನವ್ರ್ಯಾ ಮದೆಂ ಪ್ರಾಯೆಚೊ, ಶಿಕ್ವಾಚೊ, ಆರ್ಥಿಕ್ ಪರಿಸ್ಥಿತೆಚೊ ಮ್ಹಣ್ ಜಾಯ್ತೆ ಅಂತರ್ ಆಸ್ತಾತ್. ಕಾಜಾರಾ ಉಪ್ರಾಂತ್ ಆಪ್ಲ್ಯಾ ನವ್ರ್ಯಾನ್ ಆಪ್ಲೆ ಸಾಂಗ್‌ಲ್ಲೆಬರಿ ಚಲಜೆ, ಆಪ್ಲಾವರ್ನಿ ಚಡ್ ಗಮನ್ ಆವಯ್-ಬಾಪಾಯ್ಕ್ ಜಾಂವ್, ಭಾವ್-ಭೈಣಿಂಕ್ ಜಾಂವ್ ನವ್ರ್ಯಾನ್ ದಿಂವ್ಕ್ ನಚೊ ಮ್ಹಣ್ ಹೊಕಾಲ್ ಆಶೆತಾ. ಆನ್ಯೆಕಾ ಕುಶಿನ್ ನವ್ರೊ ಚಿಂತಾ, ಹೊಕಾಲ್ ಆಪ್ಲಾಕ್ ಬದ್ಲುಂಕ್ ಪಳಯ್ತಾ ಆನಿ ಆಪ್ಲ್ಯಾ ಕುಟ್ಮಾ ಸಾಂದ್ಯಾಂಥಾವ್ನ್ ಆಪ್ಲಾಕ್ ಪಯ್ಸ್ ಕರುಂಕ್ ಪ್ರಯತನ್ ಕರ್ತಾ ಮ್ಹಣ್. ಹೆ ವರ್ವಿಂ ದೊಗಾಂಯ್ಚ್ಯಾ ಮತಿಂತ್ ಮನಸ್ತಾಪ್ ಉಬ್ಜೊನ್ ಝಗ್ಡೆಂ ಸದಾಂಚೆಂ ಜಾತಾ. ಥೊಡೆ ಪಾವ್ಟಿಂ ದೊಗಾಂಯ್ಚೆಂ ಚಿಂತಾಪ್ ಸಮಾನಾಂತರ್ ಗಿಟಾಂಬರಿ ವೆಚೆಂ ಆಸ್ತಾ. ಕಶೆಂ ಕಶೆಂ ದೋನ್ ಸಮಾನಾಂತರ್ ಗೀಟ್ ಲಾಗಿಂ ಯೇವ್ನ್ ಸಾಂಗಾತಾ ಮೆಳನಾಂತ್, ತಶೆಂಚ್ ದೊಗಾಂಯ್ಕಿ ಚಿಂತ್ಪಾಂತ್ ಲಾಗಿಂ ಯೇವ್ನ್ ಎಕಾ ಚಿಂತ್ಪಾಚಿಂ ಆನಿ ಎಕಾ ಕಾಳ್ಜಾ-ಮನಾಚಿಂ ಜಾವ್ನ್ ಜಿಯೆಂವ್ಕ್

ಸಕನಾಂತ್. ಹಾಕಾ incompatibility ಮ್ಹಣ್ತಾತ್. ಅಸಲ್ಯಾ ಜೊಡ್ಯಾಂಕ್ ಆಪ್ತ ಸಮಾಲೋಚನಾಚಿ ಗರ್ಜ್ ಆಸೊನ್ ತಾಣಿಂ ಆಪ್ಲೊ ಲಗ್ನಾ ಭೆಸ್ ಸಾಂಬಾಳ್ನ್ ವರ್ಜೊ ಥಿರ್ ನಿರ್ಧಾರ್ ಘೆತ್ಲಾರ್ ಆನಿ ಮಾಗ್ಣ್ಯಾಚೊ ಪಾಟಂಬೊ ಆಸ್ಲ್ಯಾರ್ ಹ್ಯಾ ಸಮಸ್ಯಾಕ್ ಪರಿಹಾರ್ ಜೊಡ್ನ್ ಘೆವ್ನ್.

‘ಲಗ್ನಾ ಉಪ್ರಾಂತ್ ಪಯ್ಲಿಂ ಭುರ್ಗಂ ಕೆದಳಾ ಆನಿ ಕಿತ್ತಿಂ ಭುರ್ಗಿಂ ಜಾಯ್’ ಮ್ಹಳ್ಳ್ಯಾ ವಿಷಯಾಚೆರ್ ಹೊಕ್ಲೆ-ನವ್ರ್ಯಾ ಮದಂ ಮನಸ್ತಾಪ್ ಯೇಂವ್ಕ್ ಸಾಧ್ಯ್ ಆಸಾ. ಆತಾಂಚ್ಯಾ ಥೊಡ್ಯಾ ಕಾಜಾರಿ ಜೊಡ್ಯಾಂಚೆಂ ಚಿಂತಾಪ್- ‘ನಾವೇ ಮಕ್ಕಳು ನಮಗೇಕೆ ಮಕ್ಕಳು?’ ಮ್ಹಳ್ಳೆಂ.

ಮೆಲಿಟಾ ಕಾಜಾರ್ ಜಾವ್ನ್ ತೀನ್ ಮಹಿನ್ಯಾಂನಿ ಗರ್ಭೆಸ್ತ್ ಜಾಲೆಂ. ಆಪ್ಣಾಕ್ ‘ಇತ್ತೆ ವೆಗಿಂ ಭುರ್ಗಂ ನಾಕಾಚ್’ ಮ್ಹಣ್ ಹಟ್ ಧರುಂಕ್ ಲಾಗ್ಲೆಂ. ಕೊಣೆ ಕಿತ್ತಿ ಬೂದ್ ಬಾಳ್ ಸಾಂಗ್ಲ್ಯಾರೀ ಆಯ್ಕನಾ ಜಾಲೆಂ. ಗರ್ಭಪಾತ್ ಕರುಂಕ್ ಮ್ಹಣ್ ದಾಕ್ಟರ್ನಿಲಾಗಿಂ ವಚೊನೀ ಜಾಲೆಂ. ಪೂಣ್ ತಿ ದಾಕ್ಟರ್ನ್ ಮ್ಹಣಾಲಿ, “ಅಳೆ ಪುತಾ, ಕಾಜಾರ್ ಜಾತೆಚ್ ಕಿತ್ಲ್ಯಾ ವೆಗಿಂ ಭುರ್ಗಿಂ ಜಾತಾತ್ ತೆಂ ಬೋವ್ ಬರೆಂ. ತುಕಾ ಭುರ್ಗಂ ನಾಕಾ ಜಾಲ್ಯಾರ್ ತೆಂ ಮಾಕಾ ದಿ”. ತಿಚೆಂ ಉತರ್ ಆಯ್ಕೊನ್ ಮೆಲಿಟಾ ಪಾಟಿಂ ಆಯ್ಲೆಂ. ಆಜ್ ತಾಣೆ ಜಲ್ಮ್ ದಿಲ್ಲೊ ಭುರ್ಗೊ ವ್ಹಡ್ ಜಾವ್ನ್, ಆಪ್ಲ್ಯಾ ಆವಯ್-ಬಾಪಯ್ಕ ನಾಂವ್ ಹಾಡುಂಕ್ ಸಕ್ಲಾ. ಥೊಡೆ ಪಾವ್ಲಿಂ, “ತುಕಾ ಕಾಜಾರ್ ಜಾವ್ನ್ ದೋನ್ ವರ್ಸಾಂ ಜಾಲ್ಯಾರೀ ಭುರ್ಗಂ ಜಾಂವ್ಕ್ ನಾ. ದೆಕುನ್ ತುಕಾ ಡೈವೋರ್ಸ್ ದಿತಾಂ” ಮ್ಹಣ್ ಭೆಷ್ಣಾಂವ್ಚೆ ನೊವ್ವೆಯಿ ಆಸಾತ್. ಅಸಲ್ಯಾ ಸಮಸ್ಯಾಕ್ ವಳಗ್ ಜಾಲ್ಲ್ಯಾ ಜೊಡ್ಯಾಂಕ್ ಆಪ್ತ ಸಮಾಲೋಚನಾಚಿ, ವಿಶೇಸ್ ಕರ್ನ್, ವ್ಹಡಿಲಾಂಚ್ಯಾ ಬೂದ್ಬಾಳಿಚಿ ಗರ್ಜ್ ಆಸಾ.

ಕುಟ್ಮಾಕ್ ಸಂಬಂಧಿತ್ ಸಮಸ್ಯೆ

ಕಾಜಾರ್ ಜಾವ್ನ್ ಏಕ್ ಚಲಿ ಏಕಾ ನವ್ರ್ಯಾ ಕುಟ್ಮಾಚೊ ಸಾಂದೊ ಜಾತಾ. ತಾಂತುಂ ಆಸ್ಚಿಂ ಮಾಂಯ್-ಮಾಂವ್ ಆನಿ ನಂಡಾಂ-ದೆರಾಂಲಾಗಿಂ ಹೊಂದೊನ್ ಜಿಯೆಂವ್ಕ್ ಆಸಾ. ತಶೆಂಚ್ ನವ್ರ್ಯಾ ಕುಟ್ಮಾಕ್ ಆಯಿಲ್ಲಾ ನವ್ರ್ಯಾ ಸಾಂದ್ಯಾಂಕ್ ಸ್ವೀಕಾರ್ ಕರುಂಕ್ ಆಸಾ. ಪೂಣ್ ಚಡಾವತ್ ಜಾವ್ನ್ ಮಾಂಯ್-ಸುನಾಂ ಮಧೆಂ ಹೆಂ ಸಾಧ್ಯ್ ಜಾಯ್ನಾ. ಸುನೆನ್ ಹಯೆರ್ಕಾ ಸಂಗಿಂತ್ ಆಪ್ಣಾಕ್ ಖಾಲ್ ಜಾವ್ನ್ ಚಲಿಚೆ ಮ್ಹಣ್ ಮಾಂಯ್ ಆಶೆತಾ. ಪೂಣ್ ಸುನ್ ಆಪ್ಣಾಚೆಂ ಸ್ವತಂತ್ರ್ ಆಶೆತಾ. ಅಶೆಂ ಸುರು ಜಾತಾ ಮಾಂಯ್-ಸುನಾಂಚಿ ಕಟಿ-ಪಿಟಿ. ಆತಾಂಚ್ಯಾ ಕಾಳಾಚ್ಯಾ ಸುನಾಂಕ್ ಸ್ವತಂತ್ರ್ಪಾಚಿ ಗರ್ಜ್ ಆಸಾ ಮ್ಹಣ್ ಮಾಂಯ್ ಸಮ್ಜಾಚೆ. ಹೆಂ ಸ್ವತಂತ್ರ್ ತಿಣೆ ಸುನೆಕ್ ದೀಚೆ. ತಶೆಂಚ್ ಸುನೆನ್ ಆಪ್ಣಾಚಿ ಸಾಸು ಮಾಂಯ್ ಆಪ್ಲ್ಯಾ ನವ್ರ್ಯಾಚಿ ಮೊಗಾಳ್ ಅವಯ್. ತಿಚ್ಯೆ ದ್ವಾರಿಂ ತೊ ಆಪ್ಣಾಕ್ ಲಾಬ್ಲಾ. ತಿಚೆ ಚಡ್ ದೀಸ್ ಗೆಲ್ಯಾತ್ ಆನಿ ಉಣೆ ಉರ್ಲ್ಯಾತ್. ತೆ ತಿಣೆ ಸಂತೊಸಾನ್ ಪಾಶಾರ್ ಕರುಂಕ್

ಆಪುಣ್ ಪ್ರಯತನ್ ಕರ್ತಾಂ ಮ್ಹಣ್ ಚಿಂತಿಜೆ. ತಶೆಂಚ್ ಹೆರ್ ಸಾಂದ್ವಾಂ ಲಾಗಿಂಯಿ ಹೊಂದೊನ್ ಮೊಗಾನ್ ಜಿಯೆಲ್ಯಾರ್ ಅಸಲೆ ಸಮಸ್ತೆ ಪಯ್ಸ್ ಕರ್ಯೆತ್.

ಥೊಡ್ಯಾ ಚೆಡ್ವಾಂನಿ ಲಗ್ನಾಕ್ ಕಬ್ಲಾತ್ ದೀಂವ್ಕ್ ನವ್ರ್ಯಾನ್ ವಿಂಗಡ್ ಘರ್ ಕರಿಜೆ, ಮಾಂಯ್ ಸಾಂಗಾತಾ ರಾವುಂಕ್ ನಜೊ, ಹೆಂ ಜಾಯ್ನಾ ತರ್ ತಾಚೆಸಂಗಿಂ ಭಾಯ್ಲ್ಯಾ ಗಾಂವಾಕ್ ಆಪ್ಣಾಕ್ ಆಪವ್ನ್ ವರಿಜೆ ಆನಿ ಹೆರ್ ಶರ್ತಾಂ ಘಾಲ್ಚಿಂ ಆಸ್ತಾತ್. ಆಪ್ಣಾ ನವ್ರ್ಯಾಚಾ ಘರಾಧಾವ್ನ್ ಸ್ವತಂತ್ರ್ ಧರಾನ್ ಫ್ಲಾಟಾಂನಿ ಜಿಯೆಂವ್ಕ್ ಆಶೆಂವ್ಚ್ಯಾ ಹೊಕ್ಲಾಂನಿ ಏಕ್ ಚತ್ರಾಯ್ ಮತಿಂತ್ ದವ್ತಿಜೆ. ಏಕ್ ತರ್ನಾಟಿ ಚಲಿ ಎಕ್ಲಿಚ್ ಏಕಾ ಘರಾಂತ್ ಜಿಯೆತಾ ಮ್ಹಣ್ ಕಳ್ತಚ್ ತಿಕಾ ಸಬಾರ್ ಧರಾಂಚೆ ಸಮಸ್ತೆ ಮುಕಾರ್ ಯೆತಾತ್. ವೆವೆಗ್ಳಿಂ ನಿಭಾಂ ಘೆವ್ನ್ ತರ್ನಾಟ್ಯಾ ಚಲ್ಯಾಂಚಿ ಭೆಟ್ ಸದಾಂಚಿ ಜಾತೆಲಿ ಆನಿ ಹೆ ನಿಮ್ಮಿಂ ಚುಕೊನ್ ಪಡೊಂಕ್ ವೇಳ್ ಲಾಗ್ತೊ ನಾ. ಸದಾಂ ವಳ್ಳಿಚೆಚ್ ಚೋರ್ ಜಾವ್ನ್ ಘರಾ ಭಿತರ್ ರಿಗೊನ್ ಖುನಿ, ಲೂಟ್ ಕೆಲ್ಲೆ ದಾಖ್ತಿಯಿ ಆಸಾತ್. ಹ್ಯಾ ಶಿವಾಯ್ ಹೆರಾಂಕ್ ನಾಕಾ ಜಾಲ್ಲೊ, ಖಬ್ರು ಕರುಂಕ್ ಆನಿ ಪರ್ಗಾಂವಾಂತ್ ಆಸ್ತಾ ನವ್ರ್ಯಾಚ್ಯಾ ಮತಿಂತ್ ದುಬಾವಾಚೆಂ ತುಫಾನ್ ಉಟಂವ್ಕ್ ಆವ್ಕಾಸ್ ಕರ್ನ್ ದಿಲ್ಲೆಬರಿ ಜಾತಾ. ದೆಕುನ್ ಕಾಜಾರ್ ಜಾಲ್ಲ್ಯಾ ಸುರ್ವಿಲ್ಯಾ ವರ್ಸಾಂನಿ ಘರ್ ಭರ್ನ್ ಜಣಾಂ ಆಸ್ಲಲ್ಯಾ ನವ್ರ್ಯಾಚ್ಯಾ ಘರಾಚ್ ಹೊಂದೊನ್ ರಾಂವ್ಚೆಂ ಅಧಿಕ್ ಬರೆಂ.

ಥೊಡೆ ಪಾವ್ಣಿಂ ಹೊಕ್ಲೆಚ್ಯಾ ಕುಟ್ಮಾದಾರಾಂ ಧಾವ್ನ್ಯಾ ಸಮಸ್ತೆ ಉಬ್ಜೊಂಚೆ ಆಸ್ತಾತ್. ಆಪ್ಣಾ ಸೈರ್ಯಾಂಕ್ ಚಡ್ ಸೈಲಾಪ್ ಕರ್ಚೆ ಆನಿ ತಾಣಿಂ ತವಳ್ ತವಳ್ ತಿಕಾ ಭೆಟುಂಕ್ ಯೆಂವ್ಚೆಂ ನವ್ರ್ಯಾಗೆಲ್ಯಾಂಕ್ ಬರೆಂ ಲಾಗನಾ. ಥೊಡೆ ಪಾವ್ಣಿಂ ಹೊಕ್ಲೆನ್ ಆನಿ ತಿಚ್ಯೆ ಆವಯ್ನ್ ಸಾಂಗಾತಾ ಮೆಳೊನ್ ವಿಂಗಡ್ ಘರ್ ಕರುಂಕ್ ಪ್ರಯತನ್ ಕರ್ಚೆಂ ನವ್ರ್ಯಾಕ್ ಜಾಂವ್, ತಾಚ್ಯಾ ವ್ಹಡಿಲಾಂಕ್ ಜಾಂವ್ ಬರೆಂ ಲಾಗನಾ. ಹೊಚ್ ಏಕ್ ಸಮಸ್ತೊ ಜಾಂವ್ಕ್ ಪಾವ್ತಾ. ಹೊಕ್ಲೆಗೆಲ್ಯಾಂನಿ ಕಾಜಾರ್ ಕರ್ನ್ ದಿಲ್ಲಾ ಚೆಡ್ವಾಚ್ಯಾ ಕಾಜಾರಿ ಜಿವಿತಾಂತ್ ಚಡ್ ಮೆತರ್ ಜಾಂವ್ಚೆಂ ಬರೆಂ ನ್ಹಯ್. ಹೊಕ್ಲೆನ್ಯಾ ಆಪ್ಣಾ ಕುಟ್ಮಾದಾರಾಂಕ್ ಚಡ್ ಲಾಗಿಂ ದವರ್ನ್ ಜಿಯೆಂವ್ಚೆಂ ಬರೆಂ ನ್ಹಯ್ ಮ್ಹಣ್ ಸಮ್ಜೊನ್ ನವ್ರ್ಯಾಗೆಲ್ಯಾಂಕ್ ಲಾಗಿಂ ದವ್ತಿಜೆ.

ಲಗ್ನಾ ಜಿವಿತಾಂತ್ ಆರ್ಥಿಕ್ ಸಮಸ್ತೆ

ಕಾಜಾರ್ ಜಾಲ್ಲೆ ಸುರ್ವೆರ್ ಹೊಕಾಲ್-ನವ್ರೊ ತಾಂಚೆಂಚ್ ಮ್ಹಳ್ಳೆಂ ಏಕ್ ಬರೆಂ ಕುಟಮ್ ಬಾಂದುನ್ ಹಾಡ್ಚೆಂ ಸಪಣ್ ದೆಕ್ತಾತ್. ಏಕ್ ಬರೆಂ ನವೆಂ ಘರ್ ಆನಿ ಸರ್ವ್ ಸವ್ಲತ್ಯೊ, ಭುರ್ಗ್ಯಾಂಕ್ ದಾಕ್ತೆರ್-ಇಜ್ಜೆರ್ ಕರ್ಚ್ಯಾ ಸಪ್ಲಾಖಾತಿರ್ ದುಡು ಜಮಂವ್ಕ್ ಪ್ರಯತನ್ ಕರ್ತಾತ್. ಪೂಣ್ ಅಶೆಂ ಕರ್ತಾನಾ ನವ್ರ್ಯಾಚ್ಯಾ ಅವಯ್-ಬಾಪಾಯ್ಕ್ ವಿಸ್ತೊಂಕ್ ನಜೊ. “ಮುತ್ತು ಕೊಡುವವಳು ಬಂದಾಗ ತುತ್ತು ಕೊಟ್ಟವರನ್ನು ಮರೆಯ ಬೇಡ” ಮ್ಹಳ್ಳಿ ಸಾಂಗ್ಣಿ ಸದಾಂಚ್ ಮತಿಂತ್ ದವ್ತಿಜೆ.

ಗಿಲ್ಬರ್ಟ್ ಸೊಜಾನ್ ವಕಲಾತ್ ಶಿಕೊನ್ ಮುಂಬಯ್ ವ್ಹಡ್ ಎಕಾ ಕಂಪೆನಿಂತ್ ಕಾನುನ್ ಸಲಹೆದಾರ್ ಜಾವ್ನಾಸ್ಚ್ಯಾ ಆಪ್ಲ್ಯಾ ಪುತಾ ನವೀನಾಕ್ ಮುಂಬಯ್‌ಚ್ ಜಲ್ಮೊನ್ ವ್ಹಡ್ ಜಾಲ್ಲ್ಯಾ ಡೊರಾಲಾಗಿಂ ಕಾಜಾರ್ ಕೆಲೆಂ. ಹ್ಯಾಚ್ ಸಂತೊಸಾನ್ ತೊ ಆಸ್ತಾನಾ ತೀನ್ ಮಹಿನ್ಯಾಂನಿಂಚ್ ಸುನೆಚೆಂ ಘೊನ್ ಆಯ್ಲೆಂ. “ಅಳೆ ಪಾಪ್ಪಾ, ಆತಾಂ ಆಮ್ಕಾಂ ಆಮ್ಚೆಂಚ್ ಮ್ಹಳ್ಳೆಂ ಕುಟುಂಬ್ ಬಾಂದುನ್ ಹಾಡುಂಕ್ ಆಸಾ. ದೆಕುನ್ ತುಂವೆಂ ಆನಿ ಮುಕಾರ್ ನವೀನಾಚ್ಯಾ ಪಯ್ಕಾಂಕ್ ಆಶೆಂವ್ಚೆಂ ನಾಕಾ.” ಹೆಂ ಆಯ್ಕೊನ್ ಗಿಲ್ಬರ್ಟ್ ಶಿರಿಂ ಚುಕ್ಲೊ. ‘ಇತ್ಲ್ಯಾ ಕಷ್ಟಾಂನಿ ಪುತಾಕ್ ಶಿಕಾಪ್ ದಿಲ್ಲಾಕ್ ಹೆಂ ಮಾಕಾ ಪಾಟಿಂ ಮೆಳ್ಳೆಂ?’ ಮ್ಹಣ್ ಚಿಂತುನ್ ಬಾವ್ಲೊ.

ಭುರ್ಗ್ಯಾಂಕ್ ಶಿಕಾಪ್ ದಿಂವ್ಚೆಂ ತಾಂಚೆಥಾವ್ನ್ ಪ್ರತಿಫಳ್ ಆಶೆವ್ನ್ ನ್ಹಯ್ ಮ್ಹಳ್ಳೆಂ ಗಿಲ್ಬರ್ಟ್ ತಸಲ್ಯಾ ಬಾಪಾಂಯ್ನಿ ಜಾಣಾ ಜಾಯ್. ತಾಂಕಾಂ ಶಿಕಾಪ್ ದಿಂವ್ಚೆಂ ವ್ಹಡಿಲಾಂಚೆಂ ಕರ್ತವ್ಯ್. ಭುರ್ಗಿಂ ಬರ್ಯಾ ಮಿಶೆಮನಾನ್ ಕಿತೆಂ ದಿತಾತ್ ತೆಂ ಸಂತೊಸಾನ್ ಕಾಣ್ಲೆವ್ನ್ ತೃಪ್ತಿ ಜೊಡ್ಣೆಂ ಅಧಿಕ್ ಬರೆಂ. ತಶೆಂಚ್ ಸುನಾಂನಿ ಡೊರಾಬರಿ ಕಡಕ್ ಉತ್ರಾಂನಿ ಸ್ವಾರ್ಥ್ ಉಚಾರ್ಚೊಯಿ ಸಾರ್ಕೆಂ ನ್ಹಯ್. ಸಾಂಗೊಂಕ್ ಆಸ್ಚೆಂ ಬರ್ಯಾನ್ ಸಾಂಗ್ಲಾರ್ ಹಾಚೆಥಾವ್ನ್ ಉಬ್ಜೊಂಚೊ ಮನಸ್ತಾಪ್ ಪಯ್ಸ್ ಕರ್ಯೆತ್.

ಕಾಜಾರಿ ದಾದ್ಲ್ಯಾಂನಿ ಆಪ್ಲ್ಯಾ ಸ್ತ್ರೀಯಾಂಕ್ ಆರ್ಥಿಕ್ ಸ್ವಾತಂತ್ರ್ ದೀನಾತ್ಲಾ ವೆಳಾರಿ ಸಮಸ್ತೆ ಉಬ್ಜೊನ್ ಸಂಬಂಧ್ ತುಟ್ಚ್ಯಾ ಹಂತಾಕ್ ಪಾವ್ಲೆ ದಾಕ್ ಆಸಾತ್. ದೆಕುನ್ ದಾದ್ಲ್ಯಾನ್ ಆಪ್ಲ್ಯಾ ಸ್ತ್ರೀಯೆಕ್ ತಿ ಏಕ್ ಚಾಕರ್ನ್ ನ್ಹಯ್, ಬಗಾರ್ ಆಪ್ಲಾಕ್ ಸಮಾಸಮ್ ಜಾವ್ನಾಸ್ಚಿ ಜಿಣಿಯೆ ಸಾಂಗಾತಿಣ್ ಮ್ಹಣ್ ಲೆಕುನ್ ತಿಣ್ ಆಶೆಂವ್ಚೆಂ ಆರ್ಥಿಕ್ ಸ್ವಾತಂತ್ರ್ ತಿಕಾ ದಿಂವ್ಚೆಂ ಬರ್ಯಾ ಕಾಜಾರಿ ಜಿವಿತಾಚೆಂ ಲಕ್ಷಣ್.

ಕಾಜಾರಿ ಜಿವಿತಾಚ್ಯಾ ಸುರ್ವಿಲ್ಯಾ ವರ್ಸಾಂನಿ ಸಮಸ್ತೆ ಉಬ್ಜೊಂಚೆ ಸಹಜ್. ಹೆ ಸಮಸ್ತೆ ಪರಿಹಾರ್ ಕರುಂಕ್ ಪೆಚಾಡ್ತಾನಾ ಜೊಡ್ಲ್ಯಾಂಕ್ ಎಕಾಮೆಕಾಥಾವ್ನ್ ಪಯ್ಸ್ ವ್ಹರ್ಚಾ ಬದ್ಲಾಕ್ ತಾಂಕಾಂ ಚಡ್ ಲಾಗಿಂ ಹಾಡ್ನ್ ಸಾಂಗಾತಾ ಮೆಳೊನ್ ಸಮಸ್ಯಾಚೆರ್ ಜಯ್ತ್ ವ್ಹರ್ಚೆಂಚ್ ಖರೆಂ ಆನಿ ಬರೆಂ ಲಗ್ನಾ ಜಿವಿತ್.

* * *



ತೊ ಫಿರ್ಗಜ್ ಫೆಸ್ತಾಚೊ ದೀಸ್. ಡೆನಿಸಾಚ್ಯಾ ಘರಾ ಮೊಸ್ತು ಸಯ್ತಿಂ ಆಯ್ಲ್ಯಾಂತ್. ಜೆವ್ಣಾಪಯ್ಲೆಂ ಪೀವನಾಂಚ್ಯೊ ಬೊಲ್ಲಿ, ಚಾಕ್ಲೆತ್, ಚಿಪ್ಸ್ ಆನಿ ಚಿಕನ್ ಲೊಲಿಪೊಪಾಂಚ್ಯೊ ಪ್ಯಾಕೆಟಿ ಖಾಲಿ ಜಾತೆ ಆಸಾತ್. ಪೂಣ್ ಕುಜ್ವಾಧಾವ್ನ್ ಆಯ್ಲಾನಾಂಚೊ 'ಡಬ್ ಡಿಬ್' ಆವಾಜ್ ಜ್ಯೊರಾನ್ ಆಯ್ಕುನ್ ಆಸಾ...

ಮೌರಿಸಾಬ್ ಮಾಡಾಂಚಿಂ ಮುಳಾ ಸೊಡಂವ್ಕ್ ಆನಿ ಸಾರೆಂ ಫಾಲುಂಕ್ ಸಕಾಳಿಂ ಮಾಡಾ ತೊಟಾಕ್ ಗೆಲಾ. ಇಕ್ರಾ ವರಾಂಚೆರ್ ಕಾರ್ಮಿಣ್‌ಬಾಯ್ ತಾಕಾ ಚ್ಯಾ ವರ್ನ್ ವೆತಾ. ಮೌರಿಸಾಬ್ ಚ್ಯಾ ಪಿಯೆತಾನಾ ಕಾರ್ಮಿಣ್‌ಬಾಯ್ ಮೊಡ್ಲಾಂ ಎಕ್ದಾಂಯ್ ಕರ್ತಾ. ಅಶೆಂ ದೊಗಾಂಯಿ ಉಲಯಿತ್ ತೊಟಾಂತ್ ಕಾಮ್ ಕರ್ತಾತ್. ವೊರಾಂ ದೋನ್ ಜಾಲ್ಯಾರಿ ತಾಂಕಾಂ ವೇಳ್ ಗೆಲ್ಲೊ ಕಳೊಂಕ್‌ಚ್ ನಾ...

ವಯ್ಲ್ಯಾ ದೋನ್ ಘಡಿತಾಂನಿ ಆಸ್ಲ್ಯಾ ಕಾಜಾರಿ ಜೊಡ್ಯಾಂಪಯ್ಲಿ ಕೋಣ್ ಚಡ್ ಸಂತೊಸಾನ್ ಆಸಾತ್? ಡೆನಿಸ್ ಶಿಕ್ಪಿ, ಗ್ರೆಸ್ತಕಾಯ್ ಆಸಾ, ಮೌರಿಸಾಬಾಕ್ ಚಡ್ ಶಿಕಾಪ್ ಆನಿ ಗ್ರೆಸ್ತಕಾಯ್ ನಾ. ಪೂಣ್ ಕಾಜಾರಿ ಜಿವಿತಾಚ್ಯಾ ಸಂತೊಸಾಕ್ ಶಿಕಪ್, ಗ್ರೆಸ್ತಕಾಯ್ ಫರಕ್ ಪಡನಾ. ಅಸಲೊ ಸುಖ್-ಸಂತೊಸ್ ಆಸೊಂಕ್ ಕಿತೆಂ ಗರ್ಜ್ ಆಸಾ? ನೊರ್ಮನ್ ಎನ್ಸೆಂಟ್ ಪೀಲ್ ಹಾಣೆ ಸಾಂಗ್ಲೆಪರ್ಮಾಣೆ ದಾದ್ಲ್ಯಾ ಸ್ತ್ರೀಯೆಚ್ಯಾ ಕಾಜಾರಿ ಜಿವಿತಾಚಿ ಭಲಾಯ್ಕಿ ಬರಿ ಆಸ್ಲ್ಯಾರ್ ಮಾತ್ ತಾಣಿಂ ಆಶೆಂವ್ಚೊ ಸುಖ್-ಸಂತೊಸ್ ಮೆಳೊಂಕ್ ಸಾಧ್ಯ್ ಆಸಾ. ಹ್ಯಾ ಖಾತಿರ್ ಕಾಜಾರಿ ಜೊಡ್ಯಾಂನಿ ಹ್ಯೊ ಪಾಂಚ್ ಗುಳಿಯೊ ಸದಾಂಚ್ ಆಪ್ಣಾಂಸಂಗಿಂ ದವರಿಜೆ.

ಪಯ್ಲಿ ಗುಳಿ: ಸಾಂಗಾತಾ ಕಾಮ್ ಕರ್ಚೆಂ

ಮೌರಿಸಾಬ್ ಮಾಡಾ ತೊಟಾಂತ್ ಕಾಮ್ ಕರಿತ್ ಆಸ್ತಾನಾ ಕಾರ್ಮಿಣ್‌ಬಾಯ್ ತಾಕಾ ಚ್ಯಾ ವರ್ನ್ ದಿತಾ ಆನಿ ತಿಯೀ ತಾಚೆ ಸಾಂಗಾತಾ ಕಾಮ್ ಕರ್ತಾ. ಕಾಮ್ ಕರ್ತಾನಾ ದೊಗಾಂಯಿ ಉಲಯಿತ್ ಆಸ್ತಾತ್. ತೆಂ ಉಲೊಣೆಂ ಜಾಂವ್ಕ್ ಪುರೊ ಆಪ್ಲ್ಯಾ ಭುರ್ಗ್ಯಾಂ ವಿಶ್ಯಾಂತ್-ತಾಂಕಾಂ ಕಿತ್ಲೆಂ ಶಿಕಾಪ್ ದಿಂವ್ಚೆಂ, ಕಸೆಂ ಬರ್ಲ್ಯಾ ಫುಡಾರಾಕ್ ಪಾವಂವ್ಚೆಂ ವಾ ಕುಟ್ಮಾಚ್ಯಾ ಆರ್ಥಿಕ್ ಪರಿಗತೆ ವಿಶ್ಯಾಂತ್. ಆಪ್ಲೆ ಬಾಯ್ಲೆಕ್ ಆಪ್ಣಾಚೊ ಹುಸ್ಕೊ ಆಸಾ ಮ್ಹಣ್ ಮೌರಿಸಾಬಾಕ್ ಭೊಗ್ತಾ. ತಶೆಂ ಜಾಲ್ಲ್ಯಾನ್ ತಿ ಚ್ಯಾ ಹಾಡ್ನ್ ಯೆತಾ ಆನಿ ಆಪ್ಣಾಕ್ ಕಾಮಾಂತ್ ಸಾಂಗಾತ್ ದಿತಾ. ಅಶೆಂ ಜಾಲ್ಲ್ಯಾನ್ ತಾಂಕಾಂ ವೇಳ್ ಪಾಶಾರ್ ಜಾಲ್ಲೊ ಕಳೊಂಕ್‌ಚ್ ನಾ.

ಪೂಣ್ ಡೆನಿಸಾನ್ ಆಪ್ಲೆ ಬಾಯ್ಲೆ ಗ್ರೆಟ್ಟಾಥಂಯ್ ಆಪ್ಣಾಕ್ ಹುಸ್ಕೊ ಆಸಾ ಮ್ಹಳ್ಳೆಂ ದಾಕಂವ್ಕ್ ನಾ. ತೊ ಸಯ್ರ್ಯಾಂ ಸಾಂಗಾತಾ ಮರ್ಯಾ ಮಾರಿತ್ ಆಸ್‌ಲ್ಲೊ. ಕುಜ್ವಾಂತ್ ಉಜ್ಯಾಲಾಗಿಂ ರಾಂದಪ್ ಕರ್ನ್ ಆಸ್ಚ್ಯಾ ಗ್ರೆಟ್ಟಾಕ್ ತಾಣೆಂ ಎಕ್ಸರೆಂ ಸೊಡುಲ್ಲೆಂ. ದೆಕುನ್‌ಚ್ ಕುಜ್ವಾಂತ್ ಥಾವ್ನ್ ತೊ 'ಡಬ್ ಡಿಬ್' ಆವಾಜ್ ಜ್ಯೊರಾನ್ ಆಯ್ಕುನ್ ಆಸ್‌ಲ್ಲೊ. ಡೆನಿಸಾನ್ ಭಲಾಯ್ಕೆಚಿ ಪಯ್ಲಿ ಗುಳಿ ಕಾಣ್ಗೆಜೆ ಆಸ್‌ಲ್ಲಿ. ಸೈರಿಂ ಯೆಂವ್ಪಪಯ್ಲಿಂ ರಾಂದ್ಪಾಚ್ಯಾ ಕಾಮಾಂತ್ ಗ್ರೆಟ್ಟಾಕ್ ಕುಮೊಕ್ ಕರಿಜೆ ಆಸ್‌ಲ್ಲಿ ವಾ ಜೆವ್ಣಾಚೆ ಥೊಡೆ ಐಟಮ್ಸ್ ಭಾಯ್ರ್‌ಥಾವ್ನ್ ಹಾಡ್ಚಿ ವ್ಯವಸ್ಥಾ ಕರಿಜೆ ಆಸ್‌ಲ್ಲಿ. ತವಳ್ ರಾಂದ್ಪಾಚೆಂ ಕಾಮ್ ವೆಗಿಂ ಆಕೇರ್ ಜಾತೆಂ ಆನಿ ಗ್ರೆಟ್ಟಾಯಿ ಸೈರ್ಯಾಂ ಸಾಂಗಾತಾ ಥೊಡೊ ವೇಳ್ ಖರ್ಚುಂಕ್ ತಾಂಚೆ ಮಧೆಂ ಯೆವ್ನ್ ಬಸ್ತೆಂ ಆಸ್‌ಲ್ಲೆಂ. ಘರಾಂತ್ ಕಸಲೆಂಯಿ ಕಾಮ್ ಕರ್ತಾಸ್ತಾನಾ ದೊಗಾಂಯ್ ಎಕಾಮೆಕಾಕ್ ಹಾತ್ ದೀವ್ನ್ ತೆಂ ಕೆಲೆಂ ತರ್ ಎಕಾಮೆಕಾಕ್ ಆಸ್ಚೊ ಹುಸ್ಕೊ ಉಗ್ತಾಯ್ ಕಳ್ತಾ ಆನಿ ಹಾಚೆಥಾವ್ನ್ ಮೋಗ್ ಚಡ್ತಾ ಆನಿ ಸಂಬಂಧ್ ವಾಡ್ತಾ.

ದುಸ್ರಿ ಗುಳಿ: ಸಾಂಗಾತಾ ಖೆಳ್ಚೆಂ

ಹ್ಯಾ ಪ್ರಾಯೆರ್ ಕಾಜಾರಿ ಜೊಡ್ಯಾಂನಿ ಸಾಂಗಾತಾ ಖೆಳಜೆ? ಖೆಳ್ಚಾರ್ ಬೋವ್ ಬರೆಂ! ಕಸಲೊ ಖೆಳ್? ಕಾಜಾರಿ ಜೊಡ್ಯಾಂನಿ ಕ್ರಿಕೆಟ್, ಕುಟ್ಟಿ-ದೊಣ್ಣೆ ವಾ ಹೆರ್ ಖೆಳ್ ಖೆಳಜೆ ಮ್ಹಣ್ ನ್ಹಯ್. ಭುರ್ಗಿಂ ಖೆಳೊನ್ ಆಸ್ತಾನಾ ತಾಂಕಾಂ ಸಾಂಗಾತ್ ದಿಂವ್ಚೊ, ಅಶೆಂ ಕರ್ತಾನಾ ಭುರ್ಗ್ಯಾಂಕೀ ಸಂತೊಸ್ ಜಾತಾ. ತಿಂ ಆವಯ್-ಬಾಪಯ್ ಆಸ್‌ಲ್ಲ್ಯಾಕಡೆಚ್ ಬೊಲ್ ಯೇಶೆಂ ಕರ್ತಲಿಂ. ತಾಂಚೆದ್ವಾರಿಂ ಬೊಲ್ ಪಿಂಚಂವ್ಚೊ ಮ್ಹಳ್ಯಾರ್ ತಾಂಕಾಂ ಖಿಂಯ್ ನಾತ್‌ಲ್ಲೊ ಸಂತೊಸ್. ಹ್ಯಾ ಶಿವಾಯ್ ಘರಾಭಿತರ್ ಖೆಳ್ಚೆ ಥೊಡೆ ಖೆಳ್-ಕ್ಯಾರಂ, ಚೆಸ್, ಸ್ನೇಕ್-ಲ್ಯಾಡರ್ ಇತ್ಯಾದಿ ವ್ಹಡಾನೀ ಸಾಂಗಾತಾ ಬಸೊನ್ ಖೆಳ್ಚೆತ್. ಅಶೆಂ ಕೆಲ್ಯಾರ್ ಎಕಾಮೆಕಾಥಂಯ್ ಮೋಗ್ ಖಿಂಡಿತ್ ಚಡ್ತಾ.

ಹ್ಯಾ ದಿಸಾಂನಿ ಟಿವಿ ಚಾನೆಲಾಂನಿ ಕಾಜಾರಿ ಜೊಡ್ಯಾಂ ಖಾತಿರ್‌ಚ್ ಥೊಡೆ

ಖೆಳ್ ಆಸಾ ಕರ್ಚಿ ಆಮಿ ಪಳಯ್ತಾಂವ್. ಹಾಂತುಂ ಜಾಯ್ತಿಂ ತರ್ನಾಟಿಂ ಜೊಡೊ ಭಾಗ್ ಘೆತಾತ್. ಪಳಯ್ತಲ್ಯಾಂಕೀ ಹೆಂ ಬರೆಂ ದಿಸ್ತಾ ಆನಿ ಖೆಳ್ಜಾ ಜೊಡ್ಯಾಂಥಂಯ್ ಆಸ್ಚಿ ಹುಮೆದ್ ಆಮ್ಕಾಂ ವಿಜ್ಞೆತ್ ಕರ್ತಾ. ಆಯ್ಲೆವಾರ್ ಫಿರ್ಗಜಾನಿ ಆಸಾ ಕೆಲ್ಲಾ ಕಾಜಾರಿ ಜೊಡ್ಯಾಂಚ್ಯಾ ಶಿಬಿರಾಂತ್ ಉಡುಪಿ ದಿಯೆಸೆಜಿಚಾ ಕುಟ್ಮಾ ಜಿಣಿಯೆ ಸೆವಾ ಕೆಂದ್ರಾಚೊ ದಿರೆಕ್ಪೊರಾನ್ ಜೊಡ್ಯಾಂಕ್ ಧೊಡೆ ಖೆಳ್ ಆಸಾ ಕೆಲ್ಲಿ ಹಾಂವೆಂ ಪಳಯ್ಲಾಂ ಆನಿ ಹ್ಯಾ ಖೆಳಾಂನಿ ಭಾಗ್ ಘೆಂವ್ಚ್ಯಾ ಜೊಡ್ಯಾಂಕ್ ಜಾಂವ್ಚೊ ತೊ ಸಂತೊಸ್ ಉತಾರ್ನಿ ವರ್ಣುಂಕ್ ಅಸಾಧ್ಯ್.

ತಿಶ್ತಿ ಗುಳಿ: ಸಾಂಗಾತಾ ಮಾಗ್ಣೆಂ

ಸಕಾಳಿಂ ಉಟೊನ್ ಭುರ್ಗ್ಯಾಂ ಸಾಂಗಾತಾ ಮಾಗ್ಣೆಂ ಕರ್ಚಿ ಸವಯ್ ಆಮ್ಚ್ಯಾ ಮಾಲ್ಪಡ್ಯಾಂ ಥಾವ್ನ್ ದೆಂವೊನ್ ಆಯಿಲ್ಲಿ. “ಆಮ್ಚ್ಯಾ ಆವಯ್-ಬಾಪಾಯ್ನ್ ಸದ್ವಾಂ ಸಕಾಳಿಂ ಆಮ್ಕಾಂ ಉಟವ್ನ್ ಸಕಾಳಿಂಚಿಂ ಮಾಗ್ಣೆಂ ಮ್ಹಣೊನ್ ಆಮ್ಚ್ಯಾ ದಿಸಾಚಿ ಸುರ್ವಾತ್ ಕರ್ಚಿ ಆಸ್ಲಿ” ಮ್ಹಣ್ ಸಬಾರ್ ಧಾರ್ಮಿಕಾಂನಿ ಆನಿ ಉಂಚ್ಲ್ಯಾ ಹುದ್ದಾರ್ ಆಸ್ಚ್ಯಾ ಲಾಯಿಕಾಂನಿ ಸಾಂಗ್ಣೆಂ ಆಮಿ ಆಯ್ಲಾಂ.

ಏಕ್ ದೀಸ್ ಸಕಾಳಿಂ ಏಕಾ ಬೆಕ್ರೆಚೊ ಮಾಲಿಕ್ ಜಾವ್ನಾಸ್ಚ್ಯಾ ಮ್ಹಜ್ಯಾ ಪೊತೆಸ್ತಾಂತ್ ಮಿತ್ರಾಕ್ ಹಾಂವೆಂ ಘೊನ್ ಕೆಲ್ಲಾ ವೆಳಾರ್ ಘೊನ್ ‘ಸ್ವಿಚ್ ಆಫ್’ ಜಾಲ್ಲೆಂ. ಸುಮಾರ್ ಆಟ್ ಪೊರಾರ್ ಮುದ್ದಾ ತಾಚ್ಯಾ ಫರಾ ಗೆಲ್ಲಾ ವೆಳಾರ್ ಭಿತರ್ ಕಿತ್ಲೆಂಗಿ ಘುಣ್ಣಣ್ಣೊ ಆವಾಜ್ ಆಯ್ಕಲೊ. ಸಾರ್ಕೆಂ ಕಾನ್ ದಿತಾನಾ ತೊ ಕನ್ನಡ ಭಾಷೆಂತ್ ಸುವಾರ್ತಾ ವಾಚ್ತಾಲೊ. ಉಪ್ರಾಂತ್ಲ್ಯಾ ಮಾಗ್ಣಾಂತ್ ತಾಚಿ ಬಾಯ್ಲಿ ಆನಿ ಭುರ್ಗ್ಯಾಂನಿ ಸಾಂಗಾತ್ ದಿಲೊ. ಮಾಗ್ಣೆಂ ಸಂಪ್ರಚ್ ಭಾಯ್ರ್ ಯೆವ್ನ್ ತೊ ಮ್ಹಣಾಲೊ: “ಸದ್ವಾಂ ಸಕಾಳಿಂ ಪಾವ್ಲೆ ಆಟ್ ಥಾವ್ನ್ ಸವಾಯ್ ಆಟ್ ಪರ್ಯಾಂತ್ ಆಮಿ ಸಾಂಗಾತಾ ಮಾಗ್ಣೆಂ ಕರ್ತಾಂವ್ ಆನಿ ಆಮ್ಚ್ಯಾ ದಿಸಾಚಿ ಸುರ್ವಾತ್ ಕರ್ತಾಂವ್. ಹ್ಯಾ ವೆಳಾರ್ ಘೊನ್ ‘ಸ್ವಿಚ್ ಆಫ್’ ಕರ್ತಾಂ. ತುಕಾ ರಾಕೊಂಕ್ ಕೆಲ್ಲಾಕ್ ಸೊರ್ತಿ.” ತವಳ್ ಮ್ಹಜ್ಯೆ ಮತಿಕ್ ಆಯಿಲ್ಲಿಂ ಚಿಂತ್ನಾಂ: “ಆಮಿ ಕಾಥೊಲಿಕ್ ಮಾಗ್ಣಾಕ್ ಇತ್ಲೊ ಮಹತ್ವ್ ದಿತಾಂವ್?” ಮ್ಹಣ್ಕಾ ಭೊಗ್ತಾಕೀ ಕುಟ್ಮಾಚ್ಯಾ ಮಾಗ್ಣಾಂತ್ ಪೊತೆಸ್ತಾಂತ್ ಭಾವಾಂಪ್ರಾಸ್ ಕಾಥೊಲಿಕ್ ಪಾಟಿಂ ಆಸಾಂವ್. ಆಮಿ ಕುಟ್ಮಾಚ್ಯಾ ಮಾಗ್ಣಾಕ್ ಚಡ್ ಮಹತ್ವ್ ದೀಜೆ. ಸಕಾಳಿಂ ಸಾಂಜೆರ್ ಸಕ್ಡಾಂನಿ ಸಾಂಗಾತಾ ಮೆಳೊನ್ ಮಾಗ್ಣಾಂತ್ ಆನಿ ತೆರ್ಸಾಂತ್ ಭಾಗ್ ಘೆತ್ಲಾರ್ ಕಿತ್ಲೆಂ ಬರೆಂ! ಮಾಗ್ಣೆಂ ಕಾಜಾರಿ ದಾದ್ಲ್ಯಾ-ಸ್ತ್ರೀಯೆ ಮದ್ಲೊ ಮನಸ್ತಾಪ್ ಪಯ್ಸ್ ಕರುಂಕ್ ಸಕ್ತಾ. ಝಗ್ಡೆಂ ಸುರು ಜಾಲ್ಯಾರೀ ತೆಂ ಬರ್ಯಾನ್ ಆಕೇರ್ ಕರುಂಕ್ ಕುಮೊಕ್ ಕರ್ತಾ.

ಚವ್ತಿ ಗುಳಿ: ಸಾಂಗಾತಾ ಜೆವಾಣ್ ಕರ್ಚಿಂ

ಆದಿಂ ಕುಟ್ಮಾಚಿ ಸರ್ವ್ ಸಾಂದೆ ಗಾಂವಾಂತ್ಚ್ ಆಸೊನ್ ಗಾದ್ಯಾಂನಿ ಸಾಗ್ವಳಿಚೆಂ ಕಾಮ್ ಕರ್ನ್ ಘರಾಚ್ ಆಸ್ಲೆ ಆನಿ ಸಕಾಳಿಂ, ದನ್ವರಾಂ ಆನಿ ಸಾಂಜೆರ್ ಜೆವ್ಣಾಕ್



ಸಾಂಗಾತಾ ಮೆಳ್ತಾಲೆ. ದೀಸ್‌ಭರ್ ಕಾಮ್ ಆಸ್‌ಲ್ಲಾನ್ ರಾತ್ರೆಂ ಜೆವಾಣ್ ಪ್ರಮುಕ್ ಜೆವಾಣ್ ಜಾವ್ನಾಸ್‌ಲ್ಲೆಂ. ತ್ಯಾ ಕಾಳಾರ್ ಕದಲಾಂ-ಮೆಜಾಂ ನಾತ್‌ಲ್ಲಾನ್ ಧರ್ಣಿರ್ ಮಣಾಯ್ ದವರ್ನ್ ಬಸ್ತಾಲಿಂ. ದಾದ್ಲೊ ಪ್ರಮುಕ್ ಜಾಗ್ಯಾರ್, ಸ್ತ್ರೀ ತಾಚೆಬಗ್ಲೆನ್ ಆನಿ ಭುರ್ಗಿಂ ಭಂವ್ತಿಂ ಬಸೊನ್ ಜೆಂವ್ಚಿ ತಿ ಸೊಬಾಯ್ ವಿಶೇಸ್. ಆತಾಂ ದಾದ್ಲೊ ಕಾಮಾಕ್ ಆನಿ ಭುರ್ಗಿಂ ಶಿಕ್ಪಾಕ್ ಲಾಗೊನ್ ದೀಸ್‌ಭರ್ ಘರಾ ಆಸನಾಂತ್. ರಾತ್ರ್ಚ್ಯಾ ಜೆವ್ಣಾಕ್ ಮಾತ್ ಸಾಂಗಾತಾ ಮೆಳೊಂಕ್ ಆವ್ಕಾಸ್ ಲಾಭ್ತಾ. ಪೂಣ್ ಜೆವಾಣ್ ಕಶೆಂ ಚಲ್ತಾ? ಪ್ಲೇಟಿಂತ್ ಜೆವಾಣ್ ಘೆವ್ನ್ ಟಿವಿ ಮುಕಾರ್ ಬಸೊನ್ ಫಕತ್ ಹಾತಾಕ್ ಆನಿ ತೊಂಡಾಕ್ ಮಾತ್ ಕಾಮ್ ದಿತಾತ್. ಹಾಂತುಂ ಮತಿಕ್ ದಾಧೊಸ್ಕಾಯ್ ಖಂಡಿತ್ ಮೆಳನಾ, ಹೊಟಿಲಾಂತ್ ಜೆವ್‌ಲ್ಲೆಬರಿ ಜಾತಾ. ಹರೆಕ್ಲೊ ಆಪಾ'ಪ್ಲ್ಯಾ ವೆಳಾ ಪರ್ಮಾಣೆ ಯೆತಾ ಆನಿ ಮೆಜಾರ್ ದವರ್ಲೆಲೆಂ ಖಾವ್ನ್ ಚಲ್ತಾ. ಹಾಕಾ ಕುಟ್ಮಾಚೆಂ ಜೆವಾಣ್ ಮ್ಹಣ್ತಾತ್? ಥೊಡ್ಯಾ ಕುಟ್ಮಾಂನಿ ಜೆವ್ಣಾ ವೆಳಾರ್ ಟಿವಿ ಬಂದ್ ಕರ್ನ್ ಸಕ್ತಾಂ ಮೆಜಾಭಂವ್ತಿಂ ಬಸೊನ್ ಜೆಂವ್ಚಿ ಬರಿ ರಿವಾಜ್ ಪಳೆಂವ್ಕ್ ಮೆಳ್ತಾ. ತವಳ್ ಎಕಾಮೆಕಾಲಾಗಿಂ ಉಲಂವ್ಕ್, ಅನ್ವೊಗ್ ವಾಂಟುನ್ ಘೆಂವ್ಕ್ ಆವ್ಕಾಸ್ ಲಾಭ್ತಾ.

ಪಾಂಚ್ತೆ ಗುಳಿ: ಸಾಂಗಾತಾ ನಿರ್ದೊಂಕ್ ವೆಚೆಂ

ರಿಚ್ಚಿ ಆನಿ ಅನಿತಾ ಮೊಗಾನ್ ಜಿಯೆತಾತ್. ಪೂಣ್ ಅನಿತಾಕ್ ಏಕ್ ಸಮಸ್ಯೊ ಥೊಸ್ತಾ. ರಾತಿಂ ಜೆವಾಣ್ ಜಾವ್ನ್, ಟಿವಿ ಪಳೆವ್ನ್ ಆನಿ ಕುಜ್ನಾಂತ್ಲೆಂ ಕಾಮ್ ಸಂಪವ್ನ್ ಜನಲಾಂ ಬಾಗ್ಲಾಂ ಸಕ್ಕಡ್ ಧಾಂಪುನ್ ನಿರ್ದೊಂಕ್ ಬೆಡ್‌ರುಮಾಕ್ ರಿಗ್ತಾನಾ ಖಿತ್ತಾರ್ ರಿಚ್ಚಿ ದುಕ್ರಾಬರಿ ಘೊರೆವ್ನ್ ಆಸ್ತಾ. ಹೆಂ ಪಳಯ್ತಾನಾ ತಾಚೆ ಮತಿಕ್ ಯೆಂವ್ಚಿಂ ಚಿಂತ್ನಾಂ: “ಘರ್‌ದಾರ್ ಮ್ಹಾಕಾ ಎಕ್ಲಾಕ್ ಮಾತ್? ಹಾಕಾ ಕಾಂಯ್ ಹುಸ್ಕೊ ಮ್ಹಳ್ಳೊ ಆಸಾ? ಹಾಂವೆಂ ಹಾಚೆ ಸಾಂಗಾತಾ ನಿರ್ದ್ಯಾ ಬದ್ಲಾಕ್ ಆನೆಕಾ ಕುಡಾಂತ್ ಎಕ್ಸರೆಂ ನಿರ್ದ್ಯಾರ್ ಕಶೆಂ?”

ಲ್ಯಾನ್ರಿಚಿ ಆನಿ ವೀಣಾಚಿ ಕಾಣಿ ವೆಗ್ಳಿಚ್. ವೀಣಾ ಘರ್ಚೆಂ ಸಕ್ಕಡ್ ಕಾಮ್ ಸಂಪವ್ನ್ ನಿರ್ದೊಂಕ್ ಆಯ್ಲಾಂ. ಪೂಣ್ ಲ್ಯಾನ್ರಿ ಇಂಟರ್‌ನೆಟ್‌ಚಾರ್ ವೆಸ್ತ್ ಆಸಾ. ಖಿತ್ತಾರ್ ತಾಕಾ ರಾಕೊನ್ ರಾಕೊನ್ ವೀಣಾ ನಿದೆಕ್ ಶರಣ್ ಜಾತಾ. ಲ್ಯಾನ್ರಿಚೆಂ ಇಂಟರ್‌ನೆಟ್ ಕಾಬಾರ್ ಜಾವ್ನ್ ತೊ ನಿರ್ದೊಂಕ್ ಯೆತಾನಾ ವರಾಂ ಸಾಡೆ ಇಕ್ರಾ.

ಹ್ಯಾ ದೊನೀ ಜೊಡ್ಯಾಂಚ್ಯಾ ಕಾಜಾರಿ ಜಿವಿತಾಂತ್ ದೊಗಾಂಯಿ ಸ್ತ್ರೀಯಾಂಕ್ ಎಕ್ಸರೆಪಣ್ ಭಗ್ಚೆಂ ದಿಸೊನ್ ಯೆತಾ. ತಾಣಿಂ ಕಿಶೆಂ ಕರಿಚೆ? ಲಗ್ನಾಜಿವಿತಾಚ್ಯಾ ತೀನ್ ಆಲ್ತಾರಿಂ ಪಯ್ಲಿ ತಿಸ್ರಿ ಆಲ್ತಾರ್ ಜಾವ್ನಾಸಾ ಕಾಜಾರಿ ಜೊಡ್ಯಾಂನಿ ನಿರ್ದೆಂ ಖಿತ್ತೆಂ. ಹ್ಯಾ ಆಲ್ತಾರಿಕ್ ದೊಗಾಯ್ನಿ ಸಾಂಗಾತಾ ವಚಜೆ. ದೆಕುನ್ ದೊಗಾಯ್ನಿ ಸಾಂಗಾತಾ ಬಸೊನ್ ರಾತಿಂ ನಿರ್ದೊಂಕ್ ವೆಚೊ ವೆಳ್ ಠರಾಯ್ಚೆ ಆನಿ ತ್ಯಾ ವೆಳಾಕ್ ಸರಿಜಾವ್ನ್ ದೊಗಾಯ್ನಿ ಆಪಾ'ಪ್ಲಿಂ ಕಾಮಾಂ ಸಂಪಯ್ಚೆ ಆನಿ ಸಾಂಗಾತಾ

ನಿದೊಂಕ್ ವಚೆಜೆ. ತವಳ್ ತಾಂಕಾಂ ಎಕಾಮೆಕಾಚ್ಯಾ ಸಾಂಗಾತ್ಪಣಾಚೊ ನೀಜ್ ಅನ್ನೊಗ್ ಜಾತಾ. ಹಾಚೆಥಾವ್ನ್ ತಾಂಚೆ ಮದ್ಲೊ ಮೋಗ್ ಚಡ್ತಾ ಆನಿ ಸಂಬಂಧ್ ವಾಡ್ತಾ.

ಥೊಡಿಂ ಜೊಡಿಂ 'ಭುರ್ಗಿಂ ವ್ಹಡ್ ಜಾಲ್ಯಾಂತ್' ಮ್ಹಳ್ಯಾ ಕಾರಣಾಕ್ ಲಾಗೊನ್ ವಿವಿಂಗಡ್ ನಿದ್ತಾತ್. ಅಶೆಂ ಕರ್ಚೆಂ ಸಾರ್ಕೆಂ ನ್ಹಯ್. ಕಾಜಾರಿ ಜಿವಿತಾಚೊ ಪ್ರಮುಕ್ ಉದ್ದೇಶ್ ಜಾವ್ನಾಸಾ ಸಾಂಗಾತ್ಪಣ್ ಆನಿ ಹೆಂ ಸಾಂಗಾತ್ಪಣ್ ತಿಂ ಉತರ್ ಪ್ರಾಯೆರ್ಯೀ ಸಾಂಬಾಳ್ನ್ ವರ್ತಾತ್ ಮ್ಹಳ್ಳೆಂ ಕರ್ನದ್ವಾರಿಂ ತಾಣಿಂ ಭುರ್ಗ್ಯಾಂಕ್ ಶಿಕಯ್ತೆ. ಹ್ಯಾ ಲಿಸಾಂವಾ ಪರ್ಮಾಣೆ ಭುರ್ಗಿಂ ಉತರ್ ಪ್ರಾಯೆಕ್ ಪಾವ್ಲ್ಲ್ಯಾ ವೆಳಾರ್ ತಿಂ ಸಾಂಗಾತ್ಪಣಾಂತ್ ಜಿಯೆಂವ್ಕ್ ಸಕ್ತೆಲಿಂ.

* * *



“ಮ್ಹಾಕಾ ಕಾಜಾರ್ ಪುರೊ, ಆನಿ ಘೊವಾಗೆರ್ ಮ್ಹಳ್ಳೆಂ ವಚನಾ” ರಡೊನ್‌ಚ್ ಮ್ಹಣಾಲೆಂ ಕುಳಾರಾ ಆಯಿಲ್ಲೆಂ ಸೆಲಿನ್ ಆಪ್ಲ್ಯಾ ಆವಯ್‌ಕಡೆ. “ಕೆದಾಳಾರೀ ಝಗ್ಡೆಂ ಮ್ಹಳ್ಳೆಂ ಚುಕನಾ. ರೊನಿಚಿ ಮಾರ್ ಖಾವ್ನ್ಯಾಯಿ ಪುರೊ ಜಾಲೆಂ, ತಾಚಿ ಆವಯ್ ಪೆಂ ಸಕ್ಕಡ್ ದೊಳ್ಯಾಂನಿ ಪಳಯ್ತಾ ಶಿವಾಯ್ ‘ಕಿತ್ಯಾಕ್ ತಶೆಂ ಕರ್ತಾಯ್?’ ಮ್ಹಣ್ ವಿಚಾರುಂಕ್ ತಿಚಿ ಜೀಬ್ ಸುಟನಾ”. ಹೆಂ ಆಯ್ಕಾಲ್ಲೆಂಚ್ ಸೆಲಿನಾಚ್ಯೆ ಆವಯ್ಕಾ ಪಾಯಾಂತ್ಲೆಂ ತಕ್ಷಕ್ ಚಡ್ಲೆಂ ಆನಿ ಮ್ಹಣಾಲಿ, “ತುಂವೆಂ ಘೊವಾಗೆರ್ ದುಕಾಂ ಗಳಯಿಲ್ಲೆಂ ಪುರೊ, ತುಂವೆಂ ಆನಿ ಥಂಯ್ ವೆಚೆಂ ನಾಕಾ. ತುಕಾ ಪೊಸ್ತಿ ಶ್ಯಾತಿ ಆಮ್ಕಾಂ ಆಸಾ ಮ್ಹಣ್ ತಾಂಕಾಂ ದಾಕವ್ಕಾಂ. ತಾಂಕಾಂ ದೋತ್ ಮೆಜ್‌ಲ್ಲಿ ಉಣಿ ಜಾಲಿಗಾಯ್”? ಹೆಣೆ ರೊನಿಚಿ ಆವಯ್ ಮ್ಹಣ್ತಾ, “ಅಳೆರೆ, ತುಂವೆಂ ಪುಣಿ ತಾಕಾ ಆಪವ್ನ್ ಹಾಡುಂಕ್ ವಚೊಂಕ್ ನಜೊ. ತಾಚೊ ಹಂಕಾರ್ ತಾಚ್ಯಾ ಮುಕ್ಲ್ಯಾನ್ ವೆತಾ. ಘೊವಾನ್ ಮಾರ್ಚಾರ್ ಕಿತೆಂ ಜಾಲೆಂ. ಆಮಿ ಪುರಾ ಘೊವಾಚ್ಯೊ ಖೊಟೊ-ಮುಟಿ ಖಾವ್ನ್‌ಚ್ ದೀಸ್ ಕಾಡುಂಕ್ ನಾಂತ್? ಆತಾಂ ತುಂ ಆಪಂವ್ಕ್ ಗೆಲ್ಯಾರ್ ‘ಕಸೊ ಆಯ್ಲೊ ಪಳೆ, ಬಾಯ್ಲೆಕ್ ಸೊಡ್ನ್ ಏಕ್ ದೀಸ್ ರಾವೊಂಕ್ ತಾಚ್ಯಾನ್ ಸಾಧ್ಯ್ ಆಸಾಗೀ?’ ಮ್ಹಣ್ತೀತ್. ಕಶೆಂ ಗೆಲಾಂ ಪಳೆ, ತಸೆಂಚ್ ಪಾಟಿಂ ಯೆಂವ್ಕ್ ವಾ ಆವಯ್-ಬಾಪಯ್ ಹಾಡ್ನ್ ಪಾಂವ್ಕ್. ಯೆನಾಂಚ್ ಮ್ಹಣತ್ ಜಾಲ್ಯಾರ್ ಜಿಸ್ತಾಚ್ಯೆ ಕೊಡ್ತೀತ್ ಅರ್ಜಿ ಘಾಲ್ಯಾಂ.”

ಸಲೀನ್ ಆನಿ ರೋನಿ ತಸಲಿಂ ಕಿತ್ತಿಂ ಜೊಡಿಂ ಆಜ್ ಆಮ್ಚೆ ಸಮಾಜೆಂತ್ ನಾಂತ್? ಏಕ್ ಕಾಳ್ ಆಸ್ಲೊ, ಕಿತ್ತೆಂ ಝಗ್ಡೆಂ ಜಾಲ್ಯಾರೀ, ಕಿತ್ತೆ ಮಾರ್ ಪಡ್ಲ್ಯಾರೀ ಆಮ್ಚಿಂ ಚೆಡ್ವಾಂ ಸಕ್ಕಡ್ ಸೊಸುನ್ ಕಾಜಾರಿ ಭೆಸ್ ಸಾಂಬಾಳ್ನ್ ಘೊವಾಗೆರ್ಚ್ಚೆ ರಾವ್ತಾಲಿಂ. ಪುಣ್ ಆಜ್? ಕಾಂಯ್ ಇಲ್ಲೆಂ ಚಡುಣ್ ಜಾಲ್ಲ್ಯಾ ತಕ್ಷಣ್ 'ಆಪ್ಣಾಕ್ ಕಾಜಾರ್ ಪುರೊ' ಮ್ಹಣ್ ಎಕಾಮೆಕಾಕ್ ಸಾಂಡುನ್ ಘರ್ ಸೊಡ್ನ್ ವೆಚೆಂ ವಾ 'ಕಾಜಾರ್ ನುಲ್ಲ್ ಕರ್ಯಾಂ' ಮ್ಹಣ್ ಕುಟ್ಮಾಚೆ ಕೊಡ್ತಿಕ್ ಅರ್ಜಿ ಫಾಲುಂಕ್ ಧಾಂವ್ಚಿಂ ಕಿತ್ತಿಂ ಜೊಡಿಂ ಆಮ್ಚಾಂ ಪಳೆಂವ್ಕ್ ಮೆಳನಾಂತ್?

'ಜಯೆವಂತ್ ಕುಟ್ಮಾ ಜಿವಿತ್' ಮ್ಹಳ್ಯಾರ್ ಝಗ್ಡೆಂ ನಾತ್ಲೆಂ ನ್ಹಯ್. ಪೂಣ್ ಹರ್ಯೆಕ್ ಝಗ್ಡೆಂ ದೊಗಾಂಯ್ಚಿ ಚಡ್ ಆನಿ ಚಡ್ ಲಾಗಿಂ ಯೆಂವ್ಕ್ ಆನಿ ಎಕಾಮೆಕಾಕ್ ಚಡ್ ಆನಿ ಚಡ್ ಸಮ್ಜೊಂಕ್ ಏಕ್ ಆವ್ಯಾಸ್ ಕಸೊ ಕರ್ನ್ ಕಾಣ್ಲೆಜೆ. ಹಾಚೊ ಅರ್ಥ್ 'ಕಾಜಾರಿ ಜಿವಿತಾಂತ್ ದಾದ್ಲ್ಯಾಕ್ ಆನಿ ಸ್ತ್ರೀಯೆಕ್ ಎಕಾಮೆಕಾಥಂಯ್ ರಾಗ್ ಯೆಂವ್ಚೊ ಸಹಜ್' ಮ್ಹಳೆಂ ಸಮ್ಜೆಜೆ. ಪೂಣ್ ಹೊ ರಾಗ್ ತಿಂ ಕಸೆಂ ದಾಕಯ್ತಾತ್ ಮ್ಹಳೆಂ ಚಡ್ ಮಹತ್ವಾಚೆಂ. ಕಾಜಾರಾಚೆ ಆಪ್ತ ಸಮಾಲೋಚಕ್ (Marriage Counsellors) ಆಮ್ಚಾಂ ಸಾಂಗ್ತಾತ್ಕೇ ಕಾಜಾರಿ ಜೊಡ್ಯಾಂನಿ ಝಗ್ಡೆಂ ಕರ್ತಾನಾ ಪಾಂಚ್ ನಿಯಮಾಂ ಪಾಳುಂಕ್ ಜಾಯ್. ತವಳ್ ತೆಂ ಝಗ್ಡೆಂ ಬರ್ಯಾನ್ ಆಕೆರ್ ಕರುಂಕ್ ಸಾಧ್ಯ್ ಜಾತಲೆಂ. ಹಾಂಕಾಂ 'Rules of fair fight in marriage' ಮ್ಹಣ್ತಾತ್.

1. ಪಾಟ್ಲೆಂ ಉಸ್ತಿನಾಕಾತ್

ಜೊನಿಕ್ ಬ್ಲಡ್‌ಪ್ರೆಶರ್ ಆಸಾ ಆನಿ ತಾಕಾ ಚಡ್ ಮೀಟ್ ಖಾಂವ್ಕ್ ಆಡ್ವಾರ್ಲಾಂ. ಪೂಣ್ ಜೆನೇಶಾನ್ ಆಜ್ ನಿಸ್ತಾಕ್ ಫಾಲ್ಲೆಂ ಮೀಟ್ ಚಡ್ ಜಾಲಾಂ. ಹ್ಯಾ ಖಾತಿರ್ ಜೊನಿಕ್ ರಾಗ್ ಯೆಂವ್ಚೊ ಸಹಜ್ ಆನಿ ತಾಕಾ ರಾಗ್ ಕರ್ಚೆಂ ಹಕ್ಯಾಯಿ ಆಸಾ. ಪೂಣ್ ಹೊ ರಾಗ್ ಜೊನಿ ಕಸೊ ದಾಕಯ್ತಾ ತೆಂ ಗರ್ಜೆಚೆಂ. ಜರ್ತರ್ ತೊ ಬೊಬಾಟ್ತಾ ಮ್ಹಣೊನ್, "ಕಿತ್ಯಾಕ್ ಹೆಂ ನಿಸ್ತೆಂ ಖಾರ್ ಖಿಟ್ಟೊ ಕೆಲಾಂಯ್? ಕಿತ್ತೆ ಪಾವ್ಚಿಂ ತುಕಾ ಸಾಂಗ್ಲೆಂ ಮೀಟ್ ಉಣೆ ಫಾಲ್ ಮ್ಹಣ್. ಮ್ಹಾಕಾ ದಿಸ್ತಾ ಮ್ಹಾಕಾ ಲಗಾಡ್ ಕಾಡಿಜೆ ಮ್ಹಣ್ ತುಜೆ ಮತಿಂತ್ ಆಸಾ. ಗೆಲೆತ್ಯಾ ಹಫ್ತಾಂತ್ ಹ್ಯಾಚ್‌ಖಾತಿರ್ ಝಗ್ಡೆಂ ಜಾಲ್ಲೆಂ ಉಗ್ಡಾಸಾಕ್ ಹಾಡ್." ತೆದಳಾ ಜೆನೇಟ್ ವೊಗೆಂಚ್ ರಾವತ್? ತಾಚಿ ಪ್ರತಿಕ್ರಿಯಾ, "ವ್ಹಯ್ ತುಕಾ ಝಗ್ಡ್ಯಾಕ್ ನಿಬಾಂ ಸೊದ್ವಂಚ್ ಕಾಮ್. ಕಾಜಾರಾ ಪಯ್ಲೆಂ ಘರಾಂತ್ ಸಕ್ಕಾಂ ಕಡೆಂ ಲಡಾಯ್ ಕರ್ಚಿ ತುಜಿ ಸವಯ್ ಮ್ಹಣ್ ತುಜೆ ಆಂಟನ್ ಸಾಂಗ್ಲಾಂ." ತವಳ್ ಜೊನಿ, "ಅಳೆ, ಕಾಜಾರಾ ಪಯ್ಲೆಂಚೆಂ ಹಾಂಗಾ ಹಾಡಿನಾಕಾ. ತುಂ ಕಶೆಂ ಆಸ್ಲೆಂಯಿ ತೆಂಯಿ ಪಳೆ. ಚಾಯೆಕ್ ಮೀಟ್ ಕಿತ್ತೆಂ ಫಾಲಿಜೆ ಮ್ಹಣ್ ಕ್ಲಾಸಿಂತ್ ಮೆಸ್ತ್ರಿನ್ ವಿಚಾರ್ಲೆಲ್ಯಾ ವೆಳಾರ್ ಅರ್ಧೆಂ ಕುಲೆರ್ ಮ್ಹಣ್ ಸಾಂಗ್ಲೆಂ ಉಗ್ಡಾಸ್ ಆಸಾಯೆ ತುಕಾ?" ಅಸೆಂ ಝಗ್ಡೆಂ ವಾಡತ್ ವೆತಾ. ಹಾಚ್ಯಾ ಬದ್ಲಾಕ್, ರೋನಿನ್ ತಾಚೊ ರಾಗ್ ಹೆರ್ ರಿತಿನ್ ದಾಕವ್ಪೆತ್. "ಅಳೆ, ಹ್ಯಾ ದಿಸಾಂನಿ

ತುಂವೆಂ ಫಾಲ್ತೆಂ ಮೀಟ್ ಚಡ್ ಜಾತಾ. ಮ್ಹಾಕಾ ಪ್ರಶ್ನೆರ್ ಆಸ್ಲೆಂ ತುಕಾ ಗೊತ್ತು ಆಸಾ. ದೆಕುನ್ ಚತ್ರಾಯ್ ಕರ್.” ಹಾಕಾ ಜೆನೆಟಾಚಿ ಪ್ರತಿಕ್ರಿಯಾ ಕಸಲಿ ಜಾಯ್ತ್? “ಹ್ಯಾ ಪಾವ್ಲಿಂ ತುಂವೆಂ ಹಾಡ್‌ಲ್ಲ್ಯಾ ಮಿಟಾಕ್ ಖಾರ್ಸಾಣ್ ಚಡ್ ಮ್ಹಣ್ ದಿಸ್ತಾ. ಫಾಲ್ತಾಂ ಥಾವ್ನ್ ಉಣೆಂ ಫಾಲ್ತಾಂ. ಆನ್ಯೆಕ್ ಪಾವ್ಲಿಂ ಟಾಟಾ ಕಂಪೆನಿಚೆಂ ಮೀಟ್ ಹಾಡ್, ತೆಂ ಬರೆಂ ಯೆತಾ.” ಅಶೆಂ ಎಕಾಮೆಕಾಲಾಗಿಂ ಉಲಯ್ಪಿತ್ ಜಾಲ್ಯಾರ್ ಝಗ್ಡೆಂ ವಿಂಡಿತ್ ಚಡ್ ಜಾಂವ್ಚೆಂ ನಾ. ದೆಕುನ್ ಪಾಟ್ಲೆಂ ಉಸ್ತಿನಾಶೆಂ ಚತ್ರಾಯ್ ಸಾಂಬಾಳಿಜೆ.

2. ಝಗ್ಡೆಂ ಅರ್ಥ್ ರಾವನ್ನ್ ಕಾಮಾಕ್ ವಾ ಭಾಯ್ರ್ ವಚನಾಕಾತ್.

ನೆಲ್ಸನ್ ಕೊಲೆಜಿಂತ್ ಲೆಕ್ಚರರ್. ತಾಕಾ ಆನಿ ತಾಚೆ ಬಾಯ್ಲೆ ಪ್ರೆಸಿಕ್ ಏಕ್ ದೀಸ್ ಸಕಾಳೆಂ ಪಯ್ಲಾಂ ಏಶ್ಯಾಂತ್ ಝಗ್ಡೆಂ ಸುರು ಜಾಲೆಂ. ಆಪ್ಣಾಕ್ ಕೊಲೆಜಿಕ್ ವಚೊಂಕ್ ವೇಳ್ ಜಾಲೊ ಮ್ಹಣ್ ಝಗ್ಡೆಂ ಅರ್ಥ್ ರಾವನ್ನ್ ಕೊಲೆಜಿಕ್ ತೊ ಗೆಲೊ. ರಾಗ್ ಮತಿಂತ್ ಆಸ್‌ಲ್ಲ್ಯಾನ್ ಕ್ಲಾಸ್ ಕರುಂಕ್ ಜಾತಾಗಿ? ವಿದ್ಯಾರ್ಥಿಂಕ್ Surprise test ದೀವ್ನ್ ಆಪ್ಣಾ ಇಶ್ಟಾಕ್ ಚಿಂತುಂಕ್ ಲಾಗ್ಲೊ, “ವ್ಹಯ್ ಹಾಂವೆಂ ತಾಕಾ ಸದಿಳ್ ಸೊಡ್‌ಲ್ಲೆಂ ಚಡ್ ಜಾಲಾಂ. ವಿಚಾರ್‌ಲೆಬರಿ ಪಯ್ಲೆ ದೀವ್ನ್ ಆಯ್ಲಾಂ. ಕಿತ್ಲೆ ಲಿಬ್ರರೀ ತೆಂ ಉದಾಕ್‌ಚ್ ಕರ್ತಾ. ವಿಂಚ್ಯಾಕೀ ಸಾಂಜೆರ್ ಘರಾ ವೆತಾಂ. ಆಜ್ ತಾಕಾ ಬೂದ್ ಶಿಕಯ್ಲ್ಯಾನ್ ಹಾಂವ್ ದಾದ್ಲೊ ನ್ಹಯ್.” ಆತಾಂ ಘರಾ ಆಸ್ಲೆಂ ಪ್ರೆಸಿ ಪ್ರೆಗಟ್ ರಾವ್ತಾ? ತೆಂ ಚಿಂತಾ, “ಹಾಂವೆಂ ಸೊಸ್‌ಲ್ಲೆಂ ಚಡ್ ಜಾತಾ. ಕಿತ್ಲೆಂ ಚಡ್ ಸೊಸ್ತಾಂಗಿ ತಿತ್ಲೆಂ ಚಡ್ ಧಮ್ಕಿತಾ. ಆಜ್ ವಿಂಚ್ಯಾಕೀ ಘರಾ ಯೆಂವ್ಚಿ. ಸಾಂಜೆಚಿ ಚಾ ಕರ್ನಾ ದಪ್ತನಾ ಆನಿ ರಾತ್ಚ್ಯಾ ಜೆವ್ಣಾಕ್ ರಾಂದಪಾಯಿ ಕರಿನಾ. ಎಕಾ ರಾತ್‌ಚಿ ಜೆವನಾ ಜಾಲ್ಯಾರ್ ಮೊರನಾಂತ್, ತಾಕಾ ಅಶಿಚ್ ಬೂದ್ ಶಿಕಯ್ಲೆ.” ಸಾಂಜೆರ್ ನೆಲ್ಸನ್ ಘರಾ ಆಯ್ಲೊ. ಚಾ ಪಿಯೆಂವ್ಕ್ ವೆತಾನಾ ಮೆಜಾರ್ ಚ್ಯಾ ನಾ. ಕುಜ್ಯಾಂತ್ ಪಳಯ್ತಾನಾ ರಾಂದಾಚಿ ತಯಾರಾಯ್ ಕಸಲಿಚ್ ನಾ. ಆತಾಂ ನೆಲ್ಸನ್ ಆನಿ ಪ್ರೆಸಿ ಮದ್ದೆಂ ಝಗ್ಡೆಂ ಚಡ್ ಜಾಯ್ತ್ ವಾ ಉಣೆಂ? ನೆಲ್ಸನ್ ಅರ್ದೊ ದೀಸ್ ರಜಾ ಫಾಲ್ತ್ ಝಗ್ಡೆಂ ಆಕೇರ್ ಕರ್ನ್‌ಚ್ ಕಾಮಾಕ್ ಗೆಲ್ಲೊ ತರ್ ಕಿತ್ಲೆಂ ಬರೆಂ ಆಸ್ಲೆಂ ನ್ಹಯ್? ಕಾಜಾರಿ ಜೊಡ್ವಾಂನಿ ಝಗ್ಡೆಂ ಕರ್ತಾಸ್ತಾನಾ ಹೆಂ ನಿಯಮ್ ಅವಶ್ಯ್ ಜಾವ್ನ್ ಪಾಳಿಜಯ್. ತವಳ್ ಎಕಾಮೆಕಾಚ್ಯಾ ರಾಗಾಚ್ಯಾ ಉಜ್ಯಾಕ್ ತೇಲ್ ವೊತುಂಕ್ ಆವ್ಕಾಸ್ ಮೆಳನಾ.

3. ಭುರ್ಗ್ಯಾಂ ಮುಕಾರ್ ಝಗ್ಡೆಂ ಕರಿನಾಕಾತ್

ಧಾವ್ಯಾ ಕ್ಲಾಸಿಚ್ಯಾ ಭುರ್ಗ್ಯಾಂಚ್ಯಾ ‘ಜೀವನ್ ಜ್ಯೋತಿ’ ಶಿಬಿರಾಂತ್ ಮಸ್ಕಿಕ್ ಉಲಂವ್ಕ್ ದಿಲ್ಲೊ ವಿಷಯ್: ‘ಧಾವ್ಯಾ ಕ್ಲಾಸಿಂತ್ ಶಿಕ್ವಾ ಭುರ್ಗ್ಯಾಂಚೆ ಮತಿಂಚೆರ್ ವತ್ವಡ್.’ ಪಯ್ಲಾನ್ ಪಯ್ಲೆಂ, ಮತಿಚೆರ್ ವತ್ವಡ್ ಆಸಾಗಿ ಮ್ಹಣ್ ಪಳೆಂವ್ಕ್ ಭುರ್ಗ್ಯಾಂಕ್ ಏಕ್ ಪ್ರಶ್ನಾವಳ್ ದಿಲಿ. ಹಾಜರ್ ಆಸ್‌ಲ್ಲ್ಯಾ ಲಗ್ವೆಗ್ 120 ಭುರ್ಗ್ಯಾಂಕ್‌ಯಿ ವತ್ವಡ್

ಆಸಾ ಮ್ಪಣ್ ಕಳುನ್ ಆಯ್ಲಿಂ. ಹಾಕಾ ಕಾರಣಾಂ ಕಿತೆಂ ಮ್ಪಣ್ ತಾಂಚ್ಯೆಲಾಗಿಂ ವಿಚಾರ್‌ಲ್ಲಾ ವೆಳಾರ್ ಎಕಾ ಚೆರ್ಕ್ಯಾ ಭುರ್ಗ್ಯಾನ್ ಉಟೊನ್ ಸಾಂಗ್ಲೆಂ, “ಹಾಂವ್ ಶಿಕೊಂಕ್ ಬಸ್ತಾನಾ ಸುರು ಜಾತಾ ಪಪ್ಪಾಚೆಂ ಆನಿ ಮಾಮ್ಮಿಚೆಂ ಝಗ್ಡೆಂ. ಕಾಂಯ್ ಮಾನ್ ಪಡ್ತಾತ್ಲಿ ಮ್ಪಣ್ ಗುಮಾನ್ ಥಂಯ್ ವೆತಾ. ಅಶೆಂ ಆಸ್ತಾಂ, ಹಾಂವೆಂ ಶಿಕ್ಲೆಂ ಕಶೆಂ? ಇಸ್ಕೂಲಾಂತ್ ದಿಲ್ಲೆಂ ಲಿಸಾಂವ್ ಶಿಕೊನ್ ವಚನಾತ್ಲಾರ್ ಕ್ಲಾಸಿಂತ್ ಥಾವ್ನ್ ಭಾಯ್ರ್ ರಾವಜೆ. ಹಾಚ್ಯೆವರ್ವಿಂ ವತ್ತಡ್ ಚಡ್ತಾ.” ತ್ಯಾ ಎಕಾ ಭುರ್ಗ್ಯಾನ್ ಧೈರಾನ್ ಉಟೊನ್ ಹೆಂ ಸಾಂಗ್ಲೆಂ. ಪೂಣ್ ಸಾಂಗೊಂಕ್ ಭಿಯೆಂವ್ಚ್ಯಾ ಕಿತ್ಲೆಶ್ಯಾ ಭುರ್ಗ್ಯಾಂಚ್ಯಾ ಕುಟ್ಮಾಂನಿ ಹೆಂ ಘಡೊನ್‌ಚ್ ನಾ? ಜರ್ತರ್ ಆವಯ್-ಬಾಪಯ್ ಝಗ್ಡೆಂ ಕರ್ಚೆಂ ತಿ ಪಳಯ್ತಾತ್ ತೆಂ ತಾಂಚ್ಯೆ ಮತಿಂತ್ ಖಿಂಚವ್ನ್ ದವರ್ತಾತ್ ಆನಿ ವ್ಹಡ್ ಜಾವ್ನ್ ತಿಂ ಆವಯ್-ಬಾಪಯ್ ಜಾತಾನಾ ತಶೆಂಚ್ ಕರ್ತಾತ್. ಹಾಕಾ Battered Inner Child Syndrome ಮ್ಪಣ್ತಾತ್. ದೆಕುನ್ ಜೊಡ್ಯಾಂನಿ ಝಗ್ಡೆಂ ಕರಿಜೆಚ್ ಜಾಲ್ಯಾರ್ ತೆಂ ಭುರ್ಗಿಂ ಇಸ್ಕೂಲಾಕ್ ಗೆಲ್ಯಾ ಉಪ್ರಾಂತ್ ಕರುಂಕ್ ಪಾಟಿಂ ದವರ್ಚೆಂ. ಭುರ್ಗ್ಯಾಂ ಮುಕಾರ್ ಮೊಗಾನ್ ಆನಿ ಎಕಾಮೆಕಾಕ್ ಗೌರವಾನ್ ಚಲಯ್ತಾಂವ್ ಮ್ಪಣ್ ದಾಕಯ್ಲೆ.

4. ಎಕಾಮೆಕಾಕ್ ಮಾರಿನಾಕಾತ್

ತೊ ವೃತ್ತೆಂತ್ ವಕೀಲ್. ಏಕ್ ದೀಸ್ ಸಕಾಳಿಂ ತಾಚೆಂ ಮೆಸ್ತ್ರಿಕ್ ಫೊನ್. “ಆಮ್ಚೆಂ ಶೈಲಾ ಕಾಲ್ ಆಫಿಸಾಕ್ ಗೆಲ್ಲೆಂ ಘರಾ ಯೆಂವ್ಕ್ ನಾ. ಕುಳಾರಾ ಗೆಲಾಂ’ಶೆಂ ದಿಸ್ತಾ. ತುಂವೆಂ ತಾಕಾ ಇಲ್ಲೆಂ ಸಮ್ಜಾವ್ನ್ ಘರಾ ಯೆಂವ್ಕ್ ಸಾಂಗ್ಲೊ ಉಪ್ಕಾರ್ ಕರಿಜೆ.” ಮೆಸ್ತ್ರಿ ತಕ್ಷಣ್ ವಿಚಾರಿ, “ತುಂವೆಂ ತಾಕಾ ಪುಣಿ ಮಾರ್ಲೆಂಯ್?” ತಾಚಿ ಜವಾಬ್, “ಹಾಂವೆಂ ತಾಕಾ ಏಕ್ ಥಾಪಡ್ ಮಾತ್ ಘಾಲ್ಲೆಂ, ತೆಂ ಕಾಣ್ಲೆವ್ನ್ ಗೆಲ್ಲೆಂ ಪಾಟಿಂ ಯೆಂವ್ಕ್ ನಾ.” ಮೆಸ್ತ್ರಿನ್ ಸಾಂಗ್ಲೆಂ, “ಇತ್ಲೊ ವ್ಹಡ್ ವಕೀಲ್ ಜಾವ್ನ್ ತುಂವೆಂ ಬಾಯ್ಲೆಕ್ ಮಾರ್ಚೆಂ ಕೀಳ್ ಕಾಮ್ ಕಿತ್ಯಾಕ್ ಕೆಲೆಂಯ್?” ಮೆಸ್ತ್ರಿನ್ ಶೈಲಾಲಾಗಿಂ ಉಲಯಿಲ್ಲಾ ವೆಳಾರ್ ತಾಚಿಂ ಭೊಗ್ಲಾಂ, “ಸರ್, ಕಾಜಾರಾ ಆದಿಂ ಮ್ಹಜಾ ಘರಾ ಲ್ಹಾನ್ ವ್ಹಡ್ ಚುಕಿ ಹಾಂವೆಂ ಕೆಲ್ಲ್ಯೊ ಆಸಾತ್. ಪೂಣ್ ಪಾಪ್ಪಾ- ಮಾಮ್ಮಿನ್ ಮ್ಹಜೆರ್ ಹಾತ್ ಮ್ಹಳ್ಳೊ ಉಕಲ್ಲೊ ನಾ. ಪೂಣ್ ಕಾಜಾರ್ ಜಾತೆಚ್ ಕಿತ್ಲೆ ಪಾಪ್ಪಿಂ ಹಾಂವೆಂ ಹಾಚೆ ಮಾರ್ ಕೆಲೆ”. ಶೈಲಾಕ್ ಚಡ್ ದುಕ್‌ಲ್ಲೆಂ ತಾಚ್ಯೆ ಕುಡಿಕ್ ವಾ ಕಾಳ್ಜಾಕ್? ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಎಕಾಮೆಕಾಕ್ ಮಾರ್ಚೆಂ ಏಕ್ ಅಪ್ರಾದ್. ಮಾನಸಿಕ್ ರಿತಿನ್ ಪಳೆಂವ್ಚೆಂ ಜಾಲ್ಯಾರ್ ಮಾರ್ಚೆಂ ಮಾರ್ತೆಲ್ಯಾಚಿ ಅಸ್ಥತ್ಯಾಯ್ ದಾಕಯ್ತಾ. ಇಂಗ್ಲಿಷಾಂತ್ ಸಾಂಗ್ಲಿ ಆಸಾ, “You are as great as the things that irritate you” ಮ್ಹಳ್ಳಾರ್ ತುಕಾ ಚಿಲ್ಲರ್ ಸಂಗಿಂಕ್ ರಾಗ್ ಯೆತಾ (ಆನಿ ತುಂ ಮಾರ್ತಾಯ್) ಜಾಲ್ಯಾರ್ ತುಂ ಏಕ್ ಚಿಲ್ಲರ್ ಮನಿಸ್. ತುಕಾ ವ್ಹಡ್ ಸಂಗಿಂಕ್ ಮಾತ್ ರಾಗ್ ಯೆತಾ ಜಾಲ್ಯಾರ್ ತುಂ ಏಕ್ ವ್ಹಡ್ ಮನಿಸ್.

5. ವೆಗ್ಗಾಚಾರಾ ವಿಶ್ವಾಂತ್ ಉಲಯ್ತಾಕಾತ್

ಲ್ಹಾನ್ ಲ್ಹಾನ್ ಸಂಗಿಂ ಖಾತಿರ್ ಝಗ್ಡೆ ಕರ್ತಾನಾ ಥೊಡಿಂ ಜೊಡಿಂ, “ಹಾಂವ್ ತುಕಾ ಡೈವೋರ್ಸ್ ದಿತಾಂ. ಮ್ಹಾಕಾ ತುಜ್ಯೆ ಸಾಂಗಾತಾ ಜಿಯೆವ್ನ್ ಪುರೊ ಜಾಲೆಂ. ತುಂ ಆಸಲೊ/ಆಸಲೆಂ ಮ್ಹಣ್ ಮ್ಹಾಕಾ ಪಯ್ಲೆಂ ಕಳಿತ್ ಆಸ್ಲೆಂ ಜಾಲ್ಯಾರ್ ಹಾಂವ್ ತುಜ್ಯೆಲಾಗಿಂ ಕಾಜಾರ್ ಜಾತೊಚ್/ಜಾತಿಂಚ್ ನಾ” ಮ್ಹಣ್ ಬೊಬಾಟಾತ್. ಝಗ್ಡೆಂ ಕರ್ಚ್ಯಾ ವೆಳಾರ್ ಅಸಲಿಂ ಉತ್ರಾಂ ಬಿಲ್ಕುಲ್ ಯೇಂವ್ಕ್ ನಜೊ, ಕಿತ್ಯಾಕ್ ತವಳ್ ಉಚಾರ್ಲಿಂ ಉತ್ರಾಂ ಮತಿಂತ್ ಖಿಂಚ್ತಾತ್ ಆನಿ ತಿಂ ತವಳ್ ತವಳ್ ಉಗ್ತಾಸಾಕ್ ಯೆತಾತ್. ತವಳ್ ವೆಗ್ಗಾಚಾರಾ ಉಪ್ರಾಂತ್ ಆಪ್ಲಿ ಜಿಣಿ ಕಶೆಂ ಮಾಂಡುನ್ ಹಾಡ್ಲಿ ಮ್ಹಳ್ಳೆ ವಿಶ್ವಾಂತ್ ಯೋಜನಾಂ ಮತಿಕ್ ಯೆತಾತ್ ಆನಿ ಫರ್ ಸೊಡ್ನ್ ವಚೊಂಕ್ ವಾಟ್ ಸಲೀಸ್ ಕರ್ನ್ ಘೆತಾತ್. ಸ್ತ್ರೀಯೆನ್ ದಾದ್ಲ್ಯಾಕ್ ಸೊಡ್ನ್ ಕುಳಾರಾ ಗೆಲ್ಲ್ಯಾ ವೆಳಾರ್ ತಾಚೆರ್ ದಯಾಳ್ ದೀಷ್ಟ್ ಫಾಲ್ಸ್ ತಾಕಾ ಪಾಟಿಂಬೊ ದಿತಲಿಂ ಸಬಾರ್ ಆಸ್ತಾತ್. ಪೂಣ್ ತಿಕಾ ಸಮ್ಜಾವ್ನ್ ವಾ ದೊಗಾಂಯ್ಚಿ ಸಾಂಗಾತಾ ಫಾಲ್ಸ್ ಆಪ್ತ ಸಮಾಲೋಚನ್ (counselling) ಕರ್ಚಿಂ ಕೊಣೀ ಆಸನಾಂತ್. ಸುವರ್ಜ್ಯಾ ಘಡಿತಾಂತ್ ಸೆಲಿನ್ ಆನಿ ರೊನಿಚೊ ರಾಗ್ ನಿತಳ್ತಚ್ ಚುರ್ಚುರೆ ಭೊಗುನ್ ತಾಂಕಾಂ ದೊಗಾಂಯ್ಚಿ ಎಕಾಮೆಕಾಕ್ ಭಗ್ಸುನ್ ಲಾಗಿಂ ಯೆವ್ಯಾಂ ಮ್ಹಣ್ ಭಗ್ಸುಂ ದಯಾಳಾಯ್ ದಾಕವ್ನ್ ಪಾಟಿಂಬೊ ದಿಲ್ಲ್ಯಾಂಚಿ ಅಡ್ಕಳ್ ಬಳ್ಳಂತ್ ಜಾಂವ್ಕ್ ಪಾವ್ತಾ ಆನಿ ತಾಂಕಾಂ ಲಾಗಿಂ ಯೆಂವ್ಕ್ ಸಾಧ್ಯ್ ಜಾಯ್ನಾ.

ಹಿಂ ಪಾಂಚ್ ನಿಯಮಾಂ ಪಾಳ್ಕಾರ್ ಹರ್ಯೆಕ್ ಝಗ್ಡೆಂ ಎಕಾಮೆಕಾಕ್ ಚಡ್ ಆನಿ ಚಡ್ ಸಮ್ಜೊಂಕ್ ಆನಿ ಚಡ್ ಲಾಗಿಂ ಯೆಂವ್ಕ್ ಆವ್ಯಾಸ್ ಜಾತಲೊ ಮ್ಹಳ್ಳೆಂ ಖಂಡಿತ್.

* * *



ತೆಂ ಶೆರಾಂತ್ಲೆಂ ಏಕ್ ದೆವೊತ್ ಕುಟಮ್. ಕಿತೆಂ ಜಾಲೆಂ ಕೊಣ್ಣಾ! ತರ್ನಾಟ್ಯಾ ಸಾಂದ್ಯಾಂನಿ ಸಾಂಜೆಚ್ಯಾ ತೆರ್ಸಾಕ್ ಸಾಂಗಾತಾ ಮೆಳ್ವೆಂ ರಾವಯ್ಲೆಂ. ತೆರ್ಸಾ ಘೊವ್-ಬಾಯ್ಲೆಕ್ ಮಾತ್ ಸೀಮಿತ್ ಜಾಲೊ. ಫರ್ಚಾ ಯೆಜ್ಜನ್ಯಾಕ್ ರಾಗ್ ಆಯ್ಲೊ. ಸಾಂಜೆರ್ ಜೆವ್ಣಾ ವೆಳಾರ್ 'ತೆರ್ಸಾ ಜಾಯ್ನಿ ನಾಕಾ' ಮ್ಹಳ್ಳ್ಯಾ ವಿಷಯಾಚೆರ್ ಚರ್ಚಾ ಚಲ್ಲಿ. ಆಕ್ರೆಕ್ ತೆರ್ಸಾ ಜಾಯ್ನಿ-ನಾಕಾ ಮ್ಹಣ್ ಪೋಟ್ ಕಾಡುಂಕ್ ನಿರ್ಧಾರ್ ಘೆತ್ಲೊ. ದುಸ್ರ್ಯಾ ದಿಸಾ ಪೋಟ್ ಲೇಕ್ ಕರ್ತಾನಾ ಕಿತೆಂ ಪಳೆಂವ್ಚೆಂ? ತೆರ್ಸಾ ಜಾಯ್ ಮ್ಹಣ್ ಕೇವಲ್ ಏಕ್ ಪೋಟ್! ಕೊಣಾಚೊ? ಯೆಜ್ಜನ್ಯಾಚೊ ಮಾತ್! ಆವಯ್ ಭುರ್ಗ್ಯಾಂಚಿ ಪಾಡ್ ಘೆತ್‌ಲ್ಲೆಂ ಮಾತ್ ವಿಶೇಸ್!

ಶೆರಾಂತ್ಲ್ಯಾ ಆನೈಕಾ ಕುಟ್ಮಾಂತ್ ತರ್ನಾಟಿಂ ಭುರ್ಗಿಂ ಬರೆಂ ನೆಸೊನ್ ಭಾಯ್ರ್ ವಚೊಂಕ್ ಆಯ್ತೆಂ ಜಾಲಿಂ. ಸಾಂಜೆರ್ ಆಮೊರೆಚೊ ವೇಳ್ ಜಾಲ್ಲ್ಯಾನ್ ಕುಟ್ಮಾಚೊ ವ್ಹಡಿಲ್ ಮ್ಹಣಾಲೊ, 'ಪುತಾ ತುಮಿ ವೆಚ್ಚೆ ಪಯ್ಲೆಂ ಏಕ್ ಆಮೊರಿ ಮ್ಹಣ್ಯಾಂ.' ತಾಚೆಂ ಉತಾರ್ ಆಯ್ಕನಾತ್‌ಲ್ಲೆಬರಿ ಕರ್ನ್ ಭುರ್ಗಿಂ ಚಲ್ತಚ್ ರಾವ್ಲಿಂ."

ಹಿಂ ದೋನ್ ಘಡಿತಾಂ ಆಜ್ ಆಮ್ಚ್ಯಾ ಕುಟ್ಮಾಂನಿ ಮಾಗ್ಲೆಂ ಖಿಂಚ್ಯಾ ಹಂತಾಕ್ ಪಾವ್ಲಾಂ ಮ್ಹಳ್ಳೆಂ ದಾಕವ್ನ್ ದಿತಾತ್. ಎಕಾ ಕಾಳಾರ್ ಸಾಂಜೆರ್ ಆಮೊರೆಚಿ ಫಾಂಟ್ ಆಯ್ಕಾಲ್ಲಿಚ್ ಘರಾಂತ್ ಸಕ್ಲಾಂನಿ ಸಾಂಗಾತಾ ಮೆಳೊನ್ ಆಮೊರಿ ಮ್ಹಣ್ಣಿ ಆನಿ ಉಪ್ರಾಂತ್ ಗಾಂವ್ಚೆಂ ತೆಂ ಗೀತ್, "ಆಮೊರೆಚ್ಯಾ ವೆಳಾರ್..." ಚಾರಾಯಿ ಕುಶಿಂಥಾವ್ನ್ ಆಯ್ಕೊಂಕ್ ಮೆಳ್ತಾಲೆಂ. ಪುಣ್ ಆಜ್...?

ಮಾಗ್ಗೊ ಮ್ಹಳ್ಳಾರ್ ಕಿತೆಂ?

ಮಾಗ್ಗೊ ಆಮಿ ದೆವಾಲಾಗಿಂ ಕರ್ಚೊ ಸಂವಾದ್. ಹಾಚೊ ಮೂಳ್ ಉದ್ದೇಶ್ ರಚ್ಲಾರ್ ಆನಿ ರಚ್ಣೆ ಮದೆಂ ಸಂಪೂರ್ಣ್ ಎಕ್ವಟ್ ಆಸಾ ಕರ್ಚೊ. ದೇವ್ ಆಮ್ಚೊ ರಚ್ಲಾರ್. ಆಮ್ಕಾಂ ತಾಚೆಲಾಗಿಂ ಲಾಗಿಲೊ ಎಕ್ವಟ್ ಆಸಾ ಕರುಂಕ್ ಆಶೆತಾ. ಆಮಿ ಆಮ್ಚಾ ಪಾತ್ಕಿ ಸಂಯ್ಜಾವರ್ವಿಂ ತಾಚೆಥಾವ್ನ್ ಹೊ ಸಂಬಂಧ್ ತುಟಯ್ತ್ ಆಸಾಂವ್. ಹೆಂ ಆಮ್ಕಾಂ ಜೆಜುಚ್ಯಾಚ್ ಉತ್ರಾಂನಿ ಸ್ಪಷ್ಟ್ ಜಾತಾ. “ಏ ಜೆರುಜಲೆಮಾ, ಪ್ರವಾದ್ಯಾಂಕ್ ತುಂ ಜಿವೆಶಿಂ ಮಾರ್ತಾಯ್ ಆನಿ ದೆವಾನ್ ಧಾಡ್‌ಲ್ಲಾ ದುತಾಂಕ್ ಫಾತ್ರಾಯ್ತಾಯ್! ಏಕ್ ಕೊಂಬಿ ಆಪ್ಲ್ಯಾ ಪಿಲಾಂಕ್ ಪಾಕಟ್ಯಾಂ ಭಿತರ್ ಎಕ್ದಾಂಯ್ ಕರ್ತಾ ತಶೆಂ ತುಜ್ಯಾ ಭುರ್ಗ್ಯಾ ಬಾಳಾಂಕ್ ಎಕ್ದಾಂಯ್ ಕರುಂಕ್ ಕಿತ್ತಲೆ ಪಾವ್ತಿಂ ಹಾಂವ್ ಆಶೆಲೊಂ. ಪೂಣ್ ತುಂವೆಂ ಮ್ಹಾಕಾ ಸೊಡ್ತೆನಾಂಯ್” (ಲೂಕ್ 13-34). ಮಾಗ್ಗೊ ದ್ವಾರಿಂ ದೆವಾನ್ ಆಮ್ಕಾಂ ತಾಚೆ ಸಾಂಗಾತಾ ಏಕ್ ಜಾಂವ್ಕ್ ದಿಲ್ಲಾ ಆಪವ್ಣ್ಯಾಚೊ ಉಡಾಸ್ ಯೆತಾ. “ಭುರ್ಗ್ಯಾಂನೊ, ಎಕಾ ಬಾಪಾಯ್ಣಿ ಶಿಕೊವ್ಣ್ ಆಯ್ಕಾ, ಸಮ್ಜಣಿ ಜೊಡುನ್ ಘೆಂವ್ಚೆ ಖಾತಿರ್ ಚೀತ್ ದಿಯಾ” (ಮ್ಹಣ್ಣೊ 4).

ಮಾಗ್ಗೊ ಮಾರಿಫಾತ್ ಆಮ್ಚೊ ದೇವ್ ಬಾಪ್ ಜಾತಾ ಆನಿ ಆಮಿ ಎಕಾಮೆಕಾಕ್ ಭಾವ್ ಆನಿ ಭಯ್ಣಿ. ಕುಟ್ಮಾಂತ್ ಆಮಿ ಸಾಂಗಾತಾ ಮೆಳೊನ್ ಮಾಗ್ಗೊ ಕರ್ತಾನಾ ಹೆಂಚ್ ಸತ್ ಆಮಿ ಜಿಯೆತಾಂವ್. ಸಾಂದ್ಯಾಂ ಥಂಯ್ ಹೊ ಸ್ಪಿರಿತ್ ವಾಡ್ತಾ ಆನಿ ಚಡ್ತಾ. ತೆದಾಳಾ ಆಮ್ಕಾಂ ದೆವಾಥಂಯ್ ಆಸ್ಚೊ ಆಮ್ಚೊ ಮೋಗ್ ಕುಟ್ಮಾಂತ್ ಆಮಿ ಎಕಾಮೆಕಾಚೊ ಮೋಗ್ ಕರ್ಚಾಂತ್ ಆಟಾಪುನ್ ಆಸಾ ಮ್ಹಣ್ ಸಮ್ಜೊಚೊ ಉಜ್ವಾಡ್ ಆಮ್ಕಾಂ ಲಾಭ್ತಾ.

ಆಮಿ ಕಶೆಂ ಮಾಗಜೆ?

ಎಕ್ವಟಿತ್ ರಾಷ್ಟ್ರಾಂಚೊ ಜೆರಾಲ್ ಕಾರ್ಯದರ್ಶಿ ಜಾವ್ನಾನ್‌ಲ್ಲೊ ಡ್ಯಾಗ್ ಹ್ಯಾಮರ್‌ಶಲ್ಟ್ ಎಕಾ ವಿಮಾನ್ ಅವ್ಹಡಾಂತ್ ಅಂತರ್ಲೊ. ತಾಣೆ ಆಪ್ಲ್ಯಾ ಆಪ್ತಮಿತ್ರಾಕ್ ದಿಲ್ಲಾ ತಾಚ್ಯಾ ದಿನಚರಂತ್ ಕಿತೆಂ ಬರವ್ನ್ ಆಸ್‌ಲ್ಲೆಂ ತೆಂ ತಾಚಾ ಮಿತ್ರಾನ್ ಪರ್ಗಟ್ ಕೆಲೆಂ. ಸಕ್ಡಾಂಕ್ ವಿಜಿತ್ ಕರ್ಚೆ ತಸಲೆಂ ಏಕ್ ಉತಾರ್ ತಾಂತುಂ ಬರವ್ನ್ ಆಸ್‌ಲೆಂ. “ಆಮಿ ಕರ್ಚೆಂ ಬೋವ್ ಲಾಂಬ್ ಪಯ್ಲೆ ಜಾವ್ನಾಸಾ ಆಮಿ ಆಮ್ಚೆ ಭಿತರ್ ವೆಚೆಂ.” ಮಾಗ್ಗೊ ಆಮಿ ದೆವಾಲಾಗಿಂ ಉಲಂವ್ಕ್, ತಾಚೆಲಾಗಿಂ ಎಕ್ವಟೊಂಕ್ ವೆಚೆಂ ಏಕ್ ಲಾಂಬ್ ದೊಡ್ತೆಂ ಪಯ್ಲೆ. ಪಯ್ಲೆಂಚೆಂ, ಆಮಿ ಆಮ್ಚೆ ಭಿತರ್ ವೆಚೆಂ ಆನಿ ದೆವಾಲಾಗಿಂ ಉಲಂವ್ಚೆಂ ಆನಿ ದುಸ್ರೆಂ, ತಾಕಾ ಆಮಿ ಆಮ್ಚಾ ಸಾಂಗಾತಾ ಘೆವ್ನ್ ಭಾಯ್ಲ್ಯಾ ಸಂಸಾರಾಕ್, ಮ್ಹಣ್ಣೆ, ಆಮ್ಚಾ ದಿಸ್ಪಡ್ತಾ ವಾವ್ರಾಕ್ ವೆಚೆಂ. ಅಶೆಂ ಕೆಲ್ಲ್ಯಾನ್ ಆಮ್ಚಾ ವಾವ್ರಾಕ್ ಏಕ್ ನವೊ ಅರ್ಥ್ ಲಾಭ್ತಾ ಆನಿ ಹರಾಂಕ್ ಮೆಳನಾತ್‌ಲ್ಲೆ ತಸಲಿ ದಾಧೂಸ್ಕಾಯ್ ಮೆಳ್ತಾ. ಆಮಿ ಆಮ್ಚಾ ಕುಟ್ಮಾಚೆಂ ಮಾಗ್ಗೊ ಕರ್ತಾನಾ ಸಕ್ಡಾಂನಿ ಆಪ್ಲೆಂ ಕಾಮ್ ಬಾಕಿ ದವ್ರುನ್ ಸಾಂಗಾತಾ ಮೆಳಜೆ. ಸಕ್ಡಾಂನಿ ಚೀತ್ ದೀವ್ನ್

ಮಾಗ್ನನಾ ಆಮಿ ಆಮ್ವೆ ಭಿತರ್ಲೆಂ ಪಯ್ಲೆ ಪ್ರಾರಂಭ್ ಕರ್ತಾಂವ್. ಭುರ್ಗ್ಯಾಂನಿ ಸುಕ್ಲ್ಯಾಂಕ್ ಮಾರುಂಕ್ ದೋಣ್ಣಾಂತ್ ಫಾತೊರ್ ಮಾರ್ಚೆ ಆಮಿ ಪಳಯ್ಲಾಂ. ತಿಂ ತ್ಯಾ ದೋಣ್ಣಾಂತ್ಲೊ ರಬ್ಬರಾಚ್ಯೊ ರಾಡಿ (ಪಟ್ಟೊ) ಕಿಲ್ಲೆಂ ಲಾಂಬ್ ತಾಂಚೆಕುಶಿನ್ ವೊಡ್ತಾತ್ ತಿಲ್ಲೆ ಪಯ್ಲೆ ತೆ ಫಾತೊರ್ ವೆತಾತ್. ತಶೆಂಚ್ ಆಮಿ ಮಾಗ್ಣೆಂ ಕರ್ತನಾ ಆಮ್ವೆಚ್ ಭಿತರ್ ಕಿಲ್ಲೆ ಪಯ್ಲೆ ವೆತಾಂವ್ ತಿಲ್ಲೆಚ್ ಪಯ್ಲೆ ಭಾಯ್ತ್ ವಚೊಂಕ್ ಸಕ್ತಾಂವ್, ಮ್ಹಣ್ಣೆ, ಆಮ್ವಾ ದಿಸ್ವಡ್ತಾ ಕಷ್ಟಾಂ-ವಾಂವ್ಪಿಂಚೆರ್ ಚಡ್ ಆನಿ ಚಡ್ ಜಯ್ತ್ ವರುಂಕ್ ಸಕ್ತಾಂವ್. ಹೊ ಅನ್ನೊಗ್ ಆಮ್ಕಾಂ ಮೆಳ್ಳೆಖಾತಿರ್ ಕುಟ್ಮಾಚ್ಯಾ ಮಾಗ್ಣಾಕ್ ಆಮಿ ಸಾಂಗಾತಾ ಮೆಳ್ತಾನಾ ಆಮ್ಚಿಂ ಸರ್ವ್ ಕಾಮಾಂ ಆನಿ ರಾಟಾವಳಿ ಆಮಿ ಪಯ್ಲೆ ದವ್ರುನ್ ಮಾಗ್ಣಾಕ್ ಸಹಜ್ ಜಾಲ್ಲೆಂ ವಾತಾವರಣ್ ಆಸಾ ಕರಿಜೆ. ಸೊಮ್ಯಾನ್‌ಚ್ ಆಮ್ಕಾಂ ತಾಕಿದ್ ದಿಲ್ಯಾ, 'ತುಂ ಮಾಗ್ನನಾ ತುಜಾ ಕುಡಾ ಭಿತರ್ ರೀಗ್, ದಾರ್ ಧಾಂಪ್ ಆನಿ ಥಂಯ್ ಗುಪಿತ್ ಆಸಾ ತ್ಯಾ ತುಜ್ಯಾ ಬಾಪಾಲಾಗಿಂ ಮಾಗ್ ಆನಿ ತುಂವೆಂ ಘುಟಾನ್ ಕೆಲ್ಲೆಂ ಪಳೆಲ್ಲೊ ತುಜೊ ಬಾಪ್ ತುಕಾ ಪ್ರತಿಫಳ್ ದಿತಲೊ' (ಮಾತೆವ್ 6:6).

ಎಕಾ ಪತ್ರಕರ್ತಾನ್ ಮದರ್ ತೆರೆಜಾಚೆಂ ಸಂದರ್ಶನ್ ಘೆತಾನಾ ತಿಚೆಲಾಗಿಂ ವಿಚಾರ್ಲೆಂ: "ತುಂ ಮಾಗ್ಣೆಂ ಕರ್ತನಾ ಕಸಲೆ ಸಬ್ದ್ ವಾಪರ್ತಾಯ್?" ತಿಚೆ ಜಾಪ್: "ಹಾಂವ್ ಖಂಚೆಚ್ ಸಬ್ದ್ ವಾಪರಿನಾ. ಫಕತ್ ತಾಕಾ ಚೀತ್ ದೀವ್ನ್ ಆಯ್ಕತಾಂ." ಪತ್ರಕರ್ತ: "ತೊ ಕಸಲೆ ಸಬ್ದ್ ವಾಪರ್ತಾ ತುಜೆಕಡೆ ಉಲಯ್ತಾನಾ?" ತಿಚೆ ಜಾಪ್: "ತೊಯೊ ಕಸಲೆಚ್ ಸಬ್ದ್ ವಾಪ್ತಿನಾ. ತೊಯೊ ಫಕತ್ ಚೀತ್ ದೀವ್ನ್ ಆಯ್ಕತಾ." ಆಮ್ಚ್ಯಾ ಕುಟ್ಮಾಚ್ಯಾ ಮಾಗ್ಣಾಕ್ ಹಾಚೆ ಥಾವ್ನ್ ಮೆಳ್ಳೊ ಸಂದೇಶ್ ಹೊ: ಆಮಿ ಆಮ್ಚ್ಯಾ ಗುಪಿತ್ ಕುಡಾ ಭಿತರ್ ರಿಗಜೆ, ದಾರ್ ಧಾಂಪಿಜೆ ಆನಿ ಥಂಯ್ ಗುಪಿತ್ ಆಸಾ ತ್ಯಾ ಆಮ್ಚ್ಯಾ ದೆವಾಲಾಗಿಂ ಮಾಗಜೆ. "ಆಮಿ ಆಮ್ಚ್ಯಾ ಗುಪಿತ್ ಕುಡಾ ಭಿತರ್ ವಚೆಜೆ ಆನಿ ದಾರ್ ಧಾಂಪಿಜೆ" ಮ್ಹಳ್ಳಾಚೊ ನೀಜ್ ಅರ್ಥ್: ಆಮಿ ಆಮ್ಚ್ಯಾ ಭಾಯ್ಲ್ಯಾ ಸರ್ವ್ ಕಾಮಾಂ ಆನಿ ರಾಟಾವಳಿಂ ಥಾವ್ನ್ ಮೆಳ್ಕಿಂ ಜಾವ್ನ್ ಆಮ್ಚ್ಯಾ ಕಾಳ್ಜಾ-ಮನಾಭಿತರ್ ರಿಗಜೆ ಆನಿ ಚೀತ್ ದೀವ್ನ್ ಮಾಗಜೆ ಮ್ಹಣ್. ಥೊಡ್ಯಾ ಕುಟ್ಮಾಂನಿ ತೆರ್ಸಾ ವೆಳಾರ್ ಸ್ತ್ರೀಯಾಂನಿ ರಾಂದ್ಲ್ಯಾ ಕುಡಾಂತ್ ಆಳೆನ್ ವಾಟಿತ್ ಆಸ್ಲೆಂ ಆನಿ ದಾದ್ಲ್ಯಾಂನಿ ರೆಡ್ಲ್ಯಾಂಕ್ ಭಾತೆಣ್ ಘಾಲುಂಕ್ ವೆಚೆಂ, ಇತ್ಯಾದಿ ಆಸ್ತಾ. ಅಸಲ್ಯಾ ಮಾಗ್ಣಾಂತ್ ಆಮ್ಚೆಂ ಗುಮಾನ್ ಆನಿ ಚೀತ್ ಖಂಡಿತ್ ಜಾವ್ನ್ ಆಸನಾ. ಹೆಂ ಫಕತ್ ಸವಯೆಚ್ಯಾ ಬಳಾನ್ ಆಮಿ ಕರ್ಚೆಂ. ಅಶೆಂ ಮಾಗ್ನನಾ ಆಮಿ ಆಮ್ವೆ ಭಿತರ್ಲೆಂ ಪಯ್ಲೆ ಸುರು ಕರ್ತಾಂವ್ ಆನಿ ಚೀತ್ ದೀವ್ನ್ ದೆವಾಕ್ ಆಯ್ಕನಾಂವ್.

ಕುಟ್ಮಾಚ್ಯಾ ಮಾಗ್ಣಾಕ್ ವೇಳ್ ಠರಾಂವ್ಚೊ

ಕುಟ್ಮಾಚ್ಯಾ ಮಾಗ್ಣಾಕ್ ಜೊಕ್ಕೊ ವೇಳ್ ಠರಾಂವ್ಚೆಂ ಬರೆಂ. ಸಾಂಜೆಚ್ಯಾ ವೆಳಾರ್ ಇಷ್ಟಾಂಲಾಗಿಂ ಗಜಾಲಿ ಕರುಂಕ್ ಎಕ್ ನಿರ್ದಿಷ್ಟ ಜಾಗ್ಯಾರ್ ಸಾಂಗಾತಾ ಮೆಳ್ತಾಂವ್ ತಶೆಂಚ್ ದೆವಾಲಾಗಿಂ ಸಂವಾದ್ ಕರುಂಕ್ ಕುಟ್ಮಾಚ್ಯಾ ಸಾಂದ್ಲ್ಯಾಂನಿ ಘರಾಂತ್

ಆಸೋನ್ ರರಾಯ್ಲಲ್ಯಾ ವೆಳಾರ್ ಸಾಂಗಾತಾ ಮೆಳಜೆ. ಹ್ಯಾ ವೆಳಾರ್ ಲ್ಹಾನ್ ಭುರ್ಗಿಂ ಜಾಗಿಂ ಆಸ್ತೆಂ ಜಾಲ್ಯಾರ್ ಬರೆಂ. ಮಾಗ್ಲೆಂ ಮ್ಹಣ್ತಾನಾ ತಿಂ ಸಾಂಗಾತಾ ಆಸ್ತಿತ್ ಜಾಲ್ಯಾರ್ ಆಮಿ ಮ್ಹಣ್ಣೆಂ ಮಾಗ್ಲಿ ಜೆಕುನ್ ಧರ್ನ್ ತಿಂ ಬಾಯ್ಲಾಟ್ ಕರ್ತಲಿಂ. ತಶೆಂಚ್ ಕುಟ್ಮಾಚೆ ಸಾಂದೆ ಸಕಾಳಿಂ ವಿವಿಧ್ ವೆಳಾರ್ ಉಟ್ತತ್ ಜಾಲ್ಯಾರ್, ಸಕಾಳಿಂಚ್ಯಾ ಮಾಗ್ಲ್ಯಾಕ್ ಎಕಾ ನಿರ್ದಿಷ್ಟ್ ವೆಳಾರ್ ಸಾಂಗಾತಾ ಮೆಳಜೆ ಆನಿ ಮಾಗ್ಲ್ಯಾ ಉಪ್ರಾಂತ್ ಸಕಾಳಿಂ ಮಿಸಾಕ್ ವೆತಲ್ಯಾಂನಿ ವೆಚೆಂ ಆನಿ ಹೆರಾಂನಿ ಆಪಾ'ಪ್ಲ್ಯಾ ಕಾಮಾಕ್ ವೆಚೆಂ. ಅಶೆಂ ಮಾಗ್ಲೆಂ ಜಾಯ್ತೆ ಆಮ್ಚೊ ದೀಸ್ ಉಫಡ್ತಿ ಚಾವಿ ಆನಿ ರಾತಿಂ ದೀಸ್ ಬಂಧ್ ಕರ್ಚೊ ಬೋಲ್ತ್ (Prayer is the key of the morning and bolt of the night).

ಕುಟ್ಮಾಚ್ಯಾ ಮಾಗ್ಲ್ಯಾವರ್ವಿಂ ಕಿತೆಂ ಫಳ್?

1. ಆಮ್ಕಾಂ ಎಕಾಮೆಕಾ ಥಂಯ್ ಮಾನ್ ಆನಿ ಗೌರವ್ ಲಾಭ್ತಾ.

ಕುಟ್ಮಾಚೆಂ ಮಾಗ್ಲೆಂ ಆಮ್ಚ್ಯಾ ಆನಿ ಆಮ್ಚ್ಯಾ ರಚ್ತಾರಾ ಮದ್ಲೊ ಸಂಬಂಧ್ ವಾಡಯ್ತಾನಾ ತಾಚೆ ಥಂಯ್ ಆಮ್ಚೊ ಮಾನ್ ಆನಿ ಗೌರವ್ ಚಡತ್ ವೆತಾ. ತವಳ್ ಆಮ್ಚೆಥಂಯ್ ತಾಚೊ ಮೋಗ್ ಕಿತ್ಲೊ ಅಪರಿಮಿತ್ ಆನಿ ಆಮ್ಚೆಥಂಯ್ ಎಕಾಮೆಕಾಕ್ ಆಸ್ಚೊ ಮೋಗ್ ಕಿತ್ಲೊ ಕ್ಷುಲ್ಲಕ್ ಮಳ್ಳೆಂ ಕಳೊನ್ ಯೆತಾ. ಇಸಾಯಿಯಾ ಪ್ರವಾದಿ ಮಾಗ್ಲ್ಯಾದ್ವಾರಿಂ ತಾಕಾ ಲಾಭ್ಲಲ್ಯಾ ದೈವಿಕ್ ದರ್ಶನಾಂತ್ 'ಆಪುಣ್ ಏಕ್ ಅಶುದ್ಧ್ ಪೊಂಟಾಂಚೊ ಮನಿಸ್' ಮ್ಹಣ್ ವಳ್ಕುನ್ ಘೆತಾ. ತಶೆಂಚ್ ಆಮ್ಕಾಂಯಿ ಆಮ್ಚೆಂ ಉಣೆಪಣ್ ವಳ್ಕುನ್ ಘೆಂವ್ಚೊ ಆನಿ ತಿದ್ದುನ್ ಘೆಂವ್ಚೊ ಉಜ್ವಾಡ್ ಲಾಭ್ತಾ. ಹಾಚೊ ಫಳ್ ಜಾವ್ನ್ ಆಮಿ ಕುಟ್ಮಾಚೆ ಸಾಂದೆ ಆಮ್ಚೆಸ್ತಕಿಂ ಸಂಪೂರ್ಣ್ ನ್ಹಯ್. ಆಮ್ಚೆ ಮದೆಂ ಊಂಚ್-ಕೀಳ್ ಮ್ಹಳ್ಳೊ ಮನೋಭಾವ್ ಆಸನಚೊ ಮ್ಹಣ್ ಸಮ್ಜಾತಾ. ಅಶೆಂ ಜಾತಾನಾ ಆಮ್ಕಾಂ ಎಕಾಮೆಕಾಕ್, ವಿಶೇಸ್ ಜಾವ್ನ್ ಉತರ್ ಪ್ರಾಯೆಚ್ಯಾಂಕ್ ಮಾನಾನ್ ಆನಿ ಗೌರವಾನ್ ಲೆಕ್ಕೆಂ ಬಳ್ ಲಾಭ್ತಾ.

2. ಕುಟ್ಮಾಚ್ಯಾ ಮಾಗ್ಲ್ಯಾದ್ವಾರಿಂ ಕುಟ್ಮಾಂತ್ಲ್ಯಾ ಸಾಂದ್ಯಾಂಚೊ ಭಾವಾರ್ಥ್ ಚಡ್ತಾ.

ಜರ್ಮನಿಂತ್ ಹಿಟ್ಲರಾನ್ ಆಸಾ ಕೆಲ್ಲ್ಯಾ ಎಕಾ ಕೊನ್ಸಂಟ್ರೀಷನ್ ಶಿಬಿರಾಚೆ ಪೊಣ್ಣಿಚೆರ್ ಹಿಂ ಉತ್ತಾಂ ಬರವ್ನ್ ಆಸ್ಲಿಂ: "ಹಾಂವ್ ಮಳ್ಳಾರ್ ಆಸ್ಚ್ಯಾ ಸುರ್ಯಾಕ್ ತೊ ದಿಸನಾತ್ಲ್ಲ್ಯಾ ವೆಳಾರಿ ತೊ ಆಸಾ ಮ್ಹಣ್ ಪಾತ್ಯೆತಾಂ. ಮೋಗ್ ಮ್ಹಳ್ಳೊ ಹಾಂವೆಂ ಮೋಗ್ ಕರ್ತಲ್ಯಾ ಥಂಯ್ ತೊ ದಿಸನಾ ತಲೆ ತೊ ಆಸಾ ಮ್ಹಣ್ ಪಾತ್ಯೆತಾಂ. ತಶೆಂಚ್ ದೇವ್ ಮೌನ್ ಆಸ್ಚಾರಿ ತೊ ಆಸಾ ಮ್ಹಣ್ ಹಾಂವ್ ಪಾತ್ಯೆತಾಂ." ಆಮಿ ಮಾಗ್ತಾನಾ ಹಿಂ ಉತ್ತಾಂ ಆಮ್ಕಾಂ ದಿಸನಾತ್ಲ್ಲ್ಯಾ ದೆವಾಥಂಯ್ ಆಮ್ಚೊ ಭಾವಾರ್ಥ್ ಚಡಂವ್ಕ್ ಬಳ್ ದಿತಾತ್. ಅಶೆಂ ಮಾಗ್ಲ್ಯಾದ್ವಾರಿಂ ಆಮಿ ಆಮ್ಚಾ ಭಾವಾರ್ಥಾಂತ್ ಬಳ್ತಂತ್ ಜಾತಾನಾ ಆಮ್ಚ್ಯಾ ಕುಟ್ಮಾಂತ್ ಆಸ್ಚ್ಯಾ ಸಾಂದ್ಯಾಂಥಂಯ್ ಆಮ್ಚಿ ಪಾತ್ಯೆಣಿ ಆನಿ ವಿಶ್ವಾಸ್ ರುತಾ ಕರುಂಕ್ ಸಕ್ತಾಂವ್.


3. ಕುಟ್ಮಾಚಿಂ ಮಾಗ್ಲೆಂ ನಿಸ್ವಾರ್ಥಿ ಜಾವ್ನ್ ಹೆರಾಂಚೊ ಹುಸ್ಕೊ ಆಸಾ ಕರುಂಕ್ ಶಿಕೈತಾ.

ಆಮ್ಚೆಂ ಖರೆಂ ಮಾಗ್ಲೆಂ ಕಸಲ್ಯಾಚ್ ಶರ್ತಾನ್ ಆನಿ ಪ್ರತಿಫಲಾಚೆ ಆಶೆನ್ ಕರುಂಕ್ ನಜೊ. ಥೊಡೆ ಪಾವ್ಲಿಂ ಆಮಿ ಮ್ಹಣ್ತಾಂವ್: “ಹಾಂವೆಂ ಮಾಗ್ಲೆಂ ಮಾಕಾ ದೆವಾನ್ ದಿಲ್ಯಾರ್ ಹಾಂವ್ ಇತ್ತೆಂ ದಾನ್ ದಿತಾಂ, ಪವಿತ್ರ್ ಜಾಗ್ಯಾಂಚಿ ಭೆಟ್ ಕರ್ತಾಂ...” ಅಸಲೆಂ ಮಾಗ್ಲೆಂ ಸ್ವಾರ್ಥಾಚೆಂ ಆನಿ ಶರ್ತಾಚೆಂ ಜಾಂವ್ಕ್ ಪಾವ್ಲಾ ಆನಿ ಥೊಡೆ ಪಾವ್ಲಿಂ ಆಮ್ಚಾ ಗರ್ಜಾಂಚಿ ಏಕ್ ಪಟ್ಟಿಚ್ ಆಮಿ ದೆವಾ ಮುಕಾರ್ ದವರ್ತಾಂವ್. ಬದ್ಲಾಕ್, “ದೆವಾ ಆಮ್ಚಾ ಬಾಪಾ, ಕಿತೆಂ ಆಮ್ಚಾ ಬರ್ಯಾಕ್ ಮ್ಹಳ್ಳೆಂ ತುಂ ಜಾಣಾಯ್. ಆಮಿ ಮಾಗ್ಲೆಂ ಆಮ್ಚಾ ಬರ್ಯಾಕ್ ಜಾಲ್ಯಾರ್ ತೆಂ ಆಮ್ಕಾಂ ತುಂ ದೀ. ತುಜಿ ಖುಶಿ ಜಾಂವ್” ಮ್ಹಣ್ ಮಾಗಜೆ. ಎಕಾ ದಿಸಾಳ್ಕಾರ್ ಸುಬ್ರಹ್ಮಣ್ಯ ಮಠಾಚ್ಯಾ ಸ್ವಾಮಿಜಿನ್ ಮಾಗ್ಲ್ಯಾ ವಿಶ್ಯಾಂತ್ ಸಾಂಗ್ಲೆಂ ಹಾಂವ್ ಉಲ್ಲೇಕ್ ಕರ್ತಾಂ. “ನಿರಂತರವಾಗಿ ಒಳ್ಳೆಯ ಕೆಲಸ ಮಾಡುವುದು ಕೂಡಾ ದೇವರನ್ನು ಪೂಜಿಸಿದಂತೆ... ಅದನ್ನು ಬಿಟ್ಟು ‘ದೇವರೇ ನನಗೆ ಅದು ಕೊಡು, ಇದು ಕೊಡು, ಅವನಿಗೆ ಹಾಗೆ ಮಾಡು, ಇವನಿಗೆ ಹೀಗೆ ಮಾಡು ... ಎಂದೆಲ್ಲಾ ಲಿಸ್ಟ್ ಕೊಡಬೇಡಿ.” ಆಮಿ ಎಕ್ಸುರಿಂ ಎಕಾ ಕುದ್ರ್ಯಾರ್ ಜಿಯೆನಾಂವ್ ಮ್ಹಳ್ಳೆಂ ಆಮ್ಕಾಂ ಕಳಿತ್ ಆಸಾ. ತಶೆಂಚ್ ಆಮ್ಚೆಂ ಕುಟಮ್ ಎಕ್ಸುರೆಂ ಎಕಾ ಕುದ್ರ್ಯಾರ್ ನಾ ಮ್ಹಳ್ಳೆಯೊ ಆಮ್ಕಾಂ ಕಳಿತ್ ಆಸಾ. ಅಶೆಂ ಆಸ್ತಾಂ ಕುಟ್ಮಾಚೆಂ ಮಾಗ್ಲೆಂ ಕುಟ್ಮಾಚ್ಯಾ ಸಾಂದ್ಯಾಂ ಸಾಂಗಾತಾ ಆನಿ ಸೆಜಾರ್ಯಾಂ ಸಾಂಗಾತಾ ಬರೊ ಸಂಬಂಧ್ ಆಸಾ ಕರುಂಕ್ ಆಮ್ಕಾಂ ಕುಮಕ್ ದಿತಾ ಆನಿ ಆಮ್ಕಾಂ ಬರೆಂ ಕೆಲ್ಲ್ಯಾ ಸರ್ವಾಂಚೊ ಉಪ್ಕಾರ್ ಆಟಂವ್ಕ್ ಆನಿ ತಾಂಚ್ಯಾ ಬರ್ಯಾಪಣಾಖಾತಿರ್ ಮಾಗ್ಲೊಂಕೀ ಪ್ರೇರಣ್ ದಿತಾ.

ಕುಟ್ಮಾಚೆಂ ಮಾಗ್ಲೆಂ ಕುಟ್ಮಾಚ್ಯಾ ಸಾಂದ್ಯಾಂ ಮಧೆಂ, ವಿಶೇಸ್ ಜಾವ್ನ್ ದಾದ್ಲ್ಯಾ ಆನಿ ಸ್ತ್ರೀಯೆ ಮಧೆಂ ಯೆಂವ್ಚೆ ಮನಸ್ತಾಪ್ ಆನಿ ಝಗ್ಡಿಂ ಪರ್ಯ್ ಕರ್ತಾ ಮಾತ್ ನ್ಹಯ್ ಕಾಂಯ್ ಇಲ್ಲೆಂ ಝಗ್ಡಿಂ ಜಾಲ್ಯಾರೀ ತೆಂ ಬರ್ಯಾ ಥರಾನ್ ಆಕೆರ್ ಕರ್ನ್ ಆನಿಕೀ ಚಡ್ ಮೋಗ್ ತಾಂಚೆ ಥಂಯ್ ಯೇಶೆಂ ಕರ್ತಾ.

ಕುಟ್ಮಾಚೆಂ ಮಾಗ್ಲೆಂ ದೇವ್ ಆಪವ್ಣಾಚೆಂ ಬೀಂ

ಆಜ್ ಆಮಿ ಖಿಂಚೊಯಿ ಯಾಜಕ್ ವಾ ಧರ್ಮ್‌ಭೈಣಿಲಾಗಿಂ ತಾಂಚ್ಯಾ ದೇವ್ ಆಪವ್ಣಾ ವಿಶ್ಯಾಂತ್ ಉಲಯ್ಲ್ಯಾರ್, ತಾಂಚ್ಯಾ ಕುಟ್ಮಾಂತ್ ಸಕಾಳಿಂ ಆನಿ ಸಾಂಜೆರ್ ಕುಟ್ಮಾಚೆಂ ಮಾಗ್ಲೆಂ ಚುಕನಾತ್ಲೆಂ ಮ್ಹಳ್ಳೆಂ ಕಳುನ್ ಯೆತಾ. ಭುರ್ಗಿಂ ಲ್ಹಾನ್ ಆಸ್ತಾನಾಚ್ ಮಾಗ್ಲ್ಯಾ ದ್ವಾರಿಂ ದೇವ್ ಆಪವ್ಣಾಚೆಂ ಭೀಂ ಆಮಿ ತಾಂಚೆಥಂಯ್ ವೊಂಪ್ತಾಂವ್. ಪೂಣ್ ತಾಂತ್ಲೆಂ ಥೊಡೆಂ ಖಡ್ವಾಚೆರ್, ಕಾಂಟ್ಯಾಂ-ಖಿಂಟ್ಯಾಂಮದೆಂ ಪಡ್ಲ್ಯಾರೀ ಥೊಡೆಂ ಪುಣಿ ಬರ್ಯಾ ಸುವಾತೆರ್ ಪಡೊನ್ ಕಿರ್ಲೆಲೆಂ ಆನಿ ಬರೊ ಫಳ್ ದಿಂವ್ಕ್ ಸಕ್ತೆಲೆಂ. ಟಿವಿ, ಇಂಟರ್ನೆಟ್ ಆನಿ ಹೆರ್ ಆಮ್ಚಾ ಕುಟ್ಮಾಚ್ಯಾ ಮಾಗ್ಲ್ಯಾಚೊ ವೇಳ್ ಚೊರಿನಾತ್ಲೆಬರಿ ಜಾಗ್ರುತ್ ರಾವ್ಚಾಂ.



ಮನ್ಮಾ ಜಿವಾಕ್ ಗೌರವ್

ಜೀವನ್ ಆನಿ ತಾಚಿ ಬಾಯ್ಲ್ ವಸಂತಿ ವಾಟೆದೆಗೆನ್ ಮಾರ್ನ್ ಫಾಲ್ಲ್ಯಾ ಸರ್ಪಾಕ್ ಪಳೆವ್ನ್ ಹಾತ್ ಜೊಡ್ನ್ ತಾಕಾ ನಮಸ್ಕಾರ್ ಕರ್ನ್ ತಾಚೆಲಾಗಿಂ ಥೊಡೆ ಪಯ್ಲೆ ದವ್ರುನ್ ಮುಕಾರ್ ವೆತಾತ್. ಥೊಡ್ಯಾ ವೆಳಾನ್ ಕುಡಿಂತ್ ಲಾಚಾರ್ ಜಾಲ್ಲೊ ಆಪ್ಲಾಕ್‌ಚ್ ಜಿವಂತ್ ದವ್ರುಂಕ್ ಭಿಕ್ ಮಾಗುಂಕ್ ಬಸ್‌ಲ್ಲೊ ಏಕ್ ಭಿಕಾರಿ ತಾಂಕಾಂ ಪಳೆಂವ್ಕ್ ಮೆಳ್ತಾ. ಪೂಣ್ ತಿಂ ತಾಚೆಂ ತೋಂಡೆಯಿ ಪಳೆನಾಸ್ತಾಂ ಚಲ್ತಚ್ ರಾವ್ತಾತ್.

ಮಾಂಕ್ಡಾಂಚೆ ಉಪದ್ರ್ ಆಸ್ಚ್ಯಾ ಮಾಡಾ ತೋಟಾಂತ್ ಪ್ರಕಾಶ್ ಮಾಂಕ್ಡಾಂಕ್ ಧರುಂಕ್ ಏಕ್ ಗುಡ್ ದವ್ರುನ್ ವೀಸ್-ಪಂಚ್ವೀಸ್ ಮಾಂಕ್ಡಾಂಕ್ ಧರ್ತಾ. ಹೆಂ ಪಳಯಿಲ್ಲೆ ತರ್ನಾಟೆ ಮಾಂಕ್ಡಾಂಕ್ ಜಿಲ್ಕುಲ್ ಮಾರುಂಕ್ ನಜೊ ಮ್ಹಣ್ ಪ್ರಕಾಶಾಕ್ ತಾಕಿದ್ ದಿತಾತ್. ಪೂಣ್ ಲಾಗ್ಸಾರ್‌ಚ್ ಆಸ್ಚ್ಯಾ ಮಾಡಾ ತೋಟಾಂತ್ ಮಾಡಾರ್ ಥಾವ್ನ್ ಪಡ್ಲಲ್ಯಾ ಕಾಮಲ್ಯಾಕ್ ತೋಟಾಚೊ ಮ್ಹಾಲಕ್ ಆಸ್ತತ್ರೆಕ್ ವ್ಹರುಂಕ್ ಪ್ರಯತ್ನ ಕರ್ಚೆಂ ಹೆ ತರ್ನಾಟೆ ಪಳೆವ್ನ್ ಪಳೆನಾತ್‌ಲ್ಲೆಬರಿ ಕರ್ನ್ ಚಲ್ತಚ್ ರಾವ್ತಾತ್.

ಹೆಂ ಪಳಯಿಲ್ಲ್ಯಾ ಮೆಸ್ತಿತಸಲ್ಯಾ ಏಕಾ ಚಿಂತ್ಲ್ಯಾಚೆ ಮತಿಂತ್ ಚಿಂತ್ಲ್ಯಾಂಚಿ ಲ್ಹಾರಾಂಚ್ ಉಟ್ಲೆಂ. 'ಮೆಲ್ಲ್ಯಾ ಸರ್ಪಾಕ್ ಆನಿ ಗುಡಾಂತ್ ಧರ್‌ಲ್ಲಾ ಮಾಂಕ್ಡಾಂಕ್ ಚಡ್ ಮೋಲ್ ಆನಿ ಗೌರವ್ ಫಾವೊ ಯಾ ತ್ಯಾ ಭಿಕಾರ್ಯಾಕ್ ಆನಿ ಕಾಮಲ್ಯಾಕ್?'

ಆಯ್ಕೆ ಪರಿಗತ್ ಹಿ

ಸರೊಪ್. ಮಾಂಕೊಡ್. ಮನಿಸ್ ಆನಿ ಹೆರ್ ಜಿವಿ ದೆವಾಚಿಂಚ್ ರಚ್ಲಾಂ. ತಾಂಕಾಂ ಸಕ್ಡಾಂಕ್ ಜಿಯೆಂವ್ಚೆಂ ಹಕ್ ಆಸಾ. ಪೂಣ್ ಮನಿಸ್ ಜಾವ್ನಾಸಾ ರಚ್ಲೆಚೊ ಮುಕುಟ್ (crown of creation). ದೆವಾನ್ ಮನ್ಯಾಕ್ ಆಪ್ಲ್ಯಾಚ್ ಸಾಕ್ಯಾಚೊ

ಆನಿ ಸುಪರ್ಯೆಚೊ ಕರ್ನ್ ರಚ್ಲಾ. ತೊ ದೆವಾಚೆಂ ಪ್ರತಿರೂಪ್. ತರಿಪೂಣ್ ತಾಕಾ (ಮನ್ಯಾಕ್) ದೇವ್ ದುತಾಂಪ್ರಾಸ್ ಇಲ್ಲೊ ಲ್ಹಾನ್ ಕೆಲಾಯ್ ಮಹಿಮೆಚೊ ಆನಿ ಮಾನಾಚೊ ಮುಕುಟ್ ತಾಚೆರ್ ಘಾಲಾಯ್ (ಕೀರ್ತನ್ 8:5). ಎದೊ ವರ್ತೊ ಮಾನ್ ಆನಿ ಗೌರವ್ ದೆವಾನ್‌ಚ್ ಮನ್ಯಾಕ್ ಘಾವೊ ಕೆಲ್ಲೊ ಆಸ್ತಾಂ ಮನಿಸ್ ಮನ್ಯಾಕ್ ಆಜ್ ತಿತ್ಲೊ ಮಾನ್ ಆನಿ ಗೌರವ್ ದಿತಾಗಿ? ದಿತಾ ವ್ಹಯ್ ಜಾಲ್ಯಾರ್ ಕಿತ್ಯಾಕ್ ಮನ್ಯಾಚೆರ್, ಸ್ತ್ರೀಯಾಂಚೆರ್ ಆನಿ ಭುರ್ಗ್ಯಾಂಚೆರ್ ಆಜ್ ಅತ್ಯಾಚಾರ್ ಚಲ್ತೆಚ್ ಆಸಾ? ಕಿತ್ಯಾಕ್ ಆಮ್ಚ್ಯಾ ಕಾಮೆಲ್ಯಾಂಕ್ ಹಕ್ಕಾನ್ ಮೆಳಜೆ ಜಾಲ್ಲ್ಯೊ ಸವ್ಲತ್ಯೊ ಮೆಳನಾಂತ್? ಖಿಂಚ್ಯಾ ಥರಾನ್ ಆಮ್ಚ್ಯಾ ಘರಾಂನಿ ವಾವುರ್ಚ್ಯಾ ದುರ್ಬಳ್ಳ್ಯಾ ಚಲಿಯಾಂಕ್ ಕುಟ್ಮಾಚ್ಯೊ ವ್ಹಡಿಲ್ಲಿ ಜಾವ್ನಾಸ್ಚೊ ಸ್ತ್ರೀಯೊ ಪಳೈತಾತ್? ತಾಂಚೊ ದೀಸ್ ಸಕಾಳಿಂ ಕೆದಳಾ ಸುರು ಜಾತಾ ಆನಿ ಕೆದಳಾ ಸಂಪ್ರಾ? ರಾತಿಕ್ ತಡವ್ ಕರ್ನ್ ನಿದೊಂಕ್ ವೆಚೆಂ ಆನಿ ಸಕಾಳಿಂ ವೆಗ್ಗಿಂ ಉಟ್ಟೆಂ ಕೊಣೆಂ? ಕಿತ್ಯಾಕ್ ದಾದ್ಲೆ ಆಜ್ ಪಿಯೆವ್ನ್ ಯೇವ್ನ್ ಆಪ್ಲ್ಯಾ ಸ್ತ್ರೀಯಾಂಚೆರ್ ಆನಿ ಭುರ್ಗ್ಯಾಂಚೆರ್ ಸಯ್ ಹಲ್ಲೊ ಕರ್ತಾತ್?

ಆಜ್ ಮನ್ಯಾ ಜಿವಾಕ್ ಗೌರವ್‌ಚ್ ನಾ ಮ್ಹಣೈತ್. ಥೊಡ್ಯಾ ತೆಂಪಾ ಆದಿಂ ಉಡುಪಿ ಜಿಲ್ಲ್ಯಾಂತ್ ತೀನ್ ಮಹಿನ್ಯಾಂಚ್ಯಾ ಬಾಳ್ಯಾಚೆರ್ ಅತ್ಯಾಚಾರ್ ಘಡ್ಲಿ ಸಂಗತ್ ಆಮಿ ದಿಸಾಳ್ಯಾಂನಿ ವಾಚ್ಲ್ಯಾ ಆಮ್ಚ್ಯಾ ಯುವಜಣಾಂಚಿ ಗಜಾಲ್ ಕಿತೆಂ? ತಾಂಚ್ಯೊ ಚುಕಿ ತಿದ್ದುಂಕ್ ಆವಯ್-ಬಾಪಾಯ್ನ್ ಚಾರ್ ಸಬ್ದ್ ಸಾಂಗ್‌ಲ್ಲಾಕ್ ಜಿವ್ಪಾತ್ ಕೆಲ್ಲಿ ಕಿತ್ತಿಂ ನಾಂತ್? ಪ್ರಥಮ್ ಪಿಯುಸಿಚ್ಯಾ ಇಂಗ್ಲಿಷ್ ಬುಕಾಂತ್ “the farmer's wife” ಮ್ಹಳ್ಳಾ ಕವನಾಂತ್ ಜೀವ್ಪಾತ್ ಕೆಲ್ಲ್ಯಾ ಆಪ್ಲ್ಯಾ ರೈತ್ ಪತಿ ವಿಷ್ಯಾಂತ್ ಪತಿಣ್ ಕಿತೆಂ ಸಾಂಗ್ತಾ ತೆಂ ಆಮಿ ವಾಚ್ಲ್ಯಾರ್ ಆಮ್ಕಾಂ ದುಕಾಂ ಯೆನಾಸ್ತಾನಾ ರಾಂವ್ಚಿಂ ನಾಂತ್. ಆಜ್‌ಕಾಲ್ ‘ಟೆರರಿಸಂ’ ವರ್ವಿಂ ಮೊರ್ಚ್ಯಾ ಮುಗ್ಧ್ ಲೋಕಾಚೆಂ ಲೇಕ್‌ಚ್ ನಾ. ಪಾಟ್ಲ್ಯಾ ದೋನ್ ಮಹಾ ಝುಜಾಂನಿ ಮೆಲ್ಲ್ಯಾಚಾಕಿ ಚಡ್ ಲೋಕ್ ‘ಟೆರರಿಸಂ’ ವರ್ವಿಂ ಮೊರ್ತಾ. ತರ್ ಆಸಾ ಗೌರವ್ ಆನಿ ಮೋಲ್ ಮನ್ಯಾ ಜಿವಾಕ್?

ಆಜ್ ಮನ್ಯಾಜಿವಾಕ್ ಗೌರವ್ ಆನಿ ಮೋಲ್ ನಾಂಚ್ ಮ್ಹಣ್ ದಾಕಂವ್ಚಿ ಏಕ್ ಭಿರಾಂಕುಳ್ ಕರ್ನಿ ಗರ್ಭಪಾತ್. ಆಜ್ ಸಗ್ಳ್ಯಾ ಸಂಸಾರಾಂತ್ ಏಕಾ ವರ್ಸಾಕ್ ಪನ್ನಾಸ್ ಕರೊಡ್ ಗರ್ಭಪಾತ್ ಜಾತಾತ್. ಭಾರತಾಂತ್ ಏಕಾ ದಿಸಾಕ್ ವೀಸ್ ಹಜಾರ್ ಗರ್ಭಪಾತ್ ಜಾತಾತ್. ಕಿತ್ಯಾಕ್ ಎದ್ಯಾ ವ್ಹಡ್ ಸಂಖ್ಯಾನ್ ಆವಯ್ಚ್ಯಾ ಗರ್ಭಾಂತ್ ಮನ್ಯಾರೂಪ್ ಘೆಂವ್ಚ್ಯಾ ಹ್ಯಾ ಜಿವಾಂಕ್ ಸಂಸಾರಾಚೊ ಉಜ್ವಾಡ್ ಪಳೆಂವ್ಕ್ ಮೆಳನಾ? ಪ್ರಮುಕ್ ಕಾರಣಾಂ ಪಯ್ಲಿ ಥೊಡಿಂ ಹಿಂ:

1. ಸರ್ಕಾರಾಚಿಂ ಧೋರಣ್ ಆನಿ ದಿಂವ್ಚೆಂ ಇನಾಮ್

ಆಜ್ ದೆಶಾಂತ್ ಜಣಾಸಂಖ್ಯೊ ಚಡ್ ಜಾತಾ ಮ್ಹಳ್ಳಾ ಕಾರಣಾನ್ ಸರ್ಕಾರಾನ್ ಗರ್ಭಪಾತ್ ಕಾನುನ್‌ಬದ್ಲೆ ಕೆಲಾಂ. ಹಾಚೆವರ್ವಿಂ ಹಯೆಕಾ ಆಸ್ಪತ್ರೆಂತ್ ಆಜ್

ಫಿಕ್ಸರ್ ನಾಸ್ತಾನಾ ಗರ್ಭಪಾತ್ ಕರ್ಯತ್. ಗೆಲೆತ್ಯಾ ವರ್ಸಾ ಆಯರ್ಲೆಂಡಾಂತ್ ಭಾರತಾಚಿ ಏಕ್ ಸ್ತ್ರೀ ಸರ್ಕಾರಾನ್ ಗರ್ಭಪಾತ್ ಆಡ್ವಾರ್ಲೆವರ್ವಿಂ ಥೊಡ್ಯಾ ಸಮಸ್ಯಾಂಕ್ ಒಳಗ್ ಜಾವ್ನ್ ಮೊರ್ನ್ ಪಾವಲ್ಲಿ. ಆಯರ್ಲೆಂಡಾಂತ್ ಗರ್ಭಪಾತ್ ಏಕ್ ಅಪ್ರಾಧ್ ಜಾವ್ನ್ ಲೆಲ್ಲೊ.

ಗರ್ಭಪಾತ್ ಕರ್ತಲ್ಯಾಂಕ್ ಸರ್ಕಾರಾನ್ ದಿಂವ್ಚಿಂ ಇನಾಮಾಂ ದುಡ್ವಾರುಪಾರ್ ಯಾ ಘರಾಂತ್ ವಾಪರ್ಚ್ಯಾ ವಸ್ತುಂ ರುಪಾರ್ (ಸ್ವೀಲಾಚಿಂ ತೊಪ್ಲಿ, ಸಾಡಿಯೊ, ಇತ್ಯಾದಿ) ದುರ್ಬಲ್ಯಾಂಕ್ ಗರ್ಭಪಾತ್ ಕರುಂಕ್ ಉತ್ತೇಜನ್ ದಿತಾ.

2. ಗರ್ಭಪಾತಾಕ್ ಖಾಸ್ಸಿ ಕಾರಣಾಂ

ಡೊರಾ ಆನಿ ಲ್ಯಾನ್ಸಿಚಿಂ ಕಾಜಾರ್ ಥೊಡ್ಯಾ ವಸಾಂ ಆದಿಂ ಜಾಲ್ಲೆಂ. ಲ್ಯಾನ್ಸಿಕ್ ಆಪ್ಲೆಂಚ್ ಬಿಜ್ನೆಸ್ ಆಸಾ. ದಿಸಾಚಿಂ ತೊ ಘರಾ ಆಸನಾ. ಡೊರಾ ಕಾಮಾಚ್ಯಾ ಚೆಡ್ವಾ ಸಾಂಗಾತಾ ದೀಸ್ ಕಾಡ್ತಾ. ಆತಾಂ ಡೊರಾ ಗರ್ಭಸ್ತ್ ಮ್ಹಣ್ ಕಳೊನ್ ಆಯ್ಲೆಂ. ತಾಕಾ ಬೋವ್ ಚಡ್ ಸಂತೊಸ್. ಪೂಣ್ ಲ್ಯಾನ್ಸಿಕ್ ತಿತ್ತಿಚ್ ವ್ಹಡ್ ಖಿಂತ್. ಭುರ್ಗೆಂ ಜಾವ್ನ್ ತಾಚ್ಯೆ ಸಾಂಗಾತಾ ಹಾಂವೆಂ ವೇಳ್ ಖರ್ಚೆಲ್ಯಾರ್ ಮ್ಹಜಾ ಬಿಜ್ನೆಸಾಚಿ ಗತ್ ಕಿತೆಂ? ಬಾಯ್ಲೆ-ಭುರ್ಗ್ಯಾಂಕ್ ಭಂವ್ಡಾಂವ್ಕ್ ತಾಂಕಾಂ ಆಜಾಳಾ ಧಾಡುಂಕ್ ಆನಿ ಭುರ್ಗೆಂ ಬರೆಂ ನಾ ಮ್ಹಣ್ ತಾಕಾ ಆಸ್ಪತ್ರೆಕ್ ವ್ಹರುಂಕ್ ವೇಳ್ ಕೊಣಾಕ್ ಆಸಾ? ದೆಕುನ್ ಡೊರಾನ್ ಗರ್ಭಪಾತ್ ಕರಿಜೆ ಮ್ಹಣ್ ಲ್ಯಾನ್ಸಿ ವತ್ತಾಯ್ ಕರ್ತಾ. ಡೊರಾನ್ ಆತಾಂ ಕಿತೆಂ ಕರಿಜೆ ಮ್ಹಣ್ ಆಮಿ ಚಿಂತುಂಕ್ ಗೆಲ್ಯಾರ್ ಆಮ್ಕಾಂ ಸಾರ್ಕಿ ಜಾಪ್ ಖಂಡಿತ್ ಮೆಳ್ತೆಲಿ.

3. ಸೊಬಾಯ್ ಪಾಡ್ ಜಾತಾ ಮ್ಹಳ್ಳೆಖಾತಿರ್

ಮೀನಾ ಸೊಬಿತ್ ತರ್ನಾಟಿ ಸ್ತ್ರೀ. ಕೊಲೆಜಿಂತ್ ಶಿಕ್ತಾನಾ “ಮಿಸ್ ಕೊಲೆಜ್” ಪ್ರಶಸ್ತಿ ಲಾಬ್‌ಲ್ಲಾ ತಿಚೊ ನವೊ ನೆಲ್ಸನ್ ಬೋವ್ ಚಡ್ ಮೋಗ್ ಕರ್ತಾ. ಮೀನಾ ಗರ್ಭಸ್ತ್ ಮ್ಹಣ್ ಕಳೊನ್ ಆಯ್ಲೆಂ. ಆತಾಂ ಮೀನಾಚಿ ಖಿಂತ್: “ಹಾಂವ್ ಗರ್ಭಸ್ತ್ ಜಾವ್ನ್ ಆವಯ್ ಜಾಲ್ಯಾರ್ ಮ್ಹಜೆ ಸೊಬಾಯ್ ಸಗ್ಳಿ ವೆತಾ. ಮ್ಹಜೆ ಅಭಿಮಾನಿ ಮ್ಹಜೆಂ ತೋಂಡ್ ಪಳೆಂವ್ಚೆ ನಾಂತ್. ದೆಕುನ್ ಹಾಂವೆಂ ಗರ್ಭಪಾತ್ ಕೆಲ್ಲೆಂಚ್ ಬರೆಂ.” ಮೀನಾಚಿಂ ಹೆಂ ಚಿಂತಾಪ್ ಸಾರ್ಕೆಂ?

4. ದುರ್ಬಲ್ಯಾಯ್

“ದುರ್ಬಲ್ಯಾಂಕ್ ಭುರ್ಗಿಂ ಚಡ್” ಮ್ಹಳ್ಳಿ ಸಾಂಗ್ಲಿಚ್ ಆಸಾ. ಆದ್ಲ್ಯಾ ಕಾಳಾರ್ ದುರ್ಬಲ್ಯಾಯ್ ಮದೆಂ ಧಾ-ಬಾರಾ ಭುರ್ಗ್ಯಾಂಕ್ ಜಲ್ಮ್ ದೀವ್ನ್ ತಾಂಕಾಂ ಲ್ಹಾನ್-ವಡ್ ಕರ್ನ್ ಘಡಾರಾಕ್ ಪಾವಯಿಲ್ಲಿಂ ಆವಯ್-ಬಾಪಯ್ ನೀಜ್ ಜಾವ್ನ್ ಭಾಗೆವಂತ್‌ಚ್. ಪೂಣ್ ಆತಾಂ ದುಸ್ರ್ಯಾ ಉಪ್ರಾಂತ್ ತಿಸ್ತೆಂ ಮ್ಹಣ್ತಾನಾ, “ತಾಂಕಾಂ ಪೊಸ್ತೆಂ ಕೊಣೆ? ಶಿಕಾಪ್ ದಿಂವ್ಚೆಂ ಕೊಣೆ?” ಮ್ಹಳ್ಳೆಂ ಚಿಂತ್ಲ್ಯಾಂ ಥೊಡ್ಯಾತ್. ವಾಡ್ವಾಂತ್ಲಾ ಜೆರ್ಮಿಕ್ ಆನಿ ಮಾರ್ಗಿಕ್ ಚವ್ಣಾಂ ಬುರ್ಗಿಂ. ದುರ್ಬಲ್ಯಾಯ್ ತಾಂಚ್ಯಾ ಮಾಲ್ಪಡ್ಯಾಂ

ಧಾವ್ನ್ ತಾಂಕಾಂ ಮೆಳ್‌ಲೆಂ ದಾಯ್ಜ್. ಆತಾಂ ಮಾಗ್ಗಿನ್ ಗರ್ಭಪಾತ್ ಕರಿಜೆ ಮ್ಹಣ್ ಸರ್ಕಾರಿ ಆಸ್ಪತ್ರೆಚಿ ನರ್ಸ್ ಸಾಂಗ್ತಾ ಪೂಣ್ ಜೆಮಿ ಸಾಂಗ್ತಾ, “ರಚ್‌ಲ್ಲ್ಯಾ ದೆವಾಕ್ ಪೊಸುಂಕ್ ಕಳ್ತಾ, ತುಂವೆಂ ತ್ಯಾ ನರ್ಸಾಚಾ ಉತ್ರಾಂಕ್ ಭುಲೆಂ ನಾಕಾ.” ಜೆಮಿ ವಿಷ್ಣಾಂತ್ ಆಮ್ಚಿ ಅಭಿಪ್ರಾಯ್ ಕಿತೆಂ?

5. ಕಾಮಾಚೊ ದಬಾವ್

ಗಿಲ್ಬರ್ಟ್ ಆನಿ ಮರಿಯಾ ದೊಗಾಂಯಿ ಕಾಮಾಕ್ ವೆತಾತ್. ಆತಾಂ ಮರಿಯಾ ತಿಸ್ರಾ ಭುರ್ಗ್ಯಾಕ್ ಗರ್ಬೆಸ್ತ್. ದೀಸ್‌ಭರ್ ಕಾಮ್, ದೊಗಾಂ ಭುರ್ಗ್ಯಾಂಚಿ ಜತನ್ ಆನಿ ರಾಂದಪ್ ಮ್ಹಣ್ತಾನಾ ಸಂಸಾರ್‌ಚ್ ನಾಕಾ ಮ್ಹಣ್ ಜಾತಾ. ತಾಚೆ ವಯ್ಲ್ಯಾನ್ ತಿಸ್ರಾ ಬಾಂಟ್‌ರಾಕ್ ಸಾಂಬಾಳಾಸವೆಂ ಸರ್ಕಾರಾಚಿ ರಜಾ ನಾ. “ಆತಾಂ ಮಾಕಾ ಏಕ್‌ಚ್ ವಾಟ್ ಗರ್ಭಪಾತ್ ಕರ್ಚಿ” ಮ್ಹಣ್ತಾ ತಿ. ಅಶೆಂಚ್ ಮ್ಹಣ್ಣೆಂ ಕಿತ್ತಿಂ ನಾಂತ್?

6. ಭುರ್ಗ್ಯಾಂಮದೆಂ ಅಂತರ್ ದವ್ರುಂಕ್

ಎಕಾ ಭುರ್ಗ್ಯಾ ಉಪ್ರಾಂತ್ ಆನ್ಯೆಕಾ ಭುರ್ಗ್ಯಾಕ್ ಉಣೆ ಮ್ಹಳ್ಳಾರ್ ಸ ವರ್ಸಾಂಚೊ ಅಂತರ್ ಆಸಜೆ ಮ್ಹಣ್ತಾ ಸರ್ಕಾರ್. ಹೆಂ ಸತ್ ಮ್ಹಣ್ ಚಿಂತುನ್ ಏಕ್-ದೋನ್ ವರ್ಸಾಂಚ್ಯಾ ಅಂತರಾನ್ ಗರ್ಬೆಸ್ತ್ ಜಾಲ್ಯಾರ್ ತೆಂ ನಾಕಾ ಮ್ಹಣ್ ಗರ್ಭಪಾತ್ ಕರುಂಕ್ ವೆತಲಿಂ ಸಬಾರ್ ಆಸಾತ್. ಹೆರ್ ಥೊಡಿಂ ಕಾಜಾರ್ ಜಾವ್ನ್ ದೋನ್ ತೀನ್ ವರ್ಸಾಂ ಭುರ್ಗಿಂ ನಾಕಾ ಮ್ಹಣ್ ಗರ್ಭಪಾತ್ ಕರ್ತಾತ್.

ವಯ್ಲ್ಯಾ ಕಾರಣಾಂಕ್ ಲಾಗೊನ್ ಗರ್ಭಪಾತ್ ಕರ್ಚೆಂ ಸಾರ್ಕೆಂ ನ್ಹಯ್ ಮ್ಹಳ್ಳೆಂ ಸಾಮಾನ್ಯ್ ಜ್ಞಾನ್. ಗರ್ಭಪಾತ್ ಏಕ್ ವ್ಹಡ್ ಪಾತಕ್. ಗರ್ಭಪಾತಾಚಿ ವಾಯ್ಟ್ ಪರಿಣಾಮ್ ವಿಶೇಸ್.

ಈ ಗರ್ಭಪಾತ್ ಕೆಲ್ಲ್ಯಾ ವರ್ವಿ ಸ್ತ್ರೀಯಾಚಾ ಗರ್ಭಾಕೋಶಾಕ್ ಮಾರ್ ಪಡ್ತಾ. ಪರ್ತ್ಯಾನ್ ಭುರ್ಗೆಂ ಜಾಯ್ ಮ್ಹಣ್ತಾನಾ ಗರ್ಭ ರಾವೊಂಕ್ ಆಯ್ಕನಾ.

ಈ ಸ್ತ್ರೀಯಾಂಚಾ ಮಾಸಿಕ್ ವೃತ್ತಾಂತ್ ಬದಲಾವಣ್ ಜಾತಾ. ತೆಂ ಪಯ್ಲೆಂಚೆಬರಿ ಶಿಸ್ಟೆನ್ ಆಸನಾ. ಹೆ ವರ್ವಿಂ ತಿಕಾ ಖಿಂತ್ ಸುರು ಜಾವ್ನ್ ತಿ ಪಿಡೆಸ್ತ್ ಕಶಿ ಜಾತಾ.

ಈ ಗರ್ಭಪಾತ್ ಕೆಲ್ಲ್ಯಾ ಥೊಡ್ಯಾ ಸ್ತ್ರೀಯಾಂಕ್ ಜಿವ್ವಾತಾಚಿಂ ಚಿಂತ್ನಾಂ ಮತಿಂತ್ ಯೆತಾತ್ ಮ್ಹಣ್ ಮಾನಸಿಕ್ ಪಿಡೆ ತಜ್ಜ್ ಸಾಂಗ್ತಾತ್.

ಈ ಗರ್ಭಪಾತಾಕ್ ಉಪಯೋಗ್ ಕೆಲ್ಲಿಂ ರಾಸಾಯನಿಕಾಂ ಸ್ತ್ರೀಯೆಚಾ ಜಿವಾಕ್ ರಿಸ್ಕ್ ಹಾಡ್ತಾತ್. ಹಾಕಾ Saline poisoning ಮ್ಹಣ್ತಾತ್.

ಗರ್ಭಪಾತ್ ಕೆಲ್ಲ್ಯಾ ಉಪ್ರಾಂತ್ ಗರ್ಭ ರಾಂವ್ಚಿ ಸಾಧ್ಯತಾ ಉಣಿ. ಎಕಾ ಕಾಜಾರಿ ಜೊಡ್ಯಾನ್ ನವೆಂ ಕಾರ್ ಬೆಂಜಾರ್ ಕರುಂಕ್ ಫಿರ್ಗಜ್ ಯಾಜಕಾಲಾಗಿಂ ಹಾಡ್ಲೆಂ. ಪೂಣ್ ತ್ಯಾ ಸ್ತ್ರೀಯೆಚೆಂ ತೊಂಡ್ ಬಾವ್ಲಾಂ ಪಳೆವ್ನ್ ಫಿರ್ಗಜ್ ಯಾಜಕಾನ್ ತಿಚೆಲಾಗಿಂ ಕಾರಣ್ ಎಚಾರ್ಲೆಲ್ಯಾ ವೆಳಾರ್ ತಿಚಿ ಜಾಪ್: “ಹಾಚೆಂ ಕಾರ್ ಕೊಣಾಕ್

ಜಾಯ್. ಮಾಕಾ ಜಾಯ್ ಏಕ್ ಭುರ್ಗಿಂ. ಗರ್ಭೆಸ್ತ್ ಜಾಲ್ಲ್ಯಾ ವೆಳಾರ್ ಒತ್ತಾಯೆನ್ ಗರ್ಭಪಾತ್ ಕರಯ್ಲೆಂ. ಆತಾಂ ಗರ್ಭ ರಾವೊಂಕ್ ಆಯ್ಕನಾ.”

ಮನ್ಯಾ ಜಿವಾಕ್ ಗೌರವ್ ಚಡಂವ್ಕ್ ಆಮಿ ಕಿತೆಂ ಕರ್ಯೆತ್?

1. ಇಸ್ಕೊಲಾಂನಿ ಮೌಲ್ಯ ಶಿಕ್ಷಣ್ ಕಡ್ಡಾಯ್ ಜಾವ್ನ್ ದೀಜೆ. ಹ್ಯಾ ಶಿಕ್ಷಣಾಂತ್ ಮನ್ಯಾಜಿವಾಚೆಂ ಮೋಲ್ ಲ್ಹಾನ್ ಪ್ರಾಯೆರ್‌ಚ್ ಭುರ್ಗ್ಯಾಂಕ್ ಶಿಕಯ್ಲೆ. ಕುಟ್ಮಾಂತ್ ಆಪ್ಲ್ಯಾ ವ್ಹಡಿಲಾಂಕ್, ಪ್ರತ್ಯೇಕ್ ಜಾವ್ನ್ ಉತರ್ ಪ್ರಾಯೆಚ್ಯಾ ಆಜಾ-ಆಜ್ಯಕ್ ಮಾನಾನ್ ಲೆಕುನ್ ತಾಂಚ್ಯಾ ಗರ್ಜಾಂನಿ ಕುಮಕ್ ಕರುಂಕ್ ಭುರ್ಗ್ಯಾಂನಿ ಮುಕಾರ್ ಯೆಂವ್ಚೆಂ ಶಿಕಾಪ್ ತಾಂಕಾಂ ಗರ್ಜೆಚೆಂ.
2. ಜಿವ್ಪಾತ್ ಕರ್ಚೆಂ ಖಿಂಚ್ಯಾಚ್ ಸಮಸ್ಯಾಕ್ ಪರಿಹಾರ್ ನ್ಹಯ್. ಸಮಸ್ಯಾಂಕ್ ಮಾತೆಂ ಮಾಚೆಂ ಧಯ್ ನಾತ್‌ಲ್ಲ್ಯಾಂನಿ ಮಾತ್, ಜೀವ್ಪಾತ್ ಕರ್ಚೊ. ಆಪ್ಲ್ಯಾ ಬಾಯ್ಲೆ ಭುರ್ಗ್ಯಾಂಕ್ ಅನಾಥ್ ಕರ್ತಾ ಮಾತ್ ನ್ಹಯ್ ಕುಟ್ಮಾಚೆಂ ನಾಂವ್‌ಯಿ ಪಾಡ್ ಜಾವ್ನ್ ಫುಡಾರಾಕ್ ಕೆದೊ ವ್ಹಡ್ಲೊ ಮಾರ್ ಬಸ್ತಾ ಮ್ಹಳ್ಳೆಂ ತಾಣೆ ಚಿಂತುನ್ ಪಳಯ್ಲೆ.
3. ಗರ್ಭಪಾತ್ ಕರ್ತಲ್ಯಾಂಕ್ ತಾಂಚ್ಯಾ ಸಮಸ್ಯಾಂಕ್ ಪರಿಹಾರ್ ಲಾಬ್ಲೊ ಮ್ಹಣ್ ಭಗ್ಸಾರೀ ತೊ ತತ್ಕಾಲಿಕ್. ಆಪ್ಣಾಚಿ ಸೊಬಾಯ್ ಪಾಡ್ ಜಾತಾ ಮ್ಹಣ್ ಮೀನಾ ಗರ್ಭಪಾತ್ ಕರುಂಕ್ ಮುಕಾರ್ ವೆತಾ ಜಾಲ್ಯಾರ್ ಆನಿ ಮುಕಾರ್ ತೆಂ ಗರ್ಭೆಸ್ತ್ ಜಾತಾ ಮ್ಹಣ್ ಕೊಣಾಚಾನ್‌ಯಿ ಗ್ಯಾರೆಂಟಿ ದಿವ್ಯೆತಾ? ತಾಣೆಂ ಗರ್ಭಪಾತ್ ಕರಿನಾ ತರ್ ಜಲ್ಮಲ್ಲ್ಯಾ ಭುರ್ಗ್ಯಾಚಿ ಸೊಬಾಯ್ ಪಳೆವ್ನ್ ತೆಂ ಕಿತ್ಲೆಂ ದಾದೊಶಿ ಜಾಂವ್ಚೆಂ ನಾ?
4. ದುರ್ಬಲ್ಕಾಯೆಕ್ ಲಾಗೊನ್ ದೆವಾನ್ ದಿಲ್ಲ್ಯಾ ದೆಣ್ಯಾಕ್ ತಾಣೆ ಸಂಸಾರಾಚೊ ಉಜ್ವಾಡ್ ದೆಕ್ಚೆ ಪಯ್ಲೆಂಚ್ ತಾಕಾ ಲಗಾಡ್ ಕಾಡ್ಚೆಂ ಕೆದಂ ವ್ಹಡ್ ಪಾತಕ್! ಆದ್ಲ್ಯಾ ಕಾಳಾರ್ ಧಾ-ಬಾರಾ ಭುರ್ಗಿಂ ಆಸ್‌ಲ್ಲ್ಯಾಂನಿ ಆಪ್ಲ್ಯಾ ಭುರ್ಗ್ಯಾಂಕ್ ಭಿಕ್ ಮಾಗೊಂಕ್ ಧಾಡ್‌ಲ್ಲೆಂ ಆಸಾ? ಶೆತಾಂತ್ ತಿಂ ಘೊಳ್ತಾನಾ ಭುರ್ಗ್ಯಾಂಕ್ ಸಾಂಗಾತಾ ಘೆವ್ನ್ ಕಾಮ್ ಕರ್ನ್ ದೀಸ್ ಸಾರುಂಕ್ ನಾಂತ್?

ಆಜ್ ಸಂಸಾರಾಂತ್ ಆಸ್ಚ್ಯಾ ವ್ಹಡ್ ಸಮಾಜಿಕ್ ಆನಿ ಧಾರ್ಮಿಕ್ ಮುಕೆಲ್ಯಾಂಕ್, ಸಾಂತ್ ಭಕ್ತಾಂಕ್ ಆನಿ ವಿಜ್ಞಾನಿಂಕ್ ಆಮಿ ಪಳೆಲ್ಯಾರ್ ತಿಂ ಆಪ್ಲ್ಯಾ ಕುಟ್ಮಾಂತ್ಲಾ ಭುರ್ಗ್ಯಾಂ ಪೈಕಿ ಚವ್ತೆಂ, ಪಾಂಚ್ವೆಂ ಯಾ ತಾಚಾಕಿ ವಯ್ಲ್ಯಾ ಸ್ಥಾನಾರ್ ಆಸ್‌ಲ್ಲಿಂ. ತಾಂಚ್ಯಾ ಆವಯ್ ಬಾಪಾಯ್ನಿ ಭುರ್ಗಿಂ ಚಡ್ ಜಾಲಿಂ ಮ್ಹಣ್ ಗರ್ಭಪಾತ್ ಕೆಲ್ಲಿ ತರ್ ಆಜ್ ಸಂಸಾರ್ ಕಿತ್ಲೊ ದುರ್ಬಳೊ ಜಾವ್ನ್ ಆಸ್ತೊ?

* * *

ಕಾಜಾರಿ ಜಿಬಿಶಾಂಕ್ ಸಂವಾದ್



ಪಯ್ಲಾರಿ: ಆಜ್ ಆಮ್ಕಾಂ ಕಸಲೊ ಹವೊ ಮೆಳತ್?

ಗೊವ್ಳಿ: ಮ್ಹಾಕಾ ಬರೊ ಲಾಗ್ಗೆ ತಸಲೊ.

ಪಯ್ಲಾರಿ: ತುಕಾ ಬರೊ ಲಾಗ್ಗೆ ತಸಲೊ ಮ್ಹಣ್ ತುಂ ಕಶೆಂ ಜಾಣಾಯ್?

ಗೊವ್ಳಿ: ಮ್ಹಜೊ ಅನ್ಬೊಗ್ ಸಾಂಗ್ತಾಕೀ ಮ್ಹಾಕಾ ಬರೊ ಲಾಗ್ತಾ ತಸಲೊ ಹವೊ ಕೆದಳಾರಿ ಮೆಳನಾ. ದೆಕುನ್ ಮ್ಹಾಕಾ ಮೆಳ್ಳೊ ಹವೊ ಬರೆಂ ಲಾಗಶೆಂ ಕರುಂಕ್ ಹಾಂವ್ ಶಿಕ್ಲಾಂ. ದೆಕುನ್ ಮ್ಹಾಕಾ ಬರೊ ಲಾಗ್ಚೊ ಹವೊ ಕೆದಳಾರೀ ಮೆಳ್ತಾ ಮ್ಹಳ್ಳಿ ಖಾತ್ರಿ ಮ್ಹಾಕಾ ಆಸಾ.

ಹೊ ಸಂವಾದ್ ಕಾಜಾರಿ ಜಿವಿತಾಕ್ ಸರಿ ಜಾಲ್ಲೊ ಜಾವ್ನಾಸಾ. ಆಪ್ಲಾನ್ ಸಪ್ಲೆಂವ್ಚೊ ಜಿಣಿಯೆ ಸಾಂಗಾತಿ/ಸಾಂಗಾತಿಣ್ ಖಂಡಿತ್ ಮೆಳ್ತಾ ಮ್ಹಣ್ ಕೊಣಾಚ್ಯಾನ್ ಸಾಂಗ್ತಾತ್? ಪುಣ್ ಆಪ್ಲಾಕ್ ಲಾಭೆಲ್ಯಾ ಜಿಣಿಯೆ ಸಾಂಗಾತ್ಯಾಕ್/ಸಾಂಗಾತಿಣಿಕ್ ಸಪ್ಲೆಲ್ಲೆ ತಸಲೊ/ತಸಲಿ ಕರುಂಕ್ ಎಕ್ಲ್ಯಾನ್ ಶಿಕ್ಲ್ಯಾರ್ ಕಾಜಾರಿ ಜಿವಿತ್ ಸಂತೊಸಾಚೆಂ ಜಾತಲೆಂ. ತರ್ ಎಕ್ಲ್ಯಾನ್ ಬರೊ/ಬರಿ ಸಾಂಗಾತಿ/ ಸಾಂಗಾತಿಣ್ ಕಶೆಂ ಜಾವ್ತಾತ್? ಹೆ ಖಾತಿರ್ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಎಕಾಮೆಕಾಕ್ ಚಡ್ ಆನಿ ಚಡ್ ಸಮ್ಜೊಂಕ್ ಜಾಯ್. ಹಿ ಸಮ್ಜಣಿ ಎಕಾಮೆಕಾಚ್ಯಾ ಸಂವಾದಾ (Communication) ದ್ವಾರಿಂ ಮಾತ್ರ ಸಾಧ್ಯ್ ಜಾತಾ. ದೆಕುನ್‌ಚ್ ಸೈರಿಕ್ ಜಾವ್ನ್ ಕಾಜಾರಾ ಪರ್ಯಾಂತ್ ತೀನ್ ಮಹಿನ್ಯಾಂಚಿ ಪುಣಿ ಅವ್ತಿ ಆಸಜೆ ಮ್ಹಣ್ ಪವಿತ್ರ ಸಭೆಚಾ ವ್ಹಡಿಲಾಂನಿ ಠರಾಂವ್ಚೆಂ. ಹೆ ಆವ್ದೆಂತ್ ದೊಗಾಂಯ್ನಿ ಎಕಾಮೆಕಾಲಾಗಿಂ ಲಾಗ್ತಲ್ಯಾನ್ ಸಂವಾದ್ ಕರ್ನ್

ಎಕಾಮೆಕಾಕ್ ಲಾಗ್ಗಿಲ್ಯಾನ್ ಸಮ್ಜುನ್ ಘೆವ್ನ್ ಎಕಾಮೆಕಾಕ್ ಸ್ವೀಕಾರ್ ಕರುಂಕ್ ಶಿಕಜೆ. ಕಾಜಾರಿ ಜಿವಿತಾಚೆಂ ಏಕ್ ನಿಯಮ್: ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ತಿಂ ಆಸಾತ್ ತಶೆಂ ಸ್ವೀಕಾರ್ ಕರಿಜೆ ಶಿವಾಯ್ ತಾಣೆಂ ಕಶೆಂ ಆಸಜೆ ಮ್ಹಣ್ ಚಿಂತುಂಕ್ ನಜೊ.

ಏಕ್ ಪಾವ್ಟಿಂ ಹೊಕ್ಲೆ-ನೊವ್ರ್ಯಾಕ್ ತಾಂಚ್ಯಾ ರೆಸ್ಪರಾಚಾ ದಿಸಾ ಹಾತಾಂತ್ ಕಾಗದ್ ಆನಿ ಪೆನ್ನ್ ದೀವ್ನ್ ವಿಂಗಡ್ ಬಸವ್ನ್ ಎಕಾಮೆಕಾಚೆ ಬರೆ ಗೂಣ್ ಎಕಾ ಪಾನಾರ್ ವಾಯ್ಟ್ ಗೂಣ್ ಆನೈಕಾ ಪಾನಾರ್ ಬರಂವ್ಕ್ ಸಾಂಗ್ಲೆಂ. ಕಿತೆಂ ಘಡ್ಲೆಂ? ದೊಗಾಂಯ್ಚಿಂ ಬರ್ಯಾ ಗುಣಾಂಚಿಂ ಪಾನಾಂ ಭರೊನ್ ಗೆಲ್ಲಿಂ ಆನಿ ವಾಯ್ಟ್ ಗುಣಾಂಚಿಂ ಪಾನಾಂ ಖಾಲಿಚ್ ಆಸ್ಲೆಂ. ಎಕಾ ವರ್ಸಾ ಉಪ್ರಾಂತ್ ತಾಂಕಾಂ ದೊಗಾಂಯ್ಚಿ ತೆಂಚ್ ಕಾಮ್ ದಿಲ್ಲ್ಯಾ ವೆಳಾರ್ ಕಿತೆಂ ಪಳೆಂವ್ಕ್ ಮೆಳ್ಳೆಂ? ದೊಗಾಂಯ್ಚಿಂ ವಾಯ್ಟ್ ಗುಣಾಂಚಿಂ ಪಾನಾಂ ಭರೊನ್ ಗೆಲ್ಲಿಂ ಆನಿ ಬರ್ಯಾ ಗುಣಾಂಚ್ಯಾ ಪಾನಾಂನಿ ಚಡ್ ಕಿತೆಂಚ್ ನಾತ್ಲೆಂ. ಕಾಜಾರಾ ಪಯ್ಲೆಂ ದೊಗಾಂಯ್ಚಿ ಫಾವೊ ತೊ ಸಂವಾದ್ ಕರ್ನ್ ಎಕಾಮೆಕಾಕ್ ಸಮ್ಜುಂಚೆಂ ಪ್ರಯತ್ನ ಕರುಂಕ್ ನಾ. ತರ್ ಕಾಜಾರಾ ಪಯ್ಲೆಂಚೊ ಸಂವಾದ್ ಕಸೊ ಆಸಜೆ?

ಕಾಜಾರಾ ಪಯ್ಲೆಂಚೊ ಸಂವಾದ್:

ಥೊಡ್ಯಾ ತೆಂಪಾ ಆದಿಂ “ವಿಮೆನ್ಸ್ ಇರಾ” ಪತ್ರಾಚೆರ್ ವಾಚುಂಕ್ ಮೆಳ್ಳೆಂ ಘಡಿತ್ ಹೆಂ. ಗ್ರೇಸ್ತ್ ಕುಟ್ಮಾಂತ್ಲ್ಯಾ ಕಾಮಿನಿಕ್ ತಿತ್ಲ್ಯಾಚ್ ಗ್ರೇಸ್ತ್ ಕುಟ್ಮಾಂತ್ಲ್ಯಾ ಆನಿರುದ್ದಾಲಾಗಿಂ ಚಾರ್ ಮಹಿನ್ಯಾಂ ಆದಿಂ ಲಗ್ನಾ ಖರಾರ್ ಜಾಲ್ಲೆಂ. ಕಾಜಾರಾಚ್ಯಾ ದೋನ್ ಹಫ್ತ್ಯಾ ಆದಿಂ ತಿಂ ದೊಗಾಂಯಿ ಬಾಯ್ಲ್ಯಾರ್ ಭಂವೊಂಕ್ ಗೆಲ್ಲಿಂ ಪಾಟಿಂ ಯತಾನಾ ಅವ್ತಾಂತ್ ಆನಿರುದ್ದ ಜಾಗ್ಯಾರ್ಚ್ ಮೊರ್ನ್ ಪಾವ್ಲೊ. ಕಾಮಿನಿಕ್ ಆಸ್ತತ್ತ್ ವರ್ನ್ ವಾಂಚಯ್ಲೆಂ. ಪೂಣ್ ಆಸ್ತತ್ತ್ ಪರೀಕ್ಷಾ ಕರ್ತಾನಾ ತೆಂ ದೋನ್ ಮಹಿನ್ಯಾಂಚೆಂ ಗರ್ಭೆಸ್ತಿಣ್ ಮ್ಹಣ್ ಕಳೊನ್ ಆಯ್ಲೆಂ. ಹ್ಯಾ ಘಡಿತಾಂತ್ ಚಡ್ ಆಕಾಂತಾಚಿ ಸಂಗತ್ ಖಂಚಿ ಮ್ಹಣ್ ಸಾಂಗ್ಲಿ ಗರ್ಜ್ ನಾ. ಪೂಣ್ ಕಾಜಾರಾ ಆದಿಂ ಸೈರಿಕ್ ಜಾಲ್ಲ್ಯಾ ಚಲ್ಯಾ-ಚಲಿಯೆನ್ ಕಶೆಂ ಚಲಜೆ ಮ್ಹಳ್ಳೆಂ ಲಿಸಾಂವ್ ಆಟಾಪುನ್ ಆಸಾ ನ್ಹಯ್? ತರ್ ತಾಂಚೆ ಮದ್ಲೊ ಸಂವಾದ್ ಕಸೊ ಆಸಜೆ?

1. ಎಕಾಮೆಕಾಚಿ ವಳಕ್ ಸಂಪೂರ್ಣ್ ಥರಾನ್ ಸಾಂಗ್ಲಿ

ಸೈರಿಕ್ ಜಾಲ್ಲ್ಯಾ ಚಲ್ಯಾ-ಚಲಿಯೆನ್ ಆಪಾ'ಪ್ಲ್ಯಾ ಕುಟ್ಮಾಚಿ ಸಂಪೂರ್ಣ್ ಮಾಹೆತ್ ದಿಂವ್ಪಿ ಗರ್ಜೆಚಿ. ಆವಯ್-ಬಾಪಯ್ ಕಿತ್ಲೆಂ ಶಿಕ್ಲ್ಯಾಂತ್, ಖಂಯ್ ಆಸಾತ್, ಕಿತೆಂ ಕಾಮ್ ಕರ್ತಾತ್, ಕಿತ್ಲೆಂ ಆಸ್ತ್-ಬದಿಕ್ ಆಸಾ, ಕಿತ್ಲಿಂ ಭಾವ್-ಭಯ್ಣಿಂ ಆಸಾತ್, ತಿಂ ಕಿತ್ಲೆಂ ಶಿಕ್ಲ್ಯಾಂತ್, ತಾಂಚೆಂ ಕಾಜಾರ್ ಜಾಲಾಂ? ತಶೆಂಚ್ ಕಿತ್ಲೊ ಮಾವ್ಣ್ಯೊ, ಆಕಯೊ ಆನಿ ಕಿತ್ಲೆಂ ಬಾಪ್ಲೆ, ಮಾವ್ಲೆ ಆಸಾತ್, ತಿಂ ಖಂಯ್ ಆಸಾತ್, ಇತ್ಯಾದಿ ಉಗ್ಡಾನ್ ಸಾಂಗಜೆ. ಹಾಂಚಿ ಸರ್ವಾಂಚಿ ವಳಕ್ ಪಯ್ಲೆಂಚ್ ಸಾಂಗ್ಲಿ ತರ್ ಕಾಜಾರಾ

ಉಪ್ರಾಂತ್ ದೋಗಾಂಯ್ ಕುಟ್ಮಾಂಕ್ ಆನಿ ಲಾಗ್ತಿಲ್ಯಾ ಸೈರ್ಯಾಂಕ್ ಲಾಗಿಂ ಯೇಂವ್ಕ್ ಸಲೀಸ್ ಜಾತೆಲೆಂ ಆನಿ ತಾಂಚೆ ಮಧೆಂ ಬರೊ ಸಂಬಂಧ್ ಆಸಾ ಜಾತಲೊ. ಹ್ಯಾ ಶಿವಾಯ್ ಚಲ್ಯಾಕ್ ಇಷ್ಟಿಣ್ಯೊ ಆನಿ ಚಲಿಯೆಕ್ ಈಷ್ಟ್ ಆಸಾತ್ ಜಾಲ್ಯಾರ್ ತಾಂಚೆ ವಿಷ್ಯಾಂತ್ ಕಿತೆಂಚ್ ಲಿಪಯ್ನಾಸ್ತಾಂ ಸಾರ್ಕಿ ಮಾಹತ್ ದಿಂವ್ಪಿ ಭೋವ್ ವ್ಹಡ್ ಗರ್ಜ್. ಜರ್ ಹೆಂ ತಿಂ ಲಿಪಯ್ತಾತ್, ಆನಿ ಕಾಜಾರಾ ಉಪ್ರಾಂತ್ ಹೆರಾಂ ಥಾವ್ನ್ ಹ್ಯೊ ಸಂಗಿ ಆಯ್ಕೊಂಕ್ ಮೆಳ್ತಾತ್ ತರ್, ಖಂಡಿತ್ ಜಾವ್ನ್ ಎಕಾಮೆಕಾ ಥಂಯ್ ಪಾತ್ಯೆಣಿ ಉಣಿ ಜಾತೆಲಿ ಆನಿ ದುಬಾವ್ ಚಡ್ತಲೊ. ಹ್ಯಾ ಶಿವಾಯ್ ದೋಗಾಂಯ್ ತಾಂಕಾಂ ಆಸ್‌ಲ್ಲಾ ಈಷ್ಟ್/ಇಷ್ಟಿಣ್ಯಾಲಾಗಿಂ ಸಳಾವಳ್ ಕಾಜಾರಾ ಉಪ್ರಾಂತೀ ಮುಂದರುನ್ ವರ್ಯೆಗ್ಗಿ ಮ್ಹಳ್ಳೆ ವಿಷ್ಯಾಂತ್ ಅಭಿಪ್ರಾಯ್ ಸಮ್ಜೊಂಚಿ ಗರ್ಜೆಚೆಂ. ಪುಣ್ ದೋನ್ ಸಂಗಿಂನಿ ಜಾಗ್ವಣ್ ಪಾಳಿಜೆ. ಪಯ್ಲೆಂ, ಎಕಾಮೆಕಾಚ್ಯಾ ಆವಯ್-ಬಾಪಾಂಯ್ಕ ಆನಿ ಭಾವ್ ಭಯ್ಲಿಂಕ್ ಹಲ್ಕ್ ಕರ್ನ್ ಜಿಲ್ಕುಲ್ ಉಲಂವ್ಕ್ ನಜೊ. ತಶೆಂ ಉಲಯ್ಲ್ಯಾರ್ ಕಾಜಾರಾ ಉಪ್ರಾಂತ್ ಹರ್ಯೆಕಾ ಝಗ್ಡ್ವಾ ವೆಳಾರ್ ಎಕಾಮೆಕಾಕ್ ಹಲ್ಕ್ ಕರ್ನ್ ಉಲಂವ್ಕ್ ಸಲೀಸ್ ಜಾತೆಲೆಂ. ದುಸ್ರೆಂ, ಕಾಮಿನಿನ್ ಆನಿ ಅನಿರುದಾನ್ ಕೆಲೆಬರಿ ಲಗ್ನಾ ಆದಿಂ ದೈಹಿಕ್ ಸಂಬಂಧ್ ಜಿಲ್ಕುಲ್ ಕರುಂಕ್ ನಜೊ. ಅಶೆಂ ಕರ್ತಿತ್ ಜಾಲ್ಯಾರ್ ಕಾಜಾರಾ ಉಪ್ರಾಂತ್ ತೆಂಚ್ ತಾಂಕಾಂ ಏಕ್ ಉಣೆಪಣ್ ಜಾಂವ್ಕ್ ಪಾವ್ತೆಲೆಂ. ದೋಗಾಂಯ್ಕ ಆಪಾ'ಪ್ಲೆ ಕುಡಿಚೆರ್ ಸಂಯಮ್ ವಾ ನಿಯಂತ್ರಣ್ ನಾ ಆನಿ ಸಲೀಸಾಯೆನ್ ತಿಂ ತಾಂಕಾಂಚ್ ಹೆರಾಂಕ್ ದೀಂವ್ಕ್ ತಯಾರ್ ಆಸಾತ್ ಮ್ಹಳ್ಳೆಂ ಚಿಂತಾಪ್ ತಾಂಕಾಂ ಧೊಸ್ತೆಲೆಂ.

2. ಎಕಾಮೆಕಾಚಿ ಆಸಕ್ತ್ ಉಲಂವ್ಪಿ

ಸೈರಿಕ್ ಜಾಲ್ಲೊ ಜೀವನ್ ಆಪ್ಲೆ ಲಗ್ನ್ ಜಾಂವ್ಕ್ ಆಸ್ಚಾ ಶೈಲಾಲಾಗಿಂ ಸಾಂಗ್ತಾ, “ರಜೆಚ್ಯಾ ದಿಸಾಂನಿ ಮ್ಹಾಕಾ ಕಂಪ್ಯೂಟರಾಚೆರ್ ವೇಳ್ ಖರ್ಚುಂಚೊ ಮ್ಹಳ್ಯಾರ್ ಭಾರಿ ಸಂತೊಸ್.” ತವಳ್ ಶೈಲಾ, “ಮ್ಹಾಕಾಯ್ ಕಂಪ್ಯೂಟರಾಚೆರ್ ಚಾಟಿಂಗ್ ಕರುಂಕ್ ಬಾರಿಚ್ ಆಸಕ್ತ್” ಮ್ಹಣ್ತಾ. ಅಶೆಂ ತಿಂ ಉಗ್ತಾಯ್ ಉಲಯ್ತಾತ್ ಜಾಲ್ಯಾರ್ ತಾಂಚಿ ದೋಗಾಂಯ್ಕಿ ಆಸಕ್ತ್ ಏಕ್‌ಚ್ ಮ್ಹಳ್ಳೆಂ ತಾಂಕಾಂ ಕಳ್ತಾ ಆನಿ ತಿಂ ಮುಕಾರ್ ಬರಿಂ ಪತಿ-ಪತಿಣ್ ಜಾತೆಲಿಂ ಮ್ಹಳ್ಳೊ ಭರ್ವಸೊ ತಾಂಚೆ ಥಂಯ್ ಉಬ್ಜತಾ. ತಶೆಂಚ್ ಜೇಸನ್ ಆನಿ ಜೊಯ್ಲಿನ್ ತಾಣಿಂ ದೋಗಾಂಯ್ಕಿ ಪರೀಕ್ಷೆಚ್ಯಾ ಹೊಲಾಕ್ ನಕಲ್ ಕಾಡ್ವೆಖಾತಿರ್ ಚಿಟಿ ಬರವ್ನ್ ವೆಲ್ಲೊ ಮ್ಹಣ್ ಸಾಂಗ್ತಿತ್ ಜಾಲ್ಯಾರ್ ತಿಂ ದೋಗಾಂಯ್ಕಿ ಎಕಾಚ್ ಕಾಸ್ತಾಚಿಂ, “I love you so much because we have got so many Faults in common” ಮ್ಹಳ್ಳೆ ಸಾಂಗ್ಲಿ ತಾಂಚೆ ಥಂಯ್ ಕಿತ್ತಿ ಸತ್ ಮ್ಹಳ್ಳೆಂ ತಾಂಕಾಂ ಕಳ್ತೆಲೆಂ. ಅಶೆಂ ಸಯ್ರಿಕ್ ಜಾಲ್ಲಿಂ ಜೊಡಿಂ ಸಂವಾದ್ ಕರ್ತಿತ್ ಜಾಲ್ಯಾರ್ ತಿಂ ಎಕಾಮೆಕಾಕ್ ಚಡ್ ಆನಿ ಚಡ್ ಸಮ್ಜೊಂಕ್ ಸಕ್ತಾತ್ ಆನಿ ತಾಂಚೆಂ ಕಾಜಾರಿ ಜಿವಿತ್ ಬರ್ಪಾನ್ ಚಲ್ಲೆಲೆಂ ಮ್ಹಳ್ಳೊ ಭರ್ವಸೊ ತಾಂಕಾಂ ಬಳ್ ದಿತಲೊ.

3. ಎಕಾಮೆಕಾಚಿಂ ಭೊಗ್ತಾಂ ಉಚಾರ್ಚಿಂ

ಹೊ ಸಂವಾದ್ ಚಡ್ ಗುಂಡಾಯೆಚೊ ಜಾಲ್ಲ್ಯಾನ್ ಸಯ್ರಿಕ್ ಜಾಲ್ಲ್ಯಾ ಚಲ್ಯಾ-ಚಲಿಯೆಕ್ ಹ್ಯಾ ಹಂತಾಕ್ ಪಾವೊಂಕ್ ಥೊಡೊ ವೇಳ್ ಲಾಗ್ತಾ. ತಾಣಿಂ ಎಕಾಮೆಕಾಕ್ ಸಮ್ಜೊನ್ ಲಾಗಿಂ ಯೇಜಯ್. ಸಯ್ರಿಕ್ ಜಾಲ್ಲೆಂ ಫೆಲ್ಲಿ ಆಪ್ಲೆಂ ಕಾಜಾರ್ ಜಾಂವ್ಕ್ ಆಸ್ಚ್ಯಾ ಲಯನೆಲಾಲಾಗಿಂ ಸಾಂಗ್ತಾ, “ಮ್ಹಜಾ ಭೊಗ್ತಾ, ಮ್ಹಜಿ ಮಾಮ್ಮಿ ಮ್ಹಜಾಕೀ ಮ್ಹಜಾ ಚಡ್ ಭಾವಾಚೊ ಮೋಗ್ ಕರ್ತಾ. ಭಾವ್ ಬರೊ ನಾತ್‌ಲ್ಲಾ ವೆಳಾರ್ ಮೊಗಾನ್, ‘ಕಿತೆಂ ಜಾತಾ, ಆಜ್ ಕಾಮಾಕ್ ವಚನಾ ಜಾಲ್ಯಾರ್ ವ್ಹಡ್ ನಾ’ ಮ್ಹಣ್ ಸಾಂಗ್ತಾ ಆನಿ ತವಳ್ ತವಳ್ ಹುನ್ ಕೊಫಿ, ದೂದ್ ವ್ಹರ್ನ್ ದಿತಾ. ಪೂಣ್ ಹಾಂವ್ ಬರಿಂ ನಾತ್‌ಲ್ಲಾ ವೆಳಾರ್ ಮ್ಹಜ್ಯೆಲಾಗಿಂ ಯೇನಾ. ಕಿತೆಂ ಜಾತಾ ಮ್ಹಣ್ ಏಕ್ ಉತಾರ್ ಮೊಗಾನ್ ತಿಣ್ ಸಾಂಗ್‌ಲ್ಲೆಂ ನಾ” ಹೆಂ ಆಯ್ಕಲ್ಲೊ ಲಯನೆಲ್ ಜರ್ ಸಾಂಗ್ತಾ, “ವ್ಹಯ್, ಆವಯೊ ತಶ್ಯೊಚ್, ತಾಂಚಾಚ್ ವರ್ಗಾಚ್ಯಾ ಧುವಾಂಚ್ಯಾಕೀ ತಾಂಕಾಂ ಚಡ್ ಮೋಗ್ ಪುತಾಂಚೆರ್. ತಾಂಕಾಂ ಪುತಾಂಚಿ ಪುಜಾ ಕೆಲ್ಲ್ಯಾ ತಿಲ್ಲಿ ಪಾವನಾ. ತುಂ ಹೆಂ ಮತಿತ್ ವರಿನಾಕಾ. ತುಜಿ ಜತನ್ ಘೆಂವ್ಕ್ ಹಾಂವ್ ಆಸಾಂ ನ್ಹಯ್?”, ತರ್ ಫೆಲ್ಲಿಕ್ ಜಾಂವ್ಚ್ಯಾ ಸಂತೊಸಾಕ್ ಮೀತ್ ಆಸ್ಚಿನಾ. ಆಪ್ಣಾಚಿಂ ಭಗ್ತಾಂ ಲಯನೆಲ್ ಅರ್ಥ್ ಕರುಂಕ್ ಸಕ್ತಾ ಜಾಲ್ಲ್ಯಾನ್ ಆಪ್ಣಾಚಿಂ ಕಾಜಾರಿ ಜಿವಿತ್ ಬರ್ಯಾನ್ ಚಲ್ತೆಂ ಮ್ಹಣ್ ಭರ್ವಸ್ತಾ ಆನಿ ತಾಚೆರ್ ತಾಚೊ ಮೋಗ್ ಚಡ್ತಾ. ಹೆಣ್ ಲಯನೆಲಾಕ್ ಫೆಲ್ಲಿಚೆರ್ ಮೋಗ್ ಆನಿ ಅಭಿಮಾನ್ ಚಡ್ತಾ. ‘ಆಪ್ಣಾಚಿ ಜಿಣಿಯೆ ಸಾಂಗಾತಿಣ್ ಉಗ್ತಾ ಮನಾಚೆಂ. ಕಸಲೆಂಚ್ ಲಿಪೊನ್ ದವ್ತಿನಾ’ ಮ್ಹಣ್ ತಾಕಾ ಸಮ್ಜತಾ. ದೆಕುನ್ ತಾಕಾ ಮೊಗಾನ್ ಆನಿ ಮಾನಾನ್ ಲೆಕ್ತಾ. ಅಶೆಂ ತಾಂಚೊ ಮಧ್ಲೊ ಮೋಗ್ ಆನಿ ಸಂಬಂಧ್ ವಾಡ್ತಾ ಆನಿ ಘಟ್ ಜಾತಾ.

4. ದುಬಾವ್ ಮತಿಂತ್ ದವ್ತಿನಾಸ್ತಾನಾ ಉಗ್ತಾನ್ ಉಚಾರ್ಚಿಂ

ಸಯ್ರಿಕ್ ಜಾಲ್ಲೆ ಚಲೆ ಆನಿ ಚಲಿಯೊ ಎಕಾಮೆಕಾಕ್ ಸಮ್ಜೊಂಕ್ ಪ್ರಯತ್ನ ಕರ್ತಾನಾ ಎಮಾಮೆಕಾಚೆರ್ ದುಬಾವ್ ಯೆಂವ್ಚೆ ತಸಲೆ ಸಂದರ್ಭ್ ಯೆತಿತ್. ಫೆಲ್ಲಿ ಆನಿ ಲಯನೆಲ್ ಉಲವ್ನ್ ಆಸ್ತಾನಾ ಲಯನೆಲಾಕ್ ಏಕ್ ಘೋನ್ ಆಯ್ಲೆಂ. ಘೊನಾಚೆರ್ ತೊ ಭಾಂಬ್ ಆಸಕ್ತೆನ್ ಉಲಂವ್ಕ್ ಲಾಗ್ಲೊ. ಆತಾಂ ಫೆಲ್ಲಿಚ್ಯೆ ಮತಿಂತ್ ದುಬಾವ್ ಯೆಂವ್ಕ್ ಸುರು ಜಾಲೊ. ‘ಹೊ ತಾಚ್ಯಾ ಗರ್ಲ್‌ಫ್ರೆಂಡಾಲಾಗಿಂ ಉಲಯ್ತಾ ಜಾಯ್ತೆ ನಾ ಜಾಲ್ಯಾರ್ ಇತ್ಲೊ ವೇಳ್ ಕಿತೆಂ ಉಲಂವ್ಚೆಂ? ತಾಚ್ಯೆಲಾಗಿಂ ವಿಚಾರ್ನ್ ಸೊಡುಂ? ತಾಕಾ ರಾಗ್ ಯೇತ್ ಜಾಲ್ಯಾರ್?’ ಮ್ಹಳ್ಳೆಂ ಚಿಂತ್ನಾಂ ಮತಿಕ್ ಆಯ್ಲೆಂ. ದೆಕುನ್ ಪೊಗಂಚ್ ರಾವ್ಲೆಂ. ಪೂಣ್ ದುಬಾವಾಚೊ ದೆಂವ್ಚಾರ್ ತಾಕಾ ಧೊಸುಂಕ್ ಲಾಗ್ಲೊ.

ದೀಸ್ ಪಾಶಾರ್ ಜಾತಾನಾ, ಫೆಲ್ಲಿಚ್ಯಾ ಉಲೊಣ್ಕಾಂತ್ ವಿರಾರಾಯ್ ದಿಸುನ್ ಆಯ್ಲಿ. ತೆಂ ಕಿತ್ಯಾಕ್ ಅಶೆಂ ಕರ್ತಾಂ ಮ್ಹಣ್ ಲಯನೆಲಾಕ್ ಕಳ್ಳೆಂ ನಾ. ಕಾಮಾ

ಉಪ್ರಾಂತ್ ಫೆಲ್ಸಿನ್ ಎಕಾ ತರ್ನಾಟ್ಯಾಚ್ಯಾ ಬಾಯ್ಕಾರ್ ಘರಾ ವೆಚೆಂ ತಾಣೆ ಪಳಯ್ಲೆಂ. 'ಹೊ ಕೋಣ್ ತಾಕಾ ಬಾಯ್ಕಾರ್ ಭೊಂವ್ಡಾಂವ್ಚೊ, ಬೊಯ್ ಫೆಂಡ್? ಫೆಲ್ಸಿ ಅಶೆಂಚ್‌ಗೀ?' ಮ್ಹಳ್ಳೊ ದುಬಾವ್ ತಾಕಾಯಿ ಧೊಸುಂಕ್ ಲಾಗ್ಲೊ. ಹಾಂಗಾಸರ್ ದೊಗಾಂಯ್ಚಿ ಎಕಾಮೆಕಾಚೆರ್ ದುಬಾವ್ ಆಯಿಲ್ಲಿ ಚೂಕ್ ನ್ಹಯ್. ಪೂಣ್ ದೊಗಾಯ್ಚಿ ದುಬಾವ್ ಮತಿಂತ್‌ಚ್ ದವರ್ನ್ ಘೆತ್‌ಲ್ಲಿ ಚೂಕ್. ಲಯನೆಲಾನ್ ಆಪ್ಣಾಕ್ ಫೋನ್ ಕೆಲ್ಲೆಂ ಕೊಣೆ, ತಿ ಚಲಿ ಕೋಣ್ ಆನಿ ಫೋನ್ ಕಿತ್ಯಾಖಾತಿರ್ ಕೆಲ್ಲೊ ಮ್ಹಣ್ ಫೆಲ್ಸಿಕ್ ಸಾಂಗ್‌ಲ್ಲೆಂ ಜಾಲ್ಯಾರ್ ಆನಿ ತಶೆಂಚ್ ಆಪ್ಣಾಕ್ ಬಾಯ್ಕಾರ್ ಘರಾ ಹಾಡ್ನ್ ಪಾವಯಿಲ್ಲೊ ಆಪ್ಣಾಸಂಗಿಂ ಕಾಮ್ ಕರ್ಚೊ ಏಕ್ ಕಾಜಾರಿ ದಾದ್ಲೊ, ತ್ಯಾ ದೀಸ್ ಬಸ್ಸಾಂ ಬಂದ್ ಆಸ್‌ಲ್ಲ್ಯಾನ್ ಆಪ್ಲೆಂಚ್ ತಾಚ್ಯೆಲಾಗಿಂ ಘರಾ ಪಾಂವ್ಕ್ ಸಾಂಗ್‌ಲ್ಲೆಂ ಮ್ಹಣ್ ಫೆಲ್ಸಿನ್ ಲಯನೆಲಾಕ್ ಸಾಂಗ್‌ಲ್ಲೆಂ ಜಾಲ್ಯಾರ್ ದೊಗಾಂಯ್ಚಿ ಎಕಾಮೆಕಾಚೆರ್ ದುಬಾವ್ ಯೆತೊ? ದೆಕುನ್ ದೊಗಾಂಯ್ಚಿ ಉಗ್ತಾನ್ ಉಲವ್ನ್ ತಾಂಚೆ ಮಧೆಂ ದುಬಾವ್ ಯೆನಾತ್‌ಲ್ಲೆಬರಿ ಪಳಯ್ಲೆ.

5. ಎಕಾಮೆಕಾಚೆರ್ ಯೆಂವ್ಚೊ ರಾಗ್ ಆನಿ ತಿ ದಾಕಂವ್ಚಿ ರೀತ್

ಶೈಲಾಚಿ ಆನಿ ರವಿಚಿ ಸಯ್ಪಿಕ್ ಜಾವ್ನ್ ದೇಡ್ ಮಹಿನೊ ಜಾಲ್ಲೊ. ಶೈಲಾನ್ ರವಿಕ್ ಫಿರ್ಗಜ್ ಫೆಸ್ತಾಕ್ ಆಪವ್ಣೆಂ ದಿಲ್ಲೆಂ. ಫೆಸ್ತಾ ದಿಸಾ ಸಬಾರ್ ಸಯ್ಪಿಂ ಆಯಿಲ್ಲಿಂ. ತಾಂಕಾಂ ರವಿಚಿ ವಳಕ್ ಕರ್ನ್ ದೀಜೆ ಮ್ಹಣ್ ಶೈಲಾಕ್ ಆತುರಾಯ್. ಪೂಣ್ ರವಿಚೊ ಪಾತ್ಸೊ ನಾ. ಏಕ್ ವೊರ್, ದೋನ್ ವೊರಾಂ ಜಾಲ್ಯಾರಿ ರವಿ ದಿಸನಾ. ಜೆವಾಣ್ ಜಾವ್ನ್ ಸಯ್ಪಿಂ ವಚೊಂಕ್ ಭಾಯ್ರ್ ಸರ್ತಾನಾ ರವಿ ಆಯ್ಲೊ. ಇತ್ಲೊ ವೇಳ್ ಕೆಲ್ಲ್ಯಾಕ್ ಶೈಲಾಕ್ ರವಿಚೆರ್ ರಾಗ್ ಆಯ್ಲೊ. ತಾಚೆಂ ತೊಂಡ್ ಪರ್ಯಾಂತ್ ಶೈಲಾನ್ ಪಳೆಲೆಂ ನಾ. ರವಿಕ್ ಶೈಲಾಚೆಂ ವರ್ತನ್ ಪಳೆವ್ನ್ ತಾಚೆರ್ ರಾಗ್ ಆಯ್ಲೊ. 'ಪಾಟಿಂ ಚಲ್ಯಾಂ' ಮ್ಹಣ್ ತಾಕಾ ಭಗ್ಲೆಂ. ಪೂಣ್ ಮರ್ಯಾದ್ ರಾಕೊಂಕ್ ವೊಗೆಚ್ ರಾವ್ಲೊ. ಜೆವ್ತಾನಾ ಶೈಲಾಚ್ಯೆ ಮಾಮ್ಮಿನ್ ವಿಚಾರ್ಲೆಂ, "ರವಿ ತುಕಾ ಯೆಂವ್ಕ್ ಕಿತ್ಯಾಕ್ ವೇಳ್ ಜಾಲೊ? ತುಂವೆಂ ವೇಳ್ ಕೆಲ್ಲ್ಯಾಕ್ ಶೈಲಾಚೆಂ ತೊಂಡ್ ಬಾವ್‌ಲ್ಲೆಂ. ಫೋನ್‌ಯಿ ಕರುಕ್ ನಾ ಮ್ಹಣ್ತಾಲೆಂ." ತವಳ್ ರವಿ ಸಾಂಗಾಲಾಗ್ಲೊ: "ಹಾಂವ್ ವೆಳಾರ್ ಯೆಂವ್ಚೊ ಆಸ್‌ಲ್ಲೊಂ. ಪೂಣ್ ಯೆತಾನಾ ರಸ್ತಾರ್ ಏಕ್ ಎಕ್ಸಿಡೆಂಟ್. ಎಕಾ ಬಸ್ಸಾನ್ ಕಾರಾಕ್ ಮಾರ್ನ್ ಕಾರಾರ್ ಆಸ್‌ಲ್ಲ್ಯಾಂಕ್ ಮಾರ್ ಜಾಲ್ಲೊ. ತಾಂಕಾಂ ಎಂಬುಲೆನ್ನಾರ್ ಘಾಲುಂಕ್ ಥಂಯ್ ಜಮೊ ಜಾಲ್ಲೆ ಪ್ರಯತನ್ ಕರ್ತಾಲೆ. ಹಾಂವೆಂಯಿ ತಾಂಕಾಂ ಸಾಂಗಾತ್ ದಿಲ್ಲೊ."

ಶೈಲಾಕ್ ಆನಿ ರವಿಕ್ ಎಕಾಮೆಕಾಚೆರ್ ರಾಗ್ ಆಯಿಲ್ಲಿ ಚೂಕ್? ಖಂಡಿತ್ ನ್ಹಯ್. ತಾಂಕಾಂ ರಾಗ್ ಯೆಂವ್ಚೆಂ ಹಕ್ಕ್ ಅಸಾ. ಆಪ್ಣಾಚ್ಯಾ ಜಿಣಿಯೆ ಸಾಂಗಾತ್ಯಾಕ್ ವೆಳಾಚೆಂ ಮೊಲ್ ಕಳಿತ್ ನಾ. ಅಶೆಂ ಜಾಲ್ಯಾರ್ ಕಶೆಂ? ಮ್ಹಳ್ಳೆಂ ಚಿಂತ್ನಾಂ ಶೈಲಾಚ್ಯೆ ಮತಿಕ್ ಯೆಂವ್ಕ್ ರಾಗ್ ಯೆತಾನಾ ಆಪ್ಣಾಚಿ ಜಿಣಿಯೆ ಸಾಂಗಾತಿಣ್ ಚೆಲ್ಲರ್ ಸಂಗಿಂಕ್ ರಾಗ್ ಕರ್ನ್ ತೊಂಡ್ ಕಾಳೆಂ ಕರ್ತಾ. ಅಶೆಂ ಜಾಲ್ಯಾರ್ ಮುಕ್ಲೆಂ ಜಿವಿತ್



ಕಶೆಂ ರಾವತ್? ಮ್ಹಳ್ಳಿಂ ಚಿಂತ್ನಾಂ ರವಿಚ್ಯೆ ಮತಿಕ್ ಯೇವ್ನ್ ಶೈಲಾಚೆರ್ ರಾಗ್ ಯೆಂವ್ಚೊ ಸಭಾವಿಕ್. ಪೂಣ್ ಘೊನ್ ಕರ್ನ್ 'ವಾಟೆರ್ ಕಿತೆಂ ಘಡ್ಲೆಂ?' ಮ್ಹಣ್ ತಾಣೆ ಶೈಲಾಕ್ ಸಾಂಗ್ಲೆಂ. ತಶೆಂಚ್ ರವಿ ಆಯಿಲ್ಲೆ ತಕ್ಷಣ್ 'ತುಕಾ ಕಿತ್ಯಾಕ್ ವೇಳ್ ಜಾಲೊ?' ಮ್ಹಣ್ ಶೈಲಾನ್ ತಾಚ್ಯೆಲಾಗಿಂ ವಿಚಾರ್ಲೆಂ ಜಾಲ್ಯಾರ್ ಆನಿ ರವಿನ್ ಆಪುಣ್ ವೇಳ್ ಕರ್ನ್ ಆಯಿಲ್ಲೆಂ ಕಾರಣ್ ಸಾಂಗ್ಲೆಂ ಜಾಲ್ಯಾರ್ ದೊಗಾಂಯ್ಚಿಂ ತೊಂಡಾಂ ಕಾಳಿಂ ಜಾತಿಂ?

ಹ್ಯೊ ಸಂಗಿ ಖರಾರ್ ಜಾಲ್ಲ್ಯಾ ಚಲ್ಯಾ-ಚಲಿಯಾಂನಿ ಮತಿಂತ್ ದವರ್ನ್ ಬರ್ಲ್ಯಾ ಸಂವಾದಾದ್ವಾರಿಂ ಎಕಾಮೆಕಾಕ್ ಸಮ್ಜೊಂಕ್ ಆನಿ ಸಂಬಂಧ್ ವಾಡಂವ್ಕ್ ಪ್ರಯತ್ನ್ ಕರಿಜೆ.

* * *



ನವೀನ್ ಆನಿ ಆಶಾ ಏಕ್ ದೀಸ್ ಝಗ್ಡೊನ್ ಪಡ್ಲಿಂ. ನವೀನ್ ಆಶಾಚ್ಯಾ ಕಾಳ್ಜಾಕ್ ದುಕ್ತೆ ತಸಲಿಂ ಉತ್ರಾಂ ಉಲಯ್ಲೊ. ಆಶಾ ರಡೊನ್ ಬಸ್ಲೆಂ. ಥೊಡ್ಯಾ ವೆಳಾನ್ ನವೀನಾಕ್ ಆಪ್ಲ್ಯಾ ವರ್ತನಾಚೆರ್ ಚುರ್ಚುರೆ ಉಜ್ವೊನ್ ರಡ್ಲ್ಯಾ ಆಶಾಲಾಗಿಂ ವಚೊನ್ ತಾಕಾ ಆಪ್ಲುನ್ ಸಮಾಧಾನ್ ಕರುಂಕ್ ಪ್ರೇತನ್ ಕರ್ತಾ ಮ್ಹಣ್ಣನಾ ಆಶಾನ್ ತಾಚೊ ಹಾತ್ ಲೊಟ್ಟೊ. “ತುಂವೆಂ ಮಾಕಾ ಆಪ್ಣುಂಚೆಂ ನಾಕಾ, ತುಂ ಬುರ್ಸೊ, ಹಾಂಗಾಥಾವ್ನ್ ಪಯ್ಸ್ ವಚ್” ಮ್ಹಣೊನ್ ಜೊರಾನ್ ರಡೊಂಕ್ ಲಾಗ್ಲೆಂ.

ಜೀವನ್ ಆನಿ ಪ್ರೇಮಾ ಕಾಜಾರ್ ಜಾವ್ನ್ ಏಕಾ ವರ್ಸಾ ಉಪ್ರಾಂತ್ ಬಿಗ್ಬಜಾರಾಂತ್ ಹಾತಾಕ್ ಹಾತ್ ಧರ್ನ್ ಭಂವ್ಚೆಂ ಪಳಯಿಲ್ಲೊ ಮೆಸ್ತಿ ಮ್ಹಣಾಲೊ: “ತುಮಿ ನಿಜಾಯ್ಕಿ ಏಕ್ ಆದರ್ಶ್ ಜೊಡೆಂ. ಕಾಜಾರ್ ಜಾವ್ನ್ ಏಕ್ ವರ್ಸಾ ಸಂಪ್ಲ್ಯಾರೀ ತುಮ್ಚೆ ಮದ್ಲೊ ಮೊಗ್ ಕಿತ್ಲೊ ಜಿವಾಳ್ ಆಸಾ! ಪಳೆಂವ್ಕ್ ಕಿತ್ತಿ ಆಪುರ್ಬಾಯ್!” ತವಳ್ ಜೀವನಾಚಿ ಜಾಪ್. “ಭಾಯ್ಲ್ಯಾನ್ ಪಳೆಂವ್ಕ್ ತುಂವೆಂ ಸಾಂಗ್ಲೆಬರಿ ದಿಸ್ಲ್ಯಾರೀ ಸರ್, ನೀಜ್ ಅರ್ಥ್ ದುಸ್ತೊಚ್. ತಾಚೊ ಹಾತ್ ಸೊಡ್ಲೆ ತಕ್ಷಣ್ ತೆಂ ಶೊಪಾಭಿತರ್ ಧಾಂವ್ತಾ ಆನಿ ನಾಕಾ ಜಾಲ್ಲೆಂ ಸಕ್ಕಡ್ ಮೊಲಾಯ್ತಾ ಆನಿ ಮಾಕಾ ‘ಪಯ್ ದಿ’ ಮ್ಹಣ್ತಾ. ಧಾ ಹಜಾರ್ ಧಾಡ್ಲ್ಯಾರೀ ಪಾವನಾಂತ್. ದೆಕುನ್ಚ್ ಹಾಂವೆಂ ತಾಚೊ ಹಾತ್ ಧರ್ನ್ ಭಂವ್ಚೆಂ.”

ಜೊನಿ ಸಾಂಜೆರ್ ಕಾಮಾಥಾವ್ನ್ ಘರಾ ಯೆತನಾ ಸಿಂತಿ ತಾಕಾ ಬಾಗ್ಲಾರ್ ರಾಕೊನ್ ರಾವ್ತಾ. ತಾಕಾ ಪಳೆಯಿಲ್ಲೆಂಚ್ ತೆಂ ಮ್ಹಣ್ತಾ, “ಅಳೆ, ಬಾಂಯ್ಲೊ ಪಂಪ್

ಪಾಡ್ ಜಾಲಾ. ಟಾಂಕಿಂತ್ ಉದಾಕ್ ನಾ. ಆತಾಂಚ್ ಇಲೆಕ್ಟ್ರಿನಾಕ್ ಆಪವ್ನ್ ಹಾಡ್ನ್ ಯೆ.” ಆಯ್ಲೆವಾರ್ ಕಾಜಾರ್ ಜಾಲ್ಲೆಂ ಸರಿತ ಸಕಾಳಿಂ ಆಟ್ ವರಾಂ ಜಾಲ್ಯಾರಿ ಆಪ್ಲಾಚೊ ನಾಯ್ ಡೆಸ್ ಬದ್ಲಿನಾ. ಕೇಸ್ ಉಗಯ್ತಾಸ್ತಾಂ ಲೊರೈರ್ ಯೆಂವ್ಚ್ಯಾ ಭಾತಣಾಬರಿ ದಿಸೊಂಕ್ ಸೊಡ್ತಾ. ‘ಕಿತೆಂಗೊ ಆನಿಕೇ ಕೇಸ್ ಉಗಂವ್ಕ್ ನಾಂಯ್ ಆನಿ ರಾತಿಂಚಿ ‘ನಾಯ್ತಿ’ ಬದ್ಲುಂಕ್ ನಾಂಯ್?” ಮ್ಹಣ್ ವಿಚಾರಿ ಸೆಜಾರ್ಚಿ ಮೆಸಿನ್ ಬಾಯ್. ಸರಿತಾಚಿ ಜಾಪ್, “ಮ್ಹಜೆಂ ಬರೆಂ-ಫಾಲೆಂ ಜಾಲಾಂ ನಂಯ್? ಆತಾಂ ಹಾಂವೆಂ ಕಸೆಂ ನೆಸ್ಲಾಂ ಕಿತೆಂ ಜಾಲೆಂ? ತುಂ ಪೊಗಿಚ್ ರಾವ್.”

ತೆಗಿ ಕಾಜಾರಿ ಸ್ತ್ರಿಯೊ ಬಸ್ತಾರ್ ಪಯ್ಲೆ ಕರ್ನ್ ಆಸ್ತಾನಾ ಆಪ್ಲ್ಯಾ ಘೊವಾಂವಿಶ್ಯಾಂತ್ ಉಲಂವ್ಕಲಾಗ್ಲಿಂ. ಪಯ್ಲಿ ಮ್ಹಣಾಲಿ, “ಮ್ಹಜೊ ಘೊವ್ ಕರೊಡ್ ಪತಿ, ತಾಚೆಕಡೆ ಆಸ್ತೆಂ ಆಮ್ಚ್ಯಾ ಭುರ್ಗ್ಯಾಂಕ್ ದರ್ಬಾರಾನ್ ಜಿಯೆಂವ್ಕ್ ಪುರೊ.” ದುಸ್ರಿ ಮ್ಹಣಾಲಿ, “ಮ್ಹಜ್ಯಾಕ್ ಗಾಂವಾರ್ ಭೂಪತಿ ಮ್ಹಣ್ತಾತ್. ಧಾರಾಳ್ ಭುಂಯ್ ಆಸಾ. ತಿ ಎಕ್ಲಾರ್ ಎಕ್ ಗಾಂವ್‌ಚ್ ಮೊಲಾಕ್ ಘೆವ್ತಾತ್.” ತವಳ್ ತಿಸ್ರಿ ಮ್ಹಣಾಲಿ, “ಮ್ಹಜೊ ಗಣಪತಿ. ಥೊಡೆ ಪಾವ್ಲಿಂ ಮಾಕಾಯಿ ಕಾಂಯ್ ದವ್ತಿನಾಸ್ತಾಂ ಹಾಂವೆಂ ರಾಂದ್‌ಲ್ಲೆಂ ಬರೆಂ ಜೀವ್ನ್, ತಾಚೆಂ ಪೋಟ್ ಗಣಪತಿಚ್ಯಾ ಪೊಟಾಬರಿ ಜಾಲಾಂ.”

ಕಾಜಾರಿ ಜಿವಿತಾಂತ್ ದಾದ್ಲ್ಯಾ - ಸ್ತ್ರಿಯೆನ್ ಸಬ್ದಾಂ ಮಾರಿಫತ್ ಕರ್ಚೊ ಸಂವಾದ್ ಕಿತ್ಲಾ ಗರ್ಜೆಚೊ ಆನಿ ತೊ ಕಸೊ ಕರ್ಚೊ ಆಮ್ಕಾಂ ಕಳಿತ್ ಆಸಾ. ಕಾಜಾರಿ ಜಿವಿತಾಂತ್ ದಾದ್ಲ್ಯಾ ಆನಿ ಸ್ತ್ರಿಯೆಮದೆಂ ಸಬ್ದಾಂವಿಣ್ ಸಂವಾದ್ ಚಲ್ತಾ. ದೆವಾನ್ ಮನ್ಶ್ಯಾಕ್ ಪಾಂಚ್ ವಿಶ್ವ ದಿಲ್ಯಾತ್ (ಪಂಚೇಂದ್ರಿಯ): ಆಪಡ್ವೆಂ, ಆಯ್ಕೊಂಚೆಂ, ಪಳೆಂವ್ಚೆಂ, ಪರ್ಮಳ್ ಘೆಂವ್ಚೆಂ ಆನಿ ರೂಚ್ ಚಾಕ್ರಿ. ಹಾಂಚ್ಯಾ ಮಾರಿಫಾತ್ ಕಾಜಾರಿ ದಾದ್ಲ್ಯಾನ್ ಆನಿ ಸ್ತ್ರಿಯೆನ್ ಸಂವಾದ್ ಚಲವ್ತಾತ್ ಆನಿ ತಾಂಚೊ ಸಂಬಂಧ್ ವಾಡವ್ತಾತ್.

1. ಆಪಡ್ವೆಂ

ಎಕ್ಲಾನ್ ಆನೆಕ್ಲಾಕ್ ಆಪಡ್ತಾನಾ ತಾಚೆಂಧಂಯ್ ರಾಸಾಯನಿಕ್ ದೃವ್ಯಾಂ ಪಾಜಾರ್ತಾತ್ ಆನಿ ಮತಿಕ್ ಸಮಾದಾನ್ ಮೆಳ್ತಾ, ಎಕಾಮೆಕಾಧಂಯ್ ಮೋಗ್ ಚಡ್ತಾ. ರಡ್ಲ್ಯಾ ಭುರ್ಗ್ಯಾಕ್ ಪೊಟ್ಟುನ್ ಧರ್ಲೆಲ್ಯಾ ವೆಳಾರ್ ತಾಚೆಂ ರಡ್ಲೆಂ ರಾವ್ತಾ ಆನಿ ತೆಂ ಶಾಂತ್ ಜಾತಾ. ವಯ್ರ್ ದಿಲ್ಲ್ಯಾ ದಾಕ್ಲಾಂತ್ ರಡೊನ್ ಆಸ್ಚ್ಯಾ ಆಶಾನ್ ಜರ್ತರ್ ನವಿನಾಕ್ ಆಪ್ಣುಂಕ್ ಆನಿ ಪೊಟ್ಟುನ್ ಧರುಂಕ್ ಸೊಡ್‌ಲ್ಲೆಂ ಜಾಲ್ಯಾರ್ ವಿಂಡಿತ್ ಜಾವ್ನ್ ತಾಚೆ ಮತಿಕ್ ಸಮಾದಾನ್ ಯೆತೆಂ ಆನಿ ತಾಚೆಂ ರಡ್ಲೆಂ ರಾವ್ತೆಂ. The best way of clinching an argument from your wife is to take her into your arm ಮ್ಹಳಿ ಸಾಂಗ್ಲಿ ಕಿತ್ತಿ ಸತ್ ಮ್ಹಳೆಂ ತಾಂಕಾಂ ಕಳೆಂ ಆಸ್‌ಲ್ಲೆಂ. ಆಪಡ್ವೆಂ ಸಕಾರಾತ್ಮಕ್ (positive)ವಾ ನಕಾರಾತ್ಮಕ್ (negative) ಜಾವ್ತಾತ್. ನವಿನ್ ವಿಟ್ಲಾರ್ ಬಸೊನ್ ಪೇಪರ್ ವಾಚುನ್ ಆಸ್ತಾನಾ ಆಶಾ ತಾಚೆ ಸರ್ಶಿಂ ಯೇವ್ನ್ ತಾಕಾ ತೆಂಕೂನ್ ಬಸೊನ್, “ಮ್ಹಾಕಾ ಕಾಮ್ ಕರ್ನ್ ಪುರೋ ಜಾಲೆಂ” ಮ್ಹಣ್ತಾನಾ

ನವೀನ್, “ಚಿಕ್ಕ ಪಯ್ಸ್ ವಚ್ ಸಾಯ್ಬಣಿ, ಮಾಕಾ ಏಕ್ ನಿರ್ಮಳ್ ಪೇಪರ್ ವಾಚುಂಕೀ ನಾ,” ಮ್ಹಣ್ ತಾಕಾ ಲೊಟಿತ್ ಜಾಲ್ಯಾರ್, ತೆಂ ನಕಾರಾತ್ಮಕ್ (negative touch). ತಶೆಂ ಕೆಲ್ಲ್ಯಾನ್ ಆನಿ ಮುಕಾರ್ ನವೀನ್ ಪೇಪರ್ ವಾಚ್ತಾನಾ ಆಶಾ ತಾಚ್ಯೆ ಸರ್ಶಿಂ ಯೇತ್? ತಾಚ್ಯಾ ಬದ್ಲಾಕ್ ಆಶಾ ತಾಚ್ಯೆಸರ್ಶಿಂ ಯೇವ್ನ್ ತೆಂಕೂನ್ ಬಸ್ತನಾ ನವೀನಾನ್ ತಾಚ್ಯಾ ಭುಜಾಚೆರ್ ಹಾತ್ ದವ್ತುನ್, “ಕಿತ್ಯಾಕ್ ಇತ್ಲೆಂ ಕಾಮ್ ತುಂವೆಂ ಎಕ್ಲ್ಯಾನ್ ಚ್ ಕೆಲೆಂಯ್? ಆತ್ತಾಂ ಹಾಂವ್‌ಯೀ ಯೆತೊಂ ಆಸ್‌ಲ್ಲೊಂ ನ್ಹಯ್‌ವೆ?” ಮ್ಹಳ್ಳೆಂ ಜಾಲ್ಯಾರ್ ತೆಂ ಸಕಾರಾತ್ಮಕ್ (positive touch) ಜಾತೆಂ ನಾ? ಕಾಜಾರಿ ಜೊಡ್ಯಾನ್ ಎಕಾಮೆಕಾಚೊ ಹಾತ್ ಧರ್ನ್ ಚಲ್ಚೆಂ (ಜೀವನ್ ಆನಿ ಪ್ರೇಮಾಬರಿ), ವೆಂಗೆಂತ್ ಘೆಂವ್ಚೆಂ (hugging), ಬಸ್ಸಾರ್ ಪಯ್ಸ್ ಕರ್ತಾನಾ ಸಾಂಗಾತಾ ಬಸ್ಚೆಂ, ಇತ್ಯಾದಿ ಎಕಾಮೆಕಾಚೊ ಮೋಗ್ ಚಡಯ್ತಾ ಆನಿ ಸಂಬಂಧ್ ವಾಡಯ್ತಾ. The sense of touch plays an important role in married life.

2. ಆಯ್ಕೊಂಚೆಂ

ಕಾಜಾರಿ ಜೊಡ್ಯಾಂನಿ ಉಲಯ್ತಾನಾ ಮೊಗಾಳ್, ಮೊವಾಳ್ ಆನಿ ನಾಜೂಕ್ ಉತ್ರಾಂ ವಾಪ್ಪಿಜೆ. ಖಂಚಿ ಸಂಗತ್ ಖಂಚ್ಯಾ ವೆಳಾರ್ ಸಾಂಗಜೆ ಮ್ಹಳ್ಳೆಂಯಿ ಗರ್ಜೆಚೆಂ. ವಯ್ರ್ ದಿಲ್ಲ್ಯಾ ದಾಕ್ಲ್ಯಾಂತ್ ಜೊನಿ ಕಾಮಾಧಾವ್ನ್ ಘರಾ ವೆತಾನಾ ಬಾಗ್ಲಾರ್ ರಾವೊನ್ “ಪಂಪ್ ಪಾಡ್ ಜಾಲಾ, ಟಾಂಕ್ ಖಾಲಿ ಜಾಲ್ಯಾ, ಇಲೆಕ್ಟ್ರಿಶನಾಕ್ ಆಪವ್ನ್ ಹಾಡ್” ಮ್ಹಳ್ಳೆಂ ಸಾರ್ಕೆಂ? ಸ್ತ್ರೀಯಾಂನಿ ಸಕಾಳಿಂ ಉಟ್‌ಲ್ಲೆಂಚ್ ಕಾಮಾಚ್ಯಾ ಚೆಡ್ವಾಕ್, ಭುರ್ಗ್ಯಾಂಕ್ ಆನಿ ಹೆರಾಂಕ್ ದುಸೊಂಚೆಂ ಆನಿ ದಾದ್ಲ್ಯಾಂನಿ ಸಾಂಜೆರ್ ಇಲ್ಲೆಂ ‘ಫಾಲ್ಸ್’ ಇಂಗ್ಲೀಷ್‌ಚ್ ಉಲಂವ್ಚೆಂ, ಕುಜ್ವಾಂತ್ ತೊಪ್ಲಿಂ, ಗ್ಲಾಸ್ ದಡಬಡ ಕರ್ನ್ ದವರ್ಚೆಂ, ಇತ್ಯಾದಿ ದಾದ್ಲ್ಯಾಕ್ ಆನಿ ಸ್ತ್ರೀಯೆಕ್ ಎಕಾಮೆಕಾ ಧಾವ್ನ್ ಪಯ್ಸ್ ಕರ್ತಾ. It is always a happy marriage between a deaf husband and a blind wife (ಏಕ್ ಭೆರೊ ದಾದ್ಲೊ ಆನಿ ಎಕೆ ಕುಡೆರ್ ಸ್ತ್ರೀಯೆ ಮದ್ಲೆಂ ಲಗ್ನಾ ಜಿವಿತ್ ನಿಜಾಕಿ ಸಂತೊಸಾಚೆಂ) ಮ್ಹಳ್ಳೆ ಸಾಂಗ್ಲಿ ಸತ್ ಆನಿ ಆಪುರ್ಬಾಯೆಚಿ! ಥೊಡ್ಯಾ ವರ್ಸಾಂ ಆದಿಂ ತವಳ್ಚೊ ಭಾರತಾಚೊ ಮುಕೆಲ್ ಚುನಾವ್ ಅಧಿಕಾರಿ ಟಿ. ಎನ್. ಶೇಷನ್ ಹಾಚ್ಯೆ ಬಾಯ್ಲೆಚೆಂ ಸಂದರ್ಶನ್ ದಿಸಾಳ್ಕಾರ್ ಫಾಯ್ಸ್ ಜಾಲ್ಲೆಂ. ತಿ ಮ್ಹಣಾಲಿ, “ತಾಕಾ ಶಾಸ್ತ್ರೀಯ್ ಸಂಗೀತ್ ಮ್ಹಳ್ಳಾರ್ ಭಾರಿಚ್ ಖುಶಿ. ದೆಕುನ್ ಸಾಂಜೆರ್ ತೊ ಕಾಮಾಧಾವ್ನ್ ಯೆಂವ್ಚೊ ವೇಳ್ ಆಯ್ಲೊ ಮ್ಹಣ್ತಾನಾ ಹಾಂವೆಂ ಘರಾಂತ್ ಶಾಸ್ತ್ರೀಯ್ ಸಂಗೀತಾಚಿ ಕೆಸೆಟ್ ಫಾಲ್ಚಿ ಆನಿ ತೊ ತೆಂಚ್ ಸಂಗೀತ್ ಘುಣ್ಣಣಾತ್ ಘರಾ ಭಿತರ್ ಸರ್ತಾ.” ಆಮ್ಚಾ ಘರಾಂನಿ ಅಶೆಂಚ್ ಕರ್ಯೆತ್?

3. ಪಳೆಂವ್ಚೆಂ

ಆಪ್ಲೆ ಸ್ತ್ರೀಯೆನ್ ಸೊಭಿತ್ ದಿಸಜೆ ಮ್ಹಣ್ ಹರ್ಯೆಕ್ ಕಾಜಾರಿ ದಾದ್ಲೊ ಅಶೆತಾ. ಪೂಣ್ ಕಾಜಾರಿ ಸ್ತ್ರೀಯೊ ಆಪ್ಲ್ಯಾ ದಾದ್ಲ್ಯಾಂಕ್ ಸೊಭಿತ್ ದಿಸಶೆಂ ನೆಸಜೆ, ಕೇಸ್ ಉಗಯ್ಚೆ ಮ್ಹಳ್ಳೆಂ ವಿಸ್ತೊನ್ ಸೊಡ್ತಾತ್. ವಯ್ರ್ ದಿಲ್ಲ್ಯಾ ದಾಕ್ಲ್ಯಾಂತ್ ಸರಿತಾನ್

ಕೆಲೆಯಿ ಹೆಂಚ್. ಜರ್ತರ್ ಕಾಜಾರಿ ಸ್ತ್ರೀಯೊ ಆಪ್ಲ್ಯಾ ದಾದ್ಲ್ಯಾಂಕ್ ಸೊಬಿತ್ ದಿಸಶೆಂ ಆಪ್ಲಿ ಸೊಬಾಯ್ ಸಾಂಬಾಳುಂಕ್ ಮ್ಹಿನತ್ ಘೆನಾಂತ್, ತಾಂಚೆ ದಾದ್ಲೆ ಸೊಬಿತ್ ನೆಸಲ್ಲಿ ಸ್ತ್ರೀ ಖಿಯ್ ಪೆಳೆಂವ್ಕ್ ಮೆಳತ್ ಮ್ಹಣ್ ಗೊಮ್ಮಿ ಲಾಂಬ್ ಕಾಡ್ಲ್ಯಾಂತ್ ಕಾಂಯ್ ವಿಶೇಸ್ ನಾ. ದೆಕುನ್ ಬಾಯ್ಲಾಂನಿ ಆಪ್ಲ್ಯಾ ದಾದ್ಲ್ಯಾಂಕ್ ಮೆಚ್ಚತಾ ತಸಲೆಂ ನೆಸಜೆ.

ಥೊಡ್ಯಾ ತೆಂಪಾ ಆದಿಂ 'ಗೃಹಶೋಭ' ಹಪ್ತಾಳ್ಯಾಂತ್ ಆಯಿಲ್ಲಾ ಎಕಾ ಲೇಕನಾಂತ್ ಸಾಂಗ್ಲೆ ಪರ್ಮಾಣೆ, ಕಾಜಾರಿ ಸ್ತ್ರೀಯೆನ್ ನವೆಂ ಚುಡಿದಾರ್ ವಾ ಸಾಡಿ ಘೆಂವ್ಕ್ ವೆತನಾ ಆಪ್ಲ್ಯಾ ಇಷ್ಟಿಣಿಂ ಸಾಂಗಾತಾ ವಚನಜೊ, ಬಗಾರ್ ಆಪ್ಲ್ಯಾ ದಾದ್ಲ್ಯಾ ಸಾಂಗಾತಾ ವಚೊನ್ ತಾಣೆ ಪಸಂದ್ ಕೆಲ್ಲಿಂ ಘೆಜಯ್. ತೆದಳಾ ತಾಕಾ ಸಂತೊಸ್ ಜಾತಾ ಆನಿ ತಾಚೆಂ ಮೊಲ್ ಕೆದಂ ವ್ಹಡ್ ಜಾಲ್ಯಾರೀ ತೊಚ್ ಫಾರಿಕ್ ಕರ್ತಾ. ತಶೆಂಚ್ ಕಾಜಾರಾಂ ಸೊಭಣಾಂಕ್ ವೆತಾನಾ ದೊಗಾಂಯ್ನಿ ಎಕಾಚ್ ರಂಗಾಚಿ ಮುಸ್ತಾಯ್ಕಿ ಫಾಲ್ಚಿ ತಾಂಚ್ಯೆ ಮದೆಂ ಆಸ್ಲ್ಯಾ ಮೊಗಾಚಿ ಆನಿ ಬರ್ಯಾ ಸಂಬಂಧಾಚಿ ಸಾರ್ಕ್ ಮ್ಹಣ್ತಾ ಏಕ್ ಆಪ್ತ್ ಸಮಾಲೋಚಕ್. ಜೆಂ ಕಿತೆಂ ದಾದ್ಲೆ ಸ್ತ್ರೀಯಾಂಧಾವ್ನ್ ಆಶೆತಾತ್ ತೆಂಚ್ ಸ್ತ್ರೀಯೊಯಿ ಆಪ್ಲ್ಯಾ ದಾದ್ಲ್ಯಾಂಧಾವ್ನ್ ಆಶೆತಾತ್. ಥೊಡೆ ದಾದ್ಲೆ ಏಕ್ ಹಪ್ತೊ ಜಾಲ್ಯಾರೀ ಖಾಡ್ ಕಾಡಿನಾಂತ್, ತೀನ್ ಮಹಿನೆ ಜಾಲ್ಯಾರೀ ಕೇಸ್ ಕಾಡಯ್ಲಾಂತ್, ಪಾನ್‌ಪೊಡ್ ಖಾವ್ನ್ ವೋಂಟ್ ವಿದ್ರುಪ್ ಜಾಲ್ಲೆ, ಮುಸ್ತಾಯ್ಕಿಕ್ ಸಾರ್ಕಿ ಇಸ್ತಿ ಫಾಲಿನಾತ್ಲೆ ಆಸ್ತಾತ್. ಅಶೆಂ ಆಸ್ಲ್ಯಾರ್, ತಾಂಚ್ಯಾ ಸ್ತ್ರೀಯಾಂಕ್ ತಾಂಚ್ಯೆ ಸಾಂಗಾತಾ ವಚೊಂಕ್ ಉಬ್ಗಣ್ ಭಗ್ತಾ. ನಿಬಾಂ ಸಾಂಗೊನ್ ತಿಂ ಎಕ್ಸುರಿಂಚ್ ವೆತಾತ್. ದಾದ್ಲ್ಯಾಂನಿ ಕಿತ್ಲೆಂ 'ಅಪ್ ಟು ಡೇಟ್' ಆಸಜೆ ಮ್ಹಳ್ಯಾರ್ ತಾಣಿಂ ದೊಗಾಂಯ್ನಿ ಸಾಂಗಾತಾ ವೆತಾನಾ ಸ್ತ್ರೀಯೆಚಿ ವಳ್ಳಿಚಿ ಮನಿಸ್ ಮುಕಾರ್ ಭೆಟ್ಟಿ ಜಾಲ್ಯಾರ್, "ಹೊ ಮ್ಹಜೊ ನವೊ" ಮ್ಹಣ್ ಅಭಿಮಾನಾನ್ ವಳಕ್ ಕರ್ನ್ ದಿಂವ್ಚೆಬರಿ ಆಸಜೆ.

4. ಪರ್ಮಳ್


ಕಾಜಾರಿ ಜಿವಿತಾಂತ್ ದಾದ್ಲ್ಯಾ-ಸ್ತ್ರೀಯೆ ಮದ್ಲೊ ಮೋಗ್ ಚಡಂವ್ಚ್ಯಾಂತ್ ಪರ್ಮಳ್ ಪ್ರಮುಖ್ ಪಾತ್ರ್ ಘೆತಾ. ಆಯ್ತಾರಾ ಮಿಸಾವೆಳಾರ್ ದಾದ್ಲ್ಯಾ ಸಾಂಗಾತಾ ದಿಂಬಿ ಫಾಲ್ನ್ ಆಸ್‌ಲ್ಲಾ ಥೊಡ್ಯಾಂಚ್ಯಾ ತೊಂಡಾಂತ್ ಥಾವ್ನ್ ಯೆಂವ್ಚೊ ತೊ ಆದ್ಲೆ ರಾತಿಂ ಪಿಯೆಲ್ಲಾ ಸೊರಾಚೊ ವಾಸ್ ಆನಿ ಖೆಲ್ಲಾ ತಾಲಾಫ್ಯಾಂಚಿ ಹಿಮ್ತಾಣ್ ನಾಕಾಕ್ ಮಾರ್ತಾನಾ ಮತಿಕ್ ಯೆಂವ್ಚಿಂ ಚಿಂತ್ನಾಂ: 'ಆಮ್ಕಾಂ ಏಕ್ ಘಂಟೊಭರ್ ಹ್ಯೆ ಫಾಣಿಂತ್ ರಾವೊಂಕ್ ಇತ್ಲೆ ಕಷ್ಟ್ ಜಾತಾತ್ ಜಾಲ್ಯಾರ್ ಹಾಂಚ್ಯಾ ಸ್ತ್ರೀಯಾಂನಿ ಹಾಂಚ್ಯೆ ಸಾಂಗಾತಾ ಸಗ್ಗಿ ರಾತ್ ತ್ಯೆ ಫಾಣಿಂತ್ ಖರ್ಚಿಜೆ ನ್ಹಯ್?' ಥೊಡೆ ಪಾವ್ತಿಂ ಹಿ ಫಾಣ್ ಸೊಸ್ತೆಖಾತಿರ್ ಸ್ತ್ರೀಯೊಯಿ ಪಿಯೆತಾತ್ ಮ್ಹಳ್ಳೆಂ ಆಯ್ಕಲಾಂ. ಕಾಜಾರಿ ದಾದ್ಲ್ಯಾ-ಸ್ತ್ರೀಯೆಕ್ ಲಾಗಿಂ ಯೆಂವ್ಕ್ ಆಸ್ತೆತಿತ್ಲೆ ಲಾಗಿಂ ಭಾಭಾವಾಂಕ್ ಜಾಂವ್, ಭಭಯ್ಲ್ಯಾಂಕ್ ಜಾಂವ್ ವಾ ಹೆರ್ ಕೊಣಾಯ್ಕಿ ನಾ. ದೆಕುನ್ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಆಪಾ'ಜ್ಲೆ ಕುಡಿಚಿ ನಿತಳಾಯ್ ಸಾಂಬಾಳಿಜೆ. ಕುಡಿಂತ್ ಥಾವ್ನ್ ಯೆಂವ್ಚಿ

ಫಾಮಾಚಿ ಫಾಣ್ (body odour) ಎಕಾಮೆಕಾಕ್ ಲಾಗಿಂ ಯೇಂವ್ಕ್ ವ್ಹಡ್ ಅಡ್ಕಳ್. ದೆಕುನ್ ದಿಸ್ತೆಂ ವಸ್ತುರಾಂ ಬದ್ಲಂಚೆಂ, ನಿದೊಂಕ್ ವೆಚ್ಚೆ ಪಯ್ಲೆ ನಾಂವ್ಚೆಂ, ಇತ್ಯಾದಿ ಕುಡಿಚಿ ನಿತಳಾಯ್ ಸಾಂಬಾಳುಂಕ್ ಉಪ್ಕಾರ್ತಾತ್. ಹ್ಯಾ ವಿಷಯಾಚೆರ್ ಜಾಣಾರಿ ಸಾಂಗ್ತಾತ್ ಕಿ, ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ಉಣ್ಯಾ ಪರ್ಮಳಾಂಚಿಂ (light perfumes) ಸುಗಂಧ್ ದ್ರವ್ಯಾಂ ವಾಪರ್ಲ್ಯಾರ್ ತಾಂಕಾಂ ಎಕಾಮೆಕಾಲಾಗಿಂ ಯೇಂವ್ಕ್ ಸಲೀಸ್ ಜಾತಾ ಮ್ಹಣ್. ಎಜಿಪ್ತಾಂತ್ ಆಸ್ಲ್ಯಾ ಎಕಾ ಸುಗಂಧ್ ದ್ರವ್ಯಾಂಚ್ಯಾ ಕಾರ್ಖಾನ್ಯಾಕ್ ಭೆಟ್ ದಿಂವ್ಚೊ ಆವ್ಕಾಸ್ ಮಾಕಾ ಲಾಭ್‌ಲ್ಲೊ. ಥಂಯ್ಸರ್ ವೆವೆಗ್ಲ್ಯಾ ಸಂದರ್ಭಾಂನಿ ವಾಪರ್ಚಿಂ ಸುಗಂಧ್ ದ್ರವ್ಯಾಂ ಆಸ್‌ಲ್ಲಿಂ. ತಾಂತುಂ ಕಾಜಾರಿ ದಾದ್ಲ್ಯಾನ್ ಆನಿ ಸ್ತ್ರೀಯೆನ್ ನಿದೊಂಕ್ ವೆತನಾ ವಾಪ್ರಿಜೆ ಜಾಲ್ಲಿಂ ಸುಗಂಧ್ ದ್ರವ್ಯಾಂಯಿ ಆಸ್‌ಲ್ಲಿಂ ಮ್ಹಣ್ತಾನಾ ಕಾಜಾರಿ ಜಿವಿತಾಂತ್ ದಾದ್ಲ್ಯಾ-ಸ್ತ್ರೀಯೆಕ್ ಲಾಗಿಂ ಹಾಡ್ಲ್ಯಾಂತ್ ಪರ್ಮಳಾಚೊ ಮಹತ್ವ್ ಕಿತ್ಲೊ ಮ್ಹಳ್ಳೆಂ ಕಳಿತ್ ಜಾತಾ.

5. ರೂಚ್ ಚಾಕ್ರಿ

A loaf of bread, a jug of wine and you (ಖಾಂವ್ಕ್ ಏಕ್ ಉಂಡೊ, ಪಿಯೆಂವ್ಕ್ ಬರ್ಪೂರ್ ವೈನ್ ಆನಿ ತುಂ) ಮ್ಹಳಾಂ ಕವಿ ಒಮರ್ ಖಯ್ಯಾಮ್ ಹಾಣೆ. ಹಾಚೊ ಅರ್ಥ್ ಕಿತೆಂ? ದಿಸಾ ಮಧೆಂ ದಾದ್ಲೊ ಆನಿ ಸ್ತ್ರೀ ಕಿತ್ಲೆಂಯಿ ಝಗ್ಗೊನ್ ಪಡುಂ. ರಾತಿಕ್ ಸ್ತ್ರೀಯೆನ್ ಬರೆಂ ರಾಂದಪ್ ಕರ್ನ್ ದಾದ್ಲ್ಯಾಕ್ ವಾಡ್ಲೆಂ ತರ್ ತೊ ಸಗ್ಳೊ ರಾಗ್ ವಿಸರ್ತಾ ಆನಿ ಸ್ತ್ರೀಯೆನ್ ಆಪ್ಣಾಚೆರ್ ರಾಗ್ ಮತಿಂತ್ ದವುಂಕ್ ನಾ ಮ್ಹಣ್ ಸಮ್ಜತಾ. “ಕಾಳ್ಜಾಲಾಗಿಂ ವೆಚಿ ವಾಟ್ ಪೊಟಾಂತ್ಲ್ಯಾನ್ ಪಾಶಾರ್ ಜಾತಾ” ಮ್ಹಳ್ಳಿ ಸಾಂಗ್ಲಿ ಖರಿಚ್ ಸತ್. ದೆಕುನ್ ಸ್ತ್ರೀಯಾಂನಿ ಆನಿ ಆತಾಂಚ್ಯಾ ಕಾಳಾರ್ ದಾದ್ಲ್ಯಾಂನಿ ರುಚಿಕ್ ರಾಂದ್ಪಾಥಂಯ್ ಚಡ್ ಗುಮಾನ್ ದಿಲ್ಯಾರ್ ತೆಂಚ್ ತಾಂಚೆ ಮದ್ಲೊ ಮೋಗ್ ಉಚಾರ್ಚೊ ಉತ್ರಾಂವಿಣ್ ಸಂವಾದ್ ಜಾತಾ. ಬಸ್ಸಾರ್ ಪಯ್ಲೆ ಕರ್ನ್ ಆಸ್‌ಲ್ಲಾ ತ್ಯಾ ತೆಗಿ ಸ್ತ್ರೀಯಾಂಚ್ಯಾ ದಾಕ್ಲ್ಯಾಂತ್, ತಿಸ್ತಿ ಸ್ತ್ರೀ ಹೆಂ ಸತ್ ಖಂಡಿತ್ ಜಾಣಾ ಆಸ್‌ಲ್ಲಿ. ತಿಣೆ ಆಪ್ಲ್ಯಾ ದಾದ್ಲ್ಯಾಕ್ ಆಪ್ಲ್ಯಾ ರುಚಿಕ್ ರಾಂದ್ಪಾದ್ವಾರಿಂ ಗಣಪತಿ ಜಾಯ್ತೆಂ ಕೆಲ್ಲೆಂ, ಆನಿ ತಾಂತುಂಚ್ ತಿಕಾ ವರ್ತಿ ಧಾದೊಸ್ಕಾಯ್ ಲಾಬ್‌ಲ್ಲಿ. ತರ್ ಕಾಜಾರಿ ಜೊಡ್ಯಾಂನಿ ಆಪ್ಲ್ಯಾ ಪಾಂಚ್ ವಿಶ್ವಾಂವ್ತಾರಿಂ ಎಕಾಮೆಕಾಲಾಗಿಂ ಚಡ್ ಆನಿ ಚಡ್ ಸಂವಾದ್ ಕರುಂಕ್ ಪ್ರಯತ್ನ ಕರಿಜೆ. ಹಾಕಾ ಇಂಗ್ಲೀಷ್ ಭಾಷೆನ್ sensuality ಮ್ಹಣ್ತಾತ್. ಹೆ ವಿಷ್ಯಾಂತ್ ಏಕ್ ಆಪ್ತ ಸಮಾಲೋಚಕ್ ಅಶೆಂ ಸಾಂಗ್ತಾ: “If sex is the fire in marriage, sensuality is the spark that lights it.” ಕಾಜಾರಿ ಜಿವಿತಾಂತ್ ಲೈಂಗಿಕತಾ ಉಜೊ ಜಾಲ್ಯಾರ್ ಪಾಂಚ್ ವಿಶ್ವಾಂವ್ತಾರಿಂ ಕರ್ಚೊ ಸಂವಾದ್ ತೊ ಉಜೊ ಪೆಟಂವ್ಚೆಂ ಕಿಟಾಳ್.

* * *



ಲಗ್ನಾಕ್ ಆಯ್ತು ಜಾಲ್ಲ್ಯಾ ಪುತಾಕ್ ಆವಾಯ್ತು ಧಾ ಉಪಾದೆಸ್

ಎಪ್ರಿಲ್ 28 ವೆರ್ ಜಾಂವ್ಕ್ ಆಸ್ಲ್ಯಾ ಪ್ರಿಯಾಂಕಾಚ್ಯಾ ಲಗ್ನಾಚಿ ತಯಾರಾಯ್ ತಾಚಾ ಘರಾ ಚಲ್ತನಾ ತಾಚೊ ನವೊ ರಾಯನಾಚ್ಯಾ ಘರಾಂತೀ ತಯಾರಾಯ್ ಉಣೆ ನಾತ್ಲಿ. ರಾಯನ್ ಬೆಂಗ್ಲೂರ್‌ಥಾವ್ನ್ ಕಾಜಾರಾಚೊ ಸೂಟ್ ಹಾಡ್ನ್ ಆಯ್ಲಾ. ಫರ್ಚಾ ಸಕ್ಲಾಂಕ್, ಲಾಗ್ನಿಲ್ಯಾ ಸೈರ್ಯಾಂಕ್ ಆನಿ ಪೊದೊರ್ನ್-ಮೊದೊರ್ನಿಕ್ ನವಿ ಮುಸ್ತಾಯ್ಕಿ ಆನಿ ಸಾಡಿಯೊ ಹಾಡ್ನ್ ದವರ್ಲ್ಯಾತ್. ಜೆವ್ಣಾಚಿ ವೆವಸ್ಣಾ ಕರುಂಕ್ ಜಿಲ್ಲ್ಯಾಚ್ಯಾ ಫಾಮಾದ್ ಕೇಟರ್‌ಸಾಕ್ ಸಾಂಗ್ಲಾಂ. ಭಲಾಯ್ಕಿ ಮಾಗೊಂಕ್ ಮೆಸ್ತಿಲಾಗಿಂ ಪಿನಂತಿ ಕೆಲ್ಯಾ. ಹೆಂ ಸಕ್ಲೆಡ್ ಸಂಪ್ಲಾ ಉಪ್ರಾಂತ್ ಹಿಲ್ಡಾ ಟೀಚರಿಕ್ ಆಪ್ಲ್ಯಾ ಪುತಾ ರಾಯನಾಕ್ ತಾಚ್ಯಾ 'ಕಾಜಾರಿ ಜಿವಿತಾಕ್ ಗರ್ಜೆಚಿ ಧಾ ಉಪಾದೆಸ್ ದಿವ್ಯಾಂ' ಮ್ಹಣ್ ಭಗ್ಲೆಂ.

ಪಯ್ಲೆ: ತುಜೆ ಹೊಕ್ಲೆ ಪ್ರಿಯಾಂಕಾಕ್ ಆಸಾ ತಶೆಂ ಸ್ವೀಕಾರ್ ಕರ್

ತಾಣ್ 'ಆಶೆಂಚ್ ಆಸಜೆ' ಮ್ಹಣ್ ಮತಾಂತ್ ದಪ್ತನಾಕಾ. ಹರ್ಯಕ್ ದಾದ್ಲೊ ಆನಿ ಸ್ತ್ರೀ ಬರ್ಯಾ ಆನಿ ಪಾಡ್ ಗುಣಾಂಚಿ ಏಕ್ ಪ್ಯಾಕಟ್. 'ಮ್ಹಾಕಾ ಬರೆ ಗೂಣ್‌ಚ್ ಜಾಯ್, ಪಾಡ್ ನಾಕಾತ್' ಮ್ಹಳ್ಳಾರ್ ಜಾಯ್ನಾ. ತುಂ ಕೊಲೆಜಿಂತ್ ಶಿಕ್ತಾನಾ ನಾಂವಾಡ್ಲಿಕ್ ಇಂಗ್ಲಿಷ್ ಬರಯ್ಲಾರ್ ಬರ್ನಾರ್ಡ್ ರಾ ಪಿಶ್ಯಾಂತ್ ಆಯ್ಲಾಂಯ್. ದಿಸಾಕ್ ದೇಡ್ ಲಾಯ್ ಪತ್ರಾಂ ಬರೈಲ್ಲೊ ಏಕ್ ಬುದ್ಧಂತ್ ಮನಿಸ್ ತೊ. ಪೂಣ್ ಪಳೆಂವ್ಕ್ ತಿತ್ಲೊಚ್ ವಿದ್ವಾಪ್. ಏಕ್ ದೀಸ್ ಏಕ್ ಸೊಜಿತ್ತ್ ಫಿಲ್ಮಿನಟಿ ತಾಚೆಲಾಗಿಂ ಆಯ್ಲಿ ಆನಿ ಆಪ್ಲ್ಯಾ ಕಾಳ್ಜಾಚಿ ಆರಾ ಉಚಾರುಂಕ್ ಲಾಗಿ: "ಬರ್ನಾರ್ಡ್", ಮ್ಹಣಾಲಿ ತಿ, "ತುಜೆಲಾಗಿಂ ಬುದ್ಧಂತ್ಕಾಯ್ ಆಸಾ ಆನಿ ಮ್ಹಜೆಲಾಗಿಂ ಸೊಬಾಯ್ ಆಸಾ.

ಆಮಿ ದೊಗಾಯಿ ಕಾಜಾರ್ ಜಾಲ್ಯಾಂವ್ ತರ್ ಆಮ್ಕಾ ಜಲ್ಮುಂಚಿಂ ಭುರ್ಗಿಂ ಸೊಬಾಯೆನ್ ಆನಿ ಬುದ್ಧಂತ್ಕಾಯೆನ್ ಭರ್ಲೆಲಿಂ ಆಸ್ತೆಲಿಂ.” ತಾಕಾ ಸಟ್ವ್ ಕರ್ನ್ ಬರ್ನಾರ್ಡಾಚಿ ಜಾಪ್, “ಪುಣ್ ಆಮ್ಕಾಂ ಜಲ್ಮುಂಚ್ಯಾ ಭುರ್ಗ್ಯಾಂಕ್ ಮ್ಹಜಿ ಸೊಬಾಯ್ ಆನಿ ತುಜಿ ಬುದ್ಧಂತ್ಕಾಯ್ ಆಯ್ಲ್ಯಾರ್ ಕಿತೆಂ ಕರ್ಚೆಂ?” ಬರೆಂಚ್ ಆಶೆತಲ್ಯಾಂಕ್ ನಿರಾಸ್ಪಣ್ ಲಾಗಿಂಚ್ ಆಸ್ತಾ. ದೆಕುನ್ ತುಂ ಪ್ರಿಯಾಂಕಾಕ್ ತೆಂ ಆಸಾ ತಸೆಂ ಸ್ವೀಕಾರ್ ಕರ್.

ದುಸ್ರೊ: ತುಜ್ಯೆ ಹೊಕ್ಲೆಕ್ ಮಾನಾನ್ ಲೇಕ್

ಆಯ್ಲೆವಾರ್ ಆಮ್ಚೆ ಫಿರ್ಗಜೆಂತ್ ಜಾಲ್ಲ್ಯಾ ಕಾಜಾರ್ಯಾಂಚ್ಯಾ ಶಿಬಿರಾಂತ್ ಮೆಸ್ತೀನ್ ದಾದ್ಲ್ಯಾಂಕ್ ಥೊಡಿಂ ಸವಾಲಾಂ ಘಾಲಿಂ: “ತುಮ್ಮೊ ಸ್ತ್ರೀಯೊ ತುಮ್ಮಾಂ ಕಿತೆಂ ಜಾವ್ನಾಸಾತ್ - ತುಮ್ಮಾಂ ಖುಶಾಲಾಯ್ ಆನಿ ಸುಖ್ ಭಗುಂಕ್ ಆಸ್ಚಿ ಏಕ್ ವಸ್ತ್? ವಾ ತುಮ್ಮೆ ತಿತ್ಲೆಂಚ್ ಫನ್ ಆನಿ ಮಾನ್ ಆಸ್ಚಿ ಏಕ್ ವ್ಯಕ್ತಿ?” ಮುಂದರುನ್ ತೊ ಮ್ಹಣಾಲೊ:

“ದೆವಾನ್ ಸ್ತ್ರೀಯೆಕ್ ರಚ್ತಾನಾ ದಾದ್ಲಾಚಿ ಬೋರ್ ಕಾಡ್ನ್ ತಾಂತುಂ ತಿಕಾ ಕಿತ್ಯಾಕ್ ರಚ್ಲಿ? ಮಾತ್ಕಾಚ್ಯಾ ಹಾಡಾಂತ್ ಥಾವ್ನ್ ರಚ್ಲೆಂ ಜಾಲ್ಯಾರ್ ಸ್ತ್ರೀ ದಾದ್ಲಾಚ್ಯಾ ಮಸ್ತಕಾರ್ ಬಸೊನ್ ತಾಕಾ ಖೊಟಾಯ್ತಿ ಆಸ್ಲಿ. ಪಾಂಯಾಚ್ಯಾ ಹಾಡಾಂತ್ ಥಾವ್ನ್ ರಚ್ಲೆಂ ತರ್ ದಾದ್ಲೊ ತಿಕಾ ಪಾಯಾಪಂದಾ ಘಾಲ್ನ್ ಮಸ್ತೆತೊ ಆಸ್ಲೊ. ಬೋರ್ ಸಮಾಸಮ್‌ಪಣಾಚೊ ಸಂಕೇತ್ ಆನಿ ಕಾಳ್ಜಾಕ್ ಲಾಗಿಂ ಆಸೊನ್ ಮೋಗ್ ಕರುಂಕ್ ಫಾವೊ ಜಾಲ್ಲಿ.” ಹೆಂ ತುಂ ಜಾಣಾ ಜಾ. ರೆಸ್ಪೆರಾ ವೆಳಾರ್ ತುಕಾ ಭಾಸ್ ದೀಂವ್ಕ್ ಆಸಾ ಮ್ಹಣೊನ್, “ಹಾಂವ್ ತುಕಾ ಮಾನಾನ್ ಲೆಕ್ತಾಂ.” ಪತಿಣ್ ಪತಿಕ್ ಕಿತೆಂ ಜಾವ್ನಾಸಾ ಮ್ಹಣ್ ಸಾಂತ್ ಆಂಬ್ರೊಜಾನ್ ಸಾಂಗ್ಲೆಂ ಉತ್ರಾಂ ಹಾಂಗಾಸರ್ ತುಜೆ ಮುಕಾರ್ ದವರ್ತಾಂ: “ತುಂ ತಿಜೊ ಧನಿ ನ್ಹಯ್ ಬಗಾರ್ ಪತಿ, ತಿಕಾ ತುಜಿ ಗುಲಾಮ್ ಜಾಂವ್ಕ್ ದಿಲ್ಲಿ ನ್ಹಯ್, ಬಗಾರ್ ಪತಿಣ್ ಜಾಂವ್ಕ್. ತಿಣೆ ತುಕಾ ದಿಂವ್ಚೆಂ ತೆಂ ಗುಮಾನ್ ತಿತ್ಲ್ಯಾಚ್ ಮಾಪಾನ್ ತಿಕಾ ಪಾಟಿಂ ದೀ ಆನಿ ತಿಣೆ ತುಕಾ ದಿಂವ್ಚ್ಯಾ ಮೊಗಾಖಾತಿರ್ ತಿಕಾ ಆಭಾರಿ ಜಾ.” ತುಂ ಕುಟ್ಮಾಚೆಂ ಮಸ್ತಕ್ ಜಾಲ್ಯಾರ್ ಪಿಂಕು ತಾಚೆಂ ಕಾಳಿಜ್ ಮ್ಹಳ್ಳೆಂ ವಿಸ್ತನಾಕಾ. ಕುಟ್ಮಾ ಜಿವಿತಾಕ್ ಸಂಬಂಧ್ ಜಾಲ್ಲೆ ಕಸಲೆಯಿ ನಿರ್ಧಾರ್ ಘೆಂವ್ಕ್ ಆಸ್ಲ್ಯಾರ್ ತಾಕಾ ಸಾಂಗಾತಾ ಘೆವ್ನ್ ತಾಚಿ ಅಭಿಪ್ರಾಯ್ ವಿಚಾರ್. ತೆದಾಳಾ ತಾಚೊ ಸಂಪೂರ್ಣ್ ಸಹಕಾರ್ ತೆಂ ತುಕಾ ದಿತಲೆಂ.

ತಿಸ್ರೊ: ತುಜಾ ಕಾಜಾರಿ ಜಿವಿತಾಂತ್ ತುಜ್ಯೆ ಹೊಕ್ಲೆಕ್ ಪಯ್ಲೆಂ ಸ್ಥಾನ್ ದೀ

ಪಯ್ಲೆಂ ಸ್ಥಾನ್ ಹೊಕ್ಲೆಕ್, ದುಸ್ರೆಂ ತುಜ್ಯಾ ಬುರ್ಗ್ಯಾಂಕ್ ಆನಿ ತಿಸ್ರೆಂ ಆಮ್ಕಾಂ ತುಜ್ಯಾ ಪಾಪ್ತಾ-ಮಾಮ್ನಿಕ್. ಎದೊಳ್‌ವರೆಗ್ ಕಾರಾರ್ ತುಂ ಡ್ರೈವ್ ಕರ್ತಾನಾ ತುಜೊ ಪಾಪ್ತಾ ವಾ ಹಾಂವ್ ತುಜ್ಯೆ ಸಾಂಗಾತಾ ಮುಕ್ಲೆ ಸಿಟಿರ್ ಬಸ್ತಲ್ಯಾಂವ್. ಕಾಜಾರಾ ಉಪ್ರಾಂತ್ ಹೊ ಜಾಗೊ ತುಂವೆಂ ತುಜ್ಯೆ ಹೊಕ್ಲೆಕ್ ದೀಜೆ. “ಮುತ್ತು

ಕೊಡುವವಳು ಬಂದಾಗ ತುತ್ತು ಕೊಟ್ಟವಳನ್ನು ಮರೆಯಬೇಡ" ಮ್ಹಳ್ಳಿ ಸಾಂಗ್ಗಿ ಮತಿಂತ್ ದವರ್. ಪುತಾ, ಆಮ್ಚ್ಯಾ ವಾಡ್ಯಾಂತ್ಲ್ಯಾ ಮೆರಿಬಾಯೆಚೊ ಪೂತ್ ರೋಶನಾಚ್ಯಾ ಕಾಜಾರಾ ಉಪ್ರಾಂತ್ ಕಿತೆಂ ಜಾಲೆಂ ಮ್ಹಣ್ ತುಂವೆಂ ಪಳೆಲಾಂಯ್. ಕಾಜಾರಾ ಆದಿಂ ಮೆರಿಬಾಯೆನ್ ರೋಶನಾಕ್ ಆಪ್ಲ್ಯಾ ಪಾಲ್ವಾಭಿತರ್ಚ್ ದವರ್ಲೆಲೆಂ. ಘಡಿಯೆ, ಘಡಿಯೆ ತಿಕಾ ಪುತಾಚೊಚ್ ಹುಸ್ಕೊ ಆಸ್ಲೊ. ತೊ ಕಾಮಾಕ್ ಗೆಲ್ಲ್ಯಾಕಡೆ ದನ್ವರಾಂ ಜೆವ್ಲಾ ವಾ ನಾ ಮ್ಹಣ್ ಫೊನ್ ಕರ್ನ್ ವಿಚಾರ್ಚೆಂ, ಘರಾ ಜೆವ್ತಾನಾ ತಾಚ್ಯೆಸರ್ತಿಂ ರಾವುನ್ ತಾಕಾ ಪರ್ತ್ಯಾನ್, ಪರ್ತಾನ್ ವಾಡ್ಚೆಂ, ಇತ್ಯಾದಿ ಕರ್ನ್ ಆಸ್ಲಿ. ಕಾಜಾರಾ ಉಪ್ರಾಂತೀ ಅಶೆಂಚ್ ಮುಂದರುನ್ ಗೆಲೆಂ. ಹೆಂ ರೋಶನಾಚಿ ಹೊಕಲ್ ಅನಿತಾಕ್ ಬರೆಂ ಲಾಗೊಂಕ್ ನಾ. ತಾಕಾ ಆನಿ ರೋಶನಾಕ್ ಖಾಸ್ಗನ್ ತಾಂಚೊಚ್ ಮ್ಹಳ್ಳೊ ವೇಳ್ ಖರ್ಚುಂಕ್ ಆವ್ಕಾಸ್ ನಾ ಜಾಲೊ. ಹಾಚೊ ಪರಿಣಾಮ್? ಮಾಂಯ್-ಸುನೆಕ್ ದಿಸ್ಪಡ್ತೆಂ ಲಡಾಯ್! ಅನಿತಾನ್ ರೋಶನಾಲಾಗಿಂ 'ವಿಂಗಡ್ ಫರ್ ಕರ್' ಮ್ಹಣ್ ವಿಚಾರ್ಚ್ಯಾ ಹಂತಾಪರ್ಯಾಂತ್ ಪರಿಸ್ಥಿತಿ ಭಿಗಡ್ಲಿ. ಪುತಾ, ಹಾಂವೆಂ ತುಕಾ ಅಶೆಂ ವಾಗಂವ್ಕ್ ನಾ, ಜಾಲ್ಯಾರೀ ತುಜಾ ಪಿಂಕು ಮುಕಾರ್ ಮಾಕಾ ವಿಶೇಸ್ ಗುಮಾನ್ ದೀನಾಕಾ. ತೆಂ ತಾಕಾ ಬರೆಂ ಲಾಗ್ಲೆಂ ನಾ.

ಚವ್ರೊ: ತುಜೆ ಹೊಕ್ಲೆಕ್ ಆರ್ಥಿಕ್ ಸ್ವಾತಂತ್ರ್ ದೀ

ಧೊಡೆ ಚಲೆ ಕಾಜಾರ್ ಜಾಲ್ಯಾ ಉಪ್ರಾಂತ್ 'ಹೊಕ್ಲೆನ್ ಕಾಮ್ ಸೊಡ್ನ್ ಘರಾ ಬಸಜೆ' ಮ್ಹಣ್ ಆಶೆತಾತ್. ಗಿಲ್ಬರ್ಡ್ ಮಂಗ್ಳುರ್ ಶೆರಾಂತ್ ಇಲೆಕ್ಟ್ರಾನಿಕ್ ವಸ್ತುಂಚಿ ಆಂಗಡ್ ಆಸಾ. ಟೀಚರ್ ಜಾವ್ನ್ ವಾವುರ್ಚ್ಯಾ ಶಾಲೆಟಾಲಾಗಿಂ ತೊ ಲಗ್ನ್ ಜಾಲೊ. ಕಾಜಾರಾ ಉಪ್ರಾಂತ್ ತಾಣೆ ಶಾಲೆಟಾಚೆಂ ಕಾಮ್ ಸೊಡ್ಲೆಲೆಂ. ಶೆರಾಂತ್ ಏಕ್ ಫ್ಲೆಟ್ ಕರ್ನ್ ದೊಗಾಂಚ್ ರಾವ್ಲಿಂ. ಕಾಜಾರಾ ಉಪ್ರಾಂತ್ಲೆ ಧೊಡೆ ಮಹಿನೆ ಸಂತೊಸಾನ್ ಪಾಶಾರ್ ಜಾಲೆ. ಉಪ್ರಾಂತ್ ಎಕ್ಸರ್ಪಣ್ ಶಾಲೆಟಾಕ್ ಧೊಸುಂಕ್ ಲಾಗ್ಲೆಂ. ಫಿರ್ಗಜೆಚ್ಯಾ ಸಂಘ್-ಸಂಸ್ಥಾಂಚೊ ಆನಿ ಲೇಡಿಸ್ ಕ್ಲಬ್ಚಾಚೊ ಸಾಂದೊ ಜಾಂವ್ಕ್ ಗಿಲ್ಬರ್ಡ್ ಸೊಡ್ಲೆಂ ನಾ.

ಆತಾಂ ಶಾಲೆಟ್ ಘರಾಂತ್ ಏಕ್ ರಾಂದ್ವಿಣ್! 'ಕುಟ್ಮಾ ಜಿವಿತ್ ಮ್ಹಳ್ಯಾರ್ ಹೆಂಚ್‌ಗೀ? ಮ್ಹಾಕಾ ಕಾಜಾರ್ ಕಿತ್ಯಾಕ್ ಜಾಯ್ ಆಸ್ಲೆಂ?' ಮ್ಹಳ್ಳಿಂ ಸವಾಲಾಂ ತಾಕಾ ಯೇಂವ್ಕ್ ಸುರು ಜಾಲಿಂ. 'ಹ್ಯಾ ಕಾಜಾರಾಚ್ಯೆ ಬಂಧಡೆಥಾವ್ನ್ ಕಶೆಂ ಭಾಯ್ರ್ ಯೆಂವ್ಚೆಂ? ಕೊಣಾಲಾಗಿಂ ಸಾಂಗ್ಲೆಂ?' ಮ್ಹಣ್ ತಾಕಾ ಕಳೆಂ ನಾ. ತಾಂಚೊ ಲಗ್ನಾ ಸಂಬಂಧ್ ತುಟ್ಯಾ ಹಂತಾಕ್ ಪಾವ್ಲೊ. ಅಳೆ ಪುತಾ, ತುಜೆಂ ಪಿಂಕು ಆತಾಂ ಕಾಮಾಕ್ ವಚುನ್ ಆಸಾ. ವ್ಹಡ್ಲೆಂ ಸರ್ಕಾರಿ ಕಾಮ್ ನ್ಹಯ್, ಜಾಲ್ಯಾರೀ, ಕಾಜಾರಾ ಉಪ್ರಾಂತ್ ಕಾಮಾಕ್ ವಚಜೆ ವಾ ನಾಕಾ ಮ್ಹಳ್ಳೆಂ ತಾಚ್ಯಾಚ್ ನಿರ್ಧಾರಾಕ್ ಸೊಡ್. ತೆಂ ಕಾಮ್ ಸೊಡ್ನ್ ಘರಾ ರಾವ್ತಾ ತರ್, ಹರೆಕಾ ಮಹಿನ್ಯಾಂತ್ ತಾಚ್ಯಾ ಖಾಸ್ಗಿ ಆನಿ ಫರ್-ಖರ್ಚಾಖಾತಿರ್ ಜಾಯ್ ತಿತ್ಲೆ ಪಯ್ಲೆ ದೀ. ತಾಚ್ಯಾ ಗರ್ಜಾಂಕ್ ತುಜ್ಯಾ

ಬಲ್ಲಾಂತ್ರೆ ವಾ ಪರ್ಸಾಂತ್ರೆ ಪಯ್ಯ ಕಾಡಿತ್ ತರ್, ರಾಗಾನ್ ಘೊರೊಜ್ ಘಾಲಿನಾಕಾ. ಪಯ್ಯ ಕಾಡ್ಲ್ಯಾ ಉಪ್ರಾಂತ್ 'ಇತ್ಲೆಚ್ ಕಾಡ್ಲ್ಯಾತ್' ಮ್ಹಣ್ ತುಕಾ ಸಾಂಗ್ಚೆಂ ಖಡ್ವಾಯೆಚೆಂ ಕರ್.

ಅತಾಂ ತುಕಾ ತ್ಯಾ ಫೆಲಿಸಾಚಿ ಗಜಾಲ್ ಸಾಂಗ್ತಾಂ. ತೊ ಘರಾಂ ಬಾಂದ್ಲ್ಯೊ ಕೊಂಟ್ರಾಕ್ಟರ್, ಬರೀ ಜೋಡ್ ಆಸಾ. ಘರಾಂತ್ ತಾಚಿ ಬಾಯ್ಲ್ ಜೆಸ್ಸಿ ಆನಿ ದೊಗಾಂ ಭುರ್ಗಿಂ ಆಸಾತ್. ತಾಣೆ ಜೆಸ್ಸಿಕ್ ಏಕ್ ಘರ್ ಚಾಕರ್ನ್ ಕಶೆಂ ಕರ್ನ್ ದವರ್ಲಾಂ. ಏಕ್ ದೀಸ್ ತಾಚ್ಯಾ ಪುತಾಕ್ ತಾಚ್ಯೆ ಟೀಚೆರಿನ್ ಹಾಡುಂಕ್ ಸಾಂಗ್ಲೆಲೆ ವೀಸ್ ರುಪಯ್ ಜೆಸ್ಸಿನ್ ಫೆಲಿಸಾಚ್ಯಾ ಬಲ್ಲಾಂತ್ರೆ ಕಾಡ್ನ್ ದಿಲೆ. ಹೆಂ ಕಳ್‌ಲ್ಲ್ಯಾ ತಾಣೆ ಸಕ್ಪಾಂ ಮುಕಾರ್ ಜೆಸ್ಸಿಕ್ ಏಕ್ ಕಾಮಾಚ್ಯಾ ಚೆಡ್ವಾಕ್ ಜೋರ್ ಕರ್ಚ್ಯೊಬರಿ ಘರ್ಜೊಂಕ್ ಸುರು ಕೆಲೆಂ. ತುಜ್ಯೆಥಂಯ್ ಅಶೆಂ ಘಡನಾ ಜಾಂವ್ ಪುತಾ.

ಪಾಂಚ್ಲೊ: ಕಾಜಾರಾ ಉಪ್ರಾಂತ್ ಸಾಂಚೆರ್ ವೆಳಾರ್ ಘರಾ ಯೇಂವ್ಕ್ ವಿಸರ್ನಾಕಾ

ಎದೊಳ್‌ವರೇಗ್ ತುಜೆಂ ಕಾಮ್ ಜಾತಚ್, ತುಂ ತುಜ್ಯಾ ಇಷ್ಟಾಂಸಾಂಗಾತಾ ವೇಳ್ ಖರ್ಚಿತಾಲೊಯ್. ಥೊಡೆ ಪಾವ್ಪಿ ಘರಾ ಯೆತಾನಾ ರಾತಿಂ ಧಾ ವೊರಾಂ ಜಾಲ್ಲಿಂಯಿ ಆಸಾತ್. ತುಕಾ ರಾಕೊನ್ ರಾಕೊನ್ ಆಮಿ ನಿದೊಂಕ್ ವೆತೆಲ್ಯಾಂವ್. ಪುಣ್ ತುಜೆಂಚ್ ಮ್ಹಳ್ಳೆಂ ಕುಟಮ್ ತುಂವೆಂ ಆಸಾ ಕರ್ತಾನಾ, ತುಜಿ ಜವಾಬ್ದಾರಿ ಕೆದಿ ಪರ್ತಿ ತೆಂ ಜಾಣಾ ಜಾ. ಸಾಂಚೆರ್ ಘರಾ ಯೇಂವ್ಕ್, ಭುರ್ಗಾಂಚ್ಯಾ ಶಿಕ್ಪಾಥಂಯ್ ಇಲ್ಲೆಂ ಗುಮಾನ್ ದಿಶಿ ತರ್, ಪಿಂಕುಕ್‌ಯಿ ಆಧಾರ್ ಜಾತಲೊ. ರಾತಿಂ ಮಾಗ್ಲೆಂ ತೆರ್ಸಾಕ್ ತುಜಿ ಹಾಜಿ ಚುಕನಾ ಜಾಂವ್. ಕಾಜಾರಾ ಉಪ್ರಾಂತ್ ಇಷ್ಟಾಂಕ್ ಪಯ್ಲೆಂಚ್ಯೊಬರಿ ಚಡ್ ಲಾಗಿಂ ದವರಿನಾಕಾ. ಕಾಜಾರಾ ಉಪ್ರಾಂತ್ ಪಿಂಕು ತುಜೆಂ ಲಾಗಿಲೆಂ ಇಷ್ಟಿಣ್ ಮ್ಹಳ್ಳೆಂ ಉಡಾಸಾಂತ್ ದವರ್. ಸಾಧ್ಯ್ ಜಾಲ್ಯಾರ್ ಸಾಂಚೆರ್ ದೊಗಾಂಯಿ ಸಾಂಗಾತಾ ಭಾಯ್ರ್ ವಚುನ್ ಘರಾಕ್ ಜಾಯ್ ಆಸ್‌ಲ್ಲೊ ವಸ್ತು ಹಾಡ್ನ್ ಯೆಯಾ. ಅಶೆಂ ಕೆಲ್ಲ್ಯಾನ್, ತುಮ್ಮಾ ದೊಗಾಂಯ್ಲೊ ಮೋಗ್ ಚಡ್ತಲೊ ಆನಿ ಸಂಬಂಧ್ ವಾಡ್ತಲೊ.

ಸವೊ: ಕಾಜಾರಾ ಭಾಯ್ಲೊ ಸಂಬಂಧ್ ಬಿಲ್ಕುಲ್ ದವ್ರಿನಾಕಾ

ಆಜ್‌ಕಾಲ್ ಜಾಯ್ತ್ಯಾ ತರ್ನಾಟ್ಯಾಂನಿ ಕಾಜಾರ್ ಜಾಂವ್ಚೆಂ ಕಾಜಾರಾಚೊ ನೀಜ್ ಉದ್ದೇಶ್ ಜ್ಯಾರಿ ಕರ್ಚೆಖಾತಿರ್ ನ್ಹಯ್, ಬಗಾರ್ ಸಮಾಜಿಂತ್ ಸ್ಥಾನ್‌ಮಾನ್ ಮೆಳ್ಳೆಖಾತಿರ್. ಕಾಜಾರಾ ಆದಿಂ ಚಲಿಯಾಂಲಾಗಿಂ ಆಸ್‌ಲ್ಲಿ ಇಷ್ಟಾಗತ್ ಆನಿ ಸಳಾವಳ್ ತೆ ಸೊಡುಂಕ್ ತಯಾರ್ ನಾಂತ್. ಅಶೆಂ ಕೆಲ್ಲ್ಯಾನ್ ಆಪ್ಲ್ಯಾ ಹೊಕ್ಲಾಂಕ್ ತಾಣಿಂ ವಿಶ್ವಾಸ್‌ಘಾತ್ ಕೆಲ್ಲಿಬರಿ ಜಾತಾ ನ್ಹಯ್? ಥೊಡ್ಯಾಂಕ್ ತಾಂಚ್ಯಾ ಕಾಮಾಕ್ ಲಾಗುನ್ ಪಯ್ಲಿಲ್ಯಾ ಶೆರಾಂಕ್ ವಚುನ್ ಹೊಟೆಲಾಂನಿ ರಾವಚೆ ಪಡ್ತಾ. ತಾಂಚ್ಯೆ ಸಾಂಗಾತಾ ಸ್ತ್ರೀಯಾಂನಿ ವೆಚೆ ಸಂದರ್ಭ್ ಆಸ್ತಾತ್. ಅಸಲ್ಯಾ ಸಂದರ್ಭಾಂನಿ ಬರೆ ಚಲೆಯಿ

ಆವ್ವಡಾಕ್ ಸಾಂಪಡ್ಲೆಲೆ ಆಸಾತ್. ಹಾಂಕಾಂ 'ಸೆಕ್ಸ್ ಆಕ್ಸಿಡೆಂಟ್ಸ್' ಮ್ಹಣ್ತಾತ್. ದೆಕುನ್ ಅಸಲೆ ಸಂದರ್ಭ್ ತುಕಾ ಯೆತಿತ್ ತರ್, ತುಂವೆಂ ಕೆಲ್ಲ್ಯಾ ಸಮರ್ಪಣಾಚೊ ಉಡಾಸ್ ದವರ್. ಸಾಧ್ಯ್ ಜಾಲ್ಯಾರ್ ತುಜ್ಯಾ ಪಿಂಕುಕೆಯಿ ಸಾಂಗಾತಾ ಆಪವ್ನ್ ವ್ಹರ್. ತವಳ್ ತುಜೆವಯ್ ತಾಚೊ ವಿಶ್ವಾಸ್ ಆನಿ ಮೋಗ್ ಚಡ್ಲೊ.

ಸಾತ್ಲೊ: ತುಜ್ಯಾ ಆನಿ ತುಜ್ಯಾ ಹೊಕ್ಲೆಚ್ಯಾ ಸಯ್ರ್ಯಾಂಲಾಗಿಂ ಸಮಾಸಮ್ ಸಂಬಂಧ್ ದವರ್.

ಪುತಾ, ಥೊಡ್ಯಾ ಕಾಜಾರಿ ದಾದ್ಲ್ಯಾಂನಿ ತಾಂಚ್ಯಾ ಹೊಕ್ಲಾಂಚ್ಯಾ ಸಯ್ರ್ಯಾಂಕ್ 'ಡೋಂಟ್ ಕೇರ್' ಕರ್ಚೆಂ ಹಾಂವೆಂ ಪಳಯ್ಲಾಂ. ತುಕಾ ಸಮಾಸಮ್ ಜಾವ್ನಾಸ್ಚ್ಯಾ ತುಜ್ಯಾ ಪಿಂಕುಚ್ಯಾ ಸಯ್ರ್ಯಾಂಕ್ ತಶೆಂ ಪಯ್ಸ್ ಕರ್ಯೆತ್? ತುಂ ತಶೆಂ ಕರ್ಪಿ ತರ್, ತುಜೆಂ ಪಿಂಕುಯಿ ತುಜ್ಯಾ ಸಯ್ರ್ಯಾಂಕ್ ಪಯ್ಸ್ ಕರ್ತಲೆಂ. ತಿಂ ತುಜ್ಯಾ ಫರಾ ಆಯಿಲ್ಲಾವೆಳಾರ್ ತೆಂ ತೋಂಡ್ ಕಾಳೆಂ ಕರ್ತಲೆಂ. ತುಜ್ಯಾ ಪಿಂಕುಕ್ ತಾಣೆ ಆಶೆಲ್ಲ್ಯಾವೆಳಾರ್ ಕುಳಾರಾ ವಚುನ್ ಯೇಂವ್ಕ್ ಸೊಡ್. ಸಾಧ್ಯ್ ಜಾಲ್ಯಾರ್ ತುಂಯೀ ತಾಚೆ ಸಾಂಗಾತಾ ವಚ್. ತಾಚಿ ಆವಯ್ ಜಾಂವಂಯ್ ಆಯ್ಲೊ ಮ್ಹಣ್ ವಿಶೇಸ್ ಸರ್ಬಾರಾಯ್ ಖಂಡಿತ್ ಕರ್ತಲಿ. ಆಮ್ಚೆಂ ವೀಣಾ ಆನಿ ನೆಲ್ಸನ್ ಫರಾ ಯೆತಾನಾ ಹಾಂವ್ ನೆಲ್ಸನಾಕ್ ಚಡ್ ರುಚಿಚೆಂ ರಾಂದಪ್ ಕರ್ನ್ ವಾಡ್ತಾಂ ತಶೆಂಚ್ ತುಜಿ ಸಾಸುಮಾಂಯ್ ತುಕಾ ಕರ್ತಲಿ.

ಆಟೊ: ವಾಯ್ಟ್ ಸವಯಾಂಚೊ ಗುಲಾಮ್ ಜಾಯ್ನಾಕಾ

ಎದೊಳ್‌ವರೇಗ್ ಪುತಾ, ತುಜೆಧಂಯ್ ಪಾಡ್ ಸವಯೊ ನಾಂತ್. ತುಜ್ಯಾ ಪಾಪ್ತಾನ್ ತುಕಾ ಬರಿ ದೇಕ್ ದಿಲ್ಯಾ. ತೊ ಬಿಡಿ ಸಿಗ್ರೆಟ್ ವೊಡಿನಾತ್ಲೊ, ಆಮಾಲ್ ಪಿಯೊಣ್ಯಾಚಿ ಸವಯ್ ತಾಕಾ ನಾತ್ಲಿ. ತುಂ ಆಜ್ ಬರ್ಯಾ ಎಕಾ ಹುದ್ದಾರ್ ಆಸಾಯ್. ತಾಚೆಂ ಫನ್ ಆನಿ ಮಾನ್ ತುಂವೆಂ ಸಾಂಬಾಳಿಚೆ. ಗೆಲ್ಯಾ ತ್ಯಾ ಹಪ್ಪಾಂತ್ ಆಮ್ಚೆ ಕೊಲೆಜೆಚೊ ಪ್ರಿನ್ಸಿಪಾಲ್ ಆಪ್ಲ್ಯಾ ವಳ್ಕಿಚ್ಯಾ ಬಾರ್ ಮ್ಹಾಂಲಕಾಕ್ ಭೆಟೊನ್ ಬಾರಾಥಾವ್ನ್ ಭಾಯ್ರ್ ಯೆತಾನಾ, ತಾಕಾ ಶಿಕಯಿಲ್ಲಾ ಮೆಸ್ತ್ರಿನ್ ತಾಕಾ ಪಳಯ್ಲೆಂ ಖಂಯ್. ತಾಕಾ ಲಾಗಿಂ ಆಪವ್ನ್ ಮೆಸ್ತ್ರಿನ್ ಸಾಂಗ್ಲೆಂ ಖಂಯ್, "ಆಜ್‌ಚ್ ತುಕಾ ಹಾಂವೆಂ ಹಾಂಗಾ ಪಳೆಂವ್ಚೆಂ. ದುಸ್ರೆ ಪಾವ್ತಿಂ ಪಳಯ್ಲೆಂ ತರ್ ಕಳತ್ ಖಬರ್! ತುಜೊ ಹುದ್ದೊ ಕಿತೆಂ ಆನಿ ತುಂ ಆಸಾಯ್ ಖಂಯ್?" ಪಿಯೊಣ್ಯಾಚಿ ಸವಯ್ ನಾತ್ಲ್ಯಾ ಪ್ರಿನ್ಸಿಪಾಲಾಕ್ ಕಿತೆಂ ಭೊಗ್ಲೆಂ ಮ್ಹಣ್ ಹಾಂವ್ ನೆಣಾಂ. ಪುಣ್ ತಾಂತುಂ ಆಸ್‌ಲ್ಲೆಂ ಲಿಸಾಂವ್ ಹೆಂ: ಹುದ್ದೆದಾರಾಂನಿ ಬಿಲ್ಕುಲ್ ಬಾರಾಂಕ್ ವಚುಂಕ್ ನಜೊ. ಪುತಾ, ಹೆಂ ತುಂ ಮತಿಂತ್ ದವರ್.

ನವೊ: ಕಷ್ಟ್-ಅನ್ವಾರಾಂ ಆಯಿಲ್ಲಾವೆಳಾರ್ ದೆದ್ವಾರ್ ಜಾಯ್ನಾಕಾ.


ಭಾವನಾತ್ಮಕ್ ಪರಿಪಿಣಿಯ್ (Emotional Maturity) ಕಾಜಾರಿ ಭೆಸಾಕ್ ಏಕ್ ಅರ್ಹತಾ ಜಾವ್ನಾಸಾ. ಹಿ ಆಸ್‌ಲ್ಲೊ ಪರ್ನಾಫ್ ಸೊಲ್ಲ್ಯಾಂತ್ ಜೊಬಾನ್ ಸ್ವೀಕಾರ್

ಕೆಲ್ಲೆಪರಿಂ ಕಷ್ಟ್ ಅನ್ನಾರಾಂಕ್ ಸ್ವೀಕಾರ್ ಕರ್ತಾ. ತುಜ್ಯೆಧಂಯ್ ಹಿ ಪರಿಪಿಕಾಯ್ ಆಸುಂದಿ. ಉಡಾಸ್ ದವರ್, ದೇವ್ ಕಷ್ಟ್ ಧಾಡ್ತಾನಾ, ಎಕ್ಲಾನ್ ಸೊಸುಂಕ್ ತಾಂಚೆಪ್ರಾಸ್ ಚಡ್ ಕಷ್ಟ್ ಬಿಲ್ಕುಲ್ ಧಾಡಿನಾ. ಕಷ್ಟ್ ಯೆತಾನಾ ತುಂವೆಂ ಚ್ಯಾಯೆಚ್ಯಾ ಪಾಲ್ಯಾಬರಿ ಜಾಯ್. ಚ್ಯಾಯೆಚೊ ಪಾಲೊ ಕಿತ್ಲೊ ಚಡ್ ಸಿಜ್ಲೊಗೀ ತಿತ್ತಿಚ್ ಕಡಕ್ ಚ್ಯಾ ಕರ್ತಾ. ತಶೆಂಚ್ ಕಷ್ಟಾಂಕ್ ಮಾತೆಂ ಮಾರ್ತನಾ ತುಜೆಂ ಬಳ್ ಚಡ್ತಾ. ಮ್ಹಜ್ಯೆ ಕುಮಾದ್ರಿಚಿ ಧುವ್ ಏಕ್ ಅಕ್ರಿಸ್ತಾಂವ್ ಚಲ್ಯಾಚೆರ್ ಮೊಗಾರ್ ಪಡ್ಲಿ. ಆವಯ್ಕ್ ಕಳಿತ್ ಆಸ್ಲಾರ್ಯಾ, ಬಾಪಾಯ್ಕ್ ಹಿ ಖಬರ್ ಸಾಂಗ್ಲಿ ನಾ. ಪೂಣ್ ಆಕ್ರೇಕ್ ಸಾಂಗಜೆಚ್ ಪಡ್ಲೆಂ. ಹೆಂ ಆಯ್ಕಲ್ಲೆಂಚ್ ತೊ ಬಾಂಯ್ತ್ ಉಡುಂಕ್ ಧಾಂವ್ಲೊ. ತಾಕಾ ತಾಣೆಂ ಆಡಾಯ್ಲೆಂ. ಹಾಂತುಂ ತಾಚಿ ಭಾವನಾತ್ಮಕ್ ಅಸ್ಕತ್ಕಾಯ್ ಕಳ್ತಾ. ಅಸಲೆ ಸಂದರ್ಭ್ ತುಜ್ಯಾ ಕುಟ್ಮಾಂತ್ ಯೇನಾ ಜಾಂವ್. ಎಕದಾ ವೆಳಾ ಆಯ್ಲ್ಯಾರೀ, ತುಜೆಂ ಸಂಯಮ್ ಸಾಂಬಾಳ್.

ಧಾವೊ: ಸಮಾಜೆಂತ್ ಆಮ್ಚ್ಯಾ ಕುಟ್ಮಾಚೊ ಮಾನ್ ಆನಿ ಗೌರವ್ ಸಾಂಬಾಳ್ನ್ ವ್ಹರ್

ಸಮಾಜೆಂತ್ ಹರೆಕಾ ಕುಟ್ಮಾಕ್ ಆಪ್ಲೆಂಚ್ ಸ್ಥಾನ್ಮಾನ್ ಆಸ್ತಾ. ಕುಟ್ಮಾಚೆಂ ನಾಂವ್ ಉಚಾರ್ತಾನಾ ಸಕ್ಕಡ್ ತಕ್ಲಿ ಉಕಲ್ತಾತ್. ಆಮ್ಚ್ಯಾ ಕುಟ್ಮಾಚೆಂ ಬರೆಂ ನಾಂವ್ ತುಜ್ಯಾ ಪಾಪ್ಪಾನ್ ಆಪ್ಲ್ಯಾ ಬರ್ಯಾ ಕಾಮಾಂದ್ವಾರಿಂ ಉಂಚ್ಲ್ಯಾ ಪಾಂವ್ಡ್ಯಾಕ್ ಪಾವಯ್ಲಾಂ. ಆಮ್ಚ್ಯಾ ಫಿರ್ಗಜೆಚ್ಯಾ ಘನ್-ಮಾನಾಚ್ಯಾ ಕುಟ್ಮಾಂಪಯ್ಕಿ ಆಮ್ಚೆಂಯ್ಕಿ ಏಕ್. ಆಮ್ಚ್ಯಾ ಫಿರ್ಗಜೆಚ್ಯಾ ದಿಸಾ, ಮ್ಹಾಕಾ ಆನಿ ಪಾಪ್ಪಾಕ್ ಸನ್ಮಾನ್ ಕೆಲ್ಲೆಂ ತುಂವೆಂ ಪಳಯ್ಲಾಂಯ್. ಹೆಂಚ್ ತುಕಾ ತುಜೆಂ ಕುಟಮ್ ಬರ್ಯಾನ್ ಬಾಂಧುನ್ ಹಾಡುಂಕ್ ಪ್ರೇರಣ್ ಜಾಂವ್. ಅಶೆಂ ಕರ್ಶಿ ತರ್, ತುಜ್ಯೆ ಉತರ್ ಪ್ರಾಯೆರ್ ತುಜೆಂ ಭುರ್ಗಿಂ ತುಕಾ ಬರೆಂ ಕರ್ನ್ ಪಳೆತೆಲಿಂ. ತುಕಾ ಪ್ರಾಯ್ವಂತಾಂಚ್ಯಾ ಘರಾಕ್ ದಾಖಲ್ ಕರ್ಚಿಂ ನಾಂತ್. ನಾತ್ರಾಂಸಂಗಿಂ ತುಜಿ ಆನಿ ಪಿಂಕುಚಿ ಜಿಣಿ ಸಂತೊಸಾಚಿ ಜಾತೆಲಿ.

* * *



ಲಗ್ನಾಕ್ ಆಯ್ತುಂ ಜಾಲ್ಲ್ಯಾ ಧುವೆಕ್ ಆವಾಯ್ತು ಧಾ ಉಪಾದೆಸ್

ಎಪ್ರಿಲ್ 28 ತಾರ್ಕೆರ್ ಪ್ರಿಯಾಂಕಾ (ಪಿಂಕು) ಚೆಂ ಲಗ್ನ್. ಘರಾಂತ್ ತಯಾರಾಯ್ ಭರಾನ್ ಚಲುನ್ ಆಸಾ. ಘರಾ ಭಾಯ್ಲೆಂ, ಭಿತರ್ಲೆಂ ಪೆಂಯ್ಲಿಂಗ್ ಜಾವ್ನ್.ಚ್ ಆಸಾ. ಸೊನಾರಾಲಾಗಿಂ ನೆಕ್ಲೆಸ್, ಕಾಂಕ್ಲಾಂ, ಇತ್ಯಾದಿ ತಯಾರ್ ಜಾಲ್ಲ್ಯಾಂತ್‌ಗೀ ಮ್ಹಣ್ ಪಳಯಿತ್ತ್ ಆಸಾತ್. ಸಾಡಿಯೊ ಕಾಡ್ವೆಖಾತಿರ್ ನವ್ರಾಗೆಲ್ಯಾಂಕ್ ಆಪವ್ನ್ ದಿಲಾಂ. ಭಲಾಯ್ಕಿ ಮಾಗೊಂಕ್ ಮೆಸ್ತ್ರಿಕ್ ಸಾಂಗ್ಲಾಂ. ಎಮ್.ಸಿ. ರಾಕೆಶಾಕ್ ಬುಕ್ ಕೆಲಾಂ. ಹಿ ಸಕ್ಕಡ್ ಎಕಾ ದಿಸಾಚ್ಯಾ ಲಗ್ನಾ ಸಂಭ್ರಮಾಕ್ ತಯಾರಾಯ್.

ಪೂಣ್ ಜಿಣಿಭರ್ ಜಿಯೆಂವ್ಕ್ ಆಸ್ಚ್ಯಾ ಕಾಜಾರಿ ಜಿವಿತಾಕ್ ತಯಾರಾಯ್ ಕಿತ್ಲಿ? ಆಯ್ಲೆವಾರ್ ಫಿರ್ಗಜೆಂತ್ ಆಸಾ ಕೆಲ್ಲ್ಯಾ ಕಾಜಾರ್ಯಾಂಚ್ಯಾ ಶಿಜಿರಾಕ್ ಹಾಜರ್ ಜಾಲ್ಲಿ ಪಿಂಕುಚಿ ಮಾಮ್ಮಿ ಕ್ಲಾರಾ ಹ್ಯಾ ವಿಶ್ಯಾಂತ್ ಚಿಂತುಂಕ್ ಲಾಗಿ. 'ಶಿಜಿರಾಂತ್ ಮೆಸ್ತ್ರಿನ್ 'wedding is for a day, but marriage if for life', ಕಾಜಾರಾಚೊ ಭಾಯ್ಲೊ ಸಂಭ್ರಮ್ ಎಕಾ ದಿಸಾಚೊ ಪೂಣ್ ಕಾಜಾರಿ ಜಿವಿತ್ ಜಿಣಿಭರ್ ಬಾಳ್ವೆಂ, ಮ್ಹಣ್ ಸಾಂಗ್ಲಲ್ಯಾಂತ್ ಸತ್ ಆಸಾ. ಧುವ್ ಪ್ರಿಯಾಂಕಾಕ್ ಆನಿ ತಾಣ್ ಲಗ್ನ್ ಜಾಂವ್ಕ್ ಆಸ್ಚ್ಯಾ ರಾಯನಾಕ್ ಲಗ್ನಾ ಪುರ್ವಿಲ್ಯಾ ತಯಾರಾಯೆಚ್ಯಾ ಶಿಜಿರಾಂತ್ ಕಾಜಾರಿ ಜಿವಿತಾಕ್ ಜಾಯ್ ಆಸ್ಚಿ ಶಿಕವ್ಣ್ ಮೆಳ್ತಾ. ತಾಚೆ ಸಾಂಗಾತಾ ಹಾಂವಂಯಿ ಥೊಡಿ ಗರ್ಜೆಚಿ ಮಾಹತ್ ದೀಂವ್ಕ್ ಜಾಯ್ ಮ್ಹಣ್ ಪಿಂಕುಕ್ ಹೆ ಧಾ ಉಪದೆಸ್ ದೀಂವ್ಕ್ ಲಾಗಿ.

ಪಯ್ಲೆ: ತುಜ್ಯಾ ನವ್ರ್ಯಾಕ್ ಎಕ್ಲಾಕ್ ಮಾತ್ ಪಯ್ಲೆಂ ಸ್ಥಾನ್ ಆನಿ ಮಾನ್ ದಿ.

ಆದ್ಲ್ಯಾ ಕಾಳಾರ್, ಎಕಾ ಸ್ತ್ರೀಯೆಕ್ ಆಪ್ಲೊ ದಾದ್ಲೊ ದೆವಾ ಸಮಾನ್ (ಪತಿ ದೇವೋ ಭವ:). ಘರಾಂತ್ ಥಾವ್ನ್ ಭಾಯ್ರ್ ವೆತನಾ ದಾದ್ಲ್ಯಾ ಪಾಟ್ಲ್ಯಾನ್ ತಿ ಚಲ್ತಾಲಿ. ತಾಕಾ ಬರೆಂ ರಾಂದುನ್ ವಾಡ್ಲ್ಯಾಂತ್ ತಿಕಾ ವರ್ತಿ ಧಾದೊಸ್ಕಾಯಿ ಲಾಬ್ತಾಲಿ. ತಾಕಾ ಲಾಂಬ್ ಆಪ್ಲ್ಯಾ ಬರಿ ಭಲಾಯ್ಕಿ ಮೆಳ್ಳೆಖಾತಿರ್ ತಿ ಸದಾಂಚ್ ದೆವಾಲಾಗಿಂ ಮಾಗ್ತಾಲಿ. ತಾಚೆಂ ಜೆವಾಣ್ ಜಾಲ್ಲೆ ಶಿವಾಯ್ ತಿ ಜೆವಿನಾತ್‌ಲ್ಲಿ. ತೊ ಘರಾ ಯೇಂವ್ಕ್ ಕಿತ್ಲೊ ವೇಳ್ ಜಾಲ್ಯಾರಿ ತಿ ಜೆವಿನಾಸ್ತಾನಾ ತಾಕಾ ರಾಕೊನ್ ರಾವ್ತಾಲಿ. ಆಮ್ಚ್ಯಾ ಹಿಂದು ಭಾಂವ್ಡಾಂಮಧೆಂ ಹಿ ದಸ್ತುರ್ ಆತಾಂಯಿ ಜಿವಂತ್ ಆಸಾ.

ಪೂಣ್ ಪುತಾ, ಆತಾಂ ಕಾಳ್ ಬದಲ್ತಾ. ಆದ್ಲೆಬರಿ ಆತಾಂ ಸ್ತ್ರೀಯೊ ದಾದ್ಲ್ಯಾಂಚಿ ಪುಜಾ ಕರಿನಾಂತ್. ಜಾಯ್ತಿಂ ಜಣಾಂ ಕಾಮಾಕ್ ಭಾಯ್ರ್ ವೆತಾತ್ ಜಾಲ್ಲ್ಯಾನ್ ತಾಂಕಾಂ ಅಶೆಂ ಕರುಂಕ್ ಜಾಯ್ನಾ. ಪೂಣ್ ಹಾಚೊ ಅರ್ಥ್ ಸ್ತ್ರೀಯಾನಿ ದಾದ್ಲ್ಯಾಂಕ್ “taken for granted” ಮ್ಹಳ್ಳೊ ಮನೋಭಾವ್ ದವುಂಕ್ ನಜೊ. ತಾಕಾ ದಿಂವ್ಚೆಂ ತೆಂ ಪಯ್ಲೆಂ ಸ್ಥಾನ್ ಆನಿ ಮಾನ್ ತುಂ ರಾಯನಾಕ್ ದಿತಾಯ್ ಮ್ಹಳ್ಳೆಂ ತಾಕಾ ಕಳೊಂದಿ ಆನಿ ತಾಚೊ ಅನ್ವೊಗ್ ತಾಕಾ ಜಾಂವ್ಪಿ. ಖಿಂಚೊಯಿ ನಿರ್ಧಾರ್ ಘೆತಾನಾ ತಾಚೆಲಾಗಿಂ ವಿಚಾರ್ನ್ ತಾಚಿ ಅಭಿಪ್ರಾಯ್ ಘೆಂವ್ಕ್ ವಿಸ್ತನಾಕಾ. ಎದೊಳ್ ವರೇಗ್ ತುಂವೆಂ ಆಮ್ಕಾಂ ಪಾಪ್ತಾ-ಮಾಮ್ನಿಕ್ ಪಯ್ಲೆಂ ಸ್ಥಾನ್ ದಿಲ್ಲೆಂಯ್. ತೆಂ ಸ್ಥಾನ್ ಆತಾಂ ರಾಯನಾಕ್ ದೀ.

ದುಸ್ರೊ: ತುಜಾ ಕಾಜಾರಿ ಜಿವಿತಾಂತ್ ದುಸ್ರೆಂ ಸ್ಥಾನ್ ತುಜ್ಯಾ ಭುರ್ಗ್ಯಾಂಕ್ ದೀ

ತುಜಾ ನವ್ರ್ಯಾ ಸಾಂಗಾತಾ ತುಜೆಂ ಭುರ್ಗಿಂ ತುಜೆಂ ಕಾಜಾರಿ ಜಿವಿತ್ ಸುಫಳ್ ಕರ್ತಾತ್. ಆತಾಂಚ್ಯಾ ಕಾಳಾರ್ “ಕಾಜಾರ್ ಜಾಯ್, ಪುಣ್ ಭುರ್ಗಿಂ ನಾಕಾತ್” (ನಾವೇ ಮಕ್ಕಳು, ನಮಗ್ಯಾಕೆ ಮಕ್ಕಳು?) ಮ್ಹಳ್ಳೆಂ ಚಿಂತಾಪ್ ಕಾಜಾರಿ ಜಿವಿತಾಂತ್ ದಿಸುನ್ ಯೆಂವ್ಕ್ ಲಾಗ್ಲಾಂ. ತುಂ ಪುಣಿ ಅಶೆಂ ಚಿಂತಿನಾಕಾ ಪುತಾ. ತುಕಾ ದೋಗ್ ಭಾವ್ ಆನಿ ದೋಗಿ ಭಯ್ಲಿ ಅಶೆಂ ಪಾಂಚ್ ಜಣಾಂ ತುಮಿ ನಾಂತ್ಲಿ? ತುಮ್ಕಾಂ ಆಮಿ ಖಿಂಚ್ಯಾಂತ್ ಉಣೆ ಕೆಲಾಂ? - ಶಿಕ್ವಾಂತ್, ನೆಸ್ಲಾಂತ್, ಖಾಣಾ ಜೆವ್ಣಾಂತ್ ಉಣೆ ಕೆಲಾಂ ಮ್ಹಣ್ ತುಮ್ಕಾಂ ಭಗ್ಲಾಂ? ಆಮ್ಕಾಂ ವ್ಹಡ್ಲೆಂ ಆಸ್ತಾ ಬದಿಕ್ ನಾತ್ಲ್ಯಾರೀ ತುಜಾ ಪಾಪ್ತಾಚ್ಯಾ ಆನಿ ಮ್ಹಜ್ಯೆ ಮ್ಹಿನತೆನ್ ಏಕ್ ಸಂತೊಸ್ಪರಿತ್, ಧಾದೊಸ್ಕಾಯೆಚೆಂ ಕುಟಮ್ ಆಮಿ ಆಸಾ ಕೆಲ್ಲೆಂ ತುಂ ಜಾಣಾಂಯ್. ಅಶೆಂ ಆಸ್ತಾಂ, ಭುರ್ಗಿಂ ನಾಕಾತ್ ವಾ ಏಕ್‌ಚ್ ಪುರೊ ಮ್ಹಣ್ಣೆಂ ಚಿಂತಾಪ್ ತುಕಾ ಯೇನಾ ಜಾಂವ್. ಆದ್ಲ್ಯಾ ಕಾಳಾರ್ ಹರ್ಯೆಕಾ ಕುಟ್ಮಾಂತ್ ಧಾ-ಬಾರಾ ಭುರ್ಗಿಂ ಆಸ್ತಾಲಿಂ ಆನಿ ತಿಂ ಸಕ್ಕಡ್ ಸಾಂಗಾತಾ ಮೆಳೊನ್ ವಾವುರ್ತಾಲಿಂ ಆನಿ ಸಂತೊಸಾನ್ ಜಿಯೆತಾಲಿಂ. ತಸಲ್ಯಾ ಕುಟ್ಮಾಂತ್ ಥಾವ್ನ್ ಫುಲೊನ್ ಆಯಿಲ್ಲಾ ದೇವ್ ಆಪ್ಲ್ಯಾಂ ಮಾರಿಫಾತ್ ಆಮ್ಚೊ ಭಾವಾರ್ಥ್

ಆಮಿ ಸಾಂಬಾಳ್ನ್ ಆನಿ ಜಿಯೆವ್ನ್ ಆಸಾಂವ್. ಹೆಂ ಕಾಮ್ ಮುಕಾರ್ ಚಲವ್ನ್ ವರ್ಚೆಂ ಕೊಣೆ ಮ್ಹಳ್ಳೆಂ ಚಿಂತಾಪ್ ಮಾಕಾ ಧೊಸುನ್ ಆಸಾ. ತುಜಾ ಕುಟ್ಮಾ ಥಾವ್ನ್ ಏಕ್ ಪುಣ್‌ಯಿ ದೇವ್ ಆಪವ್ಣೆಂ ಫುಲಜೆ ಪುತಾ.

ತಿಸ್ತೊ: ತುಜ್ಯಾ ಆನಿ ತುಜ್ಯಾ ನವ್ರ್ಯಾಚ್ಯಾ ಆವಯ್-ಬಾಪಾಯ್ಕ್ ತಿಸ್ರೆಂ ಸ್ಥಾನ್ ದೀ.

ಹಾಂವೆಂ ತುಜಾ ಜಿವಿತಾಂತ್ 'ತುಜಾ ನವ್ರ್ಯಾಕ್ ಪಯ್ಲೆಂ ಸ್ಥಾನ್ ದೀ' ಮ್ಹಣ್ತಾನಾ ತುಜ್ಯಾ ಆನಿ ತಾಚ್ಯಾ ಅವಯ್-ಬಾಪಾಯ್ಚೆಂ ಗಣ್ಣೆಂ ಕರಿನಾಕಾ ಮ್ಹಣ್ ಸಾಂಗೊಂಕ್ ನಾ. ತುಂವೆಂ ತಾಂಕಾಂಯಿ, ವಿಶೇಸ್ ಕರ್ನ್, ತಾಂಚೆ ಉತರ್ ಪ್ರಾಯರ್ ಜತನ್ ಘೆಂವ್ಕ್ ಆಸಾ ಮ್ಹಳ್ಳೆಂ ಉಗ್ಡಾಸ್ ದವರ್. ಆಮ್ಚ್ಯಾ ವೀಣಾ ಟೀಚರಿಚಿ ಸಾಸು ಮಾಂಯ್ ಮಾಡಾ ಹಿತ್ಲಾಂತ್ ಪಡ್ಲಿ. ಪೆಂಕ್ಲಾಕ್ ಮಾರ್ ಜಾಲೊ. ಆಸ್ಪತ್ರೆಯೆಂತ್ ಬರಿ ಜಾಲಿ ತರ್ಯಿ ಚಲ್ತಾನಾ ಲಕ್ತಾ. ಹೆಂ ಪಳೆವ್ನ್ ವೀಣಾ ಟೀಚರ್ ಆಪ್ಲ್ಯಾ ನವ್ರ್ಯಾಲಾಗಿಂ 'ಸಾಸುಮಾಂಯ್ಕ್ ಪ್ರಾಯ್ವಂತಾಂಚ್ಯಾ ಘರಾಂತ್ ದವಿಜೆ' ಮ್ಹಣ್ತಾ. 'ತಿಣೆ ಮಾಂದ್ರಿ ಧರ್ಲ್ಯಾರ್ ತಿಕಾ ಪಳೆಂವ್ಚೆಂ ಕೊಣೆ? ಖಿಂಚಾಚ್ ಆಸ್ತಾಂತ್ ತಸಲ್ಯಾಂಕ್ ಕಾಣ್ಲೆನಾಂತ್' ಮ್ಹಣ್ತಾ. ಹೆಂ ಚಿಂತಾಪ್ ಸಾರ್ಕೆಂಗಿ ಮ್ಹಣ್ ಹಾಂವ್ ತುಜೆಲಾಗಿಂ ವಿಚಾರ್ತಾಂ. ಅಸಲಿ ಪರಿಗತ್ ತುಕಾ ಯೇತ್ ತರ್ ತುಂ ಕಿತೆಂ ಕರ್ತಾಯ್? ತುಂವೆಂ ಪ್ರಾಯ್ವಂತಾಂಚ್ಯಾ ಘರಾಂ ವಿಶ್ಯಾಂತ್ ಬಿಲ್ಕುಲ್ ಚಿಂತುಂಕ್ ನಜೊ. ಆತಾಂ ಘರ್-ನರ್ಸಾಂ ಮೆಳ್ತಾತ್. ತುಜಾ ಸಾಸುಮಾಂಯ್ಕ್ ಘರಾಚ್ ದವರ್. ತುಮ್ಚೆ ಸಾಂಗಾತಾ ಸಂತೊಸಾನ್ ತಿಚೆ ನಿಮಾಣೆ ದೀಸ್ ತಿ ಸಾರುಂದಿ.

ಚವ್ರೊ: ತುಜಾ ಮಾಂಯ್-ಮಾವಾಕ್ ಮಾನಾನ್ ಆನಿ ಮೊಗಾನ್ ಪಳೆ.

ಅಳೆ ಪುತಾ, ಪೊರ್ಚ್ಯಾ ಕಾಜಾರ್ಯಾಂಚ್ಯಾ ಶಿಬಿರಾಂತ್ ಆಮ್ಕಾಂ ಹೆಂ ಆಯ್ಕೊಂಕ್ ಮೆಳ್ಳೆಂ: 'ಆತಾಂಚ್ಯಾ ಚೆಡ್ವಾಂನಿ ಸೈರಿಕ್ ಆಯ್ಲಿ ಮ್ಹಣ್ತೆಚ್ ಪಯಿಲ್ಲೆಂ ವಿಚಾರ್ಚೆಂ ಸವಾಲ್: ಚೆಡ್ಯಾಚಿ ಆವಯ್ ಆಸಾ ವಾ ಗೆಲ್ಯಾ?' ಹಾಚೊ ಅರ್ಥ್ ಆತಾಂಚ್ಯಾ ಚೆಡ್ವಾಂಕ್ ಸಾಸುಮಾಂಯ್ ಸಾಂಗಾತಾ ರಾವೊಂಕ್ ನಾಕಾ. ಪೂಣ್ ತುಂವೆಂ ಹೆಂ ಸವಾಲ್ ವಿಚಾರುಂಕ್ ನಾಂಯ್. ಹಾಕಾ ಕಾರಣ್ ಆಮ್ಚ್ಯಾ ಕುಟ್ಮಾಂತ್ ತುಕಾ ಲಾಭ್‌ಲ್ಲಿಂ ಬರಿ ಮೌಲ್ಯಾಂ. ತುಜೊ ರಾಯನ್ ತಾಚೆ ಆವಯ್ 'ಮಾಮ್' ಮ್ಹಣ್ ಆಪಯ್ತಾ ಜಾಲ್ಯಾರ್ ತುಂಯಿ 'ಮಾಮ್' ಮ್ಹಣ್ ಆಪಯ್. ಆಯ್ತಾರಾ ಮಿಸಾಕ್ ವೆತಾನಾ ಜಾಂವ್, ಮಾರ್ಕೆಟಿಕ್ ವೆತಾನಾ ಜಾಂವ್ ತಿಕಾ ಸಾಂಗಾತಾ ಆಪವ್ನ್ ವ್ಹರುಂಕ್ ವಿಸ್ರನಾಕಾ. ಸಿನೆಮಾಕ್ ವೆತಾನಾ ತಿಕಾ ಆಪವ್ನ್ ವರಿನಾ ಜಾಲ್ಯಾರ್ ವ್ಹಡ್ ನಾ. ತುಮ್ಕಾಂ ಪಸಂದ್ ಜಾಲ್ಲೆಂ ಸಿನೆಮಾ ತಿಕಾ ಪಸಂದ್ ಜಾಂವ್ಚೆಂ ನಾ. ತುಂ ಭಾಯ್ರ್ ಗೆಲ್ಲೆಂ ಪಾಟಿಂ ಯೆತಾನಾ ತಿಕಾ ಥೊಡಿಂ ಚೊಕ್ಷೆಟಾಂ ಹಾಡ್ನ್ ದೀ. ತಿಕಾ ಡಯಾಬಿಟಿಸ್ ಆಸ್ಲ್ಯಾರ್ ತಿ ಖಾಂವ್ಚಿ ನಾ. ಪೂಣ್ ಪೊಟ್ಟಿ ಬಾಂಧುನ್ ಧುವಾಂಚ್ಯಾ ಭುರ್ಗ್ಯಾಂಕ್ ದವರ್ತಲಿ. ಪೂಣ್ ತಿಚ್ಯಾ ಸಂತೊಸಾಕ್ ಮೀತ್ ಆಸ್ಚಿ ನಾ. 'ಸುನೆನ್ ಆಪ್ಣಾಕ್ ಚೊಕ್ಷೆಟಾಂ ಹಾಡ್ನ್ ದಿಲಿಂ' ಮ್ಹಣ್ ಹೆಮ್ಮಾನ್ ಸೆಜಾಚ್ಯಾಂಕ್ ಸಾಂಗ್ಲೆಲಿ.

ಮಾಂವ್ ಚಡಾವತ್ ಜಾವ್ನ್ ತುಜೆ ವಿಬ್ರಕ್ ಯಂವ್ಚೊ ನಾ. ದಾದ್ಲ ಮನಿಸ್ ತಾಂಚ್ಯಾಚೆ ಸಂಸಾರಾಂತ್ ಆಸ್ತಾತ್. ಪೂಣ್ ಸಕಾಳೆಂಚೆಂ ತಾಕಾ ಏಕ್ ಕೊಪ್ ಚಾ ಪಯ್ಲಿ ವರ್ನ್ ದೀ. ಕಾಮಾಚೆಂ ಚೆಡುಂ ವಸ್ತುರ್ ಉಂಬಳ್ತಾನಾ ತಾಚೆಂ ವಸ್ತುರಾಂ ಬದ್ಲಿ ಕರವ್ನ್ ಉಂಬ್ಲಾಂಕ್ ಘಾಲ್. ತೆದಾಳಾ ತಾಕಾ ಜಾಂವ್ಚೊ ಸಂತೊಸ್ ಪಳೆ. ಸಾಂಜೆರ್ 'ಏಕ್ ಥಂಬೊ' ಘಾಲ್ತಾಸ್ತಾನಾ ಸಾಂಗಾತ್ಯಾಂಲಾಗಿಂ ತೊ ವಿಂಡಿತ್ ಸಾಂಗ್ತಲೊ: 'ಮ್ಹಜಿ ಸುನ್ ಮ್ಹಜಾ ಧುವಾಂಪ್ತಾನ್ ಮ್ಹಜೊ ಚಡ್ ಮೋಗ್ ಕರ್ತಾ. ಹಾಂವೆಂ ಚಿಂತುಂಕ್ ನಾ ಆಮ್ಕಾಂ ಇತ್ತೆಂ ಬರೆಂ ಭುರ್ಗಿಂ ಮೆಳತ್ ಮ್ಹಣ್.' ಪುತಾ, ಹಾಚೆಪ್ತಾನ್ ವರ್ತಿ ಸರ್ತಿಫಿಕೆಕ್ ತುಕಾ ವಿಂಯ್ ಮೆಳತ್?

ಪಾಂಚ್ವೊ: ತುಜಾ ನಂಡಾಂಕ್ ಆನಿ ದೆರಾಂಕ್ ಮೋಗಾನ್ ಪಳೆ.

ತುಂವೆಂ ಪ್ರವೇಲ್ ಜಾಂವ್ಚ್ಯಾ ತ್ಯಾ ನವ್ಯಾ ಕುಟ್ಮಾಂತ್ ತಿಂಚ್ ತುಜೆಂ ಭಾವ್-ಭಯ್ಣಿ. ತುಜಾ ರಾಯನಾಚಿ ವ್ಹಡ್ಲಿ ಭಯ್ಣಿ (ಶಿಕೊನ್ ವಾವುರ್ನ್ ಆಸ್ಲಿ) ಜರ್ತರ್ ಕಾಜಾರ್ ಜಾಯ್ನಾಸ್ತಾಂ ಘರಾಚ್ ಆಸಾ ಜಾಲ್ಯಾರ್ ತುಜಾ ರಾಯನಾಕ್ ಶಿಕಾಪ್ ದೀವ್ನ್ ತಾಕಾ ಏಕ್ ಇಜ್ಜೆರ್ ಕರ್ಚಿಖಾತಿರ್ ತಿಣೆ ವರ್ತೊ ತ್ಯಾಗ್ ಕೆಲಾ ಜಾವ್ನ್. ದೆಕುನ್ ತಿಚೆಥಂಯ್ ತುಜೊ ಮೋಗ್ ಆನಿ ಅಭಿಮಾನ್ ಚಡೊಂದಿ. ದೆರಾಂಕ್ ತುಜಾ ಭಾವಾಂಬರಿ ಪಳೆ. ತಾಂಕಾಂ ತವಳ್ ತವಳ್ ಆಮ್ಗರ್ ಆಪವ್ನ್ ಹಾಡ್. ತಾಂಚ್ಯಾ ಜಲ್ಮಾ ದಿಸಾ ತಾಂಕಾಂ ಕಾಣಿಕ್ ದೀಂವ್ಕ್ ವಿಸ್ತನಾಕಾ. ತವಳ್ ತಿಂ ಸಕ್ಕಡ್ ತುಕಾ ವರ್ತ್ಯಾ ಮೋಗಾನ್ ಕುಟ್ಮಾಚೊ ಸಾಂದೊ ಜಾವ್ನ್ ಘೆತಲಿಂ ಆನಿ ಹಾಚೊ ಬರೊ ಪರಿಣಾಮ್ ತುಜಾ ಭುರ್ಗ್ಯಾಂಚೆರ್ ವಿಂಡಿತ್ ಪಡ್ತಲೊ.

ಸವೊ: ತುಜ್ಯಾ ಆನಿ ತುಜ್ಯಾ ನವ್ಯಾಚಾ ಸೈರ್ಯಾಂ ಮದೆಂ ತಫಾವತ್ ಕರಿನಾಕಾ.

ಸೆಜಾರ್ಚೆಂ ಫಿಲೊಮನ್ ತಾಚಾ ನವ್ರಾಚಿಂ ಸೈರಿಂ ಘರಾ ಆಯ್ಲಿಂ ಮ್ಹಣ್ತಾನಾ ತೋಂಡ್ ಕಾಳೆಂ ಕರ್ತಾ. ತಾಂಚೆ ಸಾಂಗಾತಾ ಬಸೊನ್ ನಿರ್ಮಳ್ ಚಾರ್ ಉತ್ತಾಂ ಉಲಂವ್ಕ್ ತೆಂ ತಯಾರ್ ನಾ. ಜೆವ್ಣಾಚ್ಯಾ ವೆಳಾರ್ ಯೆತಿತ್ ಜಾಲ್ಯಾರ್ ಬೊವ್ ಕಷ್ಟಾಂನಿ ಮ್ಹಳ್ಳೆಬರಿ ರಾಂದುನ್ ವಾಡ್ತಾ. ಪೂಣ್ ತಾಚೆಂ ಸೈರಿಂ ಆಯ್ಲಾರ್ ಕಿತ್ಲೊ ಸಂತೊಸ್! ಸಕ್ಕಡ್ ಕಾಮ್ ಬಾಕಿ ದವರ್ನ್ ತಾಂಚೆಲಾಗಿಂ ಉಲವ್ನ್ ಬಸ್ತಾ. ಉಪ್ರಾಂತ್ ಜೆವ್ಣಾಕ್ ರಾಪೊಂಕ್ ವತ್ತಾಯ್ ಕರ್ತಾ. ವರ್ತಕ್ ಹುಮದಿನ್ ತಾಂಕಾಂ ರಾಂದುನ್ ವಾಡ್ತಾ. ಹೆಂ ತಾಣೆ ಕರ್ಚೆಂ ಸಾರ್ಕೆಂ ನ್ಹಯ್. ಕನ್ನಡ ಭಾಷೆಂತ್ ಆಸ್ಲಿ ಏಕ್ ಸಾಂಗ್ಲಿ, "ಸಂತುಷ್ಟ ಗೃಹಿಣಿಯೇ ಮನೆಯ ಲಕ್ಷ್ಮಿ" ತುಜೆ ಥಂಯ್ ಸತ್ ಜಾಂವ್ಚಿ. ತುಜ್ಯಾ ಆನಿ ರಾಯನಾಚ್ಯಾ ಸೈರ್ಯಾಂಕ್ ತುಮ್ಗರ್ ಯೆಂವ್ಚೆಂ ಮ್ಹಳ್ಯಾರ್ ಚಾರ್ಚ್ ಮೆಟಾಂ ಕಶಿಂ ಜಾಂವ್ಚಿ.

ಸಾತೊ: ತುಜ್ಯಾ ಕುಟ್ಮಾಂತ್ ಮಾಗ್ಣ್ಯಾಕ್ ಚಡ್ ಮಹತ್ವ್ ದೀ.

ಪುತಾ ಪಿಂಕು, ಆಜ್ಕಾಲ್ ಕುಟ್ಮಾಂನಿ ಮಾಗ್ಣ್ಯಾಕ್ ದಿಂವ್ಚೊ ಮಹತ್ವ್ ಉಣೊ ಜಾಲಾ. ಆಮ್ಚ್ಯಾ ಮಾಗ್ಣ್ಯಾಚೆರ್ ಟಿ.ಪಿ.ನ್ ಆಕ್ರಮಣ್ ಕೆಲಾಂ. ಥೊಡ್ಯಾ ಕುಟ್ಮಾಂನಿ

ಸಾಂಜೆಚೊ ತೇರ್ಸ್ ಆನಿ ಟಿ.ವಿ. ಸೀರಿಯಲಾಂ ಸಾಂಗಾತಾ ಜಾತಾತ್. ಸೀರಿಯಲಾಂಚ್ಯಾ ಮದೆಗಾತ್ ಜಾಯ್ತಾತಾಂ ಯೆತಾನಾ ಏಕ್ ಖಣ್ ತೇರ್ಸ್ ಕಾತಾ ಖಿಂಯ್! ತುಜಾ ಕುಟ್ಮಾಂತ್ ಅಸೆಂ ಘಡನಾ ಜಾಂವ್. ಸಾಂಜೆರ್ ಭುರ್ಗಿಂ ಪಾಗಿಂ ಆಸ್ತಾನಾ ತುಂ ಆಮೊರಿ ತೇರ್ಸ್ ಶಿಕಯ್. ಭುರ್ಗಿಂ ಆಮಿ ಕಿತೆಂ ಮ್ಹಣ್ತಾಂವ್ ಕಿತೆಂ ಆಯ್ಕೊನ್ 'ಆಮ್ಚಾ ಬಾಪಾ ನಮಾನ್ ಮರಿ' ಬಾಯ್ಲಾಟ್ ಮ್ಹಣ್ತೆಲಿಂ. ಫಾದರ್ ಪೆಂಪುನಾಚಿಂ ಉತ್ರಾಂ, "ಜೆಂ ಕುಟಮ್ ಸಾಂಗಾತಾ ಮಾಗ್ತಾ ತೆಂ ಕುಟಮ್ ಸಾಂಗಾತಾ ಲಾಳಾ" ಸದಾಂಚ್ ಮತಿಂತ್ ದವರ್.

ಆಚ್ಚೊ: ತುಜಾ ಕುಟ್ಮಾಚಿ ಆರ್ಥಿಕ್ ಪರಿಗತ್ ಪಾಡ್ ಜಾಂವ್ಕ್ ಸೊಡಿನಾಕಾ.

ಏಕ್ ಕುಟಮ್ ಚಲವ್ನ್ ವ್ಹರ್ಚ್ಯಾಂತ್ ಸ್ತ್ರೀಯೆಚೊ ಪಾತ್ರ್ ಪ್ರಮುಕ್. ತುಜ್ಯಾ ರಾಯನಾಕ್ ಕಿತ್ಲೊ ಆದಾಯ್ ಆಸಾ ಆನಿ ತುಕಾ ಘರಾ ಖರ್ಚಾಕ್ ಕಿತ್ಲೆ ಪಯ್ಲೆ ದಿತಾ ಪಳೆ. ತಾಕಾ ಸರಿ ಜಾವ್ನ್ ಘರ್ಚೊ ಖರ್ಚ್ ಮಾಂಡುನ್ ಹಾಡ್. ಬುದ್ಧ್ವಂತ್ ಬಾಯ್ಲ್ ಕೋಣ್? ಆಪ್ಲ್ಯಾ ದಾದ್ಲ್ಯಾಚ್ಯಾ ಆದಾಯಾವರ್ನಿ ಉಣೊ ಖರ್ಚ್ ಕರ್ನ್ ಉರವ್ಣಿ ಕರ್ಚಿ ತಿ. ಮಹಿನ್ಯಾಚಿ ಆಕೆರ್ ಯೆತಾನಾ ತಾಚಿಂ ಬೊಲ್ಸಾಂ ತೊ ಸೊದ್ತಾ. ಹಾಚೊ ಅರ್ಥ್ ಖರ್ಚಾಕ್ ಪಯ್ಲೆ ಉಣ್ ಪಡ್ಲ್ಯಾತ್ ಮ್ಹಣ್. ತೆದಾಳಾ ತುಜ್ಯೆ ಉರವ್ಣೆಂತ್ಲೆ ಥೊಡೆ ತಾಕಾ ದಿಶಿ ಜಾಲ್ಯಾರ್ ತಾಕಾ ಜಾಂವ್ಣೊ ಸಂತೊಸ್ ಪಳೆ. ತುಜೆವಯ್ ತಾಚೊ ಮೋಗ್ ಖಂಡಿತ್ ಚಡ್ತಾ. ಪಳೆಂವ್ಕ್ ಕಿತ್ಲಿ ಆಪುರ್ಬಾಯ್!

ಥೊಡ್ಯಾ ತೆಂಪಾ ಆದಿಂ ಇನ್ಸ್ಪೊಸಿಸ್ ಸಂಸ್ಥಾಚೊ ಸ್ಥಾಪಕ್ ನಾರಾಯಣ್ ಮೂರ್ತಿಚಿ ಪತಿಣ್ ಟಿ.ವಿ. ಸಂದರ್ಶನಾಂತ್ ಮ್ಹಣಾಲಿ, "ಮ್ಹಜಾ ನವ್ರಾನ್ ಹರ್ಯೆಕಾ ಮಹಿನ್ಯಾಂತ್ ಮಾಕಾ ಘರ್ ಖರ್ಚಾಕ್ ದಿಲ್ಲ್ಯಾ ಪಯ್ಕಾಂನಿ ಹಾಂವೆಂ ಥೊಡೆ ಉರವ್ನ್ ಎಕಾ ಡಬ್ಬಾಂತ್ ಫಾಲ್ನ್ ದವರ್ಚೆ ಆಸ್ಲೆ. ಏಕ್ ದೀಸ್ ಆಪ್ಲೆ 'ಏಕ್ ಸಂಸ್ಕೃತ ಸ್ಥಾಪನ್ ಕರುಂಕ್ ಯೆವ್ಜಿಲಾ' ಮ್ಹಣ್ ಮ್ಹಜೆಲಾಗಿಂ ಸಾಂಗ್ತಾನಾ ಹಾಂವೆಂ ಮ್ಹಜ್ಯೆ ಉರವ್ಣೆಚೊ ಡಬ್ಬೊಚ್ ಕಾಡ್ನ್ ತಾಕಾ ದಿಲೊ ಆನಿ ಹೊ ತುಜಾ ಸಂಸ್ಥಾಚೊ ಬಿಯಾಳೊ (seed money) ಜಾಂವ್ಪಿ ಮ್ಹಳೆಂ. ತವಳ್ ತಾಚೆಂ ಮುಖಮಳ್ ಪ್ರಕಾಶಿತ್ ಜಾಲ್ಲೆಂ ಆನಿ ಹೆಂಚ್ ಜಾಂವ್ಕ್ ಪಾವ್ಲೆಂ ತಾಚ್ಯಾ ಅಭಿವೃದ್ಧಿಚೆಂ ಮೂಳ್." ಪುತಾ, ತುಂ ತುಜ್ಯಾ ಕುಟ್ಮಾಚೊ ಆದಾಯ್ ಚಡಂವ್ಕ್ ಪ್ರಯತ್ನ ಕರ್. ತುಂವೆಂ ಶಿಕಲ್ಲೆಂ ಕಾಮ್ ಇಲ್ಲೆಂ ಇಲ್ಲೆಂಚ್ ಕರ್. ತೆದಾಳಾ ತುಜೊ ವೇಳ್ ಬರ್ಯಾನ್ ಪಾಶಾರ್ ಜಾತಲೊ ಆನಿ ತುಜ್ಯಾ ರಾಯನಾಕೀ ತುಜೆರ್ ಮೋಗ್ ಆನಿ ಅಭಿಮಾನ್ ಚಡ್ತಲೊ.

ನವೊ: ಹೆರ್ ತರ್ನಾಟ್ಕಾ ಚಲ್ಯಾಂಲಾಗಿಂ ಚಡ್ ಸಳಾವಳ್ ಕರಿನಾಕಾ.

ಹೆರ್ ತರ್ನಾಟ್ಕಾ ಚಲ್ಯಾಂಲಾಗಿಂ ಸಳಾವಳ್ ಕರ್ಚಿ ನವ್ರಾಂಕ್ ಬರೆಂ ಲಾಗನಾ. ಆಮ್ಚೆ ಮತಿಂತ್ ಕಸಲೊಚ್ ವಾಯ್ ಇರಾದೊ ನಾ ತರೀ, ಆಮ್ಚೆ ನವ್ರೆ ಆಮ್ಕಾಂ ದುಭಾವ್ತಾತ್. ಹಾಚೆಥಾವ್ನ್ ಆಮ್ಚೊ ಕಾಜಾರಿ ಸಂಬಂಧ್ ಪಾಡ್ ಜಾತಾ. ಅಳೆ ಪುತಾ, ತ್ಯಾ ಜೆಸ್ಲಿಚ್ಯಾ ಕುಟ್ಮಾಕ್ ಕಿತೆಂ ಜಾಲೆಂ ಕಳಿತ್ ಆಸಾ? ಆಮ್ಲೊ ನವ್ರೊ ಕುವೈಟ್

ಆಸ್ತಾನಾ ತಾಣೆ ಬಾಂಧುನ್ ಅಸ್ತ್ಯಾ ನವ್ಯಾ ಫರಾಕ್ ಗ್ರಾನೈಟ್ ಆನಿ ಇಲೆಕ್ಟ್ರಿಕ್ ವಸ್ತು ಹಾಡುಂಕ್ ಮ್ಹಣ್ ಜೆಸ್ತಿ ಸಂಜೀವ ಮೆಸ್ತಿ ಸಾಂಗಾತಾ ಬಾಯ್ಕಾರ್ ಭಂವೊಂಕ್ ಲಾಗ್ಲೆಂ. ಹಿ ಖಬರ್ ತಾಚ್ಯಾ ನವ್ಯಾ ನವೀನಾಕ್ ಮೆಳ್ಳಿ. ತೊ ಜೆಸ್ತಿಚೆರ್ ದುಬಾವ್ಲೊ. ಫರ್ ಬಾಂದ್ಪಾಕ್ ಪಯ್ಲೆ ಧಾಡ್ಲೆ ರಾವಯ್ಲೆ. ವರ್ಸ್ ಏಕ್ ಸಂಪ್ಲಾರೀ ಫರ್ಚೆಂ ಕಾಮ್ ಅರ್ಥಾರ್ ರಾವಯಿಲ್ಲೆಂ ಥಂಯ್ಚ್ ಉರ್ಲಾಂ. ತಾಂಚೊ ಸಂಬಂಧ್ ಭಿಗಡ್ಲಾ.

ಧಾವೊ: ತುಂವೆಂ ರಿಗ್ಜ್ಯಾ ಕುಟ್ಮಾಂತ್ ತುಂವೆಂ ಏಕ್ ಮಿಟಾಚಿ ಬಾವ್ಲಿ ಜಾಯ್.

ಏಕಾ ಗ್ರೇಸ್ತ್ ಸಾವ್ಕಾರಾಲಾಗಿಂ ಆಸ್‌ಲ್ಲಿ ಏಕ್ ಮಿಟಾಚಿ ಬಾವ್ಲಿ (doll of salt). ತಿ ಬಾರಿಚ್ 'ಲಕ್ಟಿ' ಮ್ಹಣ್ ಲೆಕುನ್ ಸದಾಂಚ್ ಆಪ್ಲ್ಯಾ ಬ್ಯಾಗಾಂತ್‌ಚ್ ದವರ್ತಾಲೊ. ಏಕ್ ದೀಸ್ ದರ್ಯಾವೆಳೆರ್ ಲಾರಾಂ ವೆಳೆಕ್ ಮಾರ್ತಾನಾ ಯೆಂವ್ಚ್ಯಾ ಫಂಡಾಂತ್ ಆಪ್ಲೆ ಪಾಂಯ್ ದವರ್ನ್ ತ್ಯಾ ಸಂತೊಸಾಚೊ ಅನ್ನೊಗ್ ಭಗ್ತಾಲೊ. ತವಳ್ ಮಿಟಾಚಿ ಬಾವ್ಲಿ ಉಲಂವ್ಕ್ ಲಾಗ್ಲಿ, "ಮ್ಹಜೆಯಿ ಪಾಯ್ ಉದ್ಕಾಕ್ ಲಾಗಯ್. ತ್ಯಾ ಫಂಡಾಚೊ ಅನ್ನೊಗ್ ಮಾರಾಯಿ ಭೊಗಿಜೆ." ಸಾವ್ಕಾರಾನ್ ಬಾವ್ಲೆಚೆ ಪಾಂಯ್ ಉದ್ಕಾಕ್ ಲಾಗಯ್ಲೆ. "ಆನಿಕಿ ಮುಕಾರ್ ವ್ಹರ್" ಮ್ಹಣಾಲಿ ಬಾವ್ಲಿ. ತೊ ಮುಕಾರ್ ವ್ಹರಿತ್ ಗೆಲೊ. ಪೂಣ್ ಬಾವ್ಲಿ? ಆಪ್ಲೆಂ ಆಸ್ತಿತ್ವ್ ಹೊಗ್ಡಾವ್ನ್ ದರ್ಯಾಚ್ಯಾ ಉದ್ಕಾಂತ್ ಏಕ್ ಜಾಲಿ. ಪುತಾ, ಪಿಂಕು, ತುಜಾ ನವ್ಯಾ ಕುಟ್ಮಾಂತ್ ಹ್ಯಾ ಬಾವ್ಲೆ ಭಾಶೆನ್ ಖಿರೊನ್ ಕುಟ್ಮಾಂತ್ ತುಂವೆಂ ಏಕ್ ಜಾಯ್. ತೆದಾಳಾ ತುಜೆಂ ಏಕ್ ನವೆಂ ಆಸ್ತಿತ್ವ್ ಉದ್ಕಾಚ್ಯಾ ವ್ಹಡ್ ತಳ್ಕಾಮದೆಂ ಫುಲೊನ್ ಆಯಿಲ್ಲಾ ಸಾಳ್ಕಾಬರಿ ಉಟೊನ್ ದಿಸ್ತೆಲೆಂ.

* * *



ಫರಾಂತ್ ಕಾರ್ಬಾರ್ ಸಗ್ಗಂ ಮಾಮ್ಮಿಚಿಂ



ಜೆರೊಮ್ ಮಂದೊಸ್ ಏಕ್ ದೀಸ್ ಮೆಸ್ತ್ರಿಲಾಗಿಂ ಯೇವ್ನ್ ಆಪ್ಲೆಂ ದೂಕ್ ಉಚಾರಿಲಾಗ್ಲೊ: “ಹಾಂವ್ ವೀಸ್ ವರ್ಸಾಂ ಕುವೈಟಾಂತ್ ಕಾಮ್ ಕರ್ನ್ ನಿವೃತ್ ಜಾವ್ನ್ ಎಕಾ ವರ್ಸಾ ಥಾವ್ನ್ ಫರಾಚ್ ಆಸಾಂ. ವೀಸ್ ವರ್ಸಾಂನಿ ಜೊಡ್ಲೆಂ ಸಕ್ಕಡ್ ಬಾಯ್ಲ ರೀಟಾಕ್ ಧಾಡ್ಲೆಂ ತೆಂ ತಾಚ್ಯಾ ನಾಂವಾರ್ಚ್ ಆಸಾ. ಫರ್ ಚಲಂವ್ಚಿ ಜವಾಬ್ದಾರಿ ಹಾಂವೆಂ ತಾಕಾಚ್ ದಿಲ್ಲಿ. ಪುಣ್ ತೆಂ ಆತಾಂ ಮ್ಹಜೆಂ ಗಣ್ಣೆಂಚ್ ಕರಿನಾ. ಮ್ಹಾಕಾ ‘ಊಟ್-ಬಸ್’ ಕರ್ತಾ. ಅವಯ್ ಆನಿ ಭುರ್ಗಿಂ ಏಕ್, ಹಾಂವ್ ಎಕ್ಲೊ ವಿಂಗಡ್. ವೆಳಾರ್ ಜೆವಣ್, ಚಾ-ಕಾಫಿ ಮೆಳನಾ. ಹೊಟೆಲಾಕ್ ವಚೊಂ ಮ್ಹಳ್ಯಾರ್ ಕೋಣ್ ಕಿತೆಂ ಚಿಂತಾತ್ ಮ್ಹಳ್ಳಿ ಕಾವ್ಣೆಣಿ. ತಾಚ್ಯ ವಯ್ಲ್ಯಾನ್ ಪಯ್ಕಾಂಚಿ ಆಡ್ಪಣಿ. ಆದಿಂ ರೀಣ್ ವ್ಹಲ್ಯಾಂಕಡ್ಚಿ ಇಲ್ಲೆಲ್ಲೆಚ್ ಕಾಣ್ಣೆವ್ನ್ ದೀಸ್ ಕಾಡ್ತಾಂ. ತುಂವೆಂ ರೀಟಾಕ್ ಆಪವ್ನ್ ಇಲ್ಲೆಂ ಸಮ್ಜಯ್ಲೆ.”

ಶೆರಾಂತ್ಲ್ಯಾ ಎಕಾ ಫಿರ್ಗಜೆಚ್ಯಾ ಐ.ಸಿ.ವೈ.ಎಮ್. ಸಾಂದ್ಯಾಂನಿ ಹಳ್ಳೆಚ್ಯಾ ಎಕಾ ಫಿರ್ಗಜೆಂತ್ ಎಕಾ ಹಫ್ತಾಚೆಂ ವಸ್ತೆ ಶಿಜಿರ್ ದವರ್ಲೆಂ. ಶಿಜಿರಾಕ್ ಯೇಜೆ ಮ್ಹಣ್ ಹೆರ್ ಸಾಂದ್ಯಾಂನಿ ಲಿಪೀನಾಕ್ ವತ್ತಾಯ್ ಕೆಲೆಂ. ಪುಣ್ ಲಿಪೀನಾ ‘ಮಾಮ್ನಿಚಿ ಪರ್ವಣಿ ನಾ’ ಮ್ಹಣ್ ಸಾಂಗುನ್ ಪಾಟಿಂ ಸರ್ಲೆಂ. “ತುಜೊ ಪಾಪ್ತಾ ಆಸ್ತಾನಾ ಮಾಮ್ಮಿಚ್ಯಾ ಪರ್ವಣೆಕ್ ಕಿತ್ಯಾಕ್ ರಾಕ್ತಾಯ್?” ಮ್ಹಣ್ ಸಾಂಗಾತ್ಯಾಂನಿ ಏಚಾರ್ತಾನಾ, ತಾಕಾ ಲಿಪಿನಾಚಿ ಜಾಪ್: “ಫರಾಂತ್ ಪಾಪ್ತಾಚೆಂ ಕಾಂಯ್ ಚಲನಾ. ಕಾರ್ಬಾರ್ ಸಗ್ಗಂ ಮಾಮ್ಮಿಚೆಂ. ತಿಣೆ ಜಾಲ್ಲ್ಯಾನ್ ಕಷ್ಟ್ ಕಾಡ್ನ್ ಮೊಗ್ರ್ಯಾ ಝಡಾಂಚೊ ಪೋಸ್ ಕರ್ನ್, ಕಳೆ ಏಕುನ್ ಕುಟಮ್ ಸಾಂಬಾಳ್ಕಾಂ. ಆಮ್ಕಾಂ ಶಿಕಾಪ್‌ಯಿ ದಿಲಾಂ. ಪಾಪ್ತಾಕ್ ಪಿಯೊಣ್ಯಾಚಿ ಸವಯ್ ಆಸೊನ್ ತಾಕಾ ಕುಟಮ್ ಸಾಂಬಾಳ್ಚೆಂ ಕಶೆಂ

ಮುಳ್ಳಿಂಚ್ ಕಳಿತ್ ನಾ. ಹಾತಾಂತ್ ಕಿಲ್ಲೆ ಪಯ್ ಆಸ್ಲಾರಿ ತೆ ಘಡ್ಯನ್ ಉದಾಕ್ ಕರ್ತಾ."

ಹಿಂ ದೋನ್ ಘಡಿತಾಂ ಕುಟ್ಮಾಂತ್ ಸ್ತ್ರೀಯೆಚ್ಯಾ ಮುಕೇಲ್ಪಣಾಚೆರ್ ಉಜ್ವಾಡ್ ಘಾಲ್ತಾತ್. ಆದ್ಲ್ಯಾ ಕಾಳಾರ್ ಕುಟ್ಮಾಂತ್ ಸ್ತ್ರೀಯಾಂಚೆಂ ಕಾಂಯ್ ಚಲನಾತ್ಲೆಂ. ತಿಂ ಕೇವಲ್ ಘರ್ ಚಾಕಿಲ್ಲೆ ಕಶೆಂ ಆಸ್ಲಿಂ ಆನಿ ದಾದ್ಲೆ ಸರ್ವಾಧಿಕಾರಿ ಜಾವ್ನಾಸ್ಲೆ. ಸ್ತ್ರೀಯಾಂಕ್ ಆರ್ಥಿಕ್ ಸ್ವಾತಂತ್ರ್ ಜಾಂವ್, ಸಮಾಜಿಕ್ ಸ್ವಾತಂತ್ರ್ ಜಾಂವ್ ನಾತ್ಲೆಂ. "ಮಹಿಳೆಯರ ಪಾತ್ರ ಮನೆಯಲ್ಲಿ ಮಾತ್ರ" ಮುಳ್ಳಿ ಸಾಂಗ್ಲೆ ಪ್ರಕಾರ್ಚ್ ಆಸ್ಲೆಂ. ಪುಣ್ ಆಜ್ ಸ್ತ್ರೀಯಾಂಕ್ ಶಿಕಾಪ್ ಆಸೊನ್ ಕುಟ್ಮಾಂತ್, ಫಿರ್ಗಜಿಂತ್ ಆನಿ ಸಮಾಜಿಂತ್ ಮುಕೇಲ್ಪಣ್ ತಿಂ ಘೆತಾತ್. ಹೆಂ ಆತಾಂಚ್ಯಾ ಕಾಳಾರ್ ಗರ್ಜೆಚೆಂ. ಹಾಕಾ ಕಾರಣಾಂ ಸಬಾರ್ ಆಸಾತ್.

1. ಸ್ತ್ರೀಯಾಂಕ್ ಸೈಂಬಾನ್‌ಚ್ ಮುಕೇಲ್ಪಣ್ ಘೆಂವ್ಕ್ ಆಪವ್ಣೆಂ ದಿಲಾಂ.

ಸೊಮ್ಯಾಚಾ ಮಿಸಾ ವಾಟೆರ್ ಜಾಯ್ತೆ ದಾದ್ಲೆ ತಾಣೆ ಭೊಗ್ಗೆ ಕಷ್ಟ್ ಪಳೆವ್ನ್‌ಚ್ ರಾವ್ಲೆ. ಪುಣ್ ಸಾಧಿ ಸ್ತ್ರೀ ವೆರೊನಿಕಾನ್ ಧೈರಾನ್ ಮುಕಾರ್ ವಚೊನ್ ತುವಾಲ್ಯಾನ್ ತಾಚೆಂ ಮುಕಮಳ್ ಪುಸ್ಲೆಂ. ಸೊಮ್ಯಾಚಿ ಕೂಡ್ ನಿಕೆಪುನ್ ಜಾತಚ್, ತ್ಯಾ ಘಾಂತ್ಯಾಫರಾರ್ ಕೋಣ್ ತಾಚ್ಯಾ ಘೊಂಡಾಲಾಗಿಂ ಗೆಲ್ಲಿಂ? ಸೊಮ್ಯಾಕ್ ಲಾಗಿಂ ಆಸ್ಲೆ ದಾದ್ಲೆ ಖಿಂಯ್ ಆಸ್ಲೆ? ಮಾಗ್ಲೆನ್ ಆನಿ ಮರಿ ಸಾಲೊಮನ್ ಮುಕೇಲ್ಪಣ್ ಘೆವ್ನ್ ಮುಕಾರ್ ಗೆಲ್ಲಿಂ ನ್ಹಯ್? ಸ್ತ್ರೀಯಾಂನಿ ವಯ್ರ್ ಸಾಂಗ್‌ಲ್ಲ್ಯಾ ಲವಿನಾಚ್ಯಾ ಮಾಮ್ಮಿಬರಿ ಆಪ್ಲ್ಯಾ ಆಪವ್ಣ್ಯಾಚೊ ಬರೊ ಉಪ್ರೊಗ್ ಕರ್ನ್ ಕುಟಮ್ ಚಲವ್ನ್ ವ್ಹರಿಜೆ.

2. ಸ್ತ್ರೀ ಘರಾಚ್ ಆಸೊನ್ ಕುಟಮ್ ಸಾಂಬಾಳ್ತಾ.

ದಾದ್ಲೊ ಕುಟ್ಮಾಕ್ ಆರ್ಥಿಕ್ ಆನಿ ಸಮಾಜಿಕ್ ಭದ್ರತಿ ದಿಂವ್ಚೆ ಖಾತಿರ್ ಪರ್ಗಾಂವಾಂತ್ ವಾವುರ್ತಾ. ಪುಣ್ ಸ್ತ್ರೀ ಘರಾಚ್ ಆಸೊನ್ ಕುಟಮ್ ಸಾಂಬಾಳ್ತಾ. ದೆಕುನ್‌ಚ್ ತಿಕಾ 'ಹೋಂ ಮೇಕರ್' ಮ್ಹಣ್ತಾತ್. ತಿ ಕುಟ್ಮಾಂತ್ ಭುರ್ಗ್ಯಾಂಕ್ ಶಿಸ್ತ್ ಆನಿ ರೆಗ್ ಶಿಕಯ್ತಾ. ಸಾತ್ವ್ಯಾ ಕ್ಲಾಸಿಂತ್ ಶಿಕ್ವೊ ರೋಶನ್ ಆವಯ್‌ಲಾಗಿಂ ಝಗ್ಡೆಂ ಕರ್ನ್ "ಹಾಂವ್ ಘರ್ ಸೊಡ್ನ್ ವೆತಾಂ" ಮ್ಹಣಾಲೊ. ಆವಯ್ಚಿ ಜಾಪ್, "ವಚ್ ತುಜ್ಯಾ ಬಾಪಾಯ್ಗರ್." ಅಸಲೆಂ ಧಯ್ರ್ ಮುಕೇಲ್ಪಣ್ ಘೆಂವ್ಚ್ಯಾ ಆವಯಾಂಥಂಯ್ ಆಸಜೆ. ಘರ್ ಸೊಡ್ನ್ ಗೆಲ್ಲೊ ರೋಶನ್ ಕಾಳೊಕ್ ಪಡ್ತನಾ ಘರಾ ಪಾಟ್ಲಾನ್ ರಾವೊನ್ ಜನೆಲಾಂತ್ಲ್ಯಾನ್ ಆವಯ್‌ಕಡೆ, "ಮ್ಹಾಕಾ ಚಿಕ್ಕಶೆ ಘರಾ ಭಿತರ್ ಆಪಯ್ತಾಯ್ಲಿ?" ಮ್ಹಣ್ ಮಾಗೊಂಕ್ ಲಾಗ್ಲೊ ಖಿಂಯ್.

3. ಮುಕೇಲ್ಪಣ್ ಘೆಂವ್ಚಿ ಸ್ತ್ರೀ ಕುಟ್ಮಾಂತ್ ಸರ್ವಾಂಚ್ಯೊ ಗರ್ಜೊ ಜಾಣಾ ಜಾತಾ.

ಭುರ್ಗಿಂ ವಾಡೊನ್ ಯೆತಾನಾ ತಾಂಚೆ ಪ್ರಾಯ್ ಜಾಯ್ ಜಾಲ್ಲಿ ಮಸ್ತಾಯ್ಲಿ ಆನಿ ಹೆರ್ ವಸ್ತು ಆವಯ್ ಹಾಡ್ನ್ ದಿತಾ. ತಶೆಂಚ್ ಮಾಂಯ್-ಮಾಂವಾಚ್ಯೊ

ಗರ್ಭಾಯಿ ಸಮೋನ್ ತಾಂಕಾಂ ಜಾಯ್ ಜಾಲ್ಲ್ಯೊ ವಸ್ತು ಹಾಡ್ನ್ ದಿತಾ. ಅಶೆಂ ಕುಟ್ಮಾಂತ್ಲ್ಯಾ ಸರ್ವ್ ಸಾಂದ್ಕಾಂಕ್ ಸಂತೊಸ್ಪರಿತ್ ಕರ್ನ್ ತಾಂಚ್ಯಾ ಮೊಗಾಕ್ ಆನಿ ಗೌರವಾಕ್ ಪಾತ್ರ್ ಜಾತಾ. ಹೆಂ ಕಾಮ್ ದಾದ್ಲ್ಯಾಂಕ್ ಸಲೀಸಾಯೆನ್ ಕರುಂಕ್ ಜಾತಾ?

4. ಕುಟ್ಮಾಂತ್ ಸ್ತ್ರೀಯೆಚೆಂ ಮುಕೇಲ್ಪಣ್ ಅತ್ರಿಕ್ ಆನಿ ಧಾರ್ಮಿಕ್ ಸಂಗಿಂನಿ ದಿಸೊನ್ ಯೆತಾ.

ಕುಟ್ಮಾಂತ್ ದಾದ್ಲೆ ಆಸ್ಲ್ಯೊ, ಸಾಂಜೆರ್ ತೇರ್ಸ್ ಆಮೊರಿ ಸುರು ಕರುಂಕ್ ಮುಕಾರ್ ಸರ್ಚೆಂ ಆವಯ್ನ್ಚೆ. ಇಗರ್ಜೆ ಲಾಗ್ಗಾರ್ ಆಸ್ಲ್ಯಾ ಭುರ್ಗ್ಯಾಂಕ್ ಸಕಾಳಿಂ ವೆಳಾರ್ ಉಟವ್ನ್ ಮಿಸಾಕ್ ತಿ ಧಾಡ್ತಾ. ಭುರ್ಗಿಂ ವ್ಹಡ್ ಜಾತಚ್ ತೇರ್ಸ್ ಆಮೊರಿ ಶಿಕಂವ್ಕ್ ಭುರ್ಗ್ಯಾಂಕ್ ತಯಾರ್ ಕರ್ತಾ. ಪುಣ್ ಆಜ್ಕಾಲ್ ಸ್ತ್ರೀಯಾಂನಿ ಹ್ಯಾ ಸಂಗಿಂಕ್ ದಿಂವ್ಚೆಂ ಗುಮಾನ್ ಉಣೆಂ ಜಾಲಾಂ ತಶೆಂ ದಿಸ್ತಾ. ಎಕಾ ಇಗರ್ಜೆಂತ್ ಆಯ್ತಾರಾ ಮಿಸಾ ವೆಳಾರ್ ಯಾಜಕ್ ಸಾಂಗಾಲಾಗ್ಲೊ, “ಹಾಂವೆಂ ಇಗರ್ಜೆ ಲಾಗ್ಗಾರ್ ಆಸ್ಲ್ಯಾ ಕುಟ್ಮಾಂಕ್ ಭೆಟ್ ದೀವ್ನ್ ಭುರ್ಗ್ಯಾಂಕ್ ಸದಾಂ ಮಿಸಾಕ್ ಧಾಡುಂಕ್ ಸಾಂಗ್ಲೆಂ. ತವಳ್ ಏಕ್ ಸ್ತ್ರೀ ಮ್ಹಣಾಲಿ, ‘ಫಾದರ್, ಹಾಂಗಾ ಪೆಟ್ಯಾಂಚೆ ಉಪದ್ರ್ ಚಡ್ ಆಸಾತ್ ಜಾಲ್ಲ್ಯಾನ್ ಭುರ್ಗ್ಯಾಂಕ್ ಮಿಸಾಕ್ ಧಾಡುಂಕ್ ಭೆಂ ದಿಸ್ತಾ.’” ಸವಾಲ್ ಹೆಂ: ತಿ ಸ್ತ್ರೀ ತ್ಯಾಚ್ ಭುರ್ಗ್ಯಾಂಕ್ ಪೆಟ್ಯಾಂಚ್ಯಾ ಭಿಯಾನ್ ಇಸ್ಕೊಲಾಕ್ ವಾ ಪೆಳೊಂಕ್ ಧಾಡ್ಚೆಂ ರಾವಯ್ತಾ?

5. ಸ್ತ್ರೀ ಜಾವ್ನಾಸಾ ಏಕ್ ಚಿಂತ್ನಾ ಟ್ಯಾಂಕ್ (Think Tank).

ಎಕಾ ಕುಟ್ಮಾಕ್ ಆಧುನಿಕ್ ಕಾಳಾಕ್ ಸರಿ ಜಾವ್ನ್ ಕಿತೆಂ ಸಕ್ಡೆ ಗರ್ಜ್ ಆಸಾ ಮ್ಹಳ್ಳೆಂ ಆಲೋಚನ್ ಕರ್ನ್ ತಿ ಪಳೆತಾ. ತಾಂತುಂ ಭುರ್ಗ್ಯಾಂಚೊ ಜಲ್ಮಾ ದೀಸ್ ಕಸೊ ಆಚರಣ್ ಕರ್ಚೊ, ಫಿರ್ಗಜ್ ಫಸ್ತಾಕ್ ಕಿತೆಂ ರಾಂದ್ಲೆಂ, ಫರಾಕ್ ಪ್ರೆಂಟಿಂಗ್ ಕೆದಾಳಾ ಕರ್ಚೆಂ, ಭುರ್ಗ್ಯಾಂಕ್ ಕಸಲೆಂ ಶಿಕಾಪ್ ದಿಂವ್ಚೆಂ... ಹೆಂ ಸಕ್ಡೆ ಆಟಾಪುನ್ ಆಸ್ತಾ. ದೆಕುನ್ಚೆ ತಿಕಾ ಕುಟ್ಮಾಚಿ ಆಯೋಜಕ್ (Family Planner) ಮ್ಹಣ್ತಾತ್. ಇತ್ತಿಂ ಸಕ್ಡೆ ಯೋಜನಾಂ ಕರ್ನ್ ಅಂತಿಮ್ ನಿರ್ಧಾರ್ ಘೆಂವ್ಕ್ ದಾದ್ಲ್ಯಾಕಡೆ ವಿಚಾರ್ಚೆಂ ವಾ ತಾಕಾಚ್ ಸೊಡ್ಚೆಂ ಬರ್ಯಾ ಮುಕೆಲ್ಯಾಚೆಂ ಲಕ್ಷಣ್.

ಮುಕೇಲ್ಪಣ್ ಕಶೆಂ ಘೆಂವ್ಚೆಂ?

1. ಕುಟ್ಮಾಂತ್ ಸ್ತ್ರೀಯೆಚೆಂ ಮುಕೇಲ್ಪಣ್ ಅಧಿಕಾರಾಚೆಂ ಜಾಂವ್ಕ್ ನಜೊ

ತಿಣ್ ಜೆಜುಕ್ರಿಸ್ತಾಚೆಂ ಮುಕೇಲ್ಪಣ್ ಆಪ್ಲೆಂ ಆದರ್ಶ್ ಜಾವ್ನ್ ಘೆಜೆ. ಕ್ರಿಸ್ತಾಚೆಂ ಮುಕೇಲ್ಪಣ್ ಅಧಿಕಾರಾಚೆಂ ಜಿಲ್ಲುಲ್ ಸ್ವಯ್ ಆಸ್ತಾಂ, ತೆಂ ಜಾವ್ನಾಸ್ಲೆಂ ಸೆವೆಚೆಂ. ಕ್ರಿಸ್ತಾನ್ ಆಪ್ಲ್ಯಾ ಪಾಟಾವ್ಕಾರಾಂಕ್ ‘ಜಾಕೊರ್’ ಮ್ಹಣ್ ಲೆಕುಂಕ್ ನಾ. ತೊ ತಾಂಕಾಂ ‘ಈಪ್ಲಾ’ ಮ್ಹಣಾಲೊ. ಸುರ್ವರ್ ಸಾಂಗ್ಲಲ್ಯಾ ದಾಕ್ಟಾಂತ್ ಜೆರೊಮ್ ಮೆಂದೊಸಾಚ್ಯಾ ಬಾಯ್ಲೆಚೆಂ ಮುಕೇಲ್ಪಣ್ ಕಸಲೆಂ ಜಾವ್ನಾಸ್ಲೆಂ? ಸೆವೆಚೆಂ ವಾ ಅಧಿಕಾರಾಚೆಂ?

2. ಕುಟ್ಮಾಂತ್ ಸ್ತ್ರೀಯೆಚೆಂ ಮುಕೇಲ್ಪಣ್ ಜಾಯ್ ಸೂಪ್ ಕರ್ತಲ್ಯಾಚೆಂ

ಏಕ್ ಪಾವ್ಲಿಂ ರಜೆರ್ ಘರಾ ಯೆಂವ್ಚೊ ಹಳ್ಳಿಚೊ ಏಕ್ ಸೊಜೆರ್ ಬಸ್ ಸ್ವಾಂಡಾ ಥಾವ್ನ್ ಆಪ್ಲ್ಯಾ ಘರಾ ಚಲೊನ್ ವಚುಂಕ್ ಕಾಳೊಕ್ ಜಾಲೊ ಮ್ಹಣ್ ವಾಟೆರ್ ಆಸ್ಚ್ಯಾ ಎಕಾ ವಳ್ಳಿಚ್ಯಾ ವ್ಹಡಿ ಮಾಂಯ್ಚ್ಯಾ ಘರಾ ರಾವ್ಲೊ ಖಂಯ್. ವ್ಹಡಿ ಮಾಂಯ್ ಸುಖ್-ದುಕ್ ಉಲಯ್ತ್ ರಾವ್ಲಿ ಶಿವಾಯ್ 'ಜೇಂವ್ಕ್ ಯೇ ಪುತಾ' ಮ್ಹಣ್ ಆಪಯ್ಲೆಂ ನಾ. ಭುಕ್ ಲಾಗ್‌ಲ್ಲಾ ಸೊಜೆರಾನ್ ಏಕ್ ಉಪಾಯ್ ಕೆಲೊ. ಆಪ್ಲ್ಯಾ ಬ್ಯಾಗಾಂತ್ಲೊ ಏಕ್ ಫಾತೊರ್ ಕಾಡ್ನ್ ತೊ ವ್ಹಡಿ ಮಾಂಯ್ಕ್ ದಾಕವ್ನ್ ಮ್ಹಣಾಲೊ, "ವ್ಹಡಿ ಮಾಂಯ್, ತುಕಾ ಸೂಪ್ ಪಿಯೆಂವ್ಕ್ ಜಾಯ್?" "ತಶೆಂ ಮ್ಹಳ್ಯಾರ್ ಕಿತೆಂ ಪುತಾ?" ಮ್ಹಣಾಲಿ ವ್ಹಡಿಮಾಂಯ್. ಸೊಜೆರ್ ಜಾಪ್ ದೀವ್ನ್ ಮ್ಹಣಾಲೊ, "ಆಮ್ಕಾಂ ಝಜಾ ವೆಳಾರ್ ಜೆವಾಣ್ ಮೆಳನಾತ್‌ಲ್ಲಾ ವೆಳಾರ್ ಆಮಿ ಹ್ಯಾ ಫಾತ್ರಾಚೊ ಸೂಪ್ ಕರ್ನ್ ಪಿಯೆಂವ್ಚೊ ಮ್ಹಣಿ ಎಕಾ ತೊಪ್ಪಾಂತ್ ಉದಾಕ್ ದೀ. ತೆಂ ಖತ್ಕತಾವ್ನ್ ಹಾಂವ್ ಸೂಪ್ ಕರ್ತಾಂ ಆನಿ ತುಕಾಯಿ ದಿತಾಂ." ವ್ಹಡಿಮಾಯ್ ಉದಾಕ್ ದಿಲೆಂ. ಸೊಜೆರಾನ್ ಫಾತೊರ್ ಫಾಲ್ನ್ ಖತ್ಕತೊ ಕಾಡ್ಲೊ ಆನಿ ಸಾಂಗಲಾಗ್ಲೊ, "ವ್ಹಡಿಮಾಂಯ್, ಸೂಪ್ ಜಾವ್ನ್ ಆಯ್ಲೊ. ಆತಾಂ ಹಾಕಾ ಇಲ್ಲೆಂ ಶಿತ್ ಫಾಲ್ಯಾರ್ ಸೂಪ್ ದಾಟ್ ಜಾತಾ." ವ್ಹಡಿ ಮಾಂಯ್ ಶಿತ್ ದಿಲೆಂ. "ಆತಾಂ ಸೆಜಾರ್ಯಾಂಕ್ ಆಪಯ್, ತಾಂಕಾಂಯ್ ದಿವ್ಚ್ಯಾಂ" ಮ್ಹಣಾಲೊ ಸೊಜೆರ್. ಸೆಜಾರಿ ಆಯ್ಲಿಂ. "ಆತಾಂ ಹ್ಯಾ ಸೂಪಾಕ್ ಥೊಡೆ ಟೊಮೆಟೊ ಆನಿ ಥೊಡೆ ಬ್ರೆಡ್ಡಾಚೆ ಕುಡ್ಕೆ ಬಾಜುನ್ ಫಾಲ್ಯಾರ್ ಹಾಚಿ ರೊಚ್‌ಚ್ ವಿಂಗಡ್ ಜಾತಾ" ಸಾಂಗಲಾಗ್ಲೊ ತೊ. ಸೆಜಾರ್ಯಾಂನಿ ಹುಮೆದಿನ್ ಟೊಮೆಟೊ ಆನಿ ಬ್ರೆಡ್ ಹಾಡ್ನ್ ದಿಲೆ. ತೆ ಸೂಪಾಕ್ ಫಾಲೆ. ಸೊಜೆರಾನ್ ಸಕ್ಡಾಂಕ್ ವಯ್ಲೊ ವಯ್ಲೊ ಸೂಪ್ ದಿಲೊ. ಪಂದಾ ಆಸ್‌ಲ್ಲೆಂ ಶಿತ್ ಆಪುಣ್ ಜೇವ್ನ್ ಭುಕ್ ಥಾಂಬಯ್ ಲಾಗ್ಲೊ. ಸೊಜೆರಾನ್ ಎಕಾ ಬರ್ಯಾ ಮುಕೇಲ್ಪಣಾಚೆ ಗೂಣ್ ದಾಕಯ್ಲೆ. ಸಕ್ಡಾಂಕ್ ಸೂಪ್ ಕರ್ಚ್ಯಾ ಕಾಮಾಂತ್ ವಾಂಟೆಲಿ ಕೆಲೆಂ ಆನಿ ತಾಂಕಾಂ ಸಂತೊಸ್ಪರಿತ್‌ಯಿ ಕೆಲೆಂ ಆನಿ ಸಾಂಗಾತಾ ಆಪ್ಲೊ ಉದ್ದೇಶ್‌ಯಿ ಜಾರಿ ಕೆಲೊ. ಹ್ಯಾಚ್ ಪರ್ಮಾಣೆ ಕುಟ್ಮಾಂತ್ ಮುಕೇಲ್ಪಣ್ ಘೆಂವ್ಚ್ಯಾ ಸ್ತ್ರೀಯೆನ್ ಕುಟ್ಮಾಂತ್ಲಾ ಸರ್ವ್ ಸಾಂದ್ಯಾಂಕ್ ತಿಚ್ಯಾ ಕಾಮಾಂತ್ ಭಾಗಿದಾರ್ ಕರ್ನ್ ಆಪ್ಣಾಚೊ ಉದ್ದೇಶ್ ಜಾರಿ ಕರಿಜೆ.

ಕುಟ್ಮಾಂತ್ ಖಿಂಚ್ಯಾ ಸಂಗಿಂನಿ ಸ್ತ್ರೀಯೆನ್ ಮುಕೇಲ್ಪಣ್ ಘೆಜೆ?

1. ಅತ್ಮಿಕ್ ಆನಿ ಧಾರ್ಮಿಕ್ ಸಂಗಿ: ಕುಟ್ಮಾಂತ್ ಸ್ತ್ರೀಯೆಂಥಂಯ್ ಅತ್ಮಿಕತಾ ಭರೊನ್ ಪೊಮ್ಮತಾ ತಸಲಿ ಜಾಯ್. ಲ್ಹಾನ್ ಭುರ್ಗ್ಯಾಂಕ್ ದೊತೊರ್ನ್ ಶಿಕಂವ್ಚಿ, ಭುರ್ಗ್ಯಾಂನಿ ಆನಿ ದಾದ್ಲ್ಯಾನ್ ವೆಳಾರ್ ಮಿಸಾಕ್ ವೆಚ್ಚೆ ಸಾರ್ಕೆಂ ಪಳೆಂವ್ಚೆಂ, ಸಾಂಜೆರ್ ತೇರ್ಸ್-ಆಮೊರಿ ವೆಳಾರ್ ಸುರು ಕರ್ಚೆಬರಿ ಪಳೆಂವ್ಚೆಂ, ಇತ್ಯಾದಿ.
2. ಆರ್ಥಿಕ್ ಸಂಗಿ: ಆಪ್ಲ್ಯಾ ದಾದ್ಲ್ಯಾಚ್ಯಾ ಆದಾಯಾಪ್ರಾಸ್ ಉಣೊ ಖರ್ಚ್ ಕರ್ನ್ ಥೊಡಿ ಪುಣಿ ಉರವ್ಣಿ ಕರ್ಚಿ ಎಕಾ ಬುದ್ಧಂತ್ ಮುಕೆಲಿ ಸ್ತ್ರೀಯೆಚೆಂ ಲಕ್ಷಣ್.

ಫಾರಾಕ್ ಗರ್ಜೆ ಪುರ್ತೊಚ್ ವಸ್ತು ಹಾಡ್ನ್ ತಾಂಚೊ ಬರೊ ಉಪಯೋಗ್ ಕರ್ನ್ ತ್ಯೊ ಪಾಡ್ ಜಾಯ್ತಾತ್ಲೆಬರಿ ಪಳೆಂವ್ಚೆಂ, ದಾದ್ಲ್ಯಾನ್ ಗರ್ಜೆ ಭಾಯ್ ಖರ್ಚ್ ಕರಿನಾತ್ಲೆಬರಿ ಪಳೆಂವ್ಚೆಂ, ತಾಣೆ ವಾಯ್ ಸವಯಾಂಚೊ ಗುಲಾಮ್ ಜಾಯ್ತಾತ್ಲೆಬರಿ ಜಾಗ್ರುತ್ಯಾಯ್ ಘೆಂವ್ಚಿ, ಇತ್ಯಾದಿ. ಕುಟ್ಮಾಚೊ ಆದಾಯ್ ಚಡಂವ್ಚೆಖಾತಿರ್ ಫಾರಾ ಲಾಗ್ಸಾರ್ ಮೊಗ್ತಾಂಚೆ ಕಳೆ, ರಾಂದ್ವಯೆಚೆಂ ಹಿತಾಲ್ ಆನಿ ಮಾಡಾ ತೋಟ್ ಆಸಾ ಕರ್ನ್ ಸದಾಂ ಸಾಂಜೆರ್ ಆನಿ ರಜೆಚ್ಯಾ ದಿಸಾಂನಿ ಆಪ್ಲ್ಯಾ ಭುರ್ಗ್ಯಾಂಕ್ ಹ್ಯಾ ಕಾಮಾಂತ್ ಮೆತರ್ ಕೆಲ್ಯಾರ್ ನೀಜ್ ಜಾವ್ನ್ ತಿ ಏಕ್ ಬುದ್ಧಂತ್ ಮುಕೆಲಿ ಜಾತೆಲಿ.

3. ಸಮಾಜಿಕ್ ಸಂಗಿ: ಕುಟ್ಮಾಂತ್ ಮುಕೇಲ್ಪಣ್ ಘೆಂವ್ಚಿ ಸ್ತ್ರೀ ಕುಟ್ಮಾಂತ್ಲಾ ಸಕ್ಕಡ್ ಸಾಂದ್ಲ್ಯಾಂ ಮಧೆಂ ಆನಿ ಸೆಜಾರ್ಯಾಂ ಮಧೆಂ ಬರೊ ಸಂಬಂಧ್ ಆಸ್ಚೆಬರಿ ಪಳಯ್ತಾ. ಸಮಾಜಿಂತ್ ತಿಚ್ಯಾ ಕುಟ್ಮಾಕ್ ಬರೆಂ ನಾಂವ್ ಯೇಜೆ ಮ್ಹಳ್ಳೊ ತಿಚೊ ಧೈರ್ಯ್. ಪಿ. ಲಂಕೇಶಾನ್ ಬರಯ್ಲಲ್ಯಾ “Mother-ಅಮ್ಮ” ಮ್ಹಳ್ಳ್ಯಾ ಕವನಾಂತ್ ಏಕ್ ಆವಯ್ ಆಪ್ಲ್ಯಾ ಭುರ್ಗ್ಯಾಂನಿ ವಾ ದಾದ್ಲ್ಯಾನ್ ಕಿತೆಂಯ್ ಪಾಡ್ ಕಾಮ್ ಕೆಲೆಂ ತರ್ ರಾಗಾನ್ ಕಡ್ಕಡೊನ್ ಎಕಾ ಸುಣ್ಯಾನ್ ಆಪ್ಲೆ ದಾಂತ್ ಉಸವ್ನ್ ಚಾಬೊಂಕ್ ಗೆಲ್ಲೆಬರಿ ತಾಂಚೆಲಾಗಿಂ ವಚೊನ್ ತಾಂಕಾಂ ಸಾರ್ಕೆಂ ಕರ್ತಾಲಿ, ಆನಿ ಕುಟ್ಮಾಚೊ ಆದಾಯ್ ಚಡಂವ್ಚೆಖಾತಿರ್ ತಿಚ್ ಮುಕೇಲ್ಪಣ್ ಘೆವ್ನ್ ಶೆತಾಚ್ಯಾ ಕಾಮಾಂತ್ ಸಕ್ಕಾಂಕ್ ಮೆತರ್ ಕರ್ತಾಲಿ ಮ್ಹಣ್ ತೊ ಕವಿ ವಿವರ್ಸಿತಾ. ಮುಕೇಲ್ಪಣ್ ಘೆಂವ್ಚ್ಯಾ ಆಮ್ಚ್ಯಾ ಸ್ತ್ರೀಯಾಂನಿ ಅಶೆಂಚ್ ಕೆಲೆಂ ತರ್ ಕಿತ್ಲೆಂ ಬರೆಂ!

* * *



ಕುಟ್ಮಾಂತ್ ದಾದ್ಲ್ಯಾಚೊ ಪಾತ್ರ್

ಫೆಲಿಸ್ ಸೊಜ್ ದುಬೈಂತ್ ಕಾಮ್ ಕರ್ನ್ ಆಸಾ. ಗಾಂವಾಂತ್ ಫರಾ ಬಾಯ್ಲೆ ಲೀನಾ, ತೆಗಾಂ ಭುರ್ಗ್ಯಾಂ ಸಾಂಗಾತಾ ಜಿಯೆತಾ. ಮಾಲ್ಪಡೆಂ ಧುವ್ ರೋಶ್ನಿ ಶಿಕಾಂತ್ ಹುಶಾರ್ ಆಸೊನ್ ಫೈನಲ್ ಬಿ.ಕಾಂ. ಕರ್ತಾ. ಫೆಲಿಸಾಬ್ ರಜೆರ್ ಗಾಂವಾಕ್ ಆಯಿಲ್ಲಾ ವೆಳಾರ್ ರೋಶ್ನಿಕ್ ಏಕ್ ಬರಿ ಸೈರಿಕ್ ಆಯ್ಲಿ. ಫೆಲಿಸಾಬಾಕ್ ಆನಿ ಲೀನಾ ಬಾಯೆಕ್ ಜಾಂವಂಯ್ ಯೆತಾ ಮ್ಹಣ್ ಸಂತೊಸ್‌ಚ್ಚ್ ಸಂತೊಸ್. ಸೈರಿಕೆಚಿ ಖಬರ್ ರೋಶ್ನಿಕ್ ಸಾಂಗ್‌ಲ್ಲಾ ವೆಳಾರ್ ರಾಗಾನ್ ತಾಚಿ ಜಾಪ್. “ಮ್ಹಜ್ಯೆಲಾಗಿಂ ವಿಚಾರ್ಲೆಲ್ಯಾ ಶಿವಾಯ್ ತುಮಿ ಕಶಿ ಸೈರಿಕ್ ಸ್ವೀಕಾರ್ ಕೆಲಿ? ಹಾಂವೆಂ ಕಾಜಾರ್ ಜಾಂವ್ಚೆಂ ಜಾಲ್ಯಾರ್ ಆಮ್ಚ್ಯಾ ಕ್ಲಾಶಿಚ್ಯಾ ಕೃಷ್ಣಮೂರ್ತಿಲಾಗಿಂ ಮಾತ್. ತಾಕಾ ಹಾಂವೆಂ ಉತಾರ್ ದಿಲಾಂ. ತಾಚೆಂ ಶಿಕಾಪ್ ಜಾವ್ನ್, ತಾಣೆ ಕಾಮಾಕ್ ಲಾಗುನ್ ತಾಚ್ಯಾ ಸ್ವಂತ್ ಪಾಯಾಂಚೆರ್ ಉಬೆಂ ರಾವುಂಕ್ ಆನಿಕೀ ಪಾಂಚ್ ವರ್ಸಾಂ ಜಾಯ್. ತೆದೊಳ್‌ವರೆಗ್ ಹಾಂವ್ ರಾಕ್ತಾಂ ಆನಿ ಹಾಂವ್‌ಯೀ ಕಾಮಾಕ್ ಲಾಗ್ತಾಂ.” ಹೆಂ ಆಯ್ಕೊನ್ ಫೆಲಿಸಾಬಾಕ್ ಶೊಕ್. “ಏಕ್ ಬಾಪಯ್ ಜಾವ್ನಾಸ್ಚ್ಯಾ ಮ್ಹಾಕಾ ಧುವೆಥಾವ್ನ್ ಹಂಗೀ ಆಯ್ಕೊಂಕ್ ಮೆಳ್ಳೆಂ? ಕುಟಮ್ ಸಾಂಬಾಳ್ವಾಂತ್ ಹಾಂವ್ ಖಂಯ್ ಚುಕ್ತಾಂ? ಸಾತ್ ದರ್ಯಾಂ ಪಲ್ಡಿ ವಚೊನ್ ಇತ್ಲೆಂ ಜೊಡ್‌ಲ್ಲೆಂ ಕಿತ್ಯಾಕ್ ಉಪ್ಕಾರ್ಲೆಂ?” ಅಸಲಿಂ ಚಿಂತ್ನಾಂ ಲಾರಾಂ ತಾಚ್ಯೆ ಮತಿಕ್ ಮಾರುಂಕ್ ಲಾಗ್ಲಿಂ.

ರವಿ ಫೈನಲ್ ಬಿ.ಎ. ವಿದ್ಯಾರ್ಥಿ. ಪಾಟ್ನಾ ಪಂದ್ರಾ ದಿಸಾಂಥಾವ್ ಕ್ಲಾಸಿಕ್ ಯೇನಾ. ಪರಿಕ್ಷೆಕ್ ಫೀಸ್ ಬಾಂಧುಂಕ್ ಆನಿ ತೀನ್ ದೀಸ್ ಮಾತ್ ಉರ್ದಾತ್. ಕ್ಲಾಸಿಚೆ ಭುರ್ಗ್ ತಾಚ್ಯ ವಿಶ್ವಾಂತ್ ಕಿತೆಂಚ್ ಉಲಯ್ತಾಂತ್. ಎಕಾ ಲೆಕ್ಚರರಾನ್ ತಾಕಾ ಸೊದುನ್ ಕಾಡ್ನ್ ತೊ ಕಿತ್ಯಾಕ್ ಕ್ಲಾಸಿಕ್ ಯೇನಾ ಮ್ಹಣ್ ತಾಚೆಲಾಗಿಂ ವಿಚಾರ್ಲೆಂ. ತೆದಾಳಾ ತಾಣೆ ದಿಲ್ಲಿ ಜಾಪ್, “ಸರ್, ಮ್ಹಜೊ ಪಾಪ್ ಪಿಯೊಣ್ಯಾಚೊ ಗುಲಾಮ್ ಜಾಲಾ. ಹೆವರ್ವಿಂ ಡ್ರೈವರಾಚೆಂ ಕಾಮ್ ತಾಣೆ ಹೊಗ್ಡಾಯ್ಲೆಂ. ಮಾಮ್ಮಿಕಡೆ ಪಯ್ಣಾಂಕ್ ಲಾಗುನ್ ಝಗ್ಡೆಂ ಕರ್ನ್ ಘರ್ ಸೊಡ್ನ್ ಗೆಲಾ. ಮಾಮ್ಮಿ ಕಾಜು ಬಿಯೆಚಾ ಕಾರ್ಖಾನ್ಯಾಕ್ ಕಾಮಾಕ್ ವಚೊನ್ ಇಲ್ಲೆಂ ಜೋಡ್ನ್ ಹಾಡ್ನ್ ಆಮ್ಕಾಂ ತೆಗಾಂಕ್ ಪೊಸ್ತಾ. ಪರಿಕ್ಷೆಚೆ ಫೀಸ್ ಬಾಂಧುಂಕ್ ಪಾಪ್ಕಡೆ ವಿಚಾರ್ ಮ್ಹಣ್ತಾ. ಅಶೆಂ ಜಾಲ್ಲ್ಯಾನ್ ಹಾಂವೆಂ ಕೊಲೆಜ್ ಸೊಡ್ನ್ ಖಂಯ್ ಪುಣಿ ಕಾಮಾಕ್ ಲಾಗುಂಕ್ ನಿರ್ಧಾರ್ ಕೆಲಾ.”

ಹ್ಯಾ ದೋನ್ ದಾಕ್ಲ್ಯಾಂ ಥಾವ್ನ್ ಆಮ್ಕಾಂ ಕಿತೆಂ ಸಂದೇಶ್ ಲಾಬ್ತಾ? ಕುಟ್ಮಾಚೊ ವ್ಹಡಿಲ್ ಜಾವ್ನಾಸ್ಚ್ಯಾ ದಾದ್ಲ್ಯಾಚಿ ಜವಾಬ್ದಾರಿ ಕಿತ್ಲಿ ವರ್ತಿ ಆನಿ ತಾಚೊ ಪಾತ್ರ್ ತಾಣೆ ಕಶೆಂ ಖೆಳಚೆ ಮ್ಹಣ್ ಜಾಗ್ವಣ್ ಮೆಳ್ತಾ ನ್ಹಯ್? ಸೈಂಭಾನ್ ದಾದ್ಲೊ ಕುಟ್ಮಾಚೆಂ ಮಸ್ತಕ್ ಜಾವ್ನಾಸಾ. ತಾಕಾ ಸಬಾರ್ ಜವಾಬ್ದಾರೆಂಕ್ ಮಾತೆಂ ಮಾರುಂಕ್ ಆಸಾ. ಆಪ್ಲ್ಯಾ ಬಾಯ್ಲೆಚೊ ಪತಿ ಜಾವ್ನ್, ಭುರ್ಗ್ಯಾಂಚೊ ಬಾಪಯ್ ಜಾವ್ನ್, ಆಪ್ಲ್ಯಾ ಆವಯ್-ಬಾಪಯ್ಲೊ ಪೂತ್ ಜಾವ್ನ್ ಆನಿ ಕುಟ್ಮಾಚೊ ವ್ಹಡಿಲ್ ಜಾವ್ನ್ ತಾಣೆ ಆಪ್ಲೊ ಪಾತ್ರ್ ಖೆಳೊಂಕ್ ಆಸಾ.

ಆಪ್ಲೆ ಪತಿಣೆಥಂಯ್ ದಾದ್ಲ್ಯಾಚಿ ಜವಾಬ್ದಾರಿ

ಕುಟಮ್ ಮ್ಹಳ್ಳೆಂ ವಾಹನ್ ಚಲಂವ್ಚ್ಯಾ ದೋನ್ ರೊದಾಂ ಪೈಕಿ ಆಪ್ಲಿ ಪತಿಣ್ ಎಕ್ ಜಾವ್ನಾಸಾ ಮ್ಹಣ್ ಹರ್ಯೆಕಾ ಕಾಜಾರಿ ದಾದ್ಲ್ಯಾನ್ ಸಮ್ಜಚೆ. ಆಪ್ಲಾಕ್ ಸಮಾಸಮ್ ಜಾವ್ನಾಸೊನ್ ಆಪ್ಲ್ಯಾ ತಿಲ್ಲಿಚ್ ಮ್ಹಿನತ್ ತಿಯಿ ಕಾಡ್ತಾ. ಆಪುಣ್ ಭಾಯ್ರ್ ವಚೊನ್ ಜೋಡ್ನ್ ಹಾಡ್ತಾಂ ಜಾಲ್ಯಾರ್ ತಿ ಆಪ್ಲೆ ಜೋಡ್ನ್ ಹಾಡ್ಲೆಂ ಜಾಗ್ರುತ್ಯಾಯೆನ್ ಖರ್ಚಿತಾ ಆನಿ ಘರ್ ಸಾಂಬಾಳ್ತಾ. ದೆಕುನ್ ತಿಕಾ ಮಾನಾನ್ ಲೆಕಿಚೆ. ಹಾಂಗಾಸರ್ ಸಾಂತ್ ಆಂಬ್ರೊಜಾಚೆಂ ಉತ್ರಾಂಚ್ ಉಲ್ಲೇಕ್ ಕರ್ತಾಂ: “ತುಂ ತಿಚೊ ಧನಿ ನ್ಹಯ್, ಬಗಾರ್ ಪತಿ. ತಿಕಾ ತುಜೊ ಗುಲಾಮ್ ಜಾಂವ್ಕ್ ದಿಲ್ಲೆಂ ನ್ಹಯ್, ಬಗರ್ ಪತಿಣ್ ಜಾಂವ್ಕ್... ತಿಣೆ ತುಕಾ ದಿಂವ್ಚ್ಯಾ ಮೊಗಾಖಾತಿರ್ ಅಬಾರಿ ಜಾ.” ಎಕಾ ಕಾಳಾರ್ ದಾದ್ಲ್ಯಾಂನಿ ಆಪ್ಲ್ಯಾ ಬಾಯ್ಲಾಂಕ್ ಗುಲಾಮ್ ಕಶೆಂ ಚಲಯಿಲ್ಲೆಂ. ಕೊಂಬ್ಯಾ-ಕಾಟಾಕ್ ವಚೊನ್ ಮಧ್ಯಾನ್ ರಾತಿರ್ ಜಿಕ್‌ಲ್ಲೊ ಕೊಂಬೊ ಘೆವ್ನ್ ಇಷ್ಟಾಂ ಸಾಂಗಾತಾ ಘರಾ ಯೇವ್ನ್, ತಾಪಾನ್ ನಿದ್‌ಲ್ಲೆ ಬಾಯ್ಲೆಕ್ ಉಟವ್ನ್ ‘ಕೊಂಬೊ ರಾಂದುನ್ ದಿ’ ಮ್ಹಣ್ ಆಜ್ಞಾ ದಿಂವ್ಚೆ ದಾದ್ಲೆ ಆಸ್‌ಲ್ಲೆ. ಪುಣ್ ಆತಾಂ ಬದ್ದಲ್ಯಾ ಕಾಳಾರ್ ಹೆರ್ ರಿತಿಂನಿ ಬಾಯ್ಲಾಂಕ್ ಕಷ್ಟಂಚೆ ದಾದ್ಲೆ ಕಾಂಯ್ ಉಣೆ ನಾಂತ್. ಆಪ್ಲಾಚಿ ಜವಾಬ್ದಾರಿ ಜಾಣಾ ಆಸ್ಚೊ ಕಾಜಾರಿ ದಾದ್ಲೊ ಆಪ್ಲ್ಯಾ ಪತಿಣೆಕ್ ಮೊಗಾನ್

ಪಳೆತಾ ಆನಿ ಹೆಂಚ್ ತಾಂಚ್ಯಾ ಭುರ್ಗ್ಯಾಂಕ್ ವರ್ತೆಂ ಲಿಸಾಂವ್ ಜಾಂವ್ಕ್ ಪಾವ್ತಾ. ಎಕ್ಲೊ ಬರಯ್ಲಾರ್ ಸಾಂಗ್ತಾ, “the best gift a father can give his daughter is to love her mother.” ಎಕಾ ಬಾಪಯ್ನ್ ಆಪ್ಲ್ಯಾ ಧುವೆಕ್ ದಿವ್ತೆತ್ ಜಾಲ್ಲೆಂ ಉತ್ತೀಮ್ ಇನಾಮ್ ತಾಚೆ ಆವಯ್ಚೊ ಮೋಗ್ ಕರ್ಚೊ. ಬದ್ಲಾಕ್ ಏಕ್ ದಾದ್ಲೊ ಸದಾಂ ಪಿಯೆವ್ನ್ ಯೇವ್ನ್ ಬಾಯ್ಲೆಕ್ ಕಷ್ಟಿತಾ ಆನಿ ಮಾರ್ತಾ. ಆನಿ ತಾಚಿಂ ಭುರ್ಗಿಂ, ವಿಶೇಸ್ ಕರ್ನ್ ಚೆರ್ಕೆ ಭುರ್ಗಿಂ ಹೆಂ ಪಳೆತಾತ್ ತರ್, ತೆಂ ತಾಂಚ್ಯಾ ಸುಪ್ತ ಮತಿಂತ್ ರಿಗೊನ್ ವೆತಾ ಆನಿ ತೆ ವ್ಹಡ್ ಜಾತಚ್ ಆಪ್ಲ್ಯಾ ಬಾಯ್ಲಾಂಕ್ಯಾ ತಶೆಂಚ್ ಕಷ್ಟಿತಲೆ ಆನಿ ಮಾರ್ತಲೆ. ಹಾಕಾ Battered Inner Child Syndrome (BICS) ಮ್ಹಣ್ತಾತ್ ಆನಿ ಹಿ ಮಾನಸಿಕ್ ಪಿಡಾ ಗೂಣ್ ಕರುಂಕ್ ಬಾರಿಚ್ ಕಷ್ಟ್ ಲಾಗ್ತಾತ್.

ಏಕ್ ಪಾವ್ಲಿಂ ಜಟಾಪಟಿ ಕರ್ನ್ ಆಸ್ಲ್ಯಾ ತರ್ನಾಟ್ಯಾ ಕಾಜಾರಿ ಜೊಡ್ವಾಲಾಗಿಂ ಆಪ್ತ ಸಮಾಲೋಚನ್ ಕರ್ನ್ ಆಸ್ತಾನಾ ಹೊಕ್ಲೆ ಧಾವ್ನ್ ಮೆಸ್ತ್ರಿಕ್ ಆಯ್ಕೊಂಕ್ ಮೆಳ್ತಲೆಂ, “ನೊವ್ಲೊ ಸಕ್ಲಾಂ ಮುಕಾರ್ ಮ್ಹಾಕಾ ಮಾರ್ತಾ.” ಕುಟ್ಮಾಂತ್ ಆಸ್ಲ್ಯಾ ‘ಮಾಂಯ್ ಸುನಾಂಚೊ ಸಂಬಂಧ್ ಕಸೊ ಆಸಾ’ ಮ್ಹಣ್ ವಿಚಾರ್ಲಲ್ಯಾ ವೆಳಾರ್ ನೊವ್ತ್ರಾನ್ ದಿಲ್ಲಿ ಜಾಪ್, “ಸರ್, ತಿಕಾ ಉಟೊಂಕ್ ತಾಂಕಾನಾ. ತರ್ನಾ ಪ್ರಾಯೆರ್ ಘೊವಾಚ್ಯಾ ಖೊಟ್ಯಾ-ಮುಟಿಂನಿ ತಿಚೆ ಸಂದ್ ಸಂದ್ ಧಾಡೊನ್ ಗೆಲ್ಯಾತ್.” ಲ್ಹಾನ್ ಆಸ್ತಾನಾ ಬಾಪಯ್ ಕಿತೆಂ ಕರ್ತಾಲೊ ತೆಂ ಪಳೆಲ್ಲೊ ಪೂತ್ ಆತಾಂ ಆಪ್ಲೆ ಬಾಯ್ಲೆಕೀ ತಶೆಂಚ್ ಮಾರ್ತಾ. ಕಾಜಾರಿ ದಾದ್ಲ್ಯಾಂನಿ ಬಿಲ್ಕುಲ್ ಅಶೆಂ ಕರುಂಕ್ ನಜೊ. ಆಪ್ಲ್ಯಾ ಸ್ತ್ರೀಯಾಂಚೊ ಮೋಗ್ ಕೇವಲ್ ಉತ್ರಾಂನಿ ಮಾತ್ ದಾಕಂವ್ಚೊ ನ್ಹಯ್. ತಿಕಾ ಫರ್ ಕಾಮಾಂತ್ ಕುಮಕ್ ಕರ್ಚೆಂ, ವಿಶೇಸ್ ಕರ್ನ್ ತಿ ಗರ್ಭೆಸ್ತ್ ಆಸ್‌ಲ್ಲಾ ವೆಳಾರ್ ಸಾಂಜೆರ್ ವೆಗಿಂ ಫರಾ ಯೇವ್ನ್ ತಿಕಾ ಸಾಂಗಾತ್ ದಿಂವ್ಚೊ, ತಿಕಾ ಭಂವೊಂಕ್ ಆಪವ್ನ್ ವರ್ಚೆಂ, ಅಸಲ್ಯಾ ಕರ್ನಾಂನಿ ತಿಚೊ ಮೋಗ್ ಕರ್ಚೊ. “ತಿಕಾ ಗರ್ಜ್ ಆಸ್ಚಿ ವಸ್ತ್ ತಿಣೆ ವಿಚಾರ್ಚೆ ಪಯ್ಲೆಂಚ್ ಹಾಡ್ನ್ ದಿಂವ್ಚೊ ಪತಿ ಜಾವ್ನಾಸಾ ತಿಚೊ ನೀಜ್ ಮೋಗ್ ಕರ್ಚೊ ಪತಿ ಆನಿ ತಿಣೆ ಕರ್ಚ್ಯಾ ಖರ್ಚಾಚ್ಯಾಕಿ ಚಡ್ ಜೊಡ್ವೊ ಜಾವ್ನಾಸಾ ತಿಚೊ ಬುದ್ಧಂತ್ ಪತಿ” ಮ್ಹಣ್ತಾ ಏಕ್ ನಾಂವಾಡ್ಲಿಕ್ ಬರಯ್ಲಾರ್.

ಎಕಾ ಕಾಜಾರಿ ದಾದ್ಲ್ಯಾನ್ ಆಪ್ಲ್ಯಾ ಬಾಯ್ಲೆಕ್ ಕರ್ಚ್ಯಾ ಅನ್ಯಾಯಾಂ ಪೈಕಿ ಚಡ್ ವ್ಹಡ್ಲೊ ಅನ್ಯಾಯ್ ಜಾವ್ನಾಸಾ ತಾಣೆ ಲಗ್ನಾ ಭಾಯ್ಲೊ ಸಂಬಂಧ್ ದವರ್ಚೊ. ಅಶೆಂ ಕರ್ತಾನಾ ತೊ ಆಪ್ಲೆ ಕೆಲ್ಲೆಂ ಸಮರ್ಪಣ್ ಸಂಪೂರ್ಣ್ ವಿಸರ್ತಾ. ಆಪ್ಲಿ ಬಾಯ್ಲಾ ಆಪ್ಣಾಕ್ ಸಮಾಸಮ್ ಜಾವ್ನಾಸ್ಚಿ ಏಕ್ ಮರ್ಯಾದೆಚಿ ವ್ಯಕ್ತಿ ನ್ಹಯ್ ಬಗಾರ್ ಆಪ್ಣಾಚ್ಯಾ ಧಾದೊಸ್ಕಾಯೆಕ್ ವಾಪರ್ಚಿ ಏಕ್ ‘ವಸ್ತ್’ ಮ್ಹಣ್ ದಾಕವ್ನ್ ದಿತಾ. ಆದ್ಲ್ಯಾ ಕಾಳಾರ್ ದಾದ್ಲ್ಯಾಂನಿ ಅಶೆಂ ಕೆಲ್ಲಾ ವೆಳಾರ್ ಬಾಯ್ಲೊ ವೊಗಿಂಚ್ ರಾವೊನ್ ಆಪ್ಣಾ ಇತ್ಲ್ಯಾಕ್ ರಡ್ತಾಲೊ. ಶಿಕಾಪ್ ನಾಸ್ತಾನಾ ತಿಂ ಅಸಹಾಯಕ್ ಜಾವ್ನಾಸ್ಲಿಂ. ಪೂಣ್ ಆತಾಂ ತಾಂಕಾಂ ಶಿಕಾಪ್ ಆಸೊನ್ ಆಪ್ಲ್ಯಾ ಪಾಯಾಂನಿ ರಾವೊಂಕ್ ಸಕೊನ್ ಲಗ್ನಾ

ಬಾಂಧಾಧಾವ್ನ್ ಭಾಯ್ ಯೆತಾತ್. ಭೊವ್ ಧೊಡಿಂ ಉದಾರ್ ಮನಾನ್ ದಾದ್ಲ್ಯಾಂಕ್ ಭೊಗ್ಸುನ್ ಸಾಂಗಾತಾ ಲಗ್ನಾ ಭೆಸ್ ಸಾಂಬಾಳ್ನ್ ವರ್ತಾತ್.

ಬಾಪಯ್ ಆನಿ ಭುರ್ಗಿಂ

ಥೊಡ್ಯಾ ದಿಸಾಂ ಆದಿಂ ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಂತ್ ಶಿಕ್ಪಾ ಆಪ್ಲ್ಯಾ ಧುವೆಚಿ ಸ್ಕೂಲರ್‌ಶಿಪ್ ಅರ್ಜಿ ಭರ್ತಿ ಕರ್ಚಾಕ್ ಏಕ್ ಬಾಪಯ್ ಇಸ್ಕೂಲಾಕ್ ಗೆಲೊ. ಅರ್ಜಿ ಪೊರ್ಮಾಂತ್ ಬರಂವ್ಕ್ ಧುವೆಚಿ ಜಲ್ಮಾ ತಾರಿಕ್ ವಿಚಾರ್ತಾನಾ ತಾಕಾ ತಿ ಕಳಿತ್ ನಾತ್‌ಲ್ಲಿ. ಏಕ್ ಸವಾಲ್: ಆಮ್ಚ್ಯಾ ಬಾಪಾಂಯ್ಕ ಆಪ್ಲ್ಯಾ ಭುರ್ಗ್ಯಾಂಚಿ ಕಿತ್ಲಿ ವಳಿಕ್ ಆಸಾ? ಥೊಡ್ಯಾಂಕ್ ಆಪ್ಲ್ಯಾ ಭುರ್ಗ್ಯಾಂಚಿ ಜಲ್ಮಾ ತಾರೀಕ್ ಜಾಂವ್, ತಾಣಿ ಶಿಕ್ಪಿ ಕ್ಲಾಸ್ ಜಾಂವ್ ಕಳಿತ್ ಆಸನಾ. ಹಾಕಾ ಕಾರಣ್ ಕಿತೆಂ? “ಹೆಂ ಸಕ್ಕಡ್ ಆಮ್ಕಾಂ ದಾದ್ಲ್ಯಾಂಕ್ ಕಳಿತ್ ಆಸಜೆ ಮ್ಹಣ್ ನಾ. ಹೆಂ ಸಕ್ಕಡ್ ಮತಿಂತ್ ದವರ್ಚೆಂ ಕಾಮ್ ಘರ್ ಸಾಂಬಾಳ್ಚ್ಯಾ ಬಾಯ್ಲಾಂಚೆಂ. ಆಮ್ಚೆಂ ಕಾಮ್ ಸಾತ್ ದರ್ಯಾಂ ಭಾಯ್ ವಚೊನ್ ಫಾಮ್ ಪೀಳ್ ಜೋಡ್ನ್ ಹಾಡ್ಚೆಂ” ಮ್ಹಳೆಂ ದಾದ್ಲ್ಯಾಂಚೆಂ ಚಿಂತಾಪ್ ಜಾವ್ನಾಸ್ಯೆತ್?

ಮೈಕಲ್ ಸೊಜಾಕ್ ಮಾರ್ಕೆಟಿಂತ್ ಏಕ್ ತರ್ಕಾರಿ ದುಕಾನ್ ಆಸಾ. ಸಕಾಳಿಂ ಆಟ್ ವರಾರ್ ಘರ್ ಸೊಡ್ನ್ ಗೆಲೊ ತರ್ ಪಾಟಿಂ ಯೆಂವ್ಚೆಂ ರಾತಿಂ ಆಟ್ ವರಾಂ ಉಪ್ರಾಂತ್‌ಚ್. ಆಪ್ಲ್ಯಾ ‘ಭುರ್ಗ್ಯಾಂಕ್ ಬರ್ಯಾ ವಾಟೆಕ್ ಪಾವಯ್ಚೆ’ ಮ್ಹಳಿ ಆಶಾ ತಾಕಾ ಆಸಾ. ಮಾಲ್ಪಡೊ ಪೂತ್ ಕೊಲೆಜಿಂತ್ ಶಿಕ್ತಾ. ದುಸ್ರಿ ಧುವ್ ಧಾವೆಂತ್ ಆನಿ ತಿಸ್ರಿ ಧುವ್ ಆಟ್ಲೆ ಕ್ಲಾಸಿಂತ್ ಶಿಕ್ತಾ. ಏಕ್ ದೀಸ್ ಕೊಲೆಜಿಚ್ಯಾ ಪ್ರಿನ್ಸಿಪಾಲಾ ಥಾವ್ನ್ ತಾಕಾ ಏಕ್ ಕಾಗದ್ ಆಯ್ಲೆಂ. ತಾಂತುಂ ಬರಯಿಲ್ಲೆಂಕೀ ನವೀನಾಚಿ ಹಾಜ್ರಿ ಉಣಿ ಆಸಾ ದೆಕುನ್ ತಾಕಾ ಪರೀಕ್ಷೆಕ್ ಬಸೊಂವ್ಕ್ ಜಾಯ್ನಾ. ತಾಕಾ ಕೂಡ್ಲೆ ಕೊಲೆಜಿಕ್ ಆಪಯಿಲ್ಲೆಂ. ಹೆಂ ವಾಚುನ್ ಮೈಕಲ್ ರಾಗಾನ್ ಆಪ್ಲೆ ಬಾಯ್ಲೆಕ್ ದುಸೊಂಕ್ ಲಾಗ್ಲೊ. “ಅಶೆಂ ಜಾಂವ್ಕ್ ತುಂಚ್ ಕಾರಣ್... ಹಾಂವ್ ಪುಣಿ ಕೊಲೆಜಿಕ್ ವಚನಾ. ತುಂಚ್ ವಚುನ್ ಪ್ರಿನ್ಸಿಪಾಲಾಲಾಗಿಂ ಉಲವ್ನ್ ಯೇ” ಮ್ಹಣ್ ಘರ್ಜಲೊ. ಅಶೆಂ ಘಡೊಂಕ್ ಮೈಕಲಾಚಿ ಬಾಯ್ಲೆ ಮಾತ್ ಕಾರಣ್? ಬಾಪಯ್ ಜಾವ್ನಾಸ್ತಾ ತಾಚಿ ಕಾಂಯ್ ಜವಾಬ್ದಾರಿ ನಾ? ಹಾಂವೆಂ ಸುರ್ವೆರ್ ದಿಲ್ಲ್ಯಾ ದಾಕ್ಟಾಂತ್ ಫೆಲಿಸ್ ಸೊಜಾ ಥಂಯ್ ಹೆಂಚ್ ಆಮ್ಕಾಂ ಪಳೆಂವ್ಕ್ ಮೆಳನಾ?

ಬಾಪಯಾಂನೊ, ಜಾಣಾ ಜಾಯಾ. ತುಮ್ಮಿ ಜವಾಬ್ದಾರಿ ಕೇವಲ್ ಸಾತ್ ದರ್ಯಾಂ ಭಾಯ್ ವಚೊನ್ ಜೋಡ್ನ್ ಹಾಡ್ಲ್ಯಾಕ್ ವಾ ಗಾಂವಾಂತ್‌ಚ್ ಸಕಾಳಿಂ ಆಟ್ ಥಾವ್ನ್ ರಾತಿಂ ಆಟ್ ಪರ್ಯಾಂತ್ ಘೊಳ್ವಾಕ್ ಮಾತ್ ಸೀಮಿತ್ ನಾ. ತುಮ್ಮಾಚಿ ಭುರ್ಗ್ಯಾಂ ಸಾಂಗಾತಾ ವೇಳ್ ವಿರ್ಚುನ್ ತಾಂಚಿಂ ಭೊಗ್ಲಾಂ, ತಾಂಚ್ಯೊ ಗರ್ಜೊ, ಇತ್ಯಾದಿ ಜಾಣಾ ಜಾಂವ್ಚೆಂ ಆನಿ ಭುರ್ಗ್ಯಾಂಚ್ಯಾ ಶಿಕ್ಪಾಚೆರ್ ದೊಳೊ ದವರ್ಚೆಂ ಚಡ್ ಗರ್ಜೆಚೆಂ. ತವಳ್ ತವಳ್ ನ್ಹಯ್ ತರೀ ವರ್ಸಾಂತ್ ಏಕ್-ದೋನ್ ಪಾವ್ತುಂ ಪುಣಿ

ಇಸ್ರೋಲಾಕ್ ಯಾ ಕೊಲೆಜಿಕ್ ವಚೊನ್ ತುಮ್ಮಾ ಭುರ್ಗ್ಯಾಂಚ್ಯಾ ಶಿಕ್ವಾ ಆನಿ ನಡ್ತಾ ವಿಶ್ಯಾಂತ್ ವಿಚಾರ್ ಕರಿಜೆ. ಥೊಡೆ ಬಾಪಯ್ ಇಸ್ರೋಲಾಂತ್ ಭುರ್ಗ್ಯಾಂಚಿ ಚೂಕ್ ದಾಕವ್ನ್ ದಿಲ್ಲ್ಯಾ ವೆಳಾರ್ ಮ್ಹಣ್ತಾತ್, “ಮ್ಹಜೊ ಪೂತ್ ಬಿಲ್ಕುಲ್ ತಶೆಂ ಕರ್ಚೊ ನ್ಹಯ್. ಘರಾಂತ್ ಆಸಾಗೀ ನಾ ಮ್ಹಳೆಂ ಕಳನಾ. ಹೆರ್ ಭುರ್ಗ್ಯಾಂನಿ ಹಾಚ್ಯೆ ಕರ್ನಾ ಅಶೆಂ ಪೂರಾ ಕರಂವ್ಚೆಂ.” ಹಾಂತುಂ ಬಾಪಾಯ್ ಆಪ್ಲ್ಯಾ ಭುರ್ಗ್ಯಾಂಚಿ ಸಾರ್ಕಿ ವಳಕ್ ನಾ ಮ್ಹಳೆಂ ಕಳ್ತಾ.

ದಾದ್ಲೊ ಆನಿ ತಾಚಿಂ ಆವಯ್-ಬಾಪಯ್

ಆತಾಂಚ್ಯಾ ಕಾಳಾರ್ ಆವಯ್ ಬಾಪಯ್ ಆನಿ ಕಾಜಾರಿ ಪುತಾಂನಿ ಸಾಂಗಾತಾ ರಾಂವ್ಚೆಂ ಬಾರಿಚ್ ಉಣೆಂ. ಏಕ್‌ಚ್ ಪೂತ್ ಕಾಜಾರ್ ಜಾತಚ್ ತಾಚ್ಯೆ ಹೊಕ್ಲೆಕ್ ಪರ್ಗಂವಾಕ್ ಆಪ್ಲ್ಯಾ ಸಾಂಗಾತಾ ಆಪವ್ನ್ ವರ್ತಾ ವಾ ಮಂಗ್ಳುರ್, ಉಡುಪಿ ತಸಲ್ಯಾ ಶಹರಾಂನಿ ಪ್ಲೆಟಾಂ ಕರ್ನ್ ತಾಂತುಂ ರಾವಯ್ತಾ. ಅಶೆಂ ಆಸ್ತಾಂ, ಸಬಾರ್ ಘರಾಂನಿ ಉತರ್ ಪ್ರಾಯೆಚಿಂ ಆವಯ್ ಬಾಪಯ್ ದೊಗಾಂ ಮಾತ್ ಆಸ್ಲೆಂ ಪಳೆಂವ್ಕ್ ಮೆಳ್ತಾ. ಭೊವ್ ಥೊಡ್ಯಾ ಕಡೆ ಮಾತ್ ಕಾಜಾರಿ ಪೂತ್, ತಾಚಿ ಹೊಕಲ್ ಆನಿ ಭುರ್ಗಿಂ ಆಪ್ಲ್ಯಾ ಆವಯ್ ಬಾಪಯ್ ಆನಿ ಭಾವ್-ಭಯ್ಣಿಂ ಸಾಂಗಾತಾ ರಾವ್ತಾ. ಪರಿಗತ್ ಕಸಲಿಯ್ ಜಾಂವ್, ಪುತಾಕ್ ಆಪ್ಲ್ಯಾ ಆವಯ್ ಬಾಪಾಯ್ ಪಳೆಂವ್ಚಿ ಜವಾಬ್ದಾರಿ ಆಸಾ ಮ್ಹಳೆಂ ವಿಸ್ತೊಂಕ್ ನಚೊ. ಸಕ್ಡಾಂನಿ ಸಾಂಗಾತಾ ರಾಂವ್ಚ್ಯಾ ಸಂದರ್ಭಾರ್ ಕಾಜಾರಿ ಪುತಾಚಿ ಪರಿಗತ್ ಬಾರಿಚ್ ಕಷ್ಟಾಂಚಿ ಜಾಂವ್ಕ್ ಪಾವ್ತಾ. ಮಾಂಯ್-ಸುನಾಂ ಮಧೆಂ ಜಟಾಪಟಿ ನ್ಹಯ್ ಜಾಲ್ಯಾರ್ ಕಟಿಪಿಟಿ ಆಸ್ತಾಚ್. ಬಾಯ್ಲೆನ್ ಮಾಂಯ್ಚಿಂ ದುರಾಂ ಘೊವಾಕಡೆ ಸಾಂಗ್ಚಿಂ ಆನಿ ಆವಯ್ ಸುನೆಚಿಂ ದುರಾಂ ಪುತಾಲಾಗಿಂ ಸಾಂಗ್ಚಿಂ ಮ್ಹಣ್ತಾನಾ ಪುತಾಕ್ ಕೊಣಾಚಿ ಪಾಡ್ತ್ ಘೆಂವ್ಚಿ ಮ್ಹಳೆಂ ಕಳನಾ. ಆಸಲ್ಯಾ ಪರಿಗತಿಂತ್ ‘ಕಾಜಾರಿ ಜಿವಿತಾಂತ್ ಪಯ್ಲೆಂ ಸ್ಥಾನ್ ಆಪ್ಲೆ ಬಾಯ್ಲೆಕ್ ದೀಂವ್ಕ್ ಆಸಾ’ ಮ್ಹಣ್ ತಾಕಾ ಕಳಿತ್ ಆಸಚೆ. ಹಾಚೊ ಅರ್ಥ್ ಆವಯ್ ಬಾಪಯ್ಚಿಂ ಗಣ್ಣೆ ಕರುಂಕ್ ನಾ ಮ್ಹಣ್ ನ್ಹಯ್. ತಾಣೆ ಆವಯ್-ಬಾಪಯ್ ಮೊಗಾನ್ ಆನಿ ಮಾನಾನ್ ಲೆಕ್ಚೆಂ ಬಾಯ್ಲೆಕ್ ಆನಿ ಭುರ್ಗ್ಯಾಂಕ್ ಪಳೆಂವ್ಕ್ ಮೆಳಚೆ. ಹರ್ಯೆಕಾ ಸಂಗ್ತಿಂತ್ ಆವಯ್ ಬಾಪಯ್ಚೆರ್ ಹೊಂದೊನ್ ಆಸ್ಲೆಯಿ ನ್ಹಯ್. ‘ತಾರಕ್ ಮೆಹ್ತಾ ಕಾ...’ ಸೀರಿಯಲಾಂತ್ ತ್ಯಾ ಜೆಠಲಾಲಾನ್ ಬಾಪಯ್ಚೊ ಗುಲಾಮ್ ಕಶೆಂ ಜಾವ್ನ್ ಜಿಯೆಂವ್ಚೆಯಿ ಸಾರ್ಕೆಂ ನ್ಹಯ್.

ಆಯ್ಲೆವಾರ್ ನೊವೆರ್ ದೆಶಾಕ್ ವೆಚೊ ಏಕ್ ಆವ್ಯಾಸ್ ಮ್ಹಾಕಾ ಲಾಬ್‌ಲ್ಲೊ. ಥಂಯ್ಸರ್ ಎಕಾ ಹೊಟೆಲಾ ಮುಕಾರ್ ಉಬೊ ಆಸ್ತಾನಾ ಲಗ್ನಗ್ ಸಾಟ್ ವರ್ಸಾಂಚೊ ಎಕ್ಸೊ ಮ್ಹಜೆಲಾಗಿಂ ಯೆವ್ನ್ ತಾಚಿಂ ಸೆಲ್‌ಫೋನ್ ಮ್ಹಾಕಾ ದೀವ್ನ್, “ಮ್ಹಜೊ ಆನಿ ಮ್ಹಜ್ಯಾ ಡ್ಯಾಡಿಚೊ ಏಕ್ ಘೊಟೊ ಕ್ಲಿಕ್ ಕರ್ತಾಯ್?” ಮ್ಹಣ್ ವಿಚಾರಿಲಾಗ್ಲೊ. ಹಾಂವ್ ಮಿರೆನ್ ಒಪ್ಪೊಂ ಆನಿ ಪೋಜ್ ದಿಲ್ಲ್ಯಾ ತ್ಯಾ ದೊಗಾಂಯ್ಚೊ ಘೊಟೊ ಕ್ಲಿಕ್ ಕೆಲೊ. ಉಪ್ರಾಂತ್ ತೊ ಮ್ಹಣಾಲೊ, “ಹಾಂವ್ ಮ್ಹಜ್ಯಾ ಡ್ಯಾಡಿಕ್ (ಪ್ರಾಯ್

ಲಗ್ನಿಗ್ ನೊವೊದ್ ಜಾತಿತ್) ಟೂರಾಕ್ ಆಪವ್ನ್ ಹಾಡ್ನ್ ಆಯ್ಲಾಂ.” ಅಸಲಿ ಆಪುರ್ಬಾಯ್ ಆಮ್ಚ್ಯಾ ಗಾಂವಾಂತ್ ಪಳೆಂವ್ಕ್ ಮೆಳ್‌ಲ್ಲಿ ತರ್?

ದಾದ್ಲೊ ಕುಟ್ಮಾಚೊ ವ್ಹಡಿಲ್

ದಾದ್ಲ್ಯಾನ್ ಸೈಂಬಾನ್ ತಾಕಾ ದಿಲ್ಲೊ ಕುಟ್ಮಾಚ್ಯಾ ವ್ಹಡಿಲಾಚೊ ಪಾತ್ರ್ ಜವಾಬ್ದಾರೆನ್ ಸಾಂಬಾಳಿಜೆ. ತಾಚೆಂ ಕಾಮ್, ಬಿಜ್ನೆಸ್ ವಾ ಕೃಷ್ಣಧಾವ್ನ್ ತಾಕಾ ಯೆಂವ್ಚ್ಯಾ ಆದಾಯಾಕ್ ಸರಿ ಜಾವ್ನ್ ತಾಚೆಂ ಕುಟಮ್ ತಾಣೆ ಚಲವ್ನ್ ವರಿಜೆ. ಹಿ ಜವಾಬ್ದಾರಿ ತಾಣೆ ಆಪ್ಲ್ಯಾ ಬಾಯ್ಲೆ ಸಾಂಗಾತಾ ವಾಂಟುನ್ ಘೆಜೆ. ಆಪ್ಲ್ಯಾ ಸೆಜಾರ್ಯಾಂಚೊ ವಾ ಸೈರ್ಯಾಂಚೊ ದರ್ಬಾರ್ ಪಳೆವ್ನ್ ‘ಆಪ್ಲೆಯಿ ತಶೆಂಚ್ ಕರಿಜೆ’ ಮ್ಹಣ್ ಚಿಂತುನ್ ಮುಕಾರ್ ಗೆಲ್ಯಾರ್ ವೆಗಿಂಚ್ ರಿಣಾಂತ್ ತೊ ಬುಡ್ತಲೊ. ಆಯ್ಲೆವಾರ್ ಏಕ್ ಬಾಪಯ್ ಸಾಂಗಾಲಾಗ್ಲೊ, “ಆಮ್ಚ್ಯಾ ಸೆಜಾರ್ಚಿಂ ಸಕ್ಡ್ ಭುರ್ಗಿಂ ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಕ್ ವೆತಾತ್. ಆತಾಂ ಮ್ಹಜ್ಯಾ ಭುರ್ಗ್ಯಾಂಕಿ ಕೆ.ಜಿ.ಕ್ ಘಾಲಿಜೆ. ಹ್ಯಾ ಖಾತಿರ್ ಮ್ಹಾಕಾ ಬ್ಯಾಂಕಾ ಥಾವ್ನ್ ಶಿಕ್ಷಾ ಲೋನ್ ಮೆಳಾತ್ಲಿ?” ಹ್ಯಾ ವ್ಯಕ್ತಿಕ್ ಆಪ್ಲ್ಯಾ ಸರ್ವ್ ಭುರ್ಗ್ಯಾಂಕ್ ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಕ್ ಧಾಡುಂಕ್ ಸಾಧ್ಯ್ ಜಾಯ್ತ್? ಅಸಲೆಂ ಸಾಹಸ್ ಖಂಡಿತ್ ನಾಕಾ.

ಎಕಾ ಕುಟ್ಮಾಚೊ ವ್ಹಡಿಲ್ ಜಾವ್ನ್ ದಾದ್ಲ್ಯಾನ್ ಎಕಾ ಯಾಜಕಾಚೊ ಪಾತ್ರ್ ಚಲವ್ನ್ ವ್ಹರೊಂಕ್ ಆಸಾ. ಕುಟ್ಮಾಂತ್ ಸದಾಂಚ್ ಮಾಗ್ಣೆಂ, ತೇರ್ಸ್ ಆಸ್ತೆಬರಿ ಪಳೆವ್ನ್ ತಾಚೆಂ ಮುಕೇಲ್ಪಣ್ ತಾಣೆ ಘೆಜೆ. ಹಿ ಜವಾಬ್ದಾರಿ ಆಪ್ಲೆ ಬಾಯ್ಲೆ ಸಾಂಗಾತಾ ತಾಣೆ ವಾಂಟುನ್ ಘೆವ್ತಾತ್. ಕುಟ್ಮಾಚ್ಯಾ ಸಾಂದ್ಯಾಂನಿ ಮಿಸಾಕ್ ವಚಶೆಂ ಆನಿ ಹೆರ್ ಅತ್ಮಿಕ್ ಕಾಯ್ದೆ ಪಾಳಿಶೆಂ ತಾಣೆ ಪಳೆಜೆ. ಹ್ಯಾ ಶಿವಾಯ್ ತೊ ಆಪ್ಲ್ಯಾ ಕುಟ್ಮಾಂತ್ ಏಕ್ ಪ್ರವಾದಿ ಜಾವ್ನ್ ‘ತಾಕ್ ಸಾಕ್ಸ್ ದೀವ್ನ್ ಅನಿತಿಚೆಂ ಖಂಡನ್ ಕರುಂಕ್ ಆಸಾ. ಹಾಚೆ ಸಾಂಗಾತಾ ತೊ ಕುಟ್ಮಾಚೊ ರಕ್ಷಕಯೀ ಜಾವ್ನಾಸಾ. ‘The first duty of a married man is to protect his wife and children’, ‘ಎಕಾ ಕಾಜಾರಿ ದಾದ್ಲ್ಯಾಚೆಂ ಪಯ್ಲೆಂ ಕರ್ತವ್ಯ್ ಆಪ್ಲ್ಯಾ ಬಾಯ್ಲೆ ಭುರ್ಗ್ಯಾಂಚೆಂ ರಕ್ಷಣ್ ಕರ್ಚೆಂ’ ಮ್ಹಣ್ಚೊ ಚಕ್ರವರ್ತಿ ರಾಜಗೋಪಾಲಾಚಾರಿ. ಕಾಜಾರಿ ದಾದ್ಲ್ಯಾಂನಿ ಹೆಂ ಮತಾಂತ್ ದವ್ರುನ್ ಆಪ್ಲಿ ಜವಾಬ್ದಾರಿ ಸಾಂಬಾಳಿಜೆ.

* * *

ಖರಾ ಕುಟ್ಮಾ ಜಿವಿತಾಕ್ ತೀರ್ಥ್ ಸೂತ್ರಾಂ



ತೊ ಎಕಾ ಫಿರ್ಗಜೆಚೊ ವಾರ್ಷಿಕ್ ದೀಸ್. ಇಗರ್ಜೆಚ್ಯಾ ಮುಕ್ಲ್ಯಾ ಗೆಟಚೆರ್ ವ್ಹಡ್ ಬೊಂದೆರ್: ‘ಬರೆಂ ಘರ್ ಕುಟಮ್ - ಬರೆಂ ಫಿರ್ಗಜ್ ಕುಟಮ್’. ಕಿತೆಂ ಅರ್ಥ್? ಎಕಾ ಫಿರ್ಗಜೆಂತ್ಲಿಂ ಘರ್ ಕುಟ್ಮಾಂ ಮಣ್ಣೆ, ಆಮ್ಚಿಂ ಕುಟ್ಮಾಂ ಬರಿಂ ಜಾಲಿಂ ತರ್ ತಿಂ ಸಕ್ತಡ್ ಸಾಂಗಾತಾ ಮೆಳೊನ್ ಏಕ್ ಬರೆಂ ಫಿರ್ಗಜ್ ಕುಟಮ್ ಜಾತಾ. ತರ್ ಏಕ್ ಕುಟಮ್ ಕೆದಳಾ ‘ಬರೆಂ ಕುಟಮ್’ ಮಣ್ಯೆತ್?

ಎಕಾ ರಾಯಾನ್ ಉತರ್ ಪ್ರಾಯೆಕ್ ಪಾವ್ತಾನಾ ರಾಜ್ವಟ್ಟಿ ಆಪ್ಲ್ಯಾ ಪುತಾಕ್ ಸೊಡ್ನ್ ದಿಲಿ ಆನಿ ಉರುಲ್ಲೆ ದೀಸ್ ಆಪ್ಲ್ಯಾ ನಿಮಾಣ್ಯಾ ಪಯ್ಲಾಕ್ ತಯಾರಾಯ್ ಕರುಂಕ್ ಮ್ಹಣ್ ತಾಣೆ ದವರ್ಲೆ. ಆಪ್ಲ್ಯಾ ರಾಜ್ಯಾಂತ್ಲ್ಯಾ ಎಕಾ ನಾವಾಡ್ಲಿಕ್ ಪಿಂತ್ರಾಯ್ಲಾರಾಕ್ ತಾಣೆ ಆಪ್ನ್ಯಾ ಸಾಂಗ್ಲೆಂ: “ಮ್ಹಜ್ಯಾ ಕುಡಾಚ್ಯಾ ವೊಣ್ಣೆರ್ ದವ್ರುಂಕ್ ಏಕ್ ಬರೆಂ ಪಿಂತುರ್ ಜಾಯ್. ತೆಂ ಪಳೆಯ್ತಾನಾ ಮಾಕಾ ಮ್ಹಜಾ ಮುಕ್ಲ್ಯಾ ಜಿವಿತಾಕ್ ತಯಾರಾಯ್ ಕರುಂಕ್ ಪ್ರೇರಣ್ ಮೆಳಜೆ.” ಪಿಂತ್ರಾಯ್ಲಾರ್ ಒಪ್ಪಾಲೊ. ಪೂಣ್ ‘ಕಿತೆಂ ಪಿಂತ್ರಾಂವ್ಚೆಂ’ ಮ್ಹಣ್ ಚಿಂತುಂಕ್ ಪಡ್ಲೊ. ಘರಾ ತಾಚೆ ಬಾಯ್ಲೆನ್ ‘ಕಿತೆಂ ಚಿಂತಾಯ್?’ ಮ್ಹಣ್ ವಿಚಾರ್ಲೆಲ್ಯಾ ವೆಳಾರ್ ತೊ ಜಾಪ್ ದೀನಾಸ್ತಾಂ ಚಲ್ತೆಚ್ ರಾವ್ಲೊ. ಫಿರ್ಗಜ್ ಯಾಜಕಾಲಾಗಿಂ ವಚೊನ್ ಆಪ್ಲೊ ಸಮಸ್ಯೊ ಸಾಂಗಾಲಾಗ್ಲೊ. ಯಾಜಕಾನ್ ಸಾಂಗ್ಲೆಂ: “ರಾಯಾಕ್ ಮುಕ್ಲ್ಯಾ ಜಿವಿತಾಚ್ಯಾ ತಯಾರಾಯೆಕ್ ಪಿಂತುರ್ ಜಾಯ್ ಜಾಲ್ಯಾರ್ ದೆವಾಸ್ಪಣಾವಿಶ್ಯಾಂತ್, ಆಲ್ತಾರಿ ಮುಕಾರ್ ಮಾಗ್ಲೆಂ ಕರ್ಚೆಂ ಪಿಂತ್ರಾಯ್.” ಪಿಂತ್ರಾಯ್ಲಾರ್ ಸಂತೊಸಾನ್ ಘರಾ ಪಾಟಿಂ ವೆತಾನಾ ವಾಟೆರ್ ರಜೆರ್ ಆಯಿಲ್ಲೊ ವಳ್ಳಿಚೊ ಏಕ್ ಸೊಜೆರ್ ಮೆಳ್ಳೊ.

ಆಪ್ತಂ ಪಿಂತ್ರಾಂವ್ಯ ಯೆವ್ವಿಲ್ಲ್ಯಾ ಪಿಂತುರಾವಿಶ್ಯಾಂತ್ ತಾಚೆಲಾಗಿಂ ವಿಚಾರ್‌ಲ್ಲ್ಯಾಕ್ ತೊ ಮ್ಹಣಾಲೊ: “ಆಜ್ ಕಾಲ್ ಶಾಂತಿ ಸಮಾದಾನ್ ನಪಂಯ್ಚ್ ಜಾಲಾಂ. ಝಜಾಂ ಚಡ್ಲ್ಯಾಂತ್. ಆಮ್ಚ್ಯಾ ಕುಟ್ಮಾಂನಿ ಸದಾಂ ಮ್ಹಳ್ಳೆಬರಿ ಎಕಾ ಥರಾಚೆಂ ಝಜಾಂ ಚಲ್ತೆಚ್ ಆಸಾತ್. ಶಾಂತಿ ಸಮಾಧಾನಾಚೆಂ ಪಿಂತುರ್ ಸೊಡಯ್.” ಮುಕಾರ್ ವೆತಾನಾ ಏಕ್ ನವೆಂ ಕಾಜಾರಿ ಜೊಡೆಂ ತಾಕಾ ಮೆಳ್ಳೆಂ ಆನಿ ತಾಚ್ಯಾ ಪಿಂತುರಾಂತ್ ‘ಮೊಗಾ ವಿಶ್ಯಾಂತ್ ಇಲ್ಲೆಂ ಆಸೊಂದಿ’ ಮ್ಹಳ್ಳಿ ಸಲಹಾ ತಾಣಿ ತಾಕಾ ದಿಲಿ.

ಭೋವ್ ವಡಾ ಸಂತೊಸಾನ್ ಘರಾ ಗೆಲ್ಲ್ಯಾ ತಾಣೆ ಆಪ್ಲೆ ಬಾಯ್ಲೆಲಾಗಿಂ ಆಪ್ಲ್ಯಾ ಸಮಸ್ತ್ಯಾಕ್ ಪರಿಹಾರ್ ಲಾಬ್ಲೊ ಮ್ಹಣ್ ಸಾಂಗ್ಲೆಂ. ತವಳ್ ಬಾಯ್ಲೆ ಮ್ಹಣಾಲಿ: “ಹೆತ್ ಪಿಶ್ಯಾ ಹ್ಯಾ ಚಿಲ್ಲರ್ ಸಂಗಿಕ್ ಲಾಗೊನ್ ತುಂ ಚಿಂತೆಸ್ತ್ ಜಾಲ್ಲೊಯ್ಲಿ? ಸೊಡಯ್ ಆಮ್ಚ್ಯಾಚ್ ಕುಟ್ಮಾಚೆಂ ಪಿಂತುರ್. ಆಮ್ಚ್ಯಾ ಕುಟ್ಮಾಂತ್ ದೆವಾಸ್ಪಣ್ ನಾ? ಶಾಂತಿ ಸಮಾದಾನ್ ಆಮ್ಚ್ಯಾ ಕುಟ್ಮಾಂತ್ ಆಸ್ಲೆಂ ತುಕಾ ದಿಸನಾ? ಆಮ್ಚ್ಯಾ ಕುಟ್ಮಾಂತ್ ಮೋಗ್ ರಾಜ್ ಕರ್ಚೊ ಆಮ್ಕಾಂ ಮಾತ್ ನ್ಹಯ್, ಆಮ್ಚ್ಯಾ ಸೆಜಾರ್ಯಾಂಕ್ ಪಾಸೊನ್ ದಿಸ್ತಾ ನ್ಹಯ್? ಪಿಂತ್ರಾಯ್ಲಾರಾನ್ ಆಪ್ಲ್ಯಾಚ್ ಕುಟ್ಮಾಚೆಂ ಪಿಂತುರ್ ಪಿಂತ್ರಾವ್ನ್ ರಾಯಾಕ್ ದಿಲೆಂ ಆನಿ ತಾಚೊ ಅರ್ಥ್ ವಿವರ್ಸಿಲೊ. ರಾಯಾಕ್ ವರ್ತಿ ಮಿಶಿ ಜಾವ್ನ್ ತಾಕಾ ಬರೆಂ ಇನಾಮ್ ದಿಲೆಂ.

ಆಮ್ಚಿಂ ಕುಟ್ಮಾಂ ಹ್ಯಾ ಪಿಂತುರಾಕ್ ಯೋಗ್ಯೆಗಿ? ವ್ಹಯ್ ಥರ್ ದೆವಾಕ್ ಅರ್ಗಾಂ. ನಾ ತರ್ ತೆಂ ಕಸೆಂ ಯೋಗ್ಯೆ ಕರ್ಚೆಂ ಮ್ಹಣ್ ಚಿಂತ್ಯಾಂ. ಬರ್ಯಾ ಕುಟ್ಮಾ ಥಂಯ್ ಆಸಜೆ ಜಾಲ್ಲೆ ಪ್ರಮುಕ್ ತೀನ್ ಶೆಗುಣ್: ದೆವಾಸ್ಪಣ್, ಶಾಂತಿ ಸಮಾದಾನ್ ಆನಿ ಮಾಯಾಮೋಗ್.

ಕುಟಮ್ ಆನಿ ದೆವಾಸ್ಪಣ್

ಏಕ್ ಕಾಳ್ ಆಸ್‌ಲ್ಲೊ. ಆಮ್ಚ್ಯಾ ಕುಟ್ಮಾಂನಿ ಭುರ್ಗಿಂ ಚಡ್ ಆಸುನ್ ಕುಟ್ಮಾ ಜಿವಿತಾಚ್ಯಾ ಹರ್ಯೆಕಾ ಸಂಗಿಂತ್ ತಿಂ ಕಾರ್ಯಾಳ್ ಆಸ್‌ಲ್ಲಿಂ. ಸದಾಂ ಮಿಸಾಕ್ ವಚುಂಕ್ ಇಗರ್ಜೆಂತ್ ಭುರ್ಗ್ಯಾಂ ಮದೆಂ ಸ್ಪರ್ಧೊಚ್ ಆಸ್ತಾಲೊ. ಸಾಂಜೆಚ್ಯಾ ವೆಳಾರ್ ಆಮೊರೆಚಿ ಘಾಂಟ್ ಆಯ್ಕಲ್ಲೆ ತಕ್ಷಣ್ ಸಕ್ಕಡ್ ಘರಾಂತ್ ಸಾಂಗಾತಾ ಮೆಳೊನ್ ಆಮೊರಿ ಮಣ್ಣಾಲಿಂ ಆನಿ ಆಮೊರೆ ವೆಳಾರ್ ಭಾಗೆವಂತ್ ಕುಟ್ಮಾಚೆಂ ಗೀತ್ ಚಾರಾಂಯ್ ಕುಶಿಂಥಾವ್ನ್ ಆಯ್ಕೊಂಕ್ ಮೆಳ್ತಾಲೆಂ. ಪೂಣ್ ಆತಾಂ? ಕುಟ್ಮಾಂತ್ ಭುರ್ಗಿಂ ಉಣೆಂ. ದೆವಾಸ್ಪಣ್ ನಪಂಯ್ಚ್ ಜಾಲ್ಲೆಬರಿ ದಿಸ್ತಾ. ಸಾಂಜೆಚೊ ತೇರ್ಸ್ ಮ್ಹಣನಾತ್‌ಲ್ಲಿಂ ಕಿತ್ತಿಂ ಕುಟ್ಮಾಂ ಜಾಯ್?

ಲಗ್ನಾ ಭೆಸ್ ತುಟೊನ್ ವೆಚ್ಯಾ ಹಂತಾಕ್ ಪಾವ್‌ಲ್ಲ್ಯಾ ಎಕಾ ಜೊಡ್ಯಾಲಾಗಿಂ ಸಬಾರ್ ಸಂಗಿ ವಿಚಾರ್ ವಿನಿಮಯ್ ಕೆಲ್ಲ್ಯಾ ವೆಳಾರ್ ದಿಸೊನ್ ಆಯಿಲ್ಲಿ ಏಕ್ ಪ್ರಮುಕ್ ಸಂಗತ್ ತಾಂಚ್ಯಾ ಕುಟ್ಮಾಂತ್ ಸಾಂಜೆಚೊ ತೇರ್ಸ್ ಆನಿ ಆಮೊರಿ ಮಾಯಾಗ್ ಜಾಲ್ಲಿ. ಮಾಗ್ಲೆಂ ಕುಟ್ಮಾಂತ್ ಝಗ್ಡಿಂ ಪಯ್ಸ್ ಕರ್ತಾ, ಕುಟ್ಮಾಚೊ

ಎಕ್ಕಟ್ ವಾಡಯ್ತಾ. ನೊರ್ಮನ್ ವಿನ್ಸೆಂಟ್ ಪೀಲ್ ಮ್ಹಳ್ಳೊ ನಾಂವಾಡ್ಲಿಕ್ ಕುಟ್ಮಾ ಜಿವಿತ್ತಾಚೊ ಆಪ್ತ ಸಲಹಾದಾರ್ ಅಶೆಂ ಮ್ಹಣ್ತಾ: “ಹಾಂವೆಂ ಹಜಾರೊಂ-ಹಜಾರ್ ಕಾಜಾರಿ ಭೆಸ್ ತುಟೊನ್ ವೆಚ್ಯಾ ಹಂತಾಕ್ ಪಾವ್ಲಲ್ಯಾ ಜೊಡ್ಯಾಂಕ್ ಸಾಂಗಾತಾ ಹಾಡ್ಲ್ಯಾತ್. ಮ್ಹಜೆಂ ಕಾಮ್ ಹೆಂಚ್ ಜಾವ್ನಾಸಾ. ಪೂಣ್ ಏಕ್ ಮಾತ್ ಮ್ಹಜಾ ಅನ್ನೊಗಾನ್ ಸಾಂಗ್ತಾಂ - ಖಿಂಚ್ಯಾ ಜೊಡ್ಯಾನ್ ಆಪ್ಲ್ಯಾ ಕುಟ್ಮಾಂತ್ ಮಾಗ್ಲೆಂ ಚುಕನಾ ಮ್ಹಣ್ ಸಾಂಗ್ಲಾಂ ತಾಂಚೆ ಸಮಸ್ತ ಪರಿಹಾರ್ ಕರುಂಕ್ ಮಾಕಾ ಚಡ್ ಕಷ್ಟ್ ಜಾವ್ನಾಂತ್.”

ಆಮ್ಚ್ಯಾ ಮಾಲ್ಗಡ್ಯಾಂಥಾವ್ನ್ ಆಮ್ಕಾಂ ಮೆಳ್ತೆಂ ತೆಂ ದಾಯ್ಜ್ ಆಮಿ ಸಾಂಬಾಳ್ನ್ ದವರಿಜೆ ಆನಿ ಮುಕ್ಲ್ಯಾ ಸಂತತೆಕ್ ಪಾಶಾರ್ ಕರಿಜೆ. ಇಗರ್ಜೆ ಲಾಗ್ಸಾರ್ ಆಸ್ಲಲ್ಯಾ ಕುಟ್ಮಾಂನಿ ಆಪ್ಲ್ಯಾ ಭುರ್ಗ್ಯಾಂನಿ ಸಕಾಳಿಂ ಮಿಸಾಕ್ ವೆಚೆಂ ಭೋವ್ ಆಪುರ್ಬಾಯೆಚೆಂ ಜಾಂವ್ಕ್ ಪಾವ್ತಾ. ವಾಡ್ಯಾ ಜಮಾತೆಂಕಾಯಿ ವ್ಹೊಡಾಂನಿ ತಶೆಂ ಭುರ್ಗ್ಯಾಂನಿ ಚಡ್ ಸಂಖ್ಯಾನ್ ಹಾಜರ್ ಜಾಂವ್ಚೆಂ ಕುಟ್ಮಾಚೆಂ ದೆವಾಸ್ಪಣ್ ಚಡಂವ್ಕ್ ಆದಾರ್ ಜಾತಾ.

ಕುಟ್ಮಾಂ ಆನಿ ಶಾಂತಿ ಸಮಾದಾನ್

ಆಮ್ಚಿಂ ಕುಟ್ಮಾಂ ಶಾಂತಿ-ಸಮಾದಾನೆಚೆಂ ಪಾಳ್ವೆಂ ಜಾಯ್ತೆ. ಕುಟ್ಮಾಚೆಂ ವ್ಹಡಿಲಾಂ ಜಾವ್ನಾಸ್ಚ್ಯಾ ದಾದ್ಲ್ಯಾ ಆನಿ ಸ್ತ್ರೀಯೆಮದೆಂ ಹೆಂ ಶಾಂತಿ ಸಮಾದಾನ್ ರಾಜ್ ಕರ್ಚೆಂ ಭುರ್ಗ್ಯಾಂಕ್ ಪಳೆಂವ್ಕ್ ಮೆಳಜೆ. ಜರ್ ಏಕ್ ಬಾಪಯ್ ಸಕಾಳಿಂ ಉಟ್ಲೊಚ್ ಬಾಯ್ಲೆ-ಭುರ್ಗ್ಯಾಂಲಾಗಿಂ ಝಗ್ಡ್ಯಾಕ್ ಲಾಗ್ತಾ ಆನಿ ಸಾಂಜೆರ್ ಪಿಯೆವ್ನ್ ಯೇವ್ನ್ ಖೆಸ್ತಾಂವಾಂ ಕರ್ತಾ ಆನಿ ಹೆಂ ಚೆರ್ಕೊ ಭುರ್ಗೊ ಪಳಯ್ತಾ, ತೆಂ ತೊ ಆಪ್ಲ್ಯಾ ಸುಪ್ತ್ ಮತಿಭಿತರ್ ದವರ್ತಾ ಆನಿ ಆಪುಣ್ ಕುಟ್ಮಾಚೊ ವ್ಹಡಿಲ್ ಜಾತಚ್ ಬಾಪಾಯ್ನ್ ಕೆಲ್ಲೆಬರಿಚ್ ಕರ್ತಾ. ತಶೆಂಚ್ ಏಕ್ ಆವಯ್ ಸಕಾಳಿಂ ಉಟ್ಲಿಚ್ ಭುರ್ಗ್ಯಾಂಕ್ ಆನಿ ಹೆರಾಂಕ್ ಪುರ್ಪುರ್ತಾ ಆನಿ ಹೆಂ ಧುವ್ ಪಳಯ್ತಾ, ತೆಂ ಆಪ್ಲ್ಯಾ ಸುಪ್ತ್ ಮತಿಂತ್ ಖಿಂಚವ್ನ್ ದವರ್ತಾ ಆನಿ ಆಪುಣ್ ಆವಯ್ ಜಾತಚ್ ತಶೆಂಚ್ ಕರ್ತಾ. ಹಾಕಾ ಇಂಗ್ಲಿಷ್ ಭಾಷೆನ್ Battered Inner Child Syndrome ಮ್ಹಣ್ತಾತ್. ಹಿ ಪಿಡಾ ಗೂಣ್ ಕರುಂಕ್ ಭೋವ್ ಚಡ್ ಕಷ್ಟ್, ದೆಕುನ್ ಆವಯ್-ಬಾಪಾಯ್ನ್ ಭುರ್ಗ್ಯಾಂ ಮುಕಾರ್ ಝಗ್ಡೆಂ ಕರ್ಚೆಂ ರಾವಯ್ತೆ ಆನಿ ಆಪ್ಲ್ಯಾ ಸೆಜಾರ್ಯಾಂ ಸಾಂಗಾತಾ ಬರೊ ಸಂಬಂಧ್ ದವ್ತಿಜೆ. ಕುಟ್ಮಾಂತ್ ಕಷ್ಟ-ಸಂತೊಸ್ ಆಯಿಲ್ಲಾವೆಳಾರ್ ತೆ ಸಮಾನ್ ರಿತಿನ್ ಕಾಣ್ಲೆಜೆ. ಕಷ್ಟ್ ಆಯಿಲ್ಲಾವೆಳಾರ್ ದೆವಾಕ್ ದುಸೊಂಚೆಂ, ದೆವಾಚೆರ್ ದುಬಾವ್ ಕರ್ಚೊ ಸಾರ್ಕೆಂ ನ್ಹಯ್. ಆರ್ಥರ್ ಆಶ್ರೆ ಮ್ಹಳ್ಳೊ ನಾಂವಾಡ್ಲಿಕ್ ವಿಂಬಲ್ಡನ್ ಚಾಂಪಿಯನ್ ಕರೀಣ್ ಪಿಡೆನ್ ಪಡ್ಲೊ. ಎಕಾ ವಯ್ರ್ ಏಕ್ ಒಪರೇಷನಾಂ ತಾಕಾ ಜಾಲಿಂ. ಮರ್ಣಾಚ್ಯೆ ತಣಿರ್ ತೊ ಪಾವ್ಲೊ. ತಾಚೆ ಸಾಂಗಾತಿ ತಾಕಾ ಸಾಂಗಾಲಾಗ್ಲೆ. “ಖಿಯಾ ಆಸಾ ತುಜೊ ದೇವ್? ತುಕಾ ತಾಣೆ ಅಶೆಂ ಕರ್ಚೆಂಗಿ?” ತವಳ್ ಆರ್ತರಾಚೆ ಜಾಪ್: “ಹ್ಯಾ ಸಂಸಾರಾಂತ್ 50 ಮಿಲಿಯಾ ಜಣ್ ಟೆನ್ನಿಸ್ ಖೆಳೊಂಕ್ ಸುರು ಕರ್ತಾತ್, ಪಾಂಚ್ ಮಿಲಿಯಾ ಖೆಳ್ ಮುಂದರ್ಸಿತಾತ್. ಪನ್ನಾಸ್ ಹಜಾರ್

ಮೊಘೆಶನಲ್ ಜಾತಾತ್, ಪಾಂಚ್ ಹಜಾರ್ ಪ್ರಮುಕ್ ಖೆಳ್ಗಾಡಿ, ಚವ್ನ್ ಜಣ್ ಸೆಮಿಪೈನಲಿಸ್, ದೋಗ್ ಜಣ್ ಪೈನಲಿಸ್ ಆನಿ ಎಕ್ಲೊ ಮಾತ್ ಚಾಂಪಿಯನ್ ಜಾತಾ. ಹಾಂವ್ ಚಾಂಪಿಯನ್ ಜಾಲ್ಲ್ಯಾ ವೆಳಾರ್ 'ಮಾಕಾ ಮಾತ್ ಕಿತ್ಯಾಕ್ ಚಾಂಪಿಯನ್ ಕೆಲೊಯ್ ದೆವಾ' ಮ್ಹಣ್ ಹಾಂವ್ ಉದ್ಗಾರುಂಕ್ ನಾ. ಆತಾಂ ಹಾಂವ್ ದೆವಾಕ್ ಬಿಲ್ಕುಲ್ ದುಸೊಂಚೊ ನಾ. ಕಿತ್ಲೊ ವರ್ತೊ ಭಾವಾರ್ಥ್ ಹ್ಯಾ ಚಾಂಪ್ಯನಾಚೊ!

ಆವಯ್-ಬಾಪಾಯ್ಸ್ ಮೊಗಾನ್ ಎಕಾಮೆಕಾಕ್ ಗೌರವ್ ದೀವ್ನ್ ಚಲ್ತೆಂ ಭುರ್ಗ್ಯಾಂಕ್ ಪಳೆಂವ್ಕ್ ಮೆಳ್ತೆಂ ತರ್ ತೆಂ ತಾಂಕಾಂ ಏಕ್ ವರ್ತೆಂ ಇನಾಮ್. ಆವಯ್-ಬಾಪಾಯ್ಸ್ ಭುರ್ಗ್ಯಾಂಕ್ ದಿಂವ್ಚೊ ಮೋಗ್ ಜಾಯ್ ತಾಂಚೆಂ ಬರೆಪಣ್ ಆಶೆಂವ್ಚೊ (The love of benevolentia). ಹ್ಯಾ ಮೊಗಾಂತ್ ಭುರ್ಗ್ಯಾಂನಿ ವಿಚಾರ್ಲೆಂ ಸಕ್ಕಡ್ ದಿಂವ್ಚೆಂ ಆಟಾಪುನ್ ನಾ. ತಾಂಕಾಂ ಖಿಂಚೆಂ ಬರೆಂ ಮ್ಹಳ್ಳೆಂ ಆವಯ್-ಬಾಪಾಯ್ಸ್ ಕಳ್ತಾ ಜಾಲ್ಲ್ಯಾನ್ ತೆಂ ಮಾತ್ ತಾಂಕಾಂ ದಿಂವ್ಚೆಂ. ಭುರ್ಗ್ಯಾಂನಿ ಚೂಕ್ ಕೆಲ್ಲ್ಯಾ ವೆಳಾರ್ ತಾಂಚೊ ವಿಚಾರ್ ಕರ್ಚೆಂ ಹ್ಯಾ ಮೊಗಾಂತ್ ಆಟಾಪುನ್ ಆಸಾ.

ಬಾರಾ ವರ್ಸಾಂಚೊ ಭುರ್ಗೊ ಜೆಜು ಆವಯ್-ಬಾಪಾಯ್ಸ್ ಸಾಂಗಾನಾಸ್ತಾಂ ತೆಂಪ್ತಾಂತ್ ರಾವ್ಲಿ ಚೂಕ್ ಮ್ಹಣ್ ಆವಯ್ಸ್ ಕಳ್ಳೆಂ ಆನಿ ತಿಣ್ ಅಧಿಕೃತ್ ಥರಾನ್, "ಪುತಾ, ತುಂವೆಂ ಕಿತ್ಯಾಕ್ ಆಶೆಂ ಕೆಲೆಂಯ್?" ಮ್ಹಣ್ ವಿಚಾರ್ ಕೆಲ್ಲೊ. ಹೆಂ ಆಮ್ಚ್ಯಾ ಆವಯಾಂಕ್ ಮರಿಯೆನ್ ದಿಲ್ಲೆಂ ಏಕ್ ವರ್ತೆಂ ಲಿಸಾಂವ್. ಭುರ್ಗ್ಯಾಂನಿ ಆಪ್ಲ್ಯಾ ಆವಯ್-ಬಾಪಾಯ್ಸ್ ಮೋಗ್ ಕಾರ್ಯಾನ್ ದಾಕಯ್ಚೆ. ಸಾಂತ್ ಮರಿಯಾ ಗೊರಟ್ಟೆಚೊ ಬಾಪಯ್ ಆಪ್ಲಿಂ ಭುರ್ಗಿಂ ಲ್ಹಾನ್ ಆಸ್ತಾನಾಂಚ್ ದೆವಾದಿನ್ ಜಾಲೊ. ತೆದಾಳಾ ಆವಯ್ಚೊ ವ್ಹಡ್ ಹುಸ್ಕೊ 'ಭುರ್ಗ್ಯಾಂಕ್ ಕಶೆಂ ವ್ಹಡ್ ಕರ್ಚೆಂ' ಮ್ಹಳ್ಳೆಂ ಜಾವ್ನಾಸ್ಲೊ. ತೆದಾಳಾ ಭುರ್ಗಿಂ ಆವಯ್ ಭೊಂವ್ಚಿಂ ರಾವುನ್ ಮ್ಹಣಾಲಿಂ: "ಮಾಮ್ಮಿ, ಆಮ್ಚ್ಯಾ ಡ್ಯಾಡಿಕ ದೆವಾನ್ ಇತ್ಲೆ ವೆಗಿಂ ಆಪವ್ನ್ ವೆಲೊ. ದೆವಾಚಿ ಖುಶಿ ಜಾಂವ್. ಆತಾಂ ಆಮಿ ತುಜೆ ಸಾಂಗಾತಾ ಶೆತಾಂತ್ ಕಾಮ್ ಕರುಂಕ್ ಯೆತಾಂವ್. ಸಾಂಗಾತಾ ಘೊಳೊನ್ ದೇವ್ ದಿತಾ ತೆಂ ಆಮಿ ಖಾವ್ಯಾಂ ಆನಿ ಸಂತೊಸ್ ಪಾವ್ಯಾಂ." ತಿ ಆವಯ್ ಮ್ಹಣಾಲಿ, "ಮ್ಹಜ್ಯಾ ಜಿಣ್ಯೆಂತ್ ಹೊ ದೀಸ್ ಚಡ್ ಸಂತೊಸಾಚೊ ಜಾಂವ್ಕ್ ಪಾವ್ಲೊ." ಆಮ್ಚಾ ಕುಟ್ಮಾಂತೀ ಆಸಲೊಚ್ ಮೋಗ್ ಬರ್ಪೂರ್ ವಾಳೊಂದಿ, ಸೆಜಾರ್ಯಾಂಥಂಯ್ ತೊ ಪಾವೊಂದಿ ಆನಿ ಹಾಚೊ ಪರ್ಮಳ್ ಸಗ್ಳಾಂನಿ ವಿಸ್ತಾರುಂದಿ.

* * *



ಗೆಲೆತ್ಯಾ ವರ್ಸಾ ಉಡುಪಿ ದಿಯೆಸೆಜಿಚ್ಯಾ ಕುಟ್ಟಾ ಆಯೋಗಾಚೊ ದಿರೆಕ್ತೊರ್ ಬಾಪ್ ಚೇತನಾನ್ ಕುಂದಾಪುರಾಂತ್ ಕಾಜಾರಿ ಜೊಡ್ಯಾಂಕ್ ಚಲಯಿಲ್ಲಾ ಎಕಾ ಶಿಬಿರಾಂತ್ ಕುಟ್ಟಾಚೊ ಆದಾಯ್ ಆನಿ ಖರ್ಚಾಕ್ ಸಂಬಂಧ್ ಜಾಲ್ಲೊ ಏಕ್ ಖೆಳ್ ಆಸಾ ಕೆಲ್ಲೊ. ಸುವೆರ್ ಎಕಾ ದಿಸಾಳ್ಯಾಚ್ಯಾ ಸಗ್ಳ್ಯಾ ಪೇಪರಾಚೆರ್ ಎಕಾ ಜೊಡ್ಯಾಕ್ ಉಬೆಂ ರಾವೊಂಕ್ ಸಾಂಗ್ಲೆಂ. ಕಸಲೆಚ್ ಕಷ್ಟ್ ನಾಸ್ತಾನಾ ದೊಗಾಂಯಿ ಉಬಿಂ ರಾವ್ಲಿಂ. ಉಪ್ರಾಂತ್ ತೆಂ ಪೇಪರ್ ಸಾರ್ಕೆಂ ಅರ್ಧೆಂ ಕರ್ನ್ ತಾಚೆರ್ ತಾಂಕಾಂ ದೊಗಾಂಯಿ ರಾವೊಂಕ್ ಸಾಂಗ್ತಾನಾ ಉಣ್ಯಾ ಜಾಗ್ಯಾರ್ ಕಷ್ಟಾಂನಿ ದೊಗಾಂಯಿ ರಾವ್ಲಿಂ. ಪರ್ತಾನ್ ತೆಂ ಪೇಪರ್ ಅರ್ಧೆಂ ಕರ್ನ್ ತಾಚೆರ್ ರಾವೊಂಕ್ ಸಾಂಗ್ಲೆಂ. ದೊಗಾಂಯಿ ತಾಂಚೆ ಪಾಯ್ ದವ್ರುಂಕ್ ಜಾಗೊ ನಾತ್ಲಾನ್ ಎಕೇಕ್ ಪಾಯ್ ದವರ್ನ್ ಉಬಿಂ ರಾವ್ಲಿಂ. ನಿಮಾಣೆ ಪೇಪರ್ ಪರತ್ ಅರ್ಧೆಂ ಕರ್ನ್ ದೊಡ್ತಾನಾ, ಥೊಡ್ಯಾ ದಾದ್ಲ್ಯಾಂನಿ ಆಪ್ಲ್ಯಾ ಪತಿಣಿಂಕ್ ಹಾತಾಂನಿ ಉಕಲ್ಲ್ಯಾ ಧರ್ಲೆಂ. ಮಹಿನ್ಯಾಚಿ ಪಂದ್ರಾ ತಾರೀಕ್ ಯೆತನಾ ಆದಾಯ್ ಆನಿ ಖರ್ಚಾಚಿ ಪರಿಗತ್ ಪೇಪರಾಚಾ ಅರ್ಧ್ಯಾ ಕುಡ್ಯಾ ಬರಿ ಜಾತಾ ಆನಿ ಮಹಿನೊ ಆಕೇರ್ ಜಾತಾನಾ ಕಾಲ್ಲ್ಯಾ ಕುಡ್ಯಾ ಬರಿ ಆನಿ ನಿಮಾಣೆ ಎಕಾಮೆಕಾಕ್ ಆಧಾರ್ಸುನ್ ಸುಧಾರ್ಸಿಜೆ ಪಡ್ತಾ ಮ್ಹಣ್ ಬಾಪ್ ಚೇತನಾನ್ ವಿವರ್ಸಿಲೆಂ.

ಕಾಜಾರಾ ಆದಿಂ ಎಕೆಕ್ಲಿಂ ಆಸ್ತಾನಾ ಸಾಮಾನ್ಯ್ ಜಾವ್ನ್ ಪಯ್ತ್ಯಾಂಚೊ ಸಮಸ್ತೊ ನಾತ್ಲೊ. ಫಾಲ್ಕಾಂಚೊ ದೀಸ್ ಕಸೊ ಕಾಡ್ಲೊ ಮ್ಹಳ್ಳಿ ಖಿಂತ್ ನಾತ್ಲಿ. ಪೂಣ್ ಕಾಜಾರ್ ಜಾಲ್ಲ್ಯಾಫರಾ ಕುಟ್ಟಾಚೊ ಗರ್ಜೊ ತಿಸುಂಕ್, ಫರ್ ಖರ್ಚಾಕ್ ಪಯ್ತ್ಯೆ ದೀಂವ್ಕ್ ಆನಿ ಹರ್ ಖರ್ಚ್ ಮ್ಹಣ್ತಾನಾ ಆದಾಯ್ ಉಣೊ ಆನಿ ಖರ್ಚ್ ಚಡ್ ಜಾಲ್ಲೆಬರಿ ಜಾತಾ. ತಾಚೆ ವಯ್ಲ್ಯಾನ್ ಆಪ್ಲೆಂಚ್ ಕುಟಮ್ ಬಾಂದುನ್ ಹಾಡುಂಕ್

ಉರವ್ವಿ ಕರುಂಕ್ ಆಸಾ ಮ್ಹಣ್ತಾನಾ ತಕ್ಲಿ ಗರಂ ಜಾಂವ್ವಿ ಸಹಜ್. ಇಂಗ್ಲಿಷ್ ಭಾಷೆಂತ್ ಏಕ್ ಸಾಂಗ್ಲಿ ಆಸಾ: A woman stops worrying about her future from the day she gets married, but a man starts worrying about his future from the day he gets married. ಮ್ಹಳ್ಯಾರ್, ಏಕ್ ಸ್ತ್ರೀ ಕಾಜಾರ್ ಜಾಲ್ಲ್ಯಾ ದಿಸಾ ಥಾವ್ನ್ ಆಪ್ಲ್ಯಾ ಪುಡಾರಾವಿಶ್ಯಾಂತ್ ಖಿಂತ್ ಕರ್ಚಿ ರಾವಯ್ತಾ, ಪೂಣ್ ಏಕ್ ದಾದ್ಲೊ ಆಪ್ಲ್ಯಾ ಕಾಜಾರಾಚ್ಯಾ ದಿಸಾ ಥಾವ್ನ್ ಪುಡಾರಾವಿಶ್ಯಾಂತ್ ಖಿಂತ್ ಕರುಂಕ್ ಸುರು ಕರ್ತಾ.

ಎಕಾ ಬಾಪಾಯ್ಸ್ ಬೋವ್ ವ್ಹಡಾ ಆಶೆನ್ ಕಷ್ಟಾಂನಿ ಆಪ್ಲ್ಯಾ ಪುತಾಕ್ ವಕಲಾತ್ ಶಿಕಯ್ಲಿ. ಮುಂಬಯ್ತ್ ಎಕಾ ವ್ಹಡ್ ಕಂಪೆನಿಂತ್ ಕಾನೂನ್ ಸಲಹಾದಾರಾಚೆಂ ಕಾಮ್ ತಾಕಾ ಮೆಳ್ಳೆಂ. ಆಪ್ಲ್ಯಾ ಸಾಂಬಾಳಾಂತ್ಲೊ ಏಕ್ ವಾಂಟೊ ಬಾಪಾಯ್ಸ್ ಧಾಡಿತ್ ಆಯ್ಲೊ. ಮುಂಬಯ್ಚ್ ಬರ್ಯಾ ಕಾಮಾರ್ ಆಸ್ಲ್ಯಾ ಶಿಕ್ಷಿ ಚಲಿಯೆಲಾಗಿಂ ತಾಕಾ ಕಾಜಾರ್ ಕೆಲೆಂ. ಆತಾಂ ದೊಗಾಂಯ್ಚೊ ಸಾಂಬಾಳ್ ಮ್ಹಣ್ತಾನಾ 'ಆಪ್ಲಾಕ್ ಪುತಾನ್ ಧಾಡ್ಲ್ಯಾ ಪಯ್ಕಾಂಚೊ ವಾಂಟೊ ಚಡ್ತೊ' ಮ್ಹಣ್ ಬಾಪಯ್ ಸಂತೊಸಾನ್ ಭರ್ಲೊ. ಪೂಣ್ ಜಾಲೆಂ ವೆಗ್ಳೆಂಚ್. ಕಾಜಾರ್ ಜಾವ್ನ್ ದೋನ್ ಮಹಿನ್ಯಾಂನಿ ಪುತಾನ್ ಪಯ್ಕೆ ಧಾಡ್ಲೆ ರಾವಯ್ಲೆ. 'ತಾಣೆ ಕಿತ್ಯಾಕ್ ತಶೆಂ ಕೆಲೆಂ?' ಮ್ಹಣ್ ವಿಚಾರ್ಲೆಲ್ಯಾಕ್ ಜಾಪ್ ದಿಲಿ ಸುನೆನ್: "ಪಾಪ್ತಾ, ಆಮ್ಕಾಂ ಆಮ್ಚೆಂಚ್ ಮ್ಹಳೆಂ ಕುಟುಂಬ್ ಬಾಂದುನ್ ಹಾಡುಂಕ್ ಆಸಾ ಜಾಲ್ಲ್ಯಾನ್ ಆಮ್ಚ್ಯಾನ್ ತುಕಾ ಹರ್ಯೆಕಾ ಮಹಿನ್ಯಾಕ್ ಪಯ್ಕೆ ಧಾಡುಂಕ್ ಜಾಯ್ನಾಂತ್. ವಿಶೇಸ್ ಸಂದರ್ಭಾಂನಿ ಮಾತ್ರ ಧಾಡ್ತಾಂವ್." ಹೆಂ ಆಯ್ಕೊನ್ ತ್ಯಾ ಬಾಪಾಯ್ಸ್ ಕಿತೆಂ ಜಾಲೆಂ ಆಮಿ ಚಿಂತ್ಯೆತ್.

ಕಾಜಾರಾ ಉಪ್ರಾಂತ್ ಆವಯ್-ಬಾಪಯ್ ಸಾಂಗಾತಾಚ್ ರಾವೊನ್ ದೊಗಾಂಯಿ ಕಾಮಾಕ್ ವೆತಾತ್ ಜಾಲ್ಯಾರ್ ಹರ್ಯೆಕಾ ಮಹಿನ್ಯಾಂತ್ ಘರ್ ಖರ್ಚಾಕ್ ಮ್ಹಣ್ ಇತ್ತೆಚ್ ಪಯ್ಕೆ ಬಾಪಾಯ್ಲಾಗಿಂ ದಿಂವ್ಚೆ ಬರೆಂ. ಘರ್ ಸಾಂಬಾಳ್ವಿ ಜವಾಬ್ದಾರಿ ಆವಯ್-ಬಾಪಯ್ ವಹಿಸುನ್ ಘೆತಾನಾ ಪುತಾ-ಸುನೆಕ್ 'ಆಜ್ ಕಿತೆಂ ಬಾಜಾರ್ ಹಾಡ್ಲೊ, ಆಜ್ ಘರಾಂತ್ ಕಿತೆಂ ಉಣೆ ಪಡ್ಲಾಂ, ನಿದ್ವಾ ಕುಡಾಚೆಂ ಫ್ಯಾನ್ ಪಾಡ್ ಜಾಲಾಂ...' ಇತ್ಯಾದಿ ಖಿಂತ್ಚ್ ಆಸನಾ. ಅಶೆಂ ಆಸ್ತಾಂ, ಹರ್ಯೆಕಾ ಮಹಿನ್ಯಾಂತ್ ಪುಡಾರಾಖಾತಿರ್ ಉರವ್ವಿ ಕರುಂಕ್ ಸುಲಭ್ ಜಾತಾ. ಕಾಜಾರಾ ಉಪ್ರಾಂತ್ ದೊಗಾಂಯಿ ವಿಂಗಡ್ ರಾವ್ತಾತ್ ಜಾಲ್ಯಾರ್ ತಾಣೆಂ ತಾಂಚ್ಯಾ ಖರ್ಚಾಚಿ ಏಕ್ ಅಂದಾಜ್ ಪಟ್ಟಿ ಕರ್ಚಿ ಬರಿ ಆನಿ ತಾಂತುಂ ಘರ್-ಭಾಡೆಂ ಖರ್ಚಾಚೊ ಏಕ್ ವ್ಹಡ್ ಭಾಗ್ ಜಾಂವ್ಕ್ ಪಾವ್ತಾ. ಬದ್ಲಾಕ್ ಬ್ಯಾಂಕಾಚೆಂ ರೀಣ್ (housing loan) ಘೆವ್ನ್ ಏಕ್ ಸ್ವತ್ ಫ್ಲೆಟ್ ವಾ ಏಕ್ ಘರ್ ಬಾಂದ್ಲೆಂ ಬೋವ್ ಬರೆಂ. ಹರ್ಯೆಕಾ ಮಹಿನ್ಯಾಂತ್ ಘರ್-ಭಾಡೆಂ ದಿಂವ್ಚ್ಯಾ ಬದ್ಲಾಕ್ ತೊ ಐವಜ್ ರಿಣಾಚೆಂ ಕಂತ್ (EMI) ಬ್ಯಾಂಕಾಕ್ ಬಾಂದುಂಕ್ ವಾಪರ್ಯೆತ್. ಹ್ಯಾ ಶಿವಾಯ್, ದೊಗಾಂಯಿ ಕಾಮಾಕ್ ವೆತನಾ ಘರ್ ಕಾಮಾಕ್ ಏಕ್ ಜಣ್ ಕರಿಜೆ ಪಡ್ತಾ. ಹಾಂಗಾಸರ್ ಎಕಾ ಕಾಮಾಚ್ಯಾ ಚೆಡ್ವಾಕ್

ಫರಾಂತ್‌ಚ್ ರಾವಂವ್ಚ್ಯಾ ಬದ್ಲಾಕ್ ಸಕಾಳಿಂ ವಾ ಸಾಂಜೆರ್ ಘರ್ ನಿತಳ್ ಕರುಂಕ್, ಆಯ್ದಾನಾಂ ಧುಂವ್ಕ್ ಆನಿ ಥೊಡೆ ಪಾವ್ತಿಂ ರಾಂದುನ್ ದಿಂವ್ಕ್ ಪಾರ್ಟ್-ಟ್ರಾಮ್ ಕಾಮಾಚ್ಯಾಕ್ ದವರ್ಚೆಂ ಬರೆಂ. ಅಶೆಂ ಕೆಲ್ಲ್ಯಾನ್ ದೀಸ್‌ಭರ್ ಕಾಮಾಚ್ಯಾ ಚೆಡ್ವಾಕ್ ಎಕ್ಲಾಕ್‌ಚ್ ಫರಾಂತ್ ಸೊಡ್ನ್ ವೆಚಿ ರಿಸ್ಕ್ ಆನಿ ತಾಚೊ ಖರ್ಚ್‌ಯೀ ಚುಕೊವ್ಪತ್.

ಕುಟ್ಮಾಂತ್ ಭುರ್ಗ್ಯಾಚೆಂ ಯೆಣೆಂ

ಕುಟ್ಮಾಂತ್ ಭುರ್ಗ್ಯಾಚೆಂ ಯೆಣೆಂ ಜಾಲೆಂ ಮ್ಹಣ್ತಾನಾ ಫರ್ ಖರ್ಚಾಚೊ ಸಗ್ಳೊ ಜಿನೊಸ್‌ಚ್ ಬದಲ್ತಾ. ಭುರ್ಗ್ಯಾಕ್ ಪಳೆಂವ್ಕ್ ಎಕಾ ಪಾತ್ಯೆಣೆಚ್ಯಾ ಸ್ತ್ರೀಯೆಕ್ ದೀಸ್-ರಾತ್ ಫರಾ ರಾವಯ್ಚೆ ಪಡ್ತಾ. ಭುರ್ಗ್ಯಾಕ್ ದೂದ್, ಫೆರೆಕ್ಸ್ ಆನಿ ಹೆರ್ ವಸ್ತು ಮ್ಹಣ್ತಾನಾ ಖರ್ಚ್ ದೊಡ್ಲೊ ಜಾತಾ. ಹ್ಯಾ ವಿಶ್ಯಾಂತ್ ಪಯ್ಲೆಂಚ್ ಆಲೊಚನ್ ಕರ್ನ್ ಆದಾಯಾಂತ್ಲೊ ಏಕ್ ವಾಂಟೊ ಹ್ಯಾ ಖಾತಿರ್ ವಿಂಗಡ್ ದವರ್ಲ್ಯಾರ್ ಕುಟ್ಮಾಚೊ ಆದಾಯ್-ಖರ್ಚ್ ಸಮತೋಲನ್ ಕರುಂಕ್ ಕಷ್ಟ್ ಪಡನಾಂತ್.

ಆಜ್ ಕಾಲ್ ಭುರ್ಗ್ಯಾಂಕ್ ಶಿಕಾಪ್ ದಿಂವ್ಚೆಂ ಕಾಮ್ ಬೋವ್ ಕಷ್ಟಾಂಚೆಂ ಜಾಲಾಂ. ಥೊಡ್ಯಾ ವರ್ಸಾಂ ಆದಿಂ ಭುರ್ಗ್ಯಾಂಕ್ ಉಂಚ್ಲೆಂ ಶಿಕಾಪ್ ದಿಂವ್ಚಿ ಆಲೊಚೆನ್ ಚಡಾವತ್ ಜಣಾಂಕ್ ನಾತ್ಲಿ. ಲಾಗ್ಸಾರ್ ಕೊಲೆಜಿಯಿ ನಾತ್ಲೆಲ್ಲ್ಯಾ ಇಜ್ಜೆರ್, ದಾಕ್ತರ್ ಕರ್ಚೆಂ ತೆಂ ಸಾಧ್ಯ್ ಜಾಂವ್ಚೆಚ್ ನ್ಹಯ್ ಮ್ಹಳ್ಳೆಂ ಚಿಂತಾಪ್ ಸಬಾರಾಂಕ್ ಆಸ್‌ಲ್ಲೆಂ. ಪೂಣ್ ಆತಾಂ ಫರಾ ಬಾಗ್ಲಾರ್ ಮ್ಹಳ್ಳೆಬರಿ ಕೊಲೆಜಿ ಜಾಲ್ಯಾತ್. ಆತಾಂ ಭುರ್ಗ್ಯಾಂಕ್ ಇಜ್ಜೆರ್, ದಾಕ್ತರ್ ಕರಿಜೆ ಮ್ಹಳ್ಳಿ ಅಶಾ ಇತ್ಲಿ ಚಡ್ಲ್ಯಾಕೀ ಭುರ್ಗ್ಯಾಂಕ್ ಜಲ್ಮ್ ದಿಂವ್ಚೊಚ್ ತಾಂಕಾಂ ಇಜ್ಜೆರ್, ದಾಕ್ತರ್ ಕರುಂಕ್ ಮ್ಹಳ್ಳೆಬರಿ ದಿಸ್ತಾ. ಏಕ್ ಪಾವ್ತಿಂ ಏಕ್ ಬಾಪುಯ್ ಎಸ್.ಎಸ್.ಎಲ್.ಸಿ. ಪರಿಕ್ಷೆಂತ್ ದುಸ್ರೆ ಪಾವ್ತಿಂ ಬಸೊನ್ ಲೆಕ್ಕಾಂತ್ 48 ಆನಿ ವಿಜ್ಞಾನಾಂತ್ 46 ಮಾರ್ಕ್ ಕಾಡ್ನ್ ಪಾಸ್ ಜಾಲ್ಲ್ಯಾ ಪುತಾಕ್ ಪಿಯುಸಿಂತ್ 'ಸಾಯನ್ಸ್ ಗ್ರೂಪ್ ಜಾಯ್' ಮ್ಹಣ್ ವಿಚಾರ್ನ್ ಆಯ್ಲೊ. 'ಇತ್ಲೆ ಉಣೆ ಮಾರ್ಕ್ ಆಸ್‌ಲ್ಲಾ ತಾಕಾ ಕಿತ್ಯಾಕ್ ವಾವಂವ್ಕ್ ತಾಂಕಾಂ ನಾತ್ಲೆಂ ವೊಜೆಂ ದಿತಾಯ್?' ಮ್ಹಣ್ ವಿಚಾರ್ಲೆಲ್ಯಾಕ್ ತಾಚಿ ಜಾಪ್: "ತಾಕಾ ದಾಕ್ತರ್ ಜಾಯ್ಲೆ ಖಿಯಾ, ಆಮ್ಕಾಂ ತೊ ಇಜ್ಜೆರ್ ಜಾಲ್ಯಾರ್ ಬರೆಂ ಮ್ಹಣ್ ದಿಸ್ತಾ. ಸಾಧ್ಯ್ ಕಾಲ್ಯಾರ್ ದೊನೀ ಜಾಂವ್ಚಿ. ಆಮ್ಚೆಕಡೆ ಪಯ್ಕಾಂಕ್ ಕಾಂಯ್ ತತ್ವಾರ್ ನಾ." ಥೊಡೆ ಪಾವ್ತಿಂ ಸೆಜಾರ್ಚಿಂ ಭುರ್ಗಿಂ ಇಜ್ಜೆರ್, ದಾಕ್ತರ್ ಜಾಲಿಂ ಮ್ಹಣ್ ಆಪ್ಲ್ಯಾ ಭುರ್ಗ್ಯಾಂನಿ ತಶೆಂಚ್ ಜಾಯ್ಲೆ ಮ್ಹಣ್ ಚಿಂತೆಲಿಂ ಆಸಾತ್. ತೆಂ ಶಿಕಾಪ್ ದೀಂವ್ಕ್ ತಾಂಕಾಂ ತಾಂಕ್ ಆಸಾ ವಾ ನಾ ಮ್ಹಣ್ ಚಿಂತಿನಾಂತ್. ಅಸಲ್ಯಾಂನಿ "ಮಾಂದ್ರಿ ಲಾಂಬ್ ಆಸ್‌ಲ್ಲೆ ತಿತ್ಲೆಚ್ ಪಾಂಯ್ ಸೊಡಿಜೆ" ಮ್ಹಳ್ಳೆಂ ಮತಿಂತ್ ದವ್ತಿಜೆ. ಆತಾಂಚ್ಯಾ ಕಾಳಾರ್ ಭುರ್ಗ್ಯಾಂಚಾ ಶಿಕ್ಪಾ ಖಾತಿರ್ಚ್ ಮ್ಹಣ್ ಥೊಡಿಂ ಇನ್ಸುರೆನ್ಸ್ ಯೋಜನಾಂ ಆಸಾತ್. "Children Money Back Policy, ಜೀವನ್ ತರನುಮ್, ಜೀವನ್ ಲಕ್ಷ" ಅಸಲ್ಯಾ ಯೋಜನಾಂಕ್ ಭರ್ತಿ ಜಾಲ್ಯಾರ್ ಭುರ್ಗಿಂ ಆಪ್ಲೆಂ ಪಿಯುಸಿ ಶಿಕಾಪ್

ಆಕೆರ್ ಕರ್ತಾನಾ ಉಂಚ್ಲ್ಯಾ ಶಿಕ್ಷಾಕ್ ಫೀಸ್ ಆನಿ ಡೊನೆಷನ್ ಭರುಂಕ್ ಆದಾರ್ ಜಾತಾ.

ಕುಟ್ಮಾಚೊ ಸಗ್ಳೊ ಆದಾಯ್ ಸಾಂಗಾತಾ ಘಾಲ್ಚೊ ಬರೆಂ. ಘೊವ್ ಆನಿ ಬಾಯ್ಲ ದೊಗಾಂಯಿ ಕಾಮಾಕ್ ವಚೊನ್ ಜೊಡ್ತಾನಾ ಬರೊ ಸಾಂಬಾಳ್ ಆಸ್ಚ್ಯಾ ಘೊವಾನ್ ಬಾಯ್ಲೆಕ್ ಸಾಂಗ್ಲೆಂ ಆಸ್ತಾ, “ತುಂವೆಂ ಜೊಡ್ಲೆ ತುಜಾಚ್ ನಾಂವಾರ್ ಉರವ್ಣಿ ಕರ್ನ್ ದವರ್. ಮ್ಹಾಕಾ ತುಜ್ಯಾ ಜೊಡಿಚಿ ಗರ್ಜ್ ನಾ.” ಹೆಂ ಘೊವಾಚೆಂ ಉದಾರ್ಪಣ್ ದಾಕಯ್ತಾ ಆನಿ ಬಾಯ್ಲೆಕ್ ವರ್ತೊ ಸಂತೊಸ್ ಜಾತಾ. ಪೂಣ್ ಹಾಂತುಂ ಏಕ್ ವ್ಹಡ್ ರಿಸ್ಕಯಿ ಲಿಪೊನ್ ಆಸಾ. ಘೊವಾ-ಬಾಯ್ಲೆಚ್ಯಾ ಸಂಬಂಧಾಂತ್ ಖಿಂಚಾಯಿ ಚಿಲ್ಲರ್ ಕಾರಣಾಕ್ ಲಾಗೊನ್ ಫುಟ್ ಆಯ್ಲ್ಯಾರ್ ಬಾಯ್ಲೆಚೊ ಹಾತ್ ವಯ್ರ್ ಜಾತಾ ಆನಿ ತಿಣ್ ಭುರ್ಗಾಂ ಸಾಂಗಾತಾ ಫರ್ ಸೊಡ್ನ್ ವೆಚೆಂ ಆಸ್ತಾ. ದೆಕುನ್ ದೊಗಾಂಯ್ಲಿ ಜೊಡ್ಲೆಂ ಜೊಂಯ್ಲಿ ಎಕಾಂವ್ಹಾಂತ್ ಘಾಲ್ಚೆಂ ಬರೆಂ. ಏಸ್ ವರ್ಸಾಂ ದುಬಾಂಯ್ತ್ ಕಾಮ್ ಕೆಲ್ಲ್ಯಾ ಮೆಲ್ವಿನಾನ್ ಜೊಡ್ಲಿ ಜೋಡ್ ಗಾಂವಾಂತ್ ಆಸ್ಚ್ಯಾ ಬಾಯ್ಲೆಚ್ಯಾ ನಾಂವಾರ್ ಆಸಾ. ಆತಾಂ ಮೆಲ್ವಿನ್ ರಿಟ್ರಾಡ್ ಜಾವ್ನ್ ಘರಾ ಆಯ್ಲಾ. ಪಯ್ಕಾಂಚ್ಯಾ ಬಳಾನ್ ಫೆಲ್ವಿ ಮೆಲ್ವಿನಾಕ್ ಊಟ್-ಬಸ್ ಕರ್ತಾ. ಖರ್ಚಾಕ್ ಪಯ್ಕೆ ದಿನಾ. “Poverty in the midst of plenty” ಮ್ಹಳ್ಳಿ ಸಾಂಗ್ಣಿ ತಾಚೆ ಥಂಯ್ ಸತ್ ಜಾಲ್ಲ್ಯಾ ನ್ಹಯ್!

ಸ್ತ್ರೀಯಾಂನಿ ಕುಟ್ಮಾಚೆಂ ಆರ್ಥಿಕ್ ಬಳ್ ಚಡಂವ್ಕ್ ಹಾತ್ ದೀಜೆ. ಬೆನ್ನಾ ಏಕ್ ರಿಕ್ಷಾ ಡ್ರೈವರ್. ಕಷ್ಟ್ ಕಾಡ್ನ್ ಕಾಮ್ ಕರ್ನ್ ಆವಯ್-ಬಾಪಯ್ಕ್ ಫರ್ ಖರ್ಚಾಕ್ ಸರಾಗ್ ಪಯ್ಕೆ ದಿತಾಲೊ. ಪಿ.ಯು.ಸಿ. ಜಾವ್ನ್ ಟೈಲರಿಂಗ್ ಕೋರ್ಸ್ ಕೆಲ್ಲ್ಯಾ ಪ್ರೆಸಿಲ್ಲಾಲಾಗಿಂ ತಾಚೆಂ ಕಾಜಾರ್ ಜಾಲೆಂ. ಚಾರ್ ವರ್ಸಾಂನಿ ದೊಗಾಂ ಭುರ್ಗಿಂ ಜಾಲಿಂ. ಆತಾಂ ಬೆನ್ನಾನ್ ಜೊಡ್ಲೆಂ ಫರ್ ಖರ್ಚಾಕ್ ಪಾವನಾ ಜಾಲೆಂ. ಹೆ ಪರಿಗತಿಂತ್ ಪ್ರೆಸಿಲ್ಲಾನ್ ಪೊಗೆಂಚ್ ಬಸನಾಸ್ತಾಂ ಆಪ್ಲೆ ಶಿಕ್ಲೆಲ್ಯಾಚೊ ಉಪಯೋಗ್ ಕರುಂಕ್ ಮುಕಾರ್ ಯೇಜೆ. ಘರಾಲಾಗಿಂ ಟೈಲರಿಂಗ್ ಶೊಪ್ ಫಾಲ್ಸ್ ಕುಟ್ಮಾಚೊ ಆದಾಯ್ ಚಡಂವ್ಕ್ ಪ್ರಯತ್ನ್ ಕರಿಜೆ. ತವಳ್ ಬೆನ್ನಾಚೊ ಆನಿ ಪ್ರೆಸಿಲ್ಲಾಚೊ ಕಾಜಾರಿ ಜಿವಿತಾಚೊ ಮೋಗ್ ಚಡ್ತಲೊ ಆನಿ ಸಂಬಂಧ್ ಘಟ್ ಜಾತಲೊ. ಮಾಂಯ್-ಮಾಂವಾಕೀ ಪ್ರೆಸಿಲ್ಲಾಚೆರ್ ಮೋಗ್ ಆನಿ ಅಭಿಮಾನ್ ಚಡ್ತಲೊ. ಅಶೆಂ ಕರುಂಕ್ ಸಾಧ್ಯ್ ನಾತ್ಲ್ಯಾಂನಿ ಘರಾ ಲಾಗಿಂಚ್ ರಾಂದ್ವಯೆಚೆಂ ಹಿತಾಲ್ ಕರ್ನ್ ಆದಾಯ್ ಚಡವ್ತಾ. ದುಸ್ರೆಂ ವರ್ಸ್ ಪಿ.ಯು.ಸಿ ಇಂಗ್ಲಿಷ್ ಬುಕಾಂತ್ “Where there is a wheel” ಮ್ಹಳ್ಳೊ ಏಕ್ ಪಾಠ್ ಆಸಾ. ತಮಿಳ್ನಾಡಾಚ್ಯಾ ಪುದುಕೋಟಿ ಹಳ್ಳಿಂತ್ ಕಾಂಯಿಂಚ್ ಶಿಕಾಪ್ ನಾತ್ಲ್ಯಾ ಬಾಯ್ಲಾಂನಿ ಸೈಕಲ್ ಶಿಕೊನ್ ವ್ಯಾಪಾರ್ ಕರ್ನ್ ಆಪ್ಲ್ಯಾ ಕುಟ್ಮಾಂನಿ ಆನಿ ಸಗ್ಳ್ಯಾ ಹಳ್ಳಿಂತ್ ಏಕ್ ಆರ್ಥಿಕ್ ಕ್ರಾಂತಿಚ್ ಕೆಲ್ಲಿ ತಾಂತುಂ ವಾಚುಂಕ್ ಮೆಳ್ತಾ. ಕುಟ್ಮಾಚ್ಯಾ ಉದಗರ್ತೆಚೊ ನೀಜ್ ಹುಸ್ಕೊ ಆಸ್ಚ್ಯಾ ‘ಬಾಯ್ಲಾಂನಿ ಕಿತೆಂ ಸಕ್ಡ್ ಕರ್ಯೆತ್?’ ಮ್ಹಳ್ಳೆಂ ತ್ಯಾ ಹಳ್ಳಿಚಾ ಬಾಯ್ಲಾಂನಿ ದಾಕವ್ನ್

ದಿಲಾಂ. “ಘೋವಾನ್ ಜೋಡ್ಸ್ ಹಾಡ್ಸ್ ಫಾಲ್ಯಾರ್ ಹಾಂವ್ ರಾಂದುನ್ ವಾಡ್ತಾಂ. ಹಾವೆಂ ಖಂಯ್ ಜೊಡುಂಕ್ ವೆಚೆಂ?” ಮ್ಹಣ್ಣ್ಯಾ ಬಾಯ್ಲಾಂಕ್ ಪುದುಕೋಟೆಚ್ಯೊ ಸ್ತ್ರೀಯೊ ಆದರ್ಶ್ ಜಾಂವ್ಪಿತ್.

ವಾಯ್ ಸವಯೊ ನಾಕಾತ್

ಕಾಜಾರಾ ಆದಿಂ ಆಮ್ಚೆ ಚಲೆ ಆಪ್ಲ್ಯಾ ಇಷ್ಟಾಂ ಸಾಂಗಾತಾ ಗಮ್ತಾಂ ಮಾರ್ತಾತ್. ಸಾಂಗಾತಾ ಮೆಳೊನ್ ಪಿಯೊಣ್ಯಾಚ್ಯೊ ಪಾರ್ಟಿ ಕರ್ತಾತ್. ಚೆಡ್ವಾಂ ಸಾಂಗಾತಾ ಪಿಕ್ಸಿಕಾಂ, ಫೆಸ್ತಾಂ ಕರ್ನ್ ದುಡು ಪಿಡ್ವಾರ್ ಕರ್ಚೆ ಸಬಾರ್ ಆಸ್ತಾತ್. ಪೂಣ್ ಕಾಜಾರ್ ಜಾತೆಚ್ ಹೆಂ ಸಕ್ಕಡ್ ರಾವಯ್ಚೆ. ಆಪ್ಲ್ಯಾ ಹೊಕ್ಲೆ ಸಾಂಗಾತಾ ನವ್ಯಾ ಜಿವಿತಾಚಿ ಸುರ್ವಾತ್ ಕರ್ತಾನಾ ತಿಕಾ ಸಂಪೂರ್ಣ್ ವೇಳ್ ದೀಜೆ. ಹಫ್ತಾಕ್ ಏಕ್ ಪಾವ್ಲಿಂ ದೊಗಾಂಯ್ಚಿ ಸಾಂಗಾತಾ ಮಾರ್ಕೆಟಿಕ್ ವಚೊನ್ ಫರಾಕ್ ಜಾಯ್ ಜಾಲ್ಲ್ಯೊ ವಸ್ತು ಹಾಡಿಜೆ. ಮಾರ್ಕೆಟ್ ಕರ್ತಾನಾ ತ್ಯಾ ತ್ಯಾ ವೆಳಾರ್ ಮಾರ್ಕೆಟಿಕ್ ಯೆಂವ್ಚೊ ರಾಂದ್ವಯೊ ಆನಿ ಫಳ್ ವಸ್ತು ಫೆಂವ್ಚೆಂ ಬರೆಂ, ಕಿತ್ಯಾಕ್ ತ್ಯೊ ಸವಾಯ್ ಆಸ್ತಾತ್. ಫರಾಂತ್ ರಾಂದ್ವಾನಾಂಯ್ ಏಕ್ ಯಾ ದೋನ್ ಪಾವ್ಲಿಂ ವಾಪುಂಕ್ ಕಿತ್ಲೆಂ ಜಾಯ್ ತಿತ್ಲೆಂ ಮಾತ್ ರಾಂದ್ವೆಂ ಬರೆಂ. ಲೆಕಾವರ್ತೆಂ ರಾಂದುನ್ ದುಸ್ರ್ಯಾ ದಿಸಾ ಕಚ್ರ್ಯಾ ಡಬ್ಬ್ಯಾಕ್ ಉಡವ್ಚೆಂ ನ್ಹಯ್. ಶೆರಾಂತ್ಲ್ಯಾ ಥೊಡ್ಯಾ ಕುಟ್ಮಾಂನಿ ಹೊಟೆಲಾಚೆಂ ಜೆವಾಣ್ ಹಾಡ್ಚಿ ವ್ಯವಸ್ಥಾ ಆಸ್ತಾ. ಆಪುರ್ವ್ ಏಕ್ ಪಾವ್ಲಿಂ ಅಶೆಂ ಕರ್ಚೆಂ ಬರೆಂ ತರೀ ಬಲ್ಸಾಕ್ ಕಾತರ್ ಮಾರ್ಲ್ಲ್ಯಾ ಬರಿ ಜಾಯ್ನಾ?


ಭಲಾಯ್ಕೆ ಇನ್ಕುರೆನ್ಸ್ ಕೆಲ್ಯಾರ್ ಬರೆಂ

ಆಜ್ ವಕ್ತಾಚೆಂ ಮೊಲಾಂ ಇತ್ಲಿಂ ಚಡ್ಲ್ಯಾಂತ್ಗೀ ಚಾರ್ ದೀಸ್ ಆಸ್ವತ್ತೆಂತ್ ರಾವ್ಲ್ಯಾರ್ ಆಸ್ವತ್ತೆಂ ಆನಿ ವಕ್ತಾಚೆಂ ಬಿಲ್ ಹಜಾರಾಂನಿ ವಾಡ್ತಾ. ತಶೆಂಚ್ ಸ್ತ್ರೀಯೆಚ್ಯಾ ಪಯ್ಲ್ಯಾ ಬಾಂಟ್ಲೆರಾಕ್ ಆಸ್ವತ್ತೆಂ ಬಿಲ್ ಆನಿ ಹೆರ್ ಖರ್ಚ್ ಲಾಖಾಂಲಾಗಿಂ ಪಾವ್ತಾ. ಹೆ ಖಾತಿರ್ ಭಲಾಯ್ಕೆ ಇನ್ಕುರೆನ್ಸ್ ಕೆಲ್ಯಾರ್ ಆಸ್ವತ್ತೆಚೊ ಆನಿ ಚಿಕಿತ್ಸೆಚೊ ಸಗ್ಳೊ ಖರ್ಚ್ ಇನ್ಕುರೆನ್ಸ್ ಕಂಪೆನಿಚ್ ಭರ್ತಾ. ಹಳ್ಳೆಚ್ಯಾ ಲೊಕಾನ್ ಸಹಕಾರಿ ಸಂಘಾಚೊ ಸಾಂದೊ ಜಾಲ್ಯಾರ್ ವರ್ಸಾಕ್ ಫಕತ್ ರು. 250 ಬಾಂದ್ಚೆಂ ‘ಯಶಸ್ವಿನಿ ಇನ್ಕುರೆನ್ಸ್ ಯೋಜನ್’ ಆಸಾ. ಸಬಾರ್ ಕಾಳ್ಜಾಚ್ಯಾ ಆನಿ ಕಿಡ್ನಿಚ್ಯಾ ಒಪರೇಷನಾಂಕ್ ಹ್ಯಾ ಯೋಜನಾಚೊ ಫಾಯ್ದೊ ಜೊಡ್ತಾತ್.

ಹರ್ಯೆಕಾ ಕಾಜಾರಿ ಜೊಡ್ಯಾನ್ ಆಪ್ಲೆಂಚ್ ಮ್ಹಳ್ಳೆಂ ಕುಟಮ್ ಪ್ರಾರಂಭ್ ಕರ್ತಾನಾ ತಾಂಚ್ಯಾ ಕುಟ್ಮಾಚೆಂ ಏಕ್ ಆರ್ಥಿಕ್ ಯೋಜನ್ ಮಾಂಡುನ್ ಹಾಡಿಜೆ. ಪಾಟ್ಲ್ಯಾಚ್ ದಿಸಾಂನಿ ನವೆಂಚ್ ಕುಟಮ್ ಪ್ರಾರಂಭ್ ಕೆಲ್ಲ್ಯಾ ನವೀನಾಚ್ಯಾ ಕುಟ್ಮಾಚಿ ಆದಾಯ್-ಖರ್ಚಾಚಿ ಏಕ್ ಅಂದಾಜ್ ಪಟ್ಟಿ ಅಶಿ ಆಸಾ: ಕುಟ್ಮಾಂತ್ ಆಸ್ಚೆ ಸಾಂದೆ: ಚಾರ್. ಮಹಿನ್ಯಾಚೊ ಆದಾಯ್: ರುಪಯ್ ವೀಸ್ ಹಜಾರ್. ಖರ್ಚ್: ಫರಾಚೆಂ ರೀಣ್ ಫಾರಿಕ್ ಕರುಂಕ್: ಪಾಂಚ್ ಹಜಾರ್, ಖಾಣಾ-ಜೆವ್ಣಾಕ್: ಸಾತ್ ಹಜಾರ್, ಪಯ್ಲ್ಯಾಕ್

ಆನಿ ಸ್ವಂತ್ ಖರ್ಚಾಕ್: ತೀನ್ ಹಜಾರ್, ವೀಜ್‌ಸಕತ್ ಆನಿ ಉದಾಕ್(ಬಿಲ್ಲಾಂ):
 ಏಕ್ ಹಜಾರ್, ಇಸ್ಕೊಲಾಚೆ ಫೀಸ್: ಏಕ್ ಹಜಾರ್, ಹೆರ್ ಖರ್ಚ್: ದೇಡ್
 ಹಜಾರ್. ಉರೊವ್ಣಿ: ದೇಡ್ ಹಜಾರ್. ನವೀನಾನ್ ಹ್ಯಾ ಥರಾಚಿ ಏಕ್ ಅಂದಾಜ್
 ಪಟ್ಟಿ ಕೆಲ್ಲಿ ಬರಿಚ್. ವರ್ಸಾ ಮಧೆಂ ಫೆಸ್ತಾಂ ಆನಿ ಹೆರ್ ಸಂಬ್ರಮ್ ಯೆತಾನಾ
 ಉರವ್ಣಿ ಜಾಂವ್ಚಿ ನಾ ತರೀ ತಾಣೆ ಮಾಂದ್ರಿ ಲಾಂಬ್ ಆಸ್‌ಲ್ಲೆ ತಿತ್ಲೆಚ್ ಪಾಂಯ್
 ಸೊಡ್‌ಲ್ಲೆ ಪಳೆಂವ್ಕ್ ಮೆಳ್ತಾ. ಹೆಂ ಆಮ್ಕಾಂ ಸಾಧ್ಯ್ ನಾ?

* * *



ಮಂಗಳೂರ್ ಶರಣಾಂತರಾ ಪ್ರಾಯಶ್ಚಿತ್ತಾಂಚ್ಯಾ ಘರಾಂತ್ ಆಸಾ ಉತರ್ ಪ್ರಾಯೆಚಿ ಏಕ್ ಆವಯ್. ಮಾಂದ್ರಿ ಧರ್ಲ್ಯಾ ಉಪ್ರಾಂತ್ ಪ್ರಾಯಶ್ಚಿತ್ತಾಂಚ್ಯಾ ಘರಾಂನಿ ಕಾಣ್ಲೆನಾಂತ್ ಮ್ಹಣ್ ತಿ ಸಾರ್ಕಿ ಆಸ್ತಾನಾಚ್ ಪರ್ಗಾವಾಂತ್ ಆಸ್ಚ್ಯಾ ತಿಚಾ ಭುರ್ಗಾಂನಿ ತಿಕಾ ಧಂಯ್ ದವರ್ಲಾಂ. ತಿಚಿ ಖಬರ್ ಘೆಂವ್ಕ್ ಎಕಾ ಯಾಜಕಾಕ್ ಸಾಂಗ್ಲಾಂ. ತಿಚ್ಯಾ ಪೂಕ್ತಾಂಚೊ ಖರ್ಚ್ ಆನಿ ಹೆರ್ ಮಹಿನ್ಯಾವಾರ್ ಖರ್ಚ್ ಫಾರಿಕ್ ಕರುಂಕ್ ಭುರ್ಗಿಂ ಸರಾಗ್ ಪಯ್ಲೆ ಧಾಡ್ತಾತ್. ಪ್ರಾಯಶ್ಚಿತ್ತಾಂಚ್ಯಾ ಘರಾಕ್ ಹಾಡ್ಲಲ್ಯಾ ದೆಡಾ ವರ್ಸಾನ್ ತಿ ದೆವಾದಿನ್ ಜಾಲಿ. ಮರ್ಣಾಚಿ ರೀತ್, ಸಾತ್ವ್ಯಾ ದಿಸಾಚೆಂ ಮೀಸ್, ಇತ್ಯಾದಿ ತ್ಯಾ ಪಾದ್ರ್ಯಾಬಾನ್‌ಚ್ ಕೆಲೆಂ. ಭುರ್ಗಿಂ ಕೊಣೀ ಯೇಂವ್ಕನಾಂತ್. ಸಾತ್ವ್ಯಾ ದಿಸಾಚ್ಯಾ ಮಿಸಾ ಉಪ್ರಾಂತ್ ದಿಲ್ಲ್ಯಾ ಫಳಾರಾಚೊ ವಾಂಟೊ ಮೆಸ್ತಿಕೀ ಮೆಳ್ಳೊ. “ಹೊ ಖಿಂಚೊ?” ಮ್ಹಣ್ ವಿಚಾರ್ಲೆಲ್ಯಾ ವೆಳಾರ್ ತ್ಯಾ ಯಾಜಕಾನ್ ಸಗ್ಳಿ ಖಬರ್ ಸಾಂಗ್ಲಿ.

ಉಡುಪಿ ದಿಯೆಸೆಜಿಚ್ಯಾ ಎಕೆ ಫಿರ್ಗಜೆಂತ್ ಉತರ್ ಪ್ರಾಯೆಚಿ ಏಕ್ ಆವಯ್ ಜಿಯೆತಾ. ಭುರ್ಗಿಂ ಪರ್ಗಾವಾಂತ್ ಆಸಾತ್. ಥೊಡ್ಯಾ ವಾಜ್ಜಿ ಕಾರಣಾಂಕ್ ಲಾಗೊನ್ ತಿಕಾ ಗಾಂವಾಂತ್‌ಚ್ ಸೊಡಿಜಿ ಪಡ್ಲಾಂ. ಘರಾಂತ್ ಕಾಮಾಚ್ಯಾ ಮನ್ಶಾಂಕ್ ದವರ್ಲಾಂ. ಪೂಣ್ ವಿಶೇಸ್ ಕಿತೆಂಗಿ ಮ್ಹಳ್ಯಾರ್ ತಿಚ್ಯೊ ಸುನೊ ಸರ್ತೆ ಪ್ರಕಾರ್ ಎಕ್ಲೆ ಉಪ್ರಾಂತ್ ಎಕ್ಲೆ ಗಾಂವಾಕ್ ಯೇವ್ನ್ ತಿಕಾ ಸಾಂಗಾತ್ ದೀವ್ನ್ ಆಸಾತ್.

ಹೆ ದೋನ್ ನೀಜ್ ದಾಕ್ಲೆ ಆಜ್ ಆಮಿ ಪ್ರಾಯಶ್ಚಿತ್ತಾಂಕ್ ಪಳೆಂವ್ಚೊ ದೋನ್ ರಿತಿ ದಾಕಯ್ತಾತ್. ಆಜ್ ಪ್ರಾಯಶ್ಚಿತ್ತಾಂಚೊ ಸಂಕೊ ಚಡ್ಲಾ ಆನಿ ತೊ ಚಡಾತ್ ಆಸಾ. 1947 ವರ್ ಆಮ್ಕಾಂ ಸ್ವಾತಂತ್ರ್ ಮೆಳ್ತಾನಾ ಮನ್ಶಾಚೆಂ ಸರಾಸರ್ ಆವ್ಕ್ ಫಕತ್ 34 ವರ್ಸಾಂ ಆಸ್ಲೆಂ ತೆಂ ಆಜ್ ಲಾಗಿಂ ಲಾಗಿಂ ಸತ್ತರಾಂಕ್ ಪಾವ್ಲಾಂ.



ಹೊ ಏಕ್ ಅಭಿವೃದ್ಧಿಚೊ ಸಂಕೇತ್ ಮ್ಹಳ್ಳೆಂ ಖಂಡಿತ್. ಆಮ್ಚ್ಯಾ ಸರ್ಕಾರಾಕ್ ಆತಾಂ ಕಾಮಾರ್ ಆಸ್ಚ್ಯಾ ಸರ್ಕಾರಿ ನವ್ವರಾಂಕ್ ದಿಂವ್ಚ್ಯಾ ಸಾಂಬಾಳಾಚಾಕೀ ನಿವೃತ್ತ್ ಜಾಲ್ಲ್ಯಾಂಕ್ ದಿಂವ್ಚ್ಯಾ ಪೆನ್ನನಾಚೆಂ ಪೊಜೆಂ ಚಡ್ ಜಡಾಯೆಚೆಂ ಜಾಲಾಂ. ಆಜ್ ಆಮ್ಚಾ ಕುಟ್ಮಾಂತ್ಲಿಂ ಪ್ರಾಯ್ವಂತಾಂ ಕಶಿಂ ಆಸಾತ್ ಆನಿ ತಾಂಕಾಂ ಆಮಿ ಕಶೆಂ ಪಳೈತಾಂವ್ ಮ್ಹಳ್ಳೆವಿಶಿಂ ಗುಮಾನ್ ದಿವ್ಚಾಂ.

ಲಾಂಬ್ ಆವ್ಕಾಚೊ ಘಾಟ್ ಕಿತೆಂ?

ಆಜ್ ಪ್ರಾಯ್ವಂತಾಚೊ ಸಂಕೊ ಚಡೊಂಕ್ ಏಕ್ ಪ್ರಮುಕ್ ಕಾರಣ್ ಆತಾಂ ಆಸ್ಚೊ ಭಲಾಯ್ಕೆ ಸಂಬಂಧಿತ್ ಸವ್ಲತ್ಯೊ ದಾಕ್ತೆರ್, ವಕ್ತಾಂ, ಆಸತ್ಮೊ, ನಿತಳ್ ಖಾಣ್ ಆನಿ ಹೆರ್ ಆರಾಮ್‌ದಾಯೆಕ್ ಸವ್ಲತ್ಯೊ ಮರಣ್ ಪಾವ್ತಲ್ಯಾಂಚೊ ಸಂಕೊ ಉಣೊ ಕರುಂಕ್ ಸಕ್ಲ್ಯಾತ್. ಹಾಚೆ ಸಾಂಗಾತಾ ಭಕ್ತ್, ನೀತ್, ಮೀತ್ ಆನಿ ಶಿಸ್ತಾಯಿ ಮನ್ಶಾಚಿ ಭಲಾಯ್ಕೆ ಸಾಂಬಾಳುನ್ ತಾಚೆಂ ಆವ್ಕ್ ವಾಡಯ್ಲಾಂ. ಜೊ ದೇವ್ ಭಕ್ತೆನ್ ಜಿಯೆತಾ, ದೇವಾಚ್ಯಾ ಜಾಗ್ಯಾರ್ ಆಸ್ಚ್ಯಾ ಆಪ್ಲ್ಯಾ ಆವಯ್ - ಬಾಪಾಯ್ಕ್ ಮಾನಾನ್ ಲೆಕ್ತಾ ಆನಿ ತಾಂಚಾ ಗರ್ಜಾಂಕ್ ಪಾವ್ತಾ ತಾಕಾ ಲಾಂಬ್ ಆವ್ಕಾಚೆಂ ದೆಣೆ ಫಾವೊ ಜಾತಾ (ಸಿರಾಕ್). ತಶೆಂಚ್ ನಿಶಿವಂತ್ ಜಾವ್ನ್ ಜಿಯೆಂವ್ಚೊ ಕೊಣಾಚಾಚ್ ಶಿರಾಪಾಕ್ ಪಾತ್ರ್ ಜಾಯ್ನಾ ಆನಿ ಸಕ್ಡಾಂ ಥಾವ್ನ್ ಲಾಂಬ್ ಆವ್ಕ್ ಆನಿ ಬಳ್ ಭಲಾಯ್ಕೆ ಮಾಗೊನ್ ಘೆತಾ. ಖಾಣಾಜೆವ್ಣಾಂತ್ ಆನಿ ಪಿಯೊಣ್ಯಾಂತ್ ನೀತ್ ಸಾಂಬಾಳ್ಚೆಯಿ ಆಪ್ಲೆಂ ಆವ್ಕ್ ಚಡಂವ್ಕ್ ಸಕ್ತಾತ್. “Eat less and live long” ಮ್ಹಳ್ಳಿ ಸಾಂಗ್ಲಿ ಖರಿ. ಚಾಳಿಸ್ ವರ್ಸಾಂ ಉತರ್ತಾನಾ ಆಮ್ಚೆ ಕುಡಿಚಿ ವಾಡಾವಳ್ ರಾವ್ತಾ ಆನಿ 45 ವರ್ಸಾಂ ಉಪ್ರಾಂತ್ ತಿ ಉಣಿ ಜಾವ್ನ್ ಯೆತಾ. ಅಶೆಂ ಆಸ್ತಾಂ, 40 ವರ್ಸಾಂ ಉಪ್ರಾಂತ್ ಆಮ್ಕಾಂ ಚಡ್ ಖಾಣಾಚಿ ಗರ್ಜ್ ನಾ ಮ್ಹಣ್ ಸಮ್ಜೊನ್ ಘೆವ್ನ್ ಆಮ್ಚೆಂ ಖಾಣಾಜೆವಾಣ್ ಆಮಿ ಉಣೆ ಕರಿಜೆ. ತಶೆಂಚ್ ಅಮಾಲ್ ಪಿಯೊಣೆಂ ಮೀತ್ ಚುಕೊನ್ ವಚೊಂಕ್ ನಜೊ. ತವಳ್ ಕುಡಿಂತ್ ಮೊಟಾಯ್ ಯೇನಾ ಆನಿ ಆಮಿ ಬಾರಿಕ್ ಆಸೊನ್ ಸುಡ್ತುಡಿತ್ ಜಾತಾಂವ್. ಅಸಲ್ಯಾಂಕ್ ರಗ್ತಾದಾಬ್ ಆನಿ ಡಯಾಬಿಟಿಸ್ ವೆಗ್ಗಿಂ ಯೇನಾ. ಜಿಣ್ಯೆಂತ್ ಶಿಸ್ತ್ ಮನ್ಶಾಚೆಂ ಆವ್ಕ್ ಚಡಂವ್ಕ್ ಸಕ್ತಾ. ಸಕಾಳಿಂ ವೆಗ್ಗಿಂ ನಿಯಮಿತ್ ವೆಳಾರ್ ಉಟ್ಟಿಂ, ಏಕಾ ನಿರ್ದಿಷ್ಟ್ ವೆಳಾರ್ ಜೆವಾಣ್ ಆನಿ ಸಾಂಜೆಚೆಂ ಥೊಡೊ ವೇಳ್ ಚಲ್ತೆಂ ವೆಚೆಂ ಭಲಾಯ್ಕೆಕ್ ಬೋವ್ ಬರೆಂ.

ಪ್ರಾಯ್ವಂತಾಂಚಿಂ ಭಗ್ಣಾಂ ಕಸಲಿಂ?

ಪ್ರಾಯ್ವಂತಾಂಚ್ಯಾ ಭಗ್ಣಾಂ ವಿಶ್ಯಾಂತ್ ವಿಚಾರ್ಲೆಲ್ಯಾ ವೆಳಾರ್ ಥೊಡೆ ಜಣ್ ದಾಧೊಸ್ಕಾಯ್ ಉಚಾರ್ತಾತ್. “ಶಿಕಾಪ್ ಆಮ್ಕಾಂ ಚಡ್ ನಾತ್ಲ್ಯಾರೀ ಪರ್ಗಾಂವಾಕ್ ಆಮಿ ಗೆಲ್ಯಾಂವ್, ಕಷ್ಟಾಚೆಂ ಕಾಮ್ ಕರ್ನ್ ಫರ್ ಬದಿಕ್ ಕೆಲೆಂ. ಕುಟುಂಬ್ ಸಾಂಬಾಳ್ಚೆಂ. ಭುರ್ಗ್ಯಾಂಕ್ ಶಿಕಾಪ್ ದಿಲೆಂ ಆನಿ ತಾಂಕಾಂ ಬರ್ಯಾ ಪುಡಾರಾಕ್ ಪಾವಯ್ಲೆಂ ಹಾಚೆ ವರ್ನಿ ವರ್ತೆಂ ಆಮ್ಕಾಂ ಕಿತೆಂ ಜಾಯ್?” ಹೆರ್ ಥೊಡೆ ನಿರಾಸ್ತಣ್ ಉಚಾರ್ತಾತ್. “ಹಾಂವೆಂ ಕಷ್ಟ್ ಕಾಡ್ನ್ ಇತ್ತೆಂ ಸಕ್ತಡ್ ಕೆಲೆಂ. ಭುರ್ಗ್ಯಾಂಕ್ ಬರ್ಯಾ ಪುಡಾರಾಕ್

ಪಾವಯ್ತೆ. ಪೂಣ್ ಆತಾಂ ಪಳೆಂವ್ಚೆಂ ಕಿತೆಂ? ಪುತಾಕ್ ಬರಿ ಜೋಡ್ ಆಸಾ ಪೂಣ್ ಸಗ್ಳಿ ವಿಭಾಡ್ತಾ. ಧುವೆಕ್ ಬರೆಂ ಘರಾಣೆ ಮ್ಹಣ್ ಕಾಜಾರ್ ಕರ್ನ್ ದಿಲೆಂ. ಪೂಣ್ ಆತಾಂ ಜಾಂವ್ಯಾಕ್ ಕಾಮ್ ನಾ, ರಿಣಾಂತ್ ಬುಡ್ಲಾ. ನಾತ್ರಾಂಚಿ ಗತ್ ಕಿತೆಂಗೆ?” ಎಕ್ಸರ್ಪಣಾಚಿಂ ಭಗ್ಣಾಂ ಪ್ರಾಯ್ವಂತಾಂಕ್ ಚಡ್ ಧೊಸ್ತಿಂ ಆಮ್ಕಾಂ ಪಳೆಂವ್ಕ್ ಮೆಳ್ತಾ. ಆದಿಂ ಘರ್ ಭರ್ನ್ ಸಾಂದೆ ಆಸ್ಲಲ್ಯಾ ಘರಾಂನಿ ಆಜ್ ಕೊಣ್ ಆಸಾತ್? ಉತರ್ ಪ್ರಾಯೆಚಿಂ ಮಾತ್.

ಏಕ್ ಪಾವ್ತಿಂ ಎಕಾ ಫಿರ್ಗಜ್ ಯಾಜಕಾನ್ ಆಪ್ಲ್ಯಾ ಫಿರ್ಗಜೆಂತ್ಲ್ಯಾ ನವ್ಯಾಚ್ ಕಾಜಾರಿ ಜೊಡ್ತಾಲಾಗಿಂ, “ಕಾಜಾರಿ ಜಿವಿತ್ ಕಿತೆಂ ಜಾವ್ನಾಸಾ ಮ್ಹಣ್ ಭಗ್ತಾ?” ಮ್ಹಣ್ ವಿಚಾರ್ಲಲ್ಯಾ ವೆಳಾರ್ ತಾಣೆ, “ಫಾದರ್, ಕಾಜಾರಿ ಜಿವಿತ್ ಮ್ಹಳ್ಯಾರ್ ಹೆಂಚ್” ಮ್ಹಣ್ ಎಕಾಮೆಕಾಕ್ ಉಮೆ ದಿಲೆ ಖಂಯ್. ತೆಂಚ್ ಸವಾಲ್ ಮಧ್ಲ್ಯಾ ಪ್ರಾಯೆಚ್ಯಾ ಜೊಡ್ತಾಲಾಗಿಂ ವಿಚಾರ್ಲಲ್ಯಾ ವೆಳಾರ್ ತಾಣೆ ಉತ್ರಾಂನಿ ಜಾಪ್ ದಿನಾಸ್ತಾನಾ ತಾಂಚೆ ಮುಕಾರ್ ಖೆಳೊನ್ ಆಸ್ಚ್ಯಾ ಭುರ್ಗಾಂ ಥಂಯ್ ಬೊಟ್ ದಾಕಯ್ಲೆಂ ಖಂಯ್. ಕಾಜಾರಿ ಜಿವಿತಾಂತ್ ದೆವಾನ್ ದಿಲ್ಲ್ಯಾ ಭುರ್ಗಾಂಕ್ ವಾಗಂವ್ಚೆಂ ಮ್ಹಣ್ ಹಾಚೊ ಅರ್ಥ್. ತೆಂಚ್ ಸವಾಲ್ ಉತರ್ ಪ್ರಾಯೆಚ್ಯಾ ಜೊಡ್ತಾಕ್ ವಿಚಾರ್ಲಲ್ಯಾ ವೆಳಾರ್ ತಾಣೆಂ ಫಕತ್ ಎಕಾಮೆಕಾಕ್ ಪಳೆಲೆಂ ಖಂಯ್. ಹಾಚೊ ಅರ್ಥ್ ಉತರ್ ಪ್ರಾಯೆಚಿಂ ತಿಂ ಎಕಾಮೆಕಾಕ್ ಆದಾರ್ ಜಾವ್ನ್ ಜಿಯೆತಾತ್ ಮ್ಹಣ್.

ಥೊಡೆ ಪಾವ್ತಿಂ ಫಿರ್ಗಜ್ ಫೆಸ್ತಾಂಕ್ ಆನಿ ಹೆರ್ ಸಂಭ್ರಮಾಂಕ್ ಘರ್ಭರ್ನ್ ಸಯ್ತಿಂ ಯೆತಾತ್. ತಿಂ ಎಕಾಮೆಕಾ ಲಾಗಿಂ ಹಾಸೊನ್ ಖೆಳೊನ್ ಉಲೊನ್ ಆಸ್ತಾತ್. ಪೂಣ್ ಕೊನ್ಯಾಂತ್ ಬಸೊನ್ ಆಸ್ಲೆ ವ್ಹಡಿಮಾಂಯ್ಲಾಗಿಂ ಕೊಣೀ ಉಲಯ್ತಾಂತ್ ಅಸಲ್ಯಾ ಸಂದರ್ಬಾಂನಿ ಪ್ರಾಯ್ವಂತಾಂನಿ ಕಾಲ್ತಾರ್ ದೊಂಗ್ರಾರ್ ಮಿಸಾರ್ ಉಮ್ಕಾಳ್ವಾ ಜೆಜುಚೊ ಉಗ್ಡಾಸ್ ಹಾಡ್ನ್ ತೊ ಎಕ್ಲೊಚ್ ನಾತ್ಲೊ. ತಾಚ್ಯಾ ಮೊಗಾಚಿ ಲಾಗಿಂ ಆಸ್ಲಿಂ ತರೀ ತಾಕಾ ಎಕ್ಸರ್ಪಣ್ ಭಗ್ಲೆಂ ಮ್ಹಣ್ ಸಮ್ಜೆ. “ಮ್ಹಜಾ ದೆವಾ, ಮ್ಹಜಾ ದೆವಾ ಕಿತ್ಯಾಕ್ ಮಾಕಾ ಸಾಂಡ್ಲಾಯ್?” ಮ್ಹಣ್ ತಾಣೆ ಸಾಂಗ್ಲೆಂ ಉಗ್ಡಾಸಾಕ್ ಹಾಡಿಜೆ. (Christ was not alone, but he felt alone). ಥೊಡ್ಯಾ ಪ್ರಾಯ್ವಂತಾಂಕ್ ಖಿಂತ್ಚ್ ಏಕ್ ಪಿಡಾ ಜಾಂವ್ಕ್ ಪಾವ್ತಾ. “ಹಾಂವೆಂ ತರ್ನಾಟ್ಪಣಾರ್ ಕೆಲ್ಲೆಂ ಆತಾಂ ಕರುಂಕ್ ಜಾಯ್ನಾ ನ್ಹಂಯ್? ಪಯ್ಲೆಂ ಹಾಂವ್ ಘರ್ಚೊ ಯೆಜ್ಮಾನ್ ಜಾವ್ನಾಸೊನ್ ಸಕ್ತಡ್ ಹಾಂವೆಂ ಸಾಂಗ್ಲೆಬರಿ ಚಲ್ತಾಲೆಂ. ಪೂಣ್ ಆತಾಂ ಹಾಂವೆಂ ಸಾಂಗ್ಲೆಂ ಕೊಣೇ ಆಯ್ಲಾ” ಮ್ಹಳಿ ಖಿಂತ್ ತಾಂಕಾಂ ವಿರ್ಯಾರ್ ಕರುಂಕ್ ಸಕ್ತಾ. ಅಸಲ್ಯಾಂನಿ ಆಪ್ಣಾಕ್ ಬದಲೆಲ್ಯಾ ಪರಿಗತಿಕ್ ಹೊಂದೊನ್ ಜಿಯೆಂವ್ಕ್ ಶಿಕಜೆ.

ಪ್ರಾಯ್ವಂತಾಂಚೆ ಸಮಸ್ಯೆ

ಉತರ್ ಪ್ರಾಯೆಚ್ಯಾಂಕ್ ತಾಂಚ್ಯಾ ಪ್ರಾಯೆಕ್ ಸಂಬಂಧ್ ಜಾಲ್ಲೆ (age related) ಸಮಸ್ಯೆ ಆನಿ ಪಿಡಾ ಆಸ್ತಾತ್. ಅಸ್ಥತ್ಯಾಯ್ (general disability) ಚಡಾವತ್

ಸಕ್ಕಾಂಕ್ ಆಸ್ತಾ. ಹಿ ಅಸ್ಕತ್ಕಾಯ್ ಆಸ್ತಾಂನಿ ದಾಕ್ತೆರಾಲಾಗಿಂ ವಚೊನ್ ಘಟಾಯೆಚಿಂ ಟೊನಿಕಾಂ ಚುಕನಾಸ್ತಾನಾ ಕಾಣ್ಲೆಜೆ. ಸರ್ಕಾರಿ ಆಸ್ಪತ್ರೆನಿ ಹಿಂ ವಕ್ತಾಂ ಧರ್ಮಾರ್ಥ್ ಮೆಳ್ತಾತ್. ಉಗ್ಡಾಸ್ ವಿಸರ್ಚೆಂ ಪ್ರಾಯ್ವಂತಾಂಚೊ ವ್ಹಡ್ ಏಕ್ ಸಮಸ್ಯೊ. ಪೂಣ್ ಹ್ಯಾ ಖಾತಿರ್ ದೆದೆಸ್ತಾರ್ ಜಾಂವ್ಚಿ ಗರ್ಜ್ ನಾ. ಅಶೆಂ ಸಕ್ಕಾಂಕಿ ಜಾತಾ ಮ್ಹಳ್ಳೆಂ ಸಮ್ಜೊನ್ ಘೆಜೆ. ದೊಳ್ಯಾಂಚಿ ದೀಷ್ಟ್ ಉಣಿ ಜಾಂವ್ಚಿ (ಕ್ಯಾಟರಾಕ್ಪ್) ಆನಿ ಆಯ್ಕೊಂಚಿ ಸಕತ್ ಉಣಿ ಜಾಂವ್ಚಿ ಸಾಮಾನ್ಯ್. ಹ್ಯಾ ಸಮಸ್ಯಾಂಕೀ ಆತಾಂ ಫಾವೊತಿಂ ವಕ್ತಾಂ ಆನಿ ಸಾಧನಾಂ ಮೆಳ್ತಾತ್. ಥೊಡ್ಯಾಂಕ್ ಸಟ್ಲೆ ಕರ್ನ್ ರಾಗ್ ಯೆಂವ್ಚೊ ಆಸ್ತಾ. ಅಸಲ್ಯಾಂನಿ ರಾಗ್ ಆಯಿಲ್ಲಾ ವೆಳಾರ್ ಉಟೊನ್ ಖಂಯ್ ಪುಣಿ ವಚೆಜೆ ಆನಿ ಮತ್ ಹೆರ್ ಸಂಗಿಂ ಥಂಯ್ ಘುಂವ್ಡಾಯ್ಲೆ. ಹಾತ್ ಕಾಂಪ್ಲೆ, ರಾತಿಕ್ ನೀದ್ ಪಡನಾ ಜಾಂವ್ಚೆ ಸಮಸ್ಯೆಯಿ ಆಸ್ತಾತ್. ರಾತಿಕ್ ನೀದ್ ಪಡನಾತ್ಲ್ಯಾಂನಿ ದಿಸಾಕ್ ಬಿಲ್ಕುಲ್ ನಿದ್ಲೆಂ ನ್ಹಯ್. ರಾತಿಚೆಂ ಜೆವಾಣ್ ವೆಗ್ಗಿಂ ಜೆವಿಜೆ ಆನಿ ತೆಂ ಜಾತಾ ತಿತ್ಲ್ಯಾ ಹಳ್ಳಾಯೆಚೆಂ ಜಾಂವ್ಚೆ. ಸಾಧ್ಯ್ ಜಾಲ್ಯಾರ್ ಚಾರ್ ಮೆಟಾಂ ಚಲಜೆ. ಕೊಂತ್ ಹಾತಿಂ ಘೆವ್ನ್ ತೇರ್ಸ್ ಮ್ಹಣತ್ ಆಸ್ಲ್ಯಾರ್ ನೀದ್ ಪಡೊಂಕ್ ಕಷ್ಟ್ ಜಾಂವ್ಚೆ ನಾಂತ್.

ಉರುಲ್ಲಿ ದೀಸ್ ಬರ್ಯಾನ್ ಕಶೆಂ ಸಾರ್ಚೆ?

1. ಪ್ರಾಯ್ವಂತಾಂನಿ ನಕಾರಾತ್ಮಕ್ ಮನೋಭಾವ್ ಸಾಂಡಿಜೆ.

“ಮ್ಹಜೆ ದೀಸ್ ಜಾಲೆ, ಮಾಕಾ ಆತಾಂ ಕಿತೆಂ ಕರುಂಕ್ ಉರ್ಲಾಂ? ದೇವ್ ಕೆದಾಳಾ ಆಪಯ್ತಾ ಮ್ಹಣ್ ರಾಕತ್ ಆಸಾಂ” ಮ್ಹಳ್ಳೆಂ ಚಿಂತ್ನಾಂ ಮತಿಕ್ ಹಾಡುಂಕ್ ನಜೊ. ಬದ್ಲಾಕ್, “ದೆವಾನ್ ಮಾಕಾ ಎದೊಳ್‌ವರೆಗ್ ದವರ್ನ್ ಇತ್ತಿ ಭಲಾಯ್ಕಿ ದಿಲ್ಲ್ಯಾಕ್ ತಾಕಾ ಅರ್ಗಾಂ ಆನಿ ಉರುಲ್ಲಿ ದೀಸ್ ತಾಂಕ್‌ಲ್ಲೆಂ ಕಾಮ್ ಕರ್ನ್ ಬರ್ಯಾನ್ ಸಾರ್ತಾಂ” ಮ್ಹಳ್ಳೆಂ ಚಿಂತ್ನಾಂ ಮತಿಂತ್ ದವರ್ಲ್ಯಾರ್ ಭಲಾಯ್ಕಿ ಜಾಯ್ತಿ ಬರಿ ಜಾವ್ನ್ ಕುಡಿಂತ್ ತ್ರಾಣ್ ಚಡ್ತಾ.

2. ಪ್ರಾಯ್ವಂತಾಂನಿ ತಾಂಕ್‌ಲ್ಲೆಂ ಕಾಮ್ ಕರಿಜೆ

ಸಬಾರ್ ವರ್ಸಾಂ ಆದಿಂ ಆಮ್ಚಾ ಶಿರ್ವಾಂಚ್ಯಾ ಉತರ್ ಪ್ರಾಯ್ವಂತಾ ಕಾಪುಚಿನ್ ಬ್ರದರ್ ಕ್ರಿಸ್ತಿನಾಕ್ ಭೆಟೊಂಕ್ ಹಾಂವ್ ಫರಂಗಿಪೆಟ್ ಗೆಲ್ಲೊಂ. ತೆದಾಳಾ ತೊ ಖಂಯ್ ಆಸ್‌ಲ್ಲೊ ಮ್ಹಣ್ ಸಾಂಗೊಂ? ತೊ ಎಕಾ ಆಂಬ್ಯಾ ರುಕಾ ಮುಳಾಂತ್ ಬಸೊನ್ ಸಾರೊಣೆಕ್ ಇರ್ ಕಾಡ್ನ್ ಆಸ್‌ಲ್ಲೊ. “ಹೆಂ ಕಸಲೆಂ ಕಾಮ್ ಕರ್ತಾಯ್ ಬ್ರದರ್?” ಮ್ಹಣ್ ವಿಚಾರ್ಲೆಲ್ಯಾಕ್ ತಾಚೆ ಜಾಪ್, “ಅಳೆ, ಆಮಿ ವೊಗೆಚ್ ಬಸ್ಲೆಂ ವ್ಹಡ್ ಚೊಕ್. ಆಮ್ಕಾಂ ತಾಂಕ್‌ಲ್ಲೆಂ ಕಾಮ್ ಆಮಿ ಕರಿಜೆ. ತೆದಾಳಾ ಮತಿಕ್ ನಾಕಾ ಜಾಲ್ಲಿಂ ಚಿಂತ್ನಾಂ ಯೆನಾಂತ್” ಪ್ರಾಯ್ವಂತಾಂಕ್ ಹಿಂ ಉತ್ರಾಂ ಪ್ರೇರಣ್ ದಿಂವ್ಚಿಂ.

3. ಪ್ರಾಯ್ವಂತಾಂನಿ ಆಪ್ಣಾಕ್ ಗರ್ಜೆಚ್ಯೊ ವಸ್ತು ಲಾಗ್ಸಾರ್ಚ್ ದವ್ರಿಜೆ

ತಾಣಿಂ ಖಾಂವ್ಚಿ ಪಾನ್ಡ್ ಆನಿ ಧಾಡಾಂವ್ಚೊ ಫಾತರ್ ತಾಂಕಾಂ ವಚೊಂಕ್ ಜಾಂವ್ಚ್ಯಾ ಜಾಗ್ಯಾರ್ ದವ್ರಿಜೆ. ಹ್ಯೊ ವಸ್ತು ಹಾಡ್ನ್ ದಿಂವ್ಚ್ಯಾ ಖಾತಿರ್ ಲ್ಹಾನಾಂಕ್

ಧೂಸುಂಕ್ ನಜೊ. ತಶೆಂಚ್ ಬಿಡಿ, ಸಿಗ್ರೆಟ್ ವೊಡ್ತಲ್ಯಾಂನಿ ತ್ಯೊ ವಸ್ತು ಆನಿ ಉಚ್ಯಾಪೆಟ್ ಲಾಗ್ಸಾರ್ಚ್ ದವಿಜೆ. ತೆಂ ಹಾಡುಂಕ್ ಹೆರಾಂಕ್ ಧೊಸ್ತಂ ನ್ಹಯ್.

4. ನಾತ್ರಾಂ ಸಾಂಗಾತಾ ತಾಂಕಾಂ ಕಾಣಿಯೊ ಸಾಂಗೊನ್ ಆನಿ ಆಯ್ಕೊನ್ ವೇಳ್ ಖರ್ಚಿಜೆ

ನಾತ್ರಾಂ ಸಾಂಗಾತಾ ತಾಂಕಾಂ ಕಾಣಿಯೊ ಸಾಂಗೊನ್ ಆನಿ ತಾಂಚ್ಯೊ ಕಾಣಿಯೊ ಆಯ್ಕೊನ್ ವೇಳ್ ಖರ್ಚಿಲ್ಯಾರ್ ದೀಸ್ ಪಾಶಾರ್ ಜಾಲ್ಲೆ ಕಳ್ಳೆ ನಾಂತ್. ತಶೆಂಚ್ ವಾಚುಂಕ್ ಜಾತೆಲ್ಯಾಂನಿ ಪವಿತ್ರ್ ಪುಸ್ತಕ್ ಆನಿ ಹೆರ್ ಪತ್ರಾಂ ವಾಚುಂಕ್ ವಿಸ್ತೊಂಕ್ ನಜೊ. ವಾಚುಂಕ್ ಜಾಯ್ನಾತ್‌ಲ್ಲಾಂಚೆಂ ಬಳ್ಳಂತ್ ಹಾತೆರ್ ಜಾವ್ನಾಸಾ ತೆರ್ಸಾಚೆಂ ಕೊಂತ್. ಶಿರ್ವಾಂತ್ ಉತರ್ ಪ್ರಾಯೆಚೊ ಮೊನ್ಸಿಂಜೊರ್ ಗೊಸಾಲ್ ಆಸ್‌ಲ್ಲೊ. ತಾಕಾ ವಾಚುಂಕ್ (ಬ್ರೆವಿಯರಿ) ದಿಸನಾತ್‌ಲ್ಲೆಂ. ತೆದಾಳಾ ಆಪ್ಲ್ಯಾ ಕೊಂತಾಚ್ಯೊ ಮಣಿಯೊ ದೀಸ್‌ಭರ್ ಗಳೊವ್ನ್ ತೊ ಆಸ್‌ಲ್ಲೊ. ಅಶೆಂ ಕರ್ನ್ ತಾಚ್ಯಾ ಹಾತಾಚೆಂ ಬೊಟಾಂ ಝರೊನ್ ಗೆಲ್ಲಿಂ ಪಳೆಲ್ಲೊ ಉಗ್ಡಾಸ್ ಮಾಕಾ ಆಜೂನ್ ಆಸಾ.

ಯುವಜಣಾಂನಿ ಕಿತೆಂ ಕರಿಜೆ?

ಪ್ರಾಯ್ವಂತಾಂಚ್ಯೊ ಆಟ್ ಭಾಗಿ ಮತಿಂತ್ ದವರ್ನ್ ತಾಂತುಂ ಸಾಂಗ್‌ಲ್ಲೆಬರಿ ಕರಿಜೆ.

1. ಮ್ಹಜಾ ಅಸ್ಕತ್ ಪಾಯಾಂಕ್ ಆನಿ ಕಾಂಪ್ಚ್ಯಾ ಹಾತಾಂಕ್ ಬಿರ್ಮತ್ ದಾಕಯ್ತಾತ್ ತೆ ಭಾಗಿ.
2. ಹೆರಾನಿ ಉಲಯಿಲ್ಲೆಂ ಆಯ್ಕೊಂಕ್ ಹಾಂವೆಂ ಮ್ಹಜೆ ಕಾನ್ ಚಡ್ ದಣ್ಣುಂಕ್ ಆಸಾತ್ ಮ್ಹಣ್ ಜಾಣಾ ಜಾಲ್ಲೆ ಭಾಗಿ.
3. ಮ್ಹಜೆ ದೊಳೆ ಗೈರೆ ಜಾವ್ನ್ ಮಾಕಾ ಆದ್ಲ್ಯಾಬರಿ ಪಳೆಂವ್ಕ್ ಜಾಯ್ನಾ ಮ್ಹಣ್ ಜಾಣಾ ಆಸ್ಚೆ ಭಾಗಿ.
4. ಮ್ಹಜೆಸರ್ತಿಂ ಯೇವ್ನ್ ಥೊಡಿಂ ಮಿನುಟಾಂ ಮೊಜ್ಯೆಲಾಗಿಂ ಉಲಂವ್ಕ್ ವೇಳ್ ಆಸ್ಚೆ ಭಾಗಿ.
5. ಹಾಂವೆಂ ಖಿಂಚಿಯಿ ಏಕ್ ಖಬರ್ ವಾ ಸಂಗತ್ ಸಾಂಗ್ತಾನಾ “ತುವೆಂ ಎದೊಳ್‌ಚ್ ದೋನ್ ಪಾವ್ಪಿಂ ಸಾಂಗೊನ್ ಜಾಲಾಂ ನ್ಹಯ್?” ಮ್ಹಣ್ ಸಾಂಗನಾಸ್ತಾನಾ ಮ್ಹಾಕಾ ಆಯ್ಕೊಂಚಿ ಭಾಗಿ.
6. ಆದ್ಲ್ಯೊ ಸಂಗಿ ಮ್ಹಜಾ ಉಗ್ಡಾಸಾಕ್ ಹಾಡುಂಕ್ ಮಾಕಾ ಕುಮಕ್ ಕರ್ಚಿ ಭಾಗಿ.
7. ಹಾಂವ್ ಭುಂಯ್ಕ್ ಭಾರ್, ಶಿತಾಕ್ ಖಾರ್, ಉಪ್ಕಾರಾಕ್ ಪಡನಾತ್‌ಲ್ಲೊ ಸಾರ್ಣಿಚೊ ಮಿಂಟೊ ಮ್ಹಣ್ ಲೆಕಿನಾಸ್ತಾನಾ ಹಾಂವ್ ಮೋಗ್ ದಿಂವ್ಕ್ ಫಾವೊ ಜಾಲ್ಲೊಂ ಮ್ಹಣ್ ಲೆಕ್ಚಿ ಭಾಗಿ.
8. ಮ್ಹಜಾ ಜಿಣ್ಯೆಚಿ ನಿಮಾಣೆ ದೀಸ್ ಸಮಧಾನೆನ್ ಸಾರುಂಕ್ ಆನಿ ಶಾಶ್ವತ್ ಬಿಡಾರಾಕ್

ವೆಚ್ಚಾ ಮ್ಹಜಾ ವಾಟೆರ್ ಆಸ್ತೆ ಕಾಂಟೆ ಮಿಂಟೆ ಕಾಡ್ಸ್ ಉಡಯ್ತಾತ್ ತೆ ಭಾಗಿ
(ಆಧಾರಾನ್)

ಹೆ ಶಿವಾಯ್ ತಾಣಿಂ ವಿಚಾರ್ಲೆಂ ಮಿಶೆನ್ ತಾಂಕಾ ದೀಜೆ. ತಾಂಚ್ಯಾ ಉತ್ರಾಂಕ್
ಸೋಲ್ ದೀವ್ನ್ ತಾಂಚೆ ಸಾಂಗಾತಾ ಥೊಡೊ ವೇಳ್ ಪುಣಿ ಖರ್ಚೆಜೆ. ತಾಂಕಾಂ
ಸಣ್ಣಿನಾಸ್ತಾನಾ ತಾಂಕಾಂ ಫಾವೊ ತೊ ಮಾನ್ ಆಮಿ ದೀಜೆ.

ಪ್ರಾಯ್ವಂತಾಂನಿ ಆಪ್ಲಾಕ್‌ಚ್ ಸಮ್ಜೊನ್ ಆನಿ ಹೆರಾಂನಿಯಿ ತಾಂಕಾಂ ಸಮ್ಜೊನ್,
ಸಾಂಚ್ಯಾ ಗರ್ಜಾಂಕ್ ಪಾವೊನ್ ಕುಟ್ಮಾಜಿವಿತ್ ಜಿಯೆಲ್ಯಾರ್ ಆಮ್ಚಿಂ ಕುಟ್ಮಾ ನಂದನ್
ಕಾತೆಲಿಂ. “ಪರ್ನಿ ಪಾಳಾಂ ಆನಿ ನವ್ಯೊ ಆಂಕ್ವೊ” ಸಾಂಗಾತಾ ಮೆಳೊನ್ ಕಶೆಂ
ಸೂಕ್ ಜಿವಾಳ್ ಆನಿ ಸೊಬಿತ್ ಕರ್ತಾತ್ ತಶೆಂಚ್ ಪ್ರಾಯ್ವಂತ್ ಆನಿ ತರ್ನಾಟಿಂ
ಸಾಂಗಾತಾ ಮೆಳೊನ್ ಕುಟ್ಮಾ ಜಿವಾಳ್ ಆನಿ ಕ್ರಿಯಾಳ್ ಕರ್ಯೆತ್.

* * *



ಯವಪ್ರಾಯಿರ್ ಇಷ್ಟಾಗತ್ ಆನಿ ಮೋಗ್

ದಸೆಂಬ್ರಾಚ್ಚಿ ತೀಸ್ ತಾರಿಕೆರ್ ಸಾಂಜೆರ್ ಕೊಲೆಜ್ ಜಾಲ್ಯಾ ಉಪ್ರಾಂತ್ ಮಂಗ್ಳುರ್ ವಚುಂಕ್ ಕಾಪುಂತ್ ಎಕ್ಸ್‌ಪ್ರೆಸ್ ಬಸ್ಸಾರ್ ಚಡೊನ್ ತೆಗಾಂನಿ ಬಸ್ಚ್ಯಾ ಸಿಟಿರ್ ಖಾಲಿ ಆಸ್ಚಾ ಎಕಾ ಜಾಗ್ಯಾರ್ ಬಸ್ಲೊಂ ಬಗ್ಗೆಕ್ ಕೊಲೆಜ್ ವಿದ್ಯಾರ್ಥಿ ಜಾವ್ನಾಸ್ಚಿಂ ಎಕ್ ಚಲೊ ಆನಿ ಚಲಿ ಬಸೊನ್ ಆಸ್‌ಲ್ಲೆಂ. ತಾಂಚೆಂ ವರ್ತನ್ ಮ್ಹಜೆಂ ಗಮನ್ ತಾಂಚೆಂ ಥಂಯ್ ವೊಡುಂಕ್ ಲಾಗ್ಲೆಂ. ತಿ ಚಲಿ ಚಲ್ಯಾಚ್ಯಾ ಭುಜಾರ್ ತಕ್ಲಿ ದವರ್ನ್ ತಾಚೊ ಹಾತ್ ಚಲ್ಯಾಚ್ಯಾ ಹರ್ಡ್ಯಾಚೆರ್, ಪೊಟಾಟೆರ್ ಆನಿ ಹೆರ್ ಜಾಗ್ಯಾಂನಿ ಭೊಂವ್ಡಾವ್ನ್ ಆಸ್‌ಲ್ಲೆಂ. ಚಲೊ ಶಾಂತ್ ಆಸ್‌ಲ್ಲೆಬರಿ ದಿಸ್ತಾಲೊ. ಬಸ್ ಪಡುಬಿದ್ರಿಲಾಗಿಂ ಪಾವ್ತಾನಾ ಚಲಿ ನೀಟ್ ಬಸ್ಲಿ ಆನಿ ತಕ್ಷಣ್ ಚಲ್ಯಾಚ್ಯಾ ಪೊಲ್ಯಾಕ್ ಕೀಸ್ ದೀವ್ನ್ ಪರ್ತ್ಯಾನ್ ತಾಚ್ಯಾ ಭುಜಾಚೆರ್ ಪಡ್ಲೆಂ. ಚಲೊ ಪಡುಬಿದ್ರಿ ದೆಂವ್ಲೊ. ತೊ ರಸ್ತೊ ಉತರ್ಲೆಲ್ಯಾ ಉಪ್ರಾಂತ್ ಚಲಿಯೆನ್ ಪೊನ್ ಕಾಡ್ನ್ ಉಲಂವ್ಕ್ ಸುರು ಕೆಲೆಂ. ತೆಂ ಕುಳೂರ್ ದೆಂವ್ತಾನಾಂಯ್ ತಾಚೆಂ ಉಲೊಣೆಂ ಚಾಲುಚ್ಚ್ ಆಸ್‌ಲ್ಲೆಂ.

ಹೆಂ ಸಿನಿಮೀಯ್ ದೃಶ್ಯ ಹಕೀಕತೆಂತ್ ಪಳೆಂವ್ಕ್ ಮೆಳ್‌ಲ್ಲಾ ವೆಳಾರ್ ಮ್ಹಜ್ಚೆ ಮತಿಂತ್ ಸಬಾರ್ ಸವಾಲಾಂ ಉದೆಲಿಂ. ಹ್ಯಾ ತರ್ನಾಟ್ಯಾಂಚ್ಯಾ ಆವಯ್-ಬಾಪಾಯ್ಸ್ ಹೆಂ ದೃಶ್ಯ ಪಳೆಲೆಂ ತರ್ ತಾಂಚಿ ಪ್ರತಿಕ್ರಿಯಾ ಕಶಿ ಆಸತ್? “ಆಮಿಂ ಭುರ್ಗಾಂಕ್ ಕೊಲೆಜಿಕ್ ಧಾಡ್ಚೆಂ ಹೆಂಚ್ ಕರುಂಕ್?” ಮಣಿಂ ನಾಂತ್? ಬಸ್ಸಾರ್ ಅಶೆಂ ಕೆಲ್ಲಿಂ ತಿಂ ದೊಗಾಂ ವೊರೆವಿಂಗಡ್ ಆಸ್ತಾನಾ ಕಿತೆಂ ಸಕ್ಕಡ್ ಕರ್ಚಿಂ ನಾಂತ್? ಚಲ್ಯಾ-ಚಲಿಯೆಚಿ ಇಷ್ಟಾಗತ್ ಅಸಲಿಂ ಕೃತ್ಯಾಂ ಕರುಂಕ್ ಆವ್ಕಾಸ್ ಕರ್ನ್ ದಿತಾ ನ್ಹಯ್? ತಿಂ ದೊಗಾಂ ತಾಂಚೆಂ ಶಿಕಾಪ್ ಆಕೇರ್ ಕರ್ನ್ ಆಪ್ಲ್ಯಾ ಪಾಯಾಂಚೆರ್ ರಾವ್ತಾ

ವರೇಗ್ ತಾಂಚೆಂ ಹೆಂ 'ರೊಮ್ಯಾನ್ಸ್' ಚಾಲು ದವರ್ನ್ ಕಾಜಾರ್ ಜಾತಾತ್? ವಿವಿಧ್ ಕಾರಣಾಂಕ್ ಲಾಗೊನ್ ಹೆಂ ಸಾಧ್ಯ್ ಜಾಯ್ನಾಸ್ತಾನಾ ದುಸ್ರ್ಯಾ ಕೊಣಾಲಾಗಿಂ ಕಾಜಾರ್ ಜಾಂವ್ಕ್ ಆಯ್ಲಿಂ ಜಾವ್ನ್ ತಾಂಚಾ ರೆಸ್ತರಾಚ್ಯಾ/ಮುಹುರ್ತಾಚಾ ದಿಸಾ ತಿಂ ಆಪ್ಲಿಂ ಕಬ್ಲಾತ್ ದಿತಾನಾ "ಹಾಂವ್ ನಿತಳ್ ನಿಸ್ಕಳ್ ನಾ" ಮ್ಹಳ್ಳಿ ಕಾಂತಪ್ಪಿ ತಾಂಚ್ಯಾ ಮುಕಮಳಾಚೊ ಸಂತೊಸ್ ಕಾಡ್ನ್ ಸೊಡ್ಲಿ ನಾ? ಆಮ್ಚ್ಯಾ ಯುವಜಣಾಂನಿ ಇಷ್ಟಾಗತ್ ಆನಿ ಮೋಗ್ ಆಪ್ಣಾಂವ್ಕ್ ಪ್ರಯತನ್ ಕರ್ತಾನಾ ಹಿಂ ಸವಾಲಾಂ ಮತಿಂತ್ ದವ್ರಿಚೆಚ್ ಜಾಲ್ಲಿಂ.

ಇಷ್ಟಾಗತ್ ಕಿತ್ಯಾಕ್?

ಆಮ್ಕಾಂ ಹರ್ಯೆಕ್ಲಾಕ್ ದೋನ್ ಧರಾಂಚ್ಯೊ ಮುಳಾವ್ಣೊ ಗರ್ಜೊ ಆಸಾತ್. ಪಯ್ಲಿ, ಆಮ್ಚೆ ಕುಡಿಕ್ ಸಂಬಂಧ್ ಜಾಲ್ಲಿ- ಖಾಣ್ ಜೆವಾಣ್, ನೆಸುಂಕ್-ಪಾಂಗ್ಲೊಂಕ್, ವಸ್ತುಕ್ ಆಸ್ತೊ ಆನಿ ಪಿಡೆಕ್ ವಕ್ತಾಂ. ದುಸ್ರಿ, ಭಾವನಾತ್ಮಕ್ ಗರ್ಜ್. ತಿ ಗರ್ಜ್ ಆಮ್ಚಿಂ ಭಗ್ಣಾಂ ಹೆರಾಂಕಡೆ ಸಾಂಗ್ಲಿ - ಮೋಗ್ ದಿಂವ್ಪಿ ಆನಿ ಮೋಗ್ ಘೆಂವ್ಪಿ. ಆಮಿ ಆಮ್ಚಿಂ ಭಗ್ಣಾ ಸಕ್ತಾಂಲಾಗಿಂ ವಾ ಭಾವಾ-ಭಯ್ಣಿಂಲಾಗಿಂ ಸಾಂಗೊಂಕ್ ಜಾಯ್ನಾಂತ್. ಅಸಲೆ ಪರಿಗತಿಂತ್ ಆಮ್ಕಾಂ ಕೋಣ್ ಎಕ್ಲೊ/ಎಕ್ಲೆಂ ಜಾಯ್ ಪಡ್ತಾ. ಪಾತ್ಯೆಣೆನ್ ಆಮ್ಚಿಂ ಭಗ್ಣಾಂ ಸಾಂಗೊನ್ ಆಮ್ಚಿ ಮತ್ ಹಾಳು ಕರುನ್ ಭುಜಾವಣ್ ಜೊಡ್ನ್ ಘೆಂವ್ಕ್. ದೆಕುನ್ ಆಮಿ ಇಷ್ಟಾಗತ್ ಸೊದ್ತಾಂವ್ ಆನಿ ಇಷ್ಟಾಲಾಗಿಂ ಕಸಲೆಂಚ್ ಲಿಪಯ್ನಾಸ್ತಾನಾ ಆಮ್ಚಾ ಕಾಳ್ಜಾಂತ್ ಕಿತೆಂ ಲಿಪೊನ್ ಆಸಾ ತೆಂ ಸಕ್ತಡ್ ಸಾಂಗ್ತಾಂವ್. ತೊ ಈಷ್ಟ್ ಜಾಂವ್ಕ್ ಪಾವ್ತಾ ಏಕ್ ಪಾಟಿಂಬೊ ಆಮ್ಚಾ ಭಾವನಾತ್ಮಕ್ ವಾಡಾವಳಿಚೊ. ಹೆನ್ರಿ ಫೊರ್ಡ್ ಸಾಂಗ್ತಾ, "A friend is one who gets out of you what is best within you." ತುಜೆ ಭಿತರ್ ಕಿತೆಂ ಬರೆಂ ಆಸಾ ತೆಂ ಭಾಯ್ರ್ ಹಾಡ್ತಾ ತೊ ತುಜೊ ಈಷ್ಟ್.

ಬರಿ ಇಷ್ಟಾಗತ್ ಏಕ್ ಬೋವ್ ಆಪುರ್ಬಾಯೆಚೆಂ ದೆಣೆಂ. Friendship is the best gift you can give to yourself. ಇಷ್ಟಾಗತ್ ಆಮಿ ಆಮ್ಕಾಂಚ್ ದಿಂವ್ಚೆಂ ಬೋವ್ ವರ್ತೆಂ ಇನಾಮ್. ಇಶ್ಟಾಂನಿ ಬರಿಂ ಕಾಮಾಂ ಮೆಳೊಂಕ್, ದುಬಾಯ್, ಮಸ್ಕತ್ ತಸಲ್ಯಾ ಗಲ್ ರಾಷ್ಟ್ರಾಂಕ್ ಆಪವ್ನ್ ವ್ಹರುಂಕ್, ಘರಾಂ ಬಾಂದುಂಕ್ ಆನಿ ಭುರ್ಗ್ಯಾಂಚಾ ಶಿಕ್ಪಾಕ್ ರೀಣ್ ದೀಂವ್ಕ್ ಮುಕಾರ್ ಯೆಂವ್ಚೆಂ ಆಮಿ ಸಬಾರ್ ಪಾವ್ಲಿಂ ಪಳೆಲಾಂ. ಅಸಲೆ ಇಷ್ಟಾಗತ್ ನಿಜಾಕೀ ಏಕ್ ವರ್ತೆಂ ದೆಣೆಂ.

ಹಾಂಚೆಲಾಗಿಂ ಇಷ್ಟಾಗತ್ ಕರುಂಕ್ ನಜೊ?

ಇಷ್ಟಾಗತ್ ಸುರು ಕರ್ತಾನಾ ತ್ಯಾ ತರ್ನಾಟ್ಲ್ಯಾ ವಿಷ್ಯಾಂತ್ ಸಂಪೂರ್ಣ್ ಜಾಣಾ ಜಾಂವ್ಕ್ ಪ್ರಯತನ್ ಕರಿಜೆ. ಬರಿ ಇಷ್ಟಾಗತ್ ಏಕ್ ವರ್ತೆಂ ಇನಾಮ್ ಜಾಂವ್ಕ್ ಪಾವ್ತಾನಾ ಪಾಡ್ ಇಷ್ಟಾಗತ್ ಆಮ್ಕಾಂ ಏಕ್ ಶಿರಾಪ್ ಕಶೆಂ ಜಾಂವ್ಕ್ ಪಾವ್ತಾ. ತ್ಯಾ ಖಾತಿರ್ ಭುರ್ಗ್ಯಾಂನಿ ಆನಿ ಯುವಜಣಾಂನಿ ತಾಂಚ್ಯಾ ಇಷ್ಟಾಂಕ್ ಆಪ್ಲ್ಯಾ ಘರಾ

ಆಪವ್ನ್ ವರ್ನ್ ತಾಂಚಿ ವಳಕ್ ಕರ್ನ್ ದಿಂವ್ಚೆಂ ಬರೆಂ. ಜಿಣ್ಯೆಚೊ ಅನ್ನೊ ಚಡ್ ಆಸ್ಚಿಂ ಆವಯ್ ಬಾಪಯ್ ಇಷ್ಟಾಂಕ್ ಪಾರ್ಕುಂಕ್ ಸಕ್ತಾತ್. ಎಕಾದಾ ವೆಳಾರ್ ತ್ಯಾ ಇಷ್ಟಾಚಿ ಚಾಲ್-ಚಮ್ಕಣ್ ಬರಿ ನಾ ಮ್ಹಣ್ ತಾಂಕಾಂ ದಿಸ್ಲಾರ್ ಭುರ್ಗಾಂನಿ ತಸಲ್ಯಾಂಚೆ ಇಷ್ಟಾಗತ್ ಸೊಡ್ಚಿ ಗರ್ಜೆಚಿ ಮ್ಹಣ್ ಜಾಣಾ ಜಾಯ್ಜೆ. ಭುರ್ಗಾಂನಿ ಕೊಣಾಲಾಗಿಂ ಇಷ್ಟಾಗತ್ ಕರುಂಕ್ ನಜೊ ಮ್ಹಣ್ ಜಾಣಾ ಜಾಂವ್ಚೆಂ ಬರೆಂ.

ಪಯ್ಲೆಂ: ಕೋಣ್ ಆಪ್ಲ್ಯಾಚಿಚ್ ಬಡಾಯ್ ಉಲಯ್ತಾತ್ ಆನಿ ಆಮ್ಕಾಂ ಉಲಂವ್ಕ್ ಆವ್ಕಾಸ್ ಚ್ ದಿನಾಂತ್, ತಸಲ್ಯಾಂಚಿ ಇಷ್ಟಾಗತ್ ಕರ್ಚಿ ಬರಿ ನ್ಹಯ್. ಹಾಂಕಾಂ ಆಮಿ 'ಬ್ರಾಗರ್ಟ್' ಮ್ಹಣ್ತಾಂವ್. ತೆ ಆಮ್ಕಾಂ ವಾಡೊಂಕ್ ಆವ್ಕಾಸ್ ಚ್ ದೀನಾಂತ್.

ದುಸ್ರೆಂ: ಗರ್ವಿಷ್ಟಾಂಲಾಗಿಂ ಇಷ್ಟಾಗತ್ ಕರ್ಚಿ ನ್ಹಯ್. ತೆ ತಾಂಚೊಚ್ ಹಂಕಾರ್ ಉಲಂವ್ಕ್ ಹೆರಾಂಕ್ ಕೆಂಡುನ್ ಚ್ ಆಸ್ತಾತ್. ತಾಂಚಿ ಥಂಯ್ ಮೊವಾಳಾಯ್ ಮ್ಹಳ್ಳಿಚ್ ಆಸನಾ. ತಸಲೆ ಆಮ್ಕಾಂಯ್ ತಾಂಚಿ ಬರಿಚ್ ಕರುಂಕ್ ಪ್ರಯತ್ನ ಕರ್ತಾತ್. ಅಸಲ್ಯಾಂ ಥಾವ್ನ್ ಪಯ್ಸ್ ರಾವಚೆ.

ತಿಸ್ತೆಂ: ರಾಗಿಷ್ಟ್, ಪ್ರತ್ಯೇಕ್ ಜಾವ್ನ್ ಮುಕಾರ್ ರಾಗಾಚೆ. ತಾಂಕಾಂ ಉಲಯ್ತಾಂ, ಉಲಯ್ತಾಂ ಇಷ್ಟಾಂಚೆರ್ ರಾಗ್ ಯೆತಾ ಆನಿ ಲಡಾಯ್ ಕರ್ನ್ ಪಡ್ತಾತ್. ಕಿತ್ಲೆಶೆ ಪಾವ್ಪಿಂ ಈಷ್ಟ್ ಪಿಯೆವ್ನ್ ಉತ್ತಾಕ್ ಉತಾರ್ ಮೆಳೊವ್ನ್ ರಾಗಾನ್ ಝಗ್ಡೆಂ ಕರ್ತಾತ್. ಎಕಾಮೆಕಾಚೆರ್ ಹಲ್ಲೊ ಚಲಯಿಲ್ಲೆ ದಾಕ್ಲೆಯಿ ಆಸಾತ್. ಅಸಲ್ಯಾಂಚಿ ಇಷ್ಟಾಗತ್ ಆಮ್ಕಾಂ ನಾಕಾ.

ಚವ್ತೆಂ: ಪಾಡ್ ಸವಯಾಂಚಿ ಮನಿಸ್. ಥೊಡೆ ಜಣ್ ಭುರ್ಗಾಪಣಾರ್ ಚ್ ಪಾಡ್ ಸವಯೊ ಶಿಕ್ತಾತ್. ಘರಾಂತ್ ಬಾಪಯ್ಚ್ಯಾ ಸಿಗ್ರೆಟ್ ಪ್ಯಾಕೆಟಿಂತ್ಲೊ ಸಿಗ್ರೆಟ್ಕೊ ಕಾಡ್ನ್ ಚೊರ್ಯಾಂ ವೊಡ್ತಾತ್ ಆನಿ ಹೆರ್ ಆವಯ್-ಬಾಪಾಯ್ಚ್ಯಾ ಪರ್ಸಾಂತ್ಲೆ ಪಯ್ಚೆ ಚೊರ್ನ್ ಆಂಗ್ಡಿಚಿಂ ಖಾಣಾಂ ಖಾತಾತ್ ಆನಿ ಹೆರಾಂಕೀ ದಿತಾತ್. ಏಕ್ ದೀಸ್ ಚವ್ತ್ಯಾ ಕ್ಲಾಸಿಚಾ ಭುರ್ಗಾನ್ ಪಾಂಯ್ಚಿ ರುಪ್ಯಾಂಚೊ ನೋಟ್ ಚೊರ್ನ್ ಹಾಡ್ನ್ ಆಪ್ಲ್ಯಾ ಇಷ್ಟಾಂ ಸಾಂಗಾತಾ ಐಸ್ ಕ್ರೀಂ, ಕುರ್ಕುರೆ, ಇತ್ಯಾದಿ ಖಾಂವ್ಕ್ ಆನಿ ಹೆರ್ ಖೆಳಾಚ್ಯೊ ವಸ್ತು ಕಾಣ್ಣೆಂವ್ಕ್ ಖರ್ಚಿಲೆ. ತಾಕಾ ಟೀಚರಿನ್ ತಾಕಾ ಧರ್ನ್ ವಿಚಾರ್ ಕೆಲ್ಲ್ಯಾ ವೆಳಾರ್ ತಾಣಿಂ ದಿಲ್ಲಿ ಜಾಪ್: "ಕಾಲ್ ನವೀನಾನ್ ಶೆಂಭರ್ ರುಪಯ್ ಹಾಡ್ನ್ ಆಮ್ಕಾಂ ಖಾಂವ್ಚೊ ವಸ್ತು ಘೆವ್ನ್ ದಿಲ್ಯೊ. ಹಾಂವೆಂಯ್ ತಶೆಂಚ್ ಕರಿಜೆ ಮ್ಹಣ್ ಘರಾ ಥಾವ್ನ್ ಡ್ಯಾಡಿಚ್ಯಾ ಪರ್ಸಾಂತ್ಲೊ ವೊಡ್ಲೊ ನೋಟ್ ಹಾಡ್ಲೊ." ಘರಾ ಬಾಪಾಯ್ ಪೋನ್ ಕರ್ನ್ ಖಬರ್ ದಿಲ್ಲ್ಯಾ ವೆಳಾರ್ ತಾಚಿ ಪ್ರತಿಕ್ರಿಯಾ, "ವ್ಹಯ್ಕಿ ತಾಣೆ ಪಾಂಯ್ಚಿಂ ರುಪಯ್ ಮ್ಹಜ್ಯಾ ಬೊಲ್ಸಾಂತ್ಲೆ ಕಾಡ್ನ್ ವೆಲ್ಯಾತ್ಲಿ? ಹಾಚೆ ಆದಿಂ ಕಿತ್ಲೆ ವ್ಹೆಲ್ಯಾತ್ ಕೊಣ್ಣಾ? ಹಾಂವ್ ಪಯ್ಕಾಂಚಿಂ ಲೇಕ್ ದವ್ತಿನಾ. ತುಮಿ ಪುಣಿ ತಾಚೆರ್ ದೊಳೊ ದವರಾ. ಮ್ಹಾಕಾ ಮ್ಹಜಾ ಕಾಮಾನಿಮ್ತಿಂ ವೇಳೆಚ್ ಮೆಳನಾ". ಕಶಿ ಆಸಾ ಪ್ರತಿಕ್ರಿಯಾ?

ಪಾಂಚ್ಚಿ: ಆಮ್ನೊರಿ ಮನಿಸ್. ಥೊಡೆ ಜಣ್ ಪಯ್ಲೆಂ ಉಲಯ್ತಾತ್ ಆನಿ ಉಪ್ರಾಂತ್ ಆಪ್ಲೆ ಉಲಯಿಲ್ಲೆಂ ಸಾರ್ಕೆಂ ವಾ ನಾ ಮ್ಹಣ್ ಚಿಂತಾತ್. ಅಸಲೆ ಮನಿಸ್ ಚಡಾವತ್ ಆಪ್ಲ್ಯಾ ಉತ್ತಾಂನಿ ಹೆರಾಂಕ್ ದುಕಯ್ತಾತ್ ಆನಿ ಉಪ್ರಾಂತ್ 'ಸೊರಿ' ಮ್ಹಣ್ತಾತ್. ಹೆರ್ ಥೊಡೆ ಖಿಂಚಿಯಿ ಕಾಮ್ ಆಮ್ನೊರಾನ್ ಕರ್ನ್ ಪಾಡ್ ಕರ್ತಾತ್. ಹೆರಾಂಕ್ ತಾಂತುಂ ವಾಂಟೊ ಫೆಂವ್ಕ್ ಆವ್ಕಾನ್ಚ್ ದೀನಾಂತ್. ಅಸಲ್ಯಾಂ ಸಂಗಿಂ ಆಮಿ ಇಷ್ಟಾಗತ್ ಕರಿನಾಸ್ತಾಂ ತಾಂಚೆಥಾವ್ನ್ ಪಯ್ಸ್ ರಾವಜೆ.

ಇಷ್ಟಾಗತ್ ಕೆದಕಾ ಪ್ರಾರಂಭ್ ಜಾತಾ?

ಹ್ಯಾ ಸವಾಲಾಕ್ ಆಮ್ಚ್ಯಾ ಯುವಜಣಾಂಥಾವ್ನ್ ಜಾಪ್‌ಚ್ಚ್ ಮೆಳನಾ. ನೀಜ್ ಜಾವ್ನ್ ಇಷ್ಟಾಗತ್ ಆವಯ್ಚ್ಯಾ ಗರ್ಭಾಂತ್ ಆಸ್ತನಾಂಚ್ ಪ್ರಾರಂಭ್ ಜಾತಾ ಆನಿ ತಿ ಇಷ್ಟಾಗತ್ ಆವಯ್ಲಾಗಿಂಚ್. ಗರ್ಭಾಂತ್ಲ್ಯಾ ಭುರ್ಗ್ಯಾಚೆರ್ ತಿಚ್ಯಾ ಬರ್ಯಾ ಚಿಂತ್ಪಾಚೊ ಪ್ರಭಾವ್ ಪಡ್ತಾ. ತಿ ಹೆರಾಲಾಗಿಂ ಬರ್ಯಾ ಇಷ್ಟಾಗತಿಂತ್ ಆಸುನ್ ಹೆರಾಂಥಾವ್ನ್ಯಾ ಇಷ್ಟಾಗತಿಚೊ ಸ್ವಾದ್ ಭೊಗ್ತಾ. ಹೊ ಸಂದೇಶ್ ಗರ್ಭಾಂತ್ ಆಸ್ಚ್ಯಾ ಭುರ್ಗ್ಯಾಕ್ ಪಾವ್ತಾ. ಪುಣ್ ಥೊಡ್ಯೊ ಆವಯೊ ಆಪ್ಲ್ಯಾ ಗರ್ಭಾಂತ್ ಆಸ್ಚ್ಯಾ ಭುರ್ಗ್ಯಾಚ್ಯೊ ಇಷ್ಟಿಣ್ಯೊ ಜಾಂವ್ಚ್ಯಾ ಬದ್ಲಾಕ್ ಖುನಿಗಾರ್ನಿ ಜಾತಾತ್. ಗರ್ಭಪಾತ್ ಕರ್ನ್ ಭುರ್ಗ್ಯಾಚೊ ಜೀವ್‌ಚ್ ಕಾಡ್ತಾತ್ ಮ್ಹಳ್ಳೆಂ ದುಕಾಚಿ ಗಜಾಲ್.

ಆವಯ್ ಉಪ್ರಾಂತ್ ಘರಾಂತ್ ಆಸ್ಚ್ಯಾ ಸಕ್ಡಾಲಾಗಿಂ ಆಮ್ಚಿ ಇಷ್ಟಾಗತ್ ವಿಸ್ತಾರ್ತಾ. ಚಿಕ್ಕಶೆ ವ್ಹಡ್ ಜಾತಚ್, ಸೆಜಾರ್ಚ್ಯಾ ಭುರ್ಗ್ಯಾಂಥಂಯ್ ಆಮ್ಚಿ ಇಷ್ಟಾಗತ್ ವಾಡ್ತಾ. ಪುಣ್ ಇಸ್ಕೊಲಾಂತ್ ಸಕಯ್ಲ್ಯಾ ಕ್ಲಾಸಿಚ್ಯಾ ಭುರ್ಗ್ಯಾಲಾಗಿಂ ಆಸ್ಲಿ ಇಷ್ಟಾಗತ್ ವಯ್ಲ್ಯಾ ಕ್ಲಾಸಿಂನಿ ಉರನಾ. ವಯ್ಲ್ಯಾ ಕ್ಲಾಸಿಂಕ್ ಪಾವ್ತಾನಾ ನವೆ ಈಷ್ಪ್/ಇಷ್ಟಿಣ್ಯೊ ಲಾಬ್ತಾತ್ ಆನಿ ಹೈಸ್ಕೂಲಾಕ್ ಪಾಯ್ ದವರ್ತಾನಾ ಚಲೆ-ಚಲಿಯಾಂಚಿ ಇಷ್ಟಾಗತ್ ಅರಂಭ್ ಜಾತಾ.

ಚಲೆ-ಚಲಿಯಾಂಚಿ ಇಷ್ಟಾಗತ್

ಹಿ ಇಷ್ಟಾಗತ್ ಆಕರ್ಷಣಾಥಾವ್ನ್ ಆರಂಭ್ ಜಾತಾ. ಚಲೆ-ಚಲಿಯಾಂಮಧೆಂ ಆಕರ್ಷಣ್ ಸ್ವಾಭಾವಿಕ್, ಹಾಂತುಂ ಕಾಂಯ್ಚ್ ಚೂಕ್ ನಾ. ಹೆಂ ದೆವಾನ್ ಮನ್ಶ್ಯಾಸಂಯ್ಬಾಂತ್‌ಚ್ ಘಾಲಾಂ. ಹೆಂ ಆಕರ್ಷಣ್ ನಾತ್ಲೆಂ ತರ್ ಆಜ್ ಕಾಜಾರಾಯಿ ಆಸ್ತಿಂ ನಾಂತ್, ಭುರ್ಗಿಯಿ ಜಲ್ಮತಿಂ ನಾಂತ್. ಚಲೆ-ಚಲಿಯಾಂನಿ ಎಕಾಮೆಕಾ ಆಕರ್ಷಿತ್ ಜಾವ್ನ್ ಉಲಂವ್ಚೆಂ ವಾಯ್ ನ್ಹಯ್. ಪುಣ್ ಹೆಂ ಉಗ್ತಾನ್ ಆಸಜೆ. ಹೆಂ ಆಕರ್ಷಣ್ ಇಷ್ಟಾಗತಿಂತ್ ಬದ್ಲೊಂಚಿಯಿ ಪಾಡ್ ನ್ಹಯ್. ಪುಣ್ ಹಿ ಇಷ್ಟಾಗತ್ ನಿತಳ್ ಆಸಜೆ. ಎಕಾಮೆಕಾ ಶಿಕ್ಪಾಕ್ ಕುಮಕ್ ಕರ್ಚೆಂ, ಬೂಕ್ ಆನಿ ನೋಟ್ಸ್ ಅದಲ್-ಬದಲ್ ಕರ್ಚೆಂ, ಇತ್ಯಾದಿ ವಿಶ್ಯಾ ಇಷ್ಟಾಗತೆಚಿಂ ಲಕ್ಷಣಾಂ. ಹಾಕಾ ವ್ಹಡಿಲಾಂನಿ ಪ್ರೋತ್ಸಾಹ್ ದೀಜೆ. ಲ್ಹವ್ಣಣಾರ್ ಥಾವ್ನ್ ಈಷ್ಪ್ ಜಾವ್ನಾಸೊನ್ ಆಪಾ'ಪ್ಲ್ಯಾ ಶಿಕ್ಪಾಯಾತಿರ್ ಪರ್ಗಾಂವಾಕ್ ವಚೊನ್ ಕಾಮಾಕ್ ಲಾಗೊನ್ ವರ್ಸಾಂ ಪಾತಾರ್

ಜಾತಿತ್ ತರೀ, ಇಷ್ಟಾಗತ್ ಜಿವಂತ ದವರ್ಲೆಲ್ಯಾಂನಿ ಲಾಗಿಂ ಯೇವ್ನ್ ಕಾಜಾರ್ ಜಾಲ್ಲೆ ದಾಕ್ಲೆಯಿ ಆಸಾತ್.

ಪಿಸ್ವೋಣಿ (Infatuation)

ಕನ್ನಡ ಭಾಷೆನ್ ಹಾಕಾ 'ವ್ಯಾಮೋಹ' ಮ್ಹಣ್ತೆತ್. ಇಷ್ಟಾಗತಿಚಿ ಪರಿಧಿ ಉತ್ತೊನ್ ಲೆಕಾಭಾಯ್ ಗೆಲ್ಲೆವಳಾರ್ ಪಿಸ್ವೋಣಿ ಯೆತಾ. ಎಕಾ ಚಲಿಯೆನ್ ಆನಿ ಚಲ್ಯಾನ್ ಲೆಕಾವರ್ತ್ ಚಡ್ ಲಾಗಿಂ ಜಾಂವ್ಚೆಂ, ಹೆರಾಂಚಿ ದೀಷ್ಟ್ ಚುಕವ್ನ್ ಲಿಪೊನ್ ಸಾಂಗಾತಾ ಮೆಳ್ಳೆಂ ಆನಿ ಪೊರಾಂಗಳ್ಲ್ಯಾನ್ ಉಲಂವ್ಚೆಂ, ಕ್ಲಾಸಿಂತ್ಲಿಂ ಸರ್ವಾಂ ಭಾಯ್ ಗೆಲ್ಯಾಉಪ್ರಾಂತ್ ದೊಗಾಂನಿಚ್ ಸಾಂಗಾತಾ ರಾವೊನ್ ಉಲಂವ್ಚೆಂ, ಕ್ಲಾಸಿಂತ್ ಹಾಸ್ತ್ ಸಂದರ್ಭ್ ಉದೆತಾನಾ ದೊಗಾಂಯ್ನಿ ಎಕಾಮೆಕಾಕುಶಿನ್ ದೀಷ್ಟ್ ಘಂವ್ಡಾವ್ನ್ ಹಾಸ್ಚೆಂ - ಹಿಂ ಪಿಸ್ವೋಣಿಚಿಂ ಥೊಡಿಂ ಲಕ್ಷಣಾಂ.

ಪಿಯುಸಿಂತ್ ಶಿಕ್ಲ್ಯಾ ಪ್ರವೀಣಾನ್ ಆಪ್ಲ್ಯಾ ಪ್ಯಾಂಟಾಚ್ಯಾ ದೊನೀ ದೊಂಪ್ರಾಂಕ್ P ಆನಿ L ಮ್ಹಳ್ಳಿಂ ದೋನ್ ಬ್ಯಾಜಾಂ ಕರ್ನ್ ಚಡ್ಕಾಯಿಲ್ಲಿಂ. ಮೆಸ್ತ್ರಿನ್ ಹೆಂ ಪಳೆವ್ನ್, ತಾಕಾ ಆಪವ್ನ್, "ಹೆಂ ಕಿತೆಂ?" ಮ್ಹಣ್ ವಿಚಾರ್ ಕೆಲ್ಲ್ಯಾವೆಳಾರ್ ತೊ ಸುರ್ವರ್ ಸಾಂಗೊಂಕ್ ಪಾಟಿಂ ಸರ್ಲೊ ತರೀ, ನಿಮಾಣೆಂ ತಾಣೆ ವಿವರ್ ದಿಲೊ. "ಹಾಂವ್ ಆಮ್ಚ್ಯಾ ಕ್ಲಾಸಿಚ್ಯಾ ಲವೀನಾಕ್ ಮೊಸ್ತು ಲಾಯ್ಕ್ ಕರ್ತಾಂ. ತೆಂ ಕ್ಲಾಸಿಂತ್ ನಾ ಜಾಲ್ಯಾರ್ ಮ್ಹಾಕಾ ಕಿತೆಲೆಂ ಜಾತಾ. ತಾಕಾ ಮೆಚ್ವೊವ್ನ್ ಹಾಂವೆಂ ಮೊಜ್ಯಾ ಆನಿ ತಾಚ್ಯಾ ನಾಂವಾಚಿಂ ಬ್ಯಾಜಾಂ (P ಆನಿ L) ಕರ್ನ್ ಮೊಜ್ಯಾ ಪ್ಯಾಂಟಾಕ್ ಲಾಯ್ಲ್ಯಾಂತ್." ಹಿ ಜಾವ್ನಾಸಾ ಪಿಸ್ವೋಣಿ. ಮೆಸ್ತ್ರಿನ್ ತಾಕಾ ಜಾಯಿತ್ತೆಂ ಸಮ್ಜಾವ್ನ್ ತಾಕಾ ತ್ಯೆ ಗತಿಥಾವ್ನ್ ಭಾಯ್ ಹಾಡ್ಲೊ. ಉಪ್ರಾಂತ್ ತಾಂಚೆಂ ದೊಗಾಂಯ್ಚೆಂ ಕಾಜಾರ್ ದುಸ್ರ್ಯಾ ಕೊಣಾಲಾಗಿಂ ಜಾಲೆಂ. ಪಿಸ್ವೋಣಿ ನೀಜ್ ಮೋಗ್ ಮ್ಹಣ್ ಫೆಟ್ವೊನ್ ಪಡ್ಚೆಂ ನ್ಹಯ್.

ಎಕ್ ಪಾವ್ಲಿಂ ಹಾಂವ್ ಹೆರ್ ಥೊಡ್ಯಾ ಪ್ರಿನಿಪಾಲಾಂಸಂಗಿಂ ಬೈಂದೂರ್ ಲಾಗ್ಸಾರ್ ಒತ್ತಿನೇಣೆ ಮ್ಹಳ್ಳೆ ಸುವಾತೆಕ್ ಪಾವ್ಲಾಲ್ಯಾಂವ್. ಥಂಯ್ಸರ್ ಕಿತೆಂ ಪಳೆಂವ್ಚೆಂ ಥಂಯ್ ಥಂಯ್ ರುಕಾಮುಳಾಂನಿ ಕೊಲೆಜಿಚ್ಯೆ ಚಲೆ-ಚಲಿಯೊ ದೊಗಾಂ ದೊಗಾಂಚ್ ಬಸುನ್ ಆಸ್ಚೆಂ ಪಳೆಂವ್ಕ್ ಮೆಳ್ಳೆಂ. ತಿಂ ಆಪ್ಲ್ಯಾ ಉಲೊಣ್ಯಾಂತ್ ಆನಿ ಚಟುವಟಿಕಾಂನಿ ಇತ್ಲಿಂ ಮಗ್ನ್ ಜಾವ್ನ್ ಆಸ್ಲಿಂಕೀ, ಆಮಿ ಥಂಯ್ ಪಾವ್ಲೆಂ ಸಮೇತ್ ತಾಂಕಾಂ ಕಳಿತ್ ಜಾಲೆಂ ನಾ. ಹಾಕಾ 'ರೊಮ್ಯಾನ್ಸ್' ಮ್ಹಣ್ತಾತ್. ಚಲೆ-ಚಲಿಯಾಂನಿ ಪಬ್ಲಾಂಕ್, ಡಿಸ್ಕೊಥೆಕಾಂಕ್ ವಚುನ್ ಪಿಯೆವ್ನ್ ಡ್ಯಾನ್ಸ್ ಕರ್ಚೆಂ, ಪಿಕ್ನಿಕಾಂಕ್ ವಚುನ್ ಮರ್ಝಾ ಮಾರ್ಚಿ ಜಾವ್ನಾಸಾತ್ ರೊಮ್ಯಾನ್ಸಚಿಂ ಹೆರ್ ರುಪಾಂ. ಅಸಲ್ಯಾ ಸಂದರ್ಭಾಂನಿ ಮೀತ್ ಮಿರ್ವೊನ್ ಅನಿಸ್ಕಳ್ ಘಡಿತಾಂ ಘಡ್ಚೆಂ ಸಾಮಾನ್ಯ್.

ಗ್ರೇಸ್ತ್ ಕುಟ್ಮಾಂತ್ಲಿಂ ಅನಿರುದ್ಧ್ ಆನಿ ಕಾಮಿನಿಕ್ ಖರಾರ್ ಜಾವ್ನ್ ಚಾರ್ ಮಹಿನೆ ಜಾಲ್ಲೆ ಮಾತ್, ಪಯ್ಸ್ ಭಂವುಂಕ್ ಗೆಲ್ಲ್ಯಾವೆಳಾರ್ ಬೈಕ್ ಅವ್ಹಡಾಂತ್ ಅನಿರುದ್ಧ್

ಜಾಗ್ಯಾರ್ಚ್ ಅಂತರ್ಲೋ ತರ್, ಕಾಮಿನಿಕ್ ಆಸ್ಪತ್ರೆಕ್ ದಾಕಲ್ ಕೆಲ್ಲೆಂ. ಆಸ್ಪತ್ರೆಂತ್ ವೆವೆಗ್ಳೊ ಪರೀಕ್ಷಾ ಕರ್ತಾನಾ ಕಳೊನ್ ಆಯ್ಲೆಂಕೀ, ಕಾಮಿನಿ ದೋನ್ ಮಹಿನ್ಯಾಂಚೆಂ ಗರ್ಭೆಸ್ತಿಣ್ ಮ್ಹಣ್. ಹೊ ಜಾವ್ನಾಸಾ ಫಳ್ ತಾಂಚ್ಯಾ ರೊಮ್ಯಾನ್ಸಾಚೊ. ಅಸಲಿಂ ಘಡಿತಾಂ ಆವಯ್-ಬಾಪಾಯ್ಕ್ ವ್ಹಡ್ ಜಾಗ್ವಣ್ ನ್ಹಯ್?

ನೀಜ್ ಮೋಗ್ ಕಸಲೊ?

ನೀಜ್ ಮೋಗ್ ಸಮರ್ಪಣಾಂತ್ ಉಗ್ಡಾಪೊ ಜಾತಾ. ಹೊ ಮೋಗ್ ಕಾಜಾರಿ ಜೊಡ್ಯಾಂನಿ ಮಾತ್ರಿ ಎಕಾಮೆಕಾಕ್ ದಿಂವ್ಚೊ. ಹೊ ಮೋಗ್ ಆವಯ್-ಬಾಪಾಯ್ ಆನಿ ಭುರ್ಗಿಂ ವಾ ಭಾವ್-ಭಯ್ಣಿಂ ವಾ ಇಷ್ಟಾಂಚ್ಯಾ ಮೊಗಾಪ್ರಾಸ್ ವೆಗ್ಳೊ. ಹ್ಯಾ ಮೊಗಾಂತ್ ತ್ಯಾಗ್ ಆಟಾಪ್ಲಾ. ಹೊ ಮೋಗ್ ಸಾಂಗ್ತಾ, "I shall enrich your life" ಮ್ಹಳ್ಯಾರ್, ಹಾಂವ್ ತುಜೆಂ ಜಿವಿತ್ ನಂದನ್ ಕರ್ತಾಂ. ಸಾಂ ಪಾವ್ಲಾಚ್ಯಾ ಉತ್ರಾಂನಿ ಹೊ ಮೋಗ್ "ಸೊಸ್ಲಿಕ್, ಮೊಗಾಳ್, ದಯಾಳ್, ಮೊಸೊರ್ ಕರಿನಾ..." (1 ಕೊರಿಂಥ್ 13).

ಆಮ್ಚಿಂ ಯುವಜಣಾಂ ನೀಜ್ ಮೋಗ್ ಮ್ಹಳ್ಯಾರ್ ಕಿತೆಂ? ತೊ ಕೊಣೆ ಕೆದಳಾ ದಿಂವ್ಚೊ ಆನಿ ಘೆಂವ್ಚೊ ಮ್ಹಳೆಂ ಸಮ್ಜನಾಸ್ತಾಂ ತರ್ನಾಟ್ಟಣಾಚ್ಯಾ ಜೋಶಾಂತ್ ಮೊಗಾರ್ (?) ಪಡುನ್ ಆಪ್ಲೆಂ ನಿಸ್ಕಳ್ಣಣ್ ಹೊಗ್ಡಾಂವ್ಕ್ ಪಾವ್ತಾತ್. ನಿಸ್ಕಳ್ಣಣ್ ಮ್ಹಳೊ ಹೊ ಗುಲೊಬ್ ಸಂಪೂರ್ಣ್ ವಾಡೊನ್ ಫುಲ್ಲ್ಯಾರ್ ಮಾತ್ರಿ ತಾಚೊ ಪರ್ಮಳ್ ಪ್ರಸಾರ್ತಾ ಆನಿ ಸರ್ವಾಂಕ್ ಆಕರ್ಷಿತ್ ಕರ್ತಾ. ಬದ್ಲಾಕ್ ತೊ ಬೊಂಗೊ ಆಸ್ತಾನಾಚ್, ತಾಚ್ಯೊ ಪಾಕ್ಳೊ ಬಳಾನ್ ಉಸವ್ನ್ ಫುಲಯ್ಲ್ಯಾರ್ ತಾಚೆಂಧಂಯ್ ಪರ್ಮಳ್ ಆಸ್ತಾ? ತೊ ಹೆರಾಂಕ್ ಆಕರ್ಷಿತ್ ಕರುಂಕ್ ಸಕ್ತಾ?

* * *



ಕಾಜಾರಾಂ ತೀರ್ಥ ಥರಾಂಚಿಂ

ಸೆಲಿನ್ ಆನಿ ವೆಂಕಟ್‌ರಾಜ್ (ವೆಂಕಿ) ಸಬಾರ್ ತೆಂಪಾ ಥಾವ್ನ್ ಮೊಗಾರ್ ಆಸಾತ್. ಸೆಲಿನಾಚಿ ಆವಯ್-ಬಾಪಯ್ ತಾಣೆ ಕ್ರಿಸ್ತಾಂವ್ ಸಮಡ್ತ್ ಸೊಡ್ನ್ ಹಿಂದು ಚಲ್ಯಾಲಾಗಿಂ ಕಾಜಾರ್ ಜಾಂವ್ಕ್ ನಜೊ ಮ್ಹಣ್ ಘಟ್ತ್ ರಾವ್ಲ್ಯಾಂತ್. ಸೆಲಿನಾನ್ ತಾಚಾ ಫಿರ್ಗಜ್ ಯಾಜಕಾಲಾಗಿಂ ಆಪ್ಲಿ ಪರಿಗತ್ ಸಾಂಗ್ಲಿ. ಫಿರ್ಗಜ್ ಯಾಜಕಾನ್ ಬಿಸ್ಪಾಥಾವ್ನ್ ವಿಶೇಸ್ ಪರ್ವಣ್ಣಿ ಹಾಡ್ನ್ ವೆಂಕಿನ್ ಹಿಂದು ಸಮಡ್ತಿಂತ್‌ಚ್ ಆಸುನ್ ಆನಿ ಸೆಲಿನಾನ್ ಕ್ರಿಸ್ತಾಂವ್‌ಚ್ ಆಸೊನ್ ತಾಂಚೆಂ ಕಾಜಾರ್ ಕೆಲೆಂ. ಉಪ್ರಾಂತ್ ತಿಂ ದೋಗಾಂಯಿ ವಿಂಗಡ್ ಘರ್ ಕರ್ನ್ ರಾವ್ಲಿಂ. ದೋನ್ ವರ್ಸಾಂನಿ ಸೆಲಿನಾಕ್ ಏಕ್ ಚರ್ಕೊ ಭುರ್ಗೊ ಜಾಲೊ. ಸೆಲಿನಾನ್ ಭುರ್ಗ್ಯಾಕ್ ಪವಿತ್ರ್ ಸ್ನಾನ್ ದೀಂವ್ಕ್ ಸರ್ವ್ ತಯಾರಾಯ್ ಕೆಲಿ. ಪೂಣ್ ವೆಂಕಿ ಹಾಕಾ ಬದ್ಧ್ ವಿರೋಧ್ ರಾವ್ಲೊ. “ತುಂ ಜರ್ತರ್ ಭುರ್ಗ್ಯಾಕ್ ಪವಿತ್ರ್ ಸ್ನಾನ್ ದಿತಾಯ್, ಹಾಂವ್ ತುಕಾ ಖಂಡಿತ್ ಡೈವೋರ್ಸ್ ದಿತಾಂ” ಮ್ಹಣಾಲೊ ವೆಂಕಿ. ಸೆಲಿನಾಕ್ ಆತಾಂ ಕಿತೆಂ ಕರ್ಚೆಂ ಮ್ಹಳ್ಳೆಂ ಕಳ್ಳೆಂ ನಾ. ಭುರ್ಗ್ಯಾಕ್ ಪವಿತ್ರ್ ಸ್ನಾನ್ ದೀಂವ್ಕ್ ಮುಕಾರ್ ಸರ್ಲ್ಯಾರ್ ಆಪ್ಲೊ ಕಾಜಾರಿ ಬಾಂದ್ ಖಂಡಿತ್ ತುಟಲೊ. ವೆಂಕಿಚೆಂ ಉತಾರ್ ಆಯ್ಕುನ್ ಭುರ್ಗ್ಯಾಕ್ ಪವಿತ್ರ್ ಸ್ನಾನ್ ದೀನಾಸ್ತಾನಾ ರಾವ್ಲ್ಯಾರ್ ಭುರ್ಗೊ ಅಕ್ರಿಸ್ತಾಂವ್ ಜಾವ್ನ್ ವಾಡ್ತಲೊ.

ಜೆಸಿಂತಾಚಿ ಕಾಣಿ ವೆಗ್ಳಿಚ್. ತೆಂ ಮಹಮ್ಮದ್ ಹನೀಫ್ ಮ್ಹಳ್ಳ್ಯಾ ಚಲ್ಯಾಲಾಗಿಂ ಮೊಗಾರ್ ಪಡೊನ್ ಘರ್ ಸೊಡ್ನ್ ಧಾಂವ್‌ಲ್ಲೆಂ ಆನಿ ಇಸ್ಲಾಂ ಸಮಡ್ತಿ ಪರ್ಮಾಣೆ

ತಾಚೆಲಾಗಿಂ ಕಾಜಾರ್ ಜಾಲ್ಲೆಂ. ಕಾಜಾರ್ ಜಾಲ್ಲೆಂಚ್ ಹನೀಫಾನ್ ದೋನ್ ಬುರ್ಖಾ ಹಾಡ್ನ್ ಜೆಸಿಂತಾಕ್ ದಿಲೆ ಆನಿ ಮ್ಹಣಾಲೊ, “ಆನಿ ಮುಕಾರ್ ತುಂವೆಂ ಖಂಯ್ ವೆತಾನಾಯ್ ಬುರ್ಖಾ ಫಾಲ್ಲೆ ಶಿವಾಯ್ ವಚೊಂಕ್ ನಜೊ.” ಜೆಸಿಂತಾಕ್ ಹೆಂ ಪಸಂದ್ ಜಾಲೆಂ ನಾ ತರೀ ದುಸ್ರಿ ವಾಟ್ ನಾಸ್ತಾನಾ ವೊಗಂಚ್ ರಾವೊನ್ ಬುರ್ಖಾ ಫಾಲುಂಕ್ ಲಾಗ್ಲೆಂ. ಚಾರ್ ವರ್ಸಾಂ ಉಪ್ರಾಂತ್ ಫರಾಂತ್ ಕಾಜಾರಾಚಿ ತಯಾರಾಯ್ ಭರಾನ್ ಚಲುನ್ ಆಸ್ಲಿ, ಪುಣ್ ಕೊಣಾಚ್ಯಾ ಕಾಜಾರಾಕ್ ತಯಾರಾಯ್ ಮ್ಹಣ್ ಜೆಸಿಂತಾಕ್ ಕಳೆಂ ನಾ. ಫಾರ್ಜಾಲಾಗಿಂ ವಿಚಾರ್ಲೆಲ್ಯಾ ವೆಳಾರ್ ಹನೀಫಾಕ್ ಎಕಾ ಮುಸ್ಲಿಂ ಚಲಿಯೆಲಾಗಿಂ ದುಸ್ರೆಂ ಕಾಜಾರ್ ಮ್ಹಣ್ ಕಳೊನ್ ಆಯ್ಲೆಂ. ಎಕಾ ಹಪ್ಪ್ಯಾ ಭಿತರ್ ಕಾಜಾರ್ ಜಾವ್ನ್ ಹನೀಫಾಚಿ ದುಸ್ರಿ ಹೊಕಾಲ್ ಆಯ್ಲಿಚ್. ಆತಾಂ ಜೆಸಿಂತಾಚಿ ದೊಳೆ ಉಗ್ತೆ ಜಾಲೆ. ‘ಆಪುಣ್ ಖಂಯ್ ಆಸಾಂ ಆನಿ ಆಪ್ಲೆ ಕಿತೆಂ ಕೆಲೆಂ?’ ಮ್ಹಣ್ ತಾಕಾ ಆತಾಂ ಕಳೆಂ. ಪುಣ್ ತಾಚ್ಯಾನ್ ಕಿತೆಂಚ್ ಕರುಂಕ್ ಸಾಧ್ಯ್ ನಾತ್ಲೆಂ.

ತೊ ಏಕ್ ಕಾಜಾರಾಚೊ ಜುಬ್ಲೆವ್. ಜೊನಿ ಆನಿ ಫ್ಲೇವಿ ಆಪ್ಲ್ಯಾ ಕಾಜಾರಾಚ್ಯಾ ರುಪ್ಪೊತ್ವಾಚೆಂ ಅರ್ಗಾಂ ಮೀಸ್ ಆಪ್ಲ್ಯಾ ಸಯ್ರ್ಯಾಂ ಸಾಂಗಾತಾ ಭೆಟವ್ನ್ ಇಗರ್ಜೆ ಥಾವ್ನ್ ಭಾಯ್ರ್ ಯೆತಾನಾ ಜೊನಿಚ್ಯಾ ದೊಳ್ಯಾಂನಿ ದುಕಾಂ ಪಳೆಲಿಂ ಫ್ಲೇವಿನ್. “ಕಿತ್ಯಾಕ್ ದುಕಾಂ ಗಳಯ್ತಾಯ್?” ಮ್ಹಣ್ ತಾಣೆ ಜೊನಿಲಾಗಿಂ ವಿಚಾರ್ಲೆಂ. ಜೊನಿಚಿ ಜಾಪ್: “ಪಂಜ್ವೀಸ್ ವರ್ಸಾಂ ಆದಿಂ ಕಿತೆಂ ಫಡ್ಲೆಂ ಪಳೆ ತೆಂ ಮ್ಹಜಾ ಉಡಾಸಾಕ್ ಯೇವ್ನ್ ಹಿಂ ದುಕಾಂ ಉಮಾಳೊನ್ ಯೆತಾತ್.” “ಪಂಜ್ವೀಸ್ ವರ್ಸಾಂ ಆದಿಂ ಕಿತೆಂ ಫಡ್ಲೆಂ?” ವಿಚಾರಿ ಫ್ಲೇವಿ. ಜೊನಿ ಮ್ಹಣಾಲೊ, “ಪಂಜ್ವೀಸ್ ವರ್ಸಾಂ ಆದಿಂ ತುಂ ಆನಿ ಹಾಂವ್ ತುಮ್ಮಾ ಫರಾ ಪಾಟ್ಲ್ಯಾ ಪಂಪ್ ಶೆಡ್ಡಾಂತ್ ಚೊರಿಯಾಂ ಮೋಗ್ ಕರ್ನ್ ಆಸ್ತಾನಾ ತುಜಾ ಪಪ್ಪಾಚ್ಯಾ ಹಾತಾಂತ್ ಶಿರ್ಕಲ್ಲ್ಯಾಂವ್. ತಾಣೆ ತ್ಯಾ ದೀಸ್ ಸಾಂಗ್ಲೆಂ ‘ಏಕಚ್ ತುಂವೆಂ ಮ್ಹಜ್ಯೆ ಧುವೆಲಾಗಿಂ ಕಾಜಾರ್ ಜಾಯ್, ನಾತರ್ ತುಜೆರ್ ಕೇಸ್ ಫಾಲ್ನ್ ತುಕಾ ಪಂಜ್ವೀಸ್ ವರ್ಸಾಂ ಜೈಲಾಂತ್ ಕುಸಯ್ತಾಂ’ ಮ್ಹಣ್. “ಪೂಣ್ ತುಂ ಕಾಜಾರ್ ಜಾಲೊಯಿ ನ್ಹಯ್ವೆ?” ಅಜಾಪ್ಲೆಂ ಫ್ಲೇವಿ. ಜೊನಿ ಹುಸ್ಕಾರೊನ್ ಮ್ಹಣಾಲೊ, “ಹಾಂವ್ ಕಾಜಾರ್ ಜಾಲೊಂ ವ್ಹಯ್. ಪೂಣ್ ತಿ ಹಾಂವೆಂ ಕೆಲ್ಲಿ ವ್ಹಡ್ಲಿ ಜೊಕ್ ಮ್ಹಣ್ ಮ್ಹಾಕಾ ಆತಾಂ ಕಳಾ. ತ್ಯಾ ದೀಸ್ ಮ್ಹಾಕಾ ಜೈಲಾಕ್ ಥಾಡ್ಲೊ ಜಾಲ್ಯಾರ್ ಆಜ್ ಪಂಜ್ವೀಸ್ ವರ್ಸಾಂ ಉಪ್ರಾಂತ್ ಹಾಂವ್ ಸ್ವತಂತ್ರ್ ಜಾತೊಂ. ಪೂಣ್ ಹ್ಯಾ ಜೈಲಾಥಾವ್ನ್ ಮ್ಹಾಕಾ ಸುಟ್ಕಾ ನಾ ನ್ಹಯ್ವೇ. ದೆಕುನ್ ಹಿಂ ದುಕಾಂ.”

ವಯ್ಲ್ಯಾ ದಾಕ್ಲ್ಯಾಂನಿ ತೀನ್ ಧರಾಂಚಿಂ ಕಾಜಾರಾಂ ಆಮ್ಕಾಂ ಪಳೆಂವ್ಕ್ ಮೆಳ್ತಾತ್. ಪಯ್ಲೆಂಚೆಂ, ಚಲೊ ಹಿಂದ್ವಾಂಚೊ ತರೀ ತೆಂ ಕಾಜಾರ್ ಆಮ್ಚ್ಯಾ ಪವಿತ್ರ್ ಸಭೆ ಭಿತರ್ಲೆಂಚ್. ತರೀ ಕಾಜಾರಾ ಉಪ್ರಾಂತ್ ಉದೆಂವ್ಚೆ ಸಮಸ್ಯೆ ತಾಂತುಂ ಆಮ್ಕಾಂ ಪಳೆಂವ್ಕ್ ಮೆಳ್ತಾತ್. ದುಸ್ರೆಂ, ಅಂತರ್ ಧರ್ಮಾಂಚೆಂ, ಮ್ಹಣ್ಲೆ ಕ್ರಿಸ್ತಾಂವ್

ಚಲೈನ್ ಆಪ್ಲಿ ಸಮಡ್ತ್ ಸೊಡ್ನ್ ಹೆರ್ ಸಮಡ್ತಿಚ್ಯಾ ಚಲ್ಯಾಲಾಗಿಂ ಕಾಜಾರ್ ಜಾಂವ್ಚೆಂ. ಹಾಂತುಂ ಉಬ್ಜೊಂಚ್ಯೆ ಸಮಸ್ಯೆ ಪಯ್ಲೆಂಚ್ಯಾ ಕಾಜಾರಾ ಪ್ರಾಸ್ ಚಡ್. ತಿಸ್ರೆಂ, ದೊಗಾಂಯಿ ಕಾಥೊಲಿಕ್ ಜಾವ್ನಾಸೊನ್ ಮೊಗಾರ್ ಪಡೊನ್ ಜಾಲ್ಲೆಂ ಕಾಜಾರ್. ಅಸಲ್ಯಾ ಕಾಜಾರಾನೀ ಸಮಸ್ಯೆ ಕಾಂಯ್ ಉಣೆ ಆಸನಾಂತ್. ಹಿಂ ತೀನ್ ಥರಾಂಚಿಂ ಕಾಜಾರಾಂ ನ್ಹಯ್ ಆಸ್ತಾಂ, ಆನೈಕಾ ಥರಾಚೆಂ ಕಾಜಾರ್ ಮಾಲ್ಪಡ್ಯಾಂ ಥಾವ್ನ್ ದೆಂವೊನ್ ಆಯಿಲ್ಲೆಂ - ಆವಯ್- ಬಾಪಾಯ್ನ್ ಆಪ್ಲ್ಯಾ ಭುರ್ಗಾಂಕ್ ಸೈರಿಕ್ ಪಳೆವ್ನ್ ಕರ್ಚೆಂ ಕಾಜಾರ್.

ಆಜ್ ಆಮ್ಚೆ ಸಮಾಜೆಂತ್ಲಿಂ ಚಡಾವತ್ ಕಾಜಾರಾಂ ಆವಯ್-ಬಾಪಾಯ್ನ್ ಆಪ್ಲ್ಯಾ ಭುರ್ಗಾಂಕ್ ಸೈರಿಕ್ ಸೊದುನ್ ಕರ್ಚೆಂ ಕಾಜಾರಾಂ. ಆದ್ಲ್ಯಾ ಕಾಳಾರ್ ಆಪ್ಲೆ ಧುವೆಕ್ ಕಾಜಾರಾಚಿ ಪ್ರಾಯ್ ಜಾಲಿ ಮ್ಹಣ್ತಾಸ್ತಾನಾ ಆವಯ್-ಬಾಪಾಯ್ನ್ ಮ್ಹಲ್ಯಾದ್ವಾರಿಂ ಬರಿ ಸೈರಿಕ್ ಸೊಧುಂಕ್ ಹರ್ ಪ್ರಯತ್ನ ಕರ್ತಲಿಂ. ಸೈರಿಕೆಚೆ ಮ್ಹಾಲ್ ಸೈರಿಕ್ ಸೊದುನ್ ದಿಂವ್ಚೊ ತಾಂಚೊ ಉದ್ಯೋಗ್ ಮ್ಹಳ್ಳೆಬರಿ ಕರ್ನ್ ಆಸ್ಲೆ. ಚಲಿಯೆಚ್ಯಾ ಬಾಪಾಯ್ನ್ ಆನಿ ಮ್ಹಲ್ಯಾನ್ ಚಲ್ಯಾಚಾ ಘರಾ ಸೈರಿಕೆಕ್ ಗೆಲ್ಲಾ ವೆಳಾರ್ 'ಗೊಟ್ಕಾಂತ್ ಕಿತ್ತಿಂ ಜೊತಾಂ ರೆಡೆ ಆಸಾತ್ ಆನಿ ಭಾತೆಣಾಚೆಂ ಮುಟೆಂ ಕಿತ್ತೆಂ ವ್ಹಡ್ ಆಸಾ' ತೆಂ ಪಳೆಂವ್ಚೆಂ ಆಸ್ಲೆಂ. ಹ್ಯೊ ದೋನ್ ಸಂಗಿ ಗ್ರೆಸ್ತಕಾಯೆಚೊ ಸಂಕೇತ್ ಜಾವ್ನ್ ಆಸ್ಲೊ. ತಶೆಂಚ್ ಚಲ್ಯಾಗೆಲೆ ಕಾಜಾರ್ ಕರ್ನ್ ಹಾಡ್ಚೆ ಚಲಿಯೆಕ್ 'ಸಾಗೊಳೆಚೆಂ ಕಾಮ್ ಕಳಿತ್ ಆಸಾ? ರಾಂದಪ್ ಕರುಂಕ್ ಕಳಿತ್ ಆಸಾ?' ಮ್ಹಣ್ ವಿಚಾರ್ತಾಲೆ. ಕಾಜಾರಾಕ್ ಹಿಚ್ ಅರ್ಹತಾ ಜಾವ್ನಾಸ್ಲಿ.

ಸಯ್ರಿಕ್ ಸೊಧುನ್ ಕೆಲ್ಲಿಂ ಕಾಜಾರಾಂ

ಆವಯ್-ಬಾಪಾಯ್ನ್ ಸೈರಿಕ್ ಸೊಧುನ್ ಕೆಲ್ಲ್ಯಾ ಕಾಜಾರಾಂನಿ ಚಲಿಯೆಕ್ ಜಿಣ್ಯೆಚಿ ಭದ್ರತಾ ಲಾಬ್ತಾ. ಚಿಂತಿನಾಸ್ತಾಂ ಮ್ಹಳ್ಳೆಬರಿ ದಾದ್ಲೊ ದೆವಾದಿನ್ ಜಾಲ್ಯಾರೀ ಮಾಂಯ್- ಮಾಂವ್ ಸುನೆಕ್ ಧಯ್ತ್ ದಿತಾತ್. "ತುಂ ಆಮ್ಕಾಂ ಜಾಯ್ ಮ್ಹಣ್ ತುಕಾ ಆಮಿ ಕಾಜಾರ್ ಕರ್ನ್ ಹಾಡ್ಲೆಂ ನ್ಹಯ್ ಪುತಾ, ಆತಾಂ ಚಿಂತಿನಾತ್ಲೆಂ ಘಡ್ಲಾಂ ಜಾಲ್ಯಾರೀ ತುಕಾ ಆಮಿ ಸೊಡ್ನ್ ಘಾಲಿನಾಂವ್. ತುಂವೆಂ ದೆದಸ್ತಾರ್ ಜಾಂವ್ಚೆಂ ನಾಕಾ. ತುಂವೆಂ ಹೆಂ ಘರ್ ಸೊಡ್ನ್ ವಚೊಂಕ್ ನಜೊ. ತುಂ ಆಮ್ಚೆಂಚ್ ಜಾವ್ನಾಸಾಯ್. ತುಂವೆಂ ರಡ್ಚೆಂ ನಾಕಾ" ಮ್ಹಣ್ ಭುಜಾವಣ್ ದಿತಾತ್. ತಶೆಂಚ್ ಕಾಜಾರ್ ಕರ್ನ್ ಹಾಡ್ಲಿ ಸುನ್ ತಕ್ಲೆಂತ್ ಇಲ್ಲಿ ಅಸ್ಕತ್ ವಾ ಹೆಡ್ಡ್ ಜಾವ್ನಾಸೊನ್ ಆಪ್ಲೆ ಚಿಂತ್ಲೆಬರಿ ನಾ ತರೀ, "ತೆಂ ಕಾಂಯ್ ದೆಂವೊನ್ ಆಯಿಲ್ಲೆಂ ನ್ಹಯ್ ಪಳೆ. ಆಮಿಚ್ ಕಾಜಾರ್ ಕರ್ನ್ ಹಾಡ್ಲೆಂ ನ್ಹಯ್? ದೀಸ್ ವೆತಾಂ ವೆತಾಂ ಬರೆಂ ಜಾತಲೆಂ" ಮ್ಹಳ್ಳೆಂ ಚಿಂತಾಪ್ ಮಾಂಯ್-ಮಾಂವಾಚೆಂ ಜಾವ್ನಾಸ್ತಾ. ತ್ಯಾ ಶಿವಾಯ್ ನವ್ರಾಚಿಂ ಸೈರಿಂ-ಧೈರಿಂಯೀ ತಾಕಾ ಮೊಗಾನ್ ಆನಿ ಅಭಿಮಾನಾನ್ ಪಳೈತಾತ್. ತಶೆಂಚ್ ಕಾಜಾರ್ ಜಾಲ್ಲ್ಯಾ ಚಲ್ಯಾಕ್ ಬರೆಂ ಕಾಮ್ ನಾ ವಾ ಹೆರಾಂಬರಿ ಚುರುಕ್ ನಾ ಮ್ಹಣ್ ಚಲೈಚ್ಯಾ ಆವಯ್-ಬಾಪಾಯ್ನ್ ಕಳ್ಳ್ಯಾರೀ ತಿಂ ತಾಕಾ ಪಾಟಿಂಬೊ

ದಿತಾತ್. ಥೊಡ್ಯಾ ಸಂದರ್ಬಾಂನಿ ತಾಣಿಂಚ್ ಜಾಂವ್ಯಾಕ್ ಏಕ್ ಬರೆಂ ಕಾಮ್ ಕರ್ನ್ ದಿಂವ್ಚೆಂ ವಾ ಬಿಜ್ನೆಸ್ ಕರುಂಕ್ ದುಡ್ಡಾ ಕುಮೊಕ್ ದಿಂವ್ಚಿ ಆಸ್ತಾ.

ಪೂಣ್ ಅಸಲ್ಯಾ ಕಾಜಾರಾಂನಿ ಏಕ್ ಉಣೆಪಣ್ ದಿಸೊನ್ ಯೆತಾ. ವ್ಹಕಲ್ ಆನಿ ನವ್ರೊ ಎಕಾಮೆಕಾಕ್ ಪಯ್ಲೆಂ ವಳ್ಖೊನ್ ನೆಣಾ ಆಸ್ತಾತ್. ತಾಂಚೆ ಗೂಣ್-ಅವ್ಗುಣ್ ತಾಂಕಾಂ ಕಳಿತ್ ಆಸನಾಂತ್. ಕಾಜಾರಾಚ್ಯೆ ಸುರ್ವಿಲೊ ತೊ ಸೈಂಬಿಕ್ ವೊಡ್ಕೆಚೊ ಉಜೊ (the first flush of romance) ಪಾಲ್ವೊನ್ ಯೆತಾನಾ ಎಕಾಮೆಕಾಚೆ ಅವ್ಗುಣ್ ವಯ್ರ್ ಪಡ್ತಾತ್ ಆನಿ ತಾಂಚ್ಯಾ ಕಾಜಾರಿ ಜಿವಿತಾಕ್ ಫುಟ್ ಯೆತಾ. ಹ್ಯಾ ಶಿವಾಯ್ ಸೈರಿಕೆಚ್ಯಾ ಮ್ಹಾಲ್ಯಾನ್ ಚಲ್ಯಾ/ಚಲ್ಯೆ ವಿಶ್ಯಾಂತ್ ಆನಿ ತಾಂಚ್ಯಾ ಕುಟ್ಮಾ ವಿಷ್ಯಾಂತ್ ಚೊಕ್ ಮಾಹತ್ ದಿಂವ್ಚಿ ಆಸ್ತಾ. ದೆಕುನ್ ಸೈರಿಕ್ ಘಟ್ ಕರ್ಚೆ ಪಯ್ಲೆಂ ಹ್ಯೊ ಸಂಗಿ ವರೊವ್ನ್ ಪಳಯ್ಚೆ.

1. ಚಲ್ಯಾ/ಚಲಿಯೆಚೆಂ ಶಿಕಾಪ್ ಆನಿ ತಾಂಚೆಂ ಕಾಮ್. ಚಲ್ಯಾಚೆಂ ಕಾಮ್ ಖಿಂಚಾ ಥರಾಚೆಂ? ತೊ ಹೊಕ್ಲೆಕ್ ಪರ್ಗಂವಾಕ್ ಆಪವ್ನ್ ವೆಲ್ಲಾ ವೆಳಾರ್ ಶಿಕಾ ಎಕ್ಲ್ಯಾಕ್ ಚ್ ಸೊಡ್ನ್ ಭಾಯ್ರ್ ಗಾಂವಾಂಕ್ ವಾ ರಾತ್ ಪಾಳಿಯೆಕ್ ವಚೊಂಕ್ ಆಸಾ? ಆಸ್ಲ್ಯಾರ್ ಹೊಕ್ಲೆಕ್ ಕಸಲಿ ಭದ್ರತಿ ಆಸಾ?
2. ಚಲೊ ಪಾಡ್ ಸವಯಾಂಚೊ ಗುಲಾಮ್? ತೊ ಇಷ್ಟಾಂ ಸಾಂಗಾತಾ ಪಿಯೊನ್ ಪಡ್ತಾ? ಕಾಜಾರಾ ಆದಿಂ ಚೆಡ್ವಾಂ ಲಾಗಿಂ ಸಂಬಂಧ್ ದವರ್ನ್ ಆಸಾ?
3. ಚಲ್ಯಾ/ಚಲ್ಯೆಕ್ ವಾ ತಾಂಚ್ಯಾ ಕುಟ್ಮಾಂತ್ ಮಾರೆಕಾರ್ ಪಿಡಾ ಕಾಂಯ್ ಆಸಾ? (ಪ್ರತ್ಯೇಕ್ ಜಾವ್ನ್ ಎಚ್.ಐ.ವಿ.)
4. ಚಲ್ಯಾ/ಚಲ್ಯೆಚ್ಯಾ ಕುಟ್ಮಾಂಚಿ ಚರಿತ್ರಾ ಪಾಟ್ಲ್ಯಾ ವರ್ಸಾಂನಿ ಸಮಾಜೆಂತ್ ತಾಂಕಾಂ ಪಾಡ್ ನಾಂವ್ ಹಾಡ್ಚೆ ತಸಲೆಂ ಕಾಂಯ್ ಆಸಾ?
5. ದೊನೀ ಕುಟ್ಮಾಂನಿ ಅತ್ಮಿಕ್ ಜಿಣಿ ಕಶಿ ಆಸಾ? ಹಿ ಮಾಹತ್ ಗುಪ್ತಿಂ ಫಿರ್ಗಜ್ ಯಾಜಕಾಥಾವ್ನ್ ಘೆತ್ಲ್ಯಾರ್ ಬರೆಂ.

ಮೊಗಾರ್ ಪಡೊನ್ ಜಾಲ್ಲಿಂ ಕಾಜಾರಾಂ

ಅಸಲ್ಯಾ ಕಾಜಾರಾಂನಿ ಚಲೊ ಆನಿ ಚಲಿ ಎಕಾಚ್ ಧರ್ಮಾಚೆಂ ಜಾವ್ನಾಸೊನ್ ಎಕಾಮೆಕಾ ಮೊಗಾರ್ ಪಡುನ್ ಕಾಜಾರ್ ಜಾಂವ್ಕ್ ಮುಕಾರ್ ಸರ್ತಾತ್. ಅಸಲ್ಯಾ ಕಾಜಾರಾಂಕ್ ಸಬಾರ್ ಪಾವ್ಲಿಂ ಆವಯ್-ಬಾಪಾಯ್ಚಿ ಪರ್ವಣ್ಣಿ ಆಸನಾ. ಕಾಜಾರ್ ಜಾತೆಚ್ ಫರ್ ಸೊಡ್ನ್ ವಿಂಗಡ್ ಫರ್ ಕರ್ನ್ ರಾವ್ತಾತ್.

ಬಿ.ಕೊಮ್. ಶಿಕೊನ್ ಆಸ್ತೆ ಧುವೆಕ್ 'ಏಕ್ ಬರಿ ಸೈರಿಕ್ ಆಯ್ಲಿ' ಮ್ಹಣ್ ಮಾರ್ಸಲಾಮಾಕ್ ಆನಿ ಮೊನಿಕಾಕ್ ಬಾರಿ ಸಂತೊಸ್. ಧುವ್ ಶೈಲಾಲಾಗಿಂ ಹಿ ಖಬರ್ ಸಾಂಗ್ತಾನಾ ರಾಗಾನ್ ತಾಣಿ ಮ್ಹಳೆಂ, "ತುಮಿ ಮ್ಹಕಾ ಮ್ಹಜೆಕಡೆ ವಿಚಾರಿನಾಸ್ತಾಂ ಸೈರಿಕ್ ಕಶಿ ಪಳಯ್ಲಿ? ಕಿತೆಂ ಮ್ಹಣ್ ಉತಾರ್ ದಿಲೆಂ? ಹಾಂವೆಂ ಕಾಜಾರ್

ಜಾಂವ್ವೆಂ ಜಾಲ್ಯಾರ್ ಆಮ್ಚಾ ಕ್ಲಾಸಿಂತ್ ಶಿಕ್ಷಾ ನೆಲ್ವನ್ ಸೆರಾವೊಲಾಗಿಂ ಮಾತ್, ತಾಕಾ ಕಾಮಾಕ್ ಲಾಗೊನ್ ಆಪ್ಲ್ಯಾ ಪಾಯಾಂಚೆರ್ ಉಭೊ ರಾವೊಂಕ್ ಆನಿಕ್ ಪಾಂಚ್ ವರ್ಸಾಂ ಜಾಯ್. ತೆದೊಳ್‌ವರೆಗ್ ಹಾಂವ್ ತಾಕಾ ರಾಕ್ತಾಂ ಆನಿ ಹಾಂವೀ ಕಾಮಾಕ್ ಲಾಗ್ತಾಂ.” ಮಾರ್ಸಲಾಮಾಕ್ ಆನಿ ಮೊನಿಕಾಕ್ ಕಿತೆಂ ಭಗ್ಲೆಂ ನಾ? ತಿಂ ಕಾಜಾರಾಕ್ ಪರ್ವಣಿ ದಿತಿತ್? ತಶೆಂಚ್ ಚಲ್ಯಾಚ್ಯಾ ಆವಯ್-ಬಾಪಾಯ್ನ್ ತಾಂಚೆ ಮಿಶೆ ವಿರೋದ್ ಪುತಾನ್ ಕಾಜಾರ್ ಜಾವ್ನ್ ಸುನೆಕ್ ಘರಾ ಹಾಡ್ಲ್ಯಾರೀ, ತಿಂ ತ್ಯಾ ಸುನೆಕ್ ಆಪ್ಲ್ಯಾ ಕುಟ್ಮಾಚೊ ಏಕ್ ಸಾಂದೊ ಮ್ಹಣ್ ಮೊಗಾನ್ ಪಳೆಂವ್ಚಿಂ ನಾಂತ್. ಕಾಜಾರಾ ಉಪ್ರಾಂತ್ ತ್ಯಾ ಕುಟ್ಮಾಂತ್ ಕಿತೆಂಯ್ ಅವ್ವಡ್ ಘಡ್ಲೆಂ ತರ್ ಯಾ ಹೆರ್ ಅನ್ವಾರಾಂ ಆಯ್ಲಿ ತರ್ ತಾಕಾ ಕಾರಣ್ ಕಾಜಾರ್ ಜಾವ್ನ್ ಆಯಿಲ್ಲಿ ಸುನ್ ಮ್ಹಣ್ ಲೆಕ್ತಾತ್. “ಕಶೆಂ ಆಮ್ಚ್ಯಾ ಪುತಾಕ್ ತಾಣೆ ಪಿಸೊ ಕೆಲೆಂ ಆನಿ ಖಂಚೆ ಘಡ್ಯೆ ತೆಂ ಆಮ್ಚ್ಯಾ ಘರಾಂತ್ ರಿಗ್ಲೆಂ, ಘರಾಕ್ ಪನ್ವತಿಚ್ ಲಾಗ್ಲ್ಯಾ” ಮ್ಹಣ್ ಸುನೆಕ್ ಖೆಂಡುನ್ ಉಲಯಿಲ್ಲೆ ದಾಕ್ಲೆ ಸಬಾರ್ ಆಸಾತ್. ಹಾಚೆ ಶಿವಾಯ್ ಮೊಗಾರ್ ಪಡೊನ್ ಕಾಜಾರ್ ಜಾಲ್ಲ್ಯಾ ಚಲ್ಯಾ-ಚಲ್ಯೆಚ್ಯಾ ಕಾಜಾರಿ ಜಿವಿತಾಂತ್ ಚಿಲ್ಲರ್ ಕಾರಣಾಂಕ್ ಲಾಗೊನ್ ಫುಟ್ ಯೆಂವ್ಚಿಯೀ ಆಸ್ತಾ. ಸುರ್ವರ್ ದಿಲ್ಲ್ಯಾ ದಾಕ್ಲ್ಯಾಂತ್, ಜುಬ್ಲೆವಾ ದಿಸಾ ಜೊನಿನ್ ದುಕಾಂ ಗಳಯಿಲ್ಲಿ ಪರಿಗತ್ ಯೆಂವ್ಚಿ ಸಾಧ್ಯತಾ ಆಸ್ತಾ.

ಅಂತರ್ ಧರ್ಮಾಚಿಂ ಕಾಜಾರಾಂ

ಅಸಲ್ಯಾ ಕಾಜಾರಾಂನಿ ಚಲೊ ವಾ ಚಲಿ ಕಾಥೊಲಿಕ್ ಜಾವ್ನಾಸೊನ್ ಸಾಂಗಾತಿ ಚಲಿ ವಾ ಚಲೊ ಹೆರ್ ಸಮಡ್ತಿಚಿಂ ಜಾವ್ನಾಸ್ತಾತ್. ಅಸಲಿಂ ಕಾಜಾರಾಂ ಇಗರ್ಜೆಭಾಯ್ ಮ್ಹಣ್ಲೆ, ರಿಜಿಸ್ಟ್ರಾರಾ ಹುಜಿರ್ ಜಾತಾತ್ ಆನಿ ಹಾಂಕಾಂ ಸಾಮಾನ್ಯ ಜಾವ್ನ್ ಆವಯ್-ಬಾಪಾಯ್ನ್ ಪರ್ವಣಿ ಆಸನಾ.

ಮೆಲ್ವಿನ್ ಆನಿ ನ್ಯಾನಿಚಿ ಮೊಗಾಚಿ ಧುವ್ ಶೈಲಾ ಸಬಾರ್ ತೆಂಪಾಥಾವ್ನ್ ವಸಂತ್ ಕುಮಾರಾಚ್ಯಾ ಮೊಗಾರ್ ಆಸಾ. ಹೆಂ ಮೆಲ್ವಿನಾಕ್ ಆನಿ ನ್ಯಾನಿಕ್ ಕಳಿತ್ ನಾ. ಎಕೆ ಸಕಾಳಿಂ ಶೈಲಾ ಘರ್ ಸೊಡ್ನ್ ವೆತಾ ಆನಿ ರಿಜಿಸ್ಟ್ರಾರಾ ಮುಕಾರ್ ವಸಂತ್ ಕುಮಾರಾಲಾಗಿಂ ಕಾಜಾರ್ ಜಾತಾ. ಹಿ ಖಬರ್ ಕಳೆಲ್ಲಿಂ ಮೆಲ್ವಿನ್ ಆನಿ ನ್ಯಾನಿ ಫಿರ್ಗಜ್ ಯಾಜಕಾಲಾಗಿಂ ವಚೊನ್ ತಾಂಚೆಂ ಕಾಜಾರ್ ಇಗರ್ಜೆಂತ್ ಜಾಂವ್ಚೆವರಿ ಪಳಯ್ಲೆ ಮ್ಹಣ್ ಉಪ್ಕಾರ್ ಮಾಗ್ತಾತ್. ಫಿರ್ಗಜ್ ಯಾಜಕಾಚೆ ಮ್ಹಿನ್‌ತೆನ್ ಆನಿ ಬಿಸ್ಪಾಚ್ಯಾ ವಿಶೇಸ್ ಪರ್ವಣೆನ್ ವಸಂತ್ ಕುಮಾರ್ ಹಿಂದುಚ್ ಜಾವ್ನಾಸೊನ್ ಇಗರ್ಜೆಂತ್ ತಾಂಚೆಂ ಕಾಜಾರ್ ಕೆಲೆಂ. ಹೆಂ ಜಾವ್ನ್ ಎಕಾ ಮಹಿನ್ಯಾಭಿತರ್ ಮೆಲ್ವಿನ್ ಆನಿ ನ್ಯಾನಿಕ್ ಆನಿ ಹೆರ್ ಥೊಡ್ಯಾ ಲಾಗಿಲ್ಯಾ ಸೈರ್ಯಾಂಕ್ ಪೊಸ್ಪಾರ್ ಥೊಡೆ ಪೊಟೊ ಆಯ್ಲಿ. ತೆ ಶೈಲಾನ್ ಆನಿ ವಸಂತ್ ಕುಮಾರಾನ್ ಹಿಂದು ಧರ್ಮಾ ಪರ್ಮಾಣೆ ದಿವ್ಚಾಂತ್ ಕಾಜಾರ್ ಜಾಲ್ಲೆ ಪೊಟೊ. ವಿಚಾರ್ ಕೆಲ್ಲ್ಯಾಕ್ ಶೈಲಾಚಿ ಜಾಪ್: “ವಸಂತ್ ಕುಮಾರ್ ಮ್ಹಣಾಲೊ, ‘ಕಶೆಂ ಪಳೆ ರೆಸ್ಪರಾಕ್ ಹಾಂವ್ ಇಗರ್ಜೆಕ್ ಆಯ್ಲೊಂ ತಶೆಂ ತುಂವೆಂಯೀ ದಿವ್ಚಾಕ್ ಯೇವ್ನ್ ಹಿಂದು ಧರ್ಮಾಪರ್ಮಾಣೆ ಕಾಜಾರ್ ಜಾಯ್.”

ಕಾಂತುಂ ಆಮ್ಕಾಂ ಕಳ್ತಾಕಿ ಕಾಥೊಲಿಕ್ ಚಲಿಯೊ ಹೆರ್ ಧರ್ಮಾಚಾ ಚಲ್ಯಾಂಲಾಗಿಂ ಕಾಜಾರ್ ಜಾಲ್ಲ್ಯಾ ವೆಳಾರ್ ಆಪ್ಲೆಂ ಸ್ವತಂತ್ರ ಹೊಗ್ಡಾಯ್ತಾತ್ ಆನಿ ಏಕ್ ಗುಲಾಮ್ ಕಶೆಂ ಜಿಯೆತಾತ್. ಸುರ್ವಿಲ್ಯಾ ದಾಕ್ಲ್ಯಾಂತ್ ಉಲ್ಲೇಕ್ ಕೆಲ್ಲ್ಯಾ ಚೆಸಿಂತಾಕ್ ಘಡ್ಲೆಂ ಹೆಂಚ್.

ಮಾಲ್ಹಡ್ಯಾಂ ಥಾವ್ನ್ ದೆಂವೊನ್ ಆಯಿಲ್ಲೆಂ ವ್ಹಡಿಲಾಂನಿ ಸೈರಿಕ್ ಪಳೆವ್ನ್ ಜಾಂವ್ಚೆಂ ಕಾಜಾರ್ ಬರೆಂ ಮ್ಹಣ್ ಆನ್ಹೊಗ್ ಆಮ್ಕಾಂ ಸಾಂಗ್ತಾ. ಪೂಣ್ ಸೈರಿಕ್ ಜಾಲ್ಲ್ಯಾ ಉಪ್ರಾಂತ್ ಚಲ್ಯಾನ್ ಆನಿ ಚಲಿಯೆನ್ ತವಳ್ ತವಳ್ ಸಾಂಗಾತಾ ಮೆಳೊನ್ ಎಕಾಮೆಕಾಕ್ ಸಮ್ಜೊಂಕ್ ಪ್ರಯತನ್ ಕರಿಜೆ. ಅಶೆಂ ಸಾಂಗಾತಾ ಮೆಳ್ತಾನಾ ದೈಹಿಕ್ ಸಂಪರ್ಕಾಕ್ ಬಿಲ್ಕುಲ್ ಆವ್ಕಾನ್ ದೀಂವ್ಕ್ ನಜೊ. ಅಶೆಂ ಎಕಾಮೆಕಾಕ್ ಸಮ್ಜೊನ್ ಘೆತಾನಾ ದೊಗಾಂಯ್ಚೆ ಮನೋಭಾವ್ ಆನಿ ಹೆರ್ ಸಂಗಿ ತಾಳ್ ಪಡನಾಂತ್ ಮ್ಹಣ್ ಕಳ್ಳಾರ್ ತಿ ಸೈರಿಕ್ ಮುಂದರ್ಸುನ್ ವ್ಹರುಂಕ್ ನಜೊ. ಹ್ಯಾಚ್ ಖಾತಿರ್ ದಿಯೆಸೆಜಿಚ್ಯಾ ವ್ಹಡಿಲಾಂನಿ ಸೈರಿಕ್ ಜಾವ್ನ್ ಕಾಜಾರಾಕ್ ಉಣ್ಯಾರ್ ಉಣೆ ತೀನ್ ಮಹಿನ್ಯಾಂಚೊ ಪುಣಿ ಅಂತರ್ ಆಸಜೆ ಮ್ಹಣ್ ಠರಾಯ್ಲಾಂ.

* * *



ಭುಗಾಫ್ಯಾಂಚೆರ್ ಪರೀಕ್ಷೆಚೊ ದಬಾವ್ ಪಾಯ್ಸ್ ಕರ್ಯಾಂ

ತೆಂ ಏಕ್ ಧಾವ್ಯಾ ಕ್ಲಾಸಿಚ್ಯಾ ಭುಗಾಫ್ಯಾಂಚೆಂ ಜೀವನ್ ಜ್ಯೋತಿ ಶಿಬಿರ್. ಮ್ಹಾಕಾ ಉಲಂವ್ಕ್ ದಿಲ್ಲೊ ವಿಷಯ್: ಪಬ್ಲಿಕ್ ಪರೀಕ್ಷಾ ಬರಂವ್ಚ್ಯಾ ಭುಗಾಫ್ಯಾಂಚೆರ್ ಮಾನಸಿಕ್ ದಬಾವ್ ಆನಿ ತಾಕಾ ಪರಿಹಾರ್. ಶಿಬಿರಾಂತ್ ಹಾಜರ್ ಆಸ್‌ಲ್ಲಾ ಸುಮಾರ್ 130 ಭುಗಾಫ್ಯಾಂಕ್ 'ಮಾನಸಿಕ್ ದಬಾವ್ ಆಸಾಗಿ?' ಮ್ಹಣ್ ಸೊದುನ್ ಕಾಡುಂಕ್ ಏಕ್ ಪ್ರಶ್ನಾವಳ್ ದಿಲಿ. ತಾಂತುಂ ಕಳೊನ್ ಆಯ್ಲೆಂಕೀ ಮಾನಸಿಕ್ ದಬಾವ್ ನಾತ್‌ಲ್ಲಿಂ ಕೊಣ್‌ಚ್ ನಾಂತ್ ಮ್ಹಣ್. ಹಾಕಾ ಕಾರಣ್ ಕಿತೆಂ ಮ್ಹಣ್ ಭುಗಾಫ್ಯಾಂಲಾಗಿಂ ವಿಚಾರ್ಲೆಲ್ಯಾ ವೆಳಾರ್ ಆಯಿಲ್ಲೊ ಜಾಪಿ ಹೆ ಪರಿಂ ಆಸ್‌ಲ್ಲೊ:

- ಹಾಂವ್ ಘರಾಂತ್ ಶಿಕೊಂಕ್ ಬಸ್ತಾನಾ ಪಾಪ್ತಾ-ಮಾಮ್ನಿಚೆಂ ಝಗ್ಡೆಂ ಸುರು ಜಾತಾ. ಕಾಂಯ್ ಮಾರ್ನ್ ಪಡ್ತಾತ್ ಕೊಣ್ಣಾ ಮ್ಹಳ್ಳಿಂ ಚಿಂತ್ನಾಂ ಮತಿಕ್ ಯೆತಾತ್. ಹಾಚ್ಯೆವರ್ವಿಂ ಮಾಕಾ ಶಿಕೊಂಕ್ ಜಾಯ್ನಾ.
- ಹಾಂವ್ ಘರಾಂತ್ ಸಬಾರ್ ವೊರಾಂ ವಾಚುನ್ ಬಸ್ತಾಂ. ಬೂಕ್ ಧಾಂಪುನ್ ಇಲ್ಲಾ ವೆಳಾನ್ ಸಗ್ಳಿ ಮತ್ ಶೂನ್ಯ್ ಜಾತಾ. ಕಿತೆಂ ವಾಚ್ಲೆಂ ತೆಂ ಬಿಲ್ಕುಲ್ ಉಗ್ಡಾಸಾಕ್ ಯೇನಾ.
- ಮಾಕಾ ಶಿಕೊಂಕ್ ಮನ್ ಆಸಾ ಆನಿ ಹಾಂವ್ ಶಿಕೊಂಕ್ ಬಸ್ತಾಂ. ಪೂಣ್ ಮ್ಹಜಿ ಮತ್ ಶಿಕ್ವಾಚೆರ್ ಕೇಂದ್ರೀಕೃತ್ ಜಾಯ್ನಾ. ಪಾಂಚ್ ಮಿನುಟಾಂವಯ್ ಮ್ಹಾಕಾ ವಾಚುಂಕ್ ಜಾಯ್ನಾ.
- ಮಾಕಾ ಘರ್ಚೆಂ ಕಾಮ್ ಚಡ್ ಜಾತಾ. ಮ್ಹಜೆಂ ಲಿಸಾಂವ್ ಕರುಂಕ್ ವೇಳ್‌ಚ್ ಮೆಳನಾ. ಪರೀಕ್ಷೆ ವಿಶ್ಯಾಂತ್ ಚಿಂತಾನಾ ಟೆನ್ಸನ್ ಚಡ್ತಾ.
- ಆಮ್ಚೆಂ ಅವಿಭಜಿತ್ ಕುಟುಂಬ್. ಘರಾಂತ್ ಲ್ಹಾನ್ ಭುರ್ಗಿಂ ಆಸಾತ್. ತಾಂಚೊ

ಖೆಳ್ ಆನಿ ರಡ್ಡೆಂ ಮ್ಹಣ್ತಾನಾ ಘರಾಂತ್ ಶಿಕ್ವಾಚೆಂ ವಾತಾವರಣ್ ಚ್ ಆಸನಾ.

- ಹಾಂವೆಂ ಎದೊಳ್‌ವರೇಗ್ ಮ್ಹಜಾ ಶಿಕ್ವಾಚೆರ್ ಗಮನ್ ದೀಂವ್ಕ್ ನಾ. ಕೇವಲ್ ಖೆಳಾಚೆರ್, ಟಿ.ವಿ-ಮೊಬೈಲಾಚೆರ್ ವೇಳ್ ಖರ್ಚಲೊ. ಮಾಮ್ಮಿನ್ ಜಾಗಯ್ತಾನಾ, “ಹಾಂವೆಂ ಪಾಸ್ ಜಾಲ್ಯಾರ್ ಪುರೊ ನೆ? ತುಕಾ ಕಿತ್ಯಾಕ್ ‘ಮಂಡೆಬೆಚ್ಚ’ ಮ್ಹಣ್ತಾ ಆಯ್ಲೊಂ. ಆತಾಂ ಪಳಯ್ತಾನಾ ಹೆಂ ವಾವಂವ್ಕ್ ಜಾಯ್ನಾತ್‌ಲ್ಲೆಂ ಪೊಜೆಂ ಜಾಲಾಂ. ಹೆಂ ಚಿಂತಾನಾ ದಬಾವ್ ಚಡ್ತಾ.

ಆಜ್ ಆಮ್ಚ್ಯಾ ಭುರ್ಗಾಂಚೆರ್ ವಿವಿಧ್ ಕಾರಣಾಂಕ್ ಲಾಗೊನ್ ಮಾನಸಿಕ್ ದಬಾವ್ ಪಡ್ತಾ ಆನಿ ಹಾಚೆವರ್ವಿಂ ಶಿಕಾಪ್ ಮುಂದರುನ್ ವ್ಹರುಂಕ್ ತಾಂಕಾಂ ಕಷ್ಟ್ ಜಾತಾತ್.

ಭುರ್ಗಾಂಚೊ ಮಾನಸಿಕ್ ದಬಾವ್ ಉಣೊ ಕರುಂಕ್ ವ್ಹಡಿಲಾಂನಿ ಕಿತೆಂ ಕರ್ಯೆತ್?

1. ಭುರ್ಗಾಂನಿ ಪರೀಕ್ಷೆಕ್ ಶಿಕ್ಷೆಖಾತಿರ್ ಏಕ್ ವ್ಯವಸ್ಥಿತ್ ವೇಳಾಪಟ್ಟಿ ಕರಿಚೆ. ಧಾವ್ಯಾ ಕ್ಲಾಸಿಚೆಂ ಆನಿ ಪಿಯುಸಿ ಪರೀಕ್ಷಾ ಬರಂವ್ಚ್ಯಾ ಭುರ್ಗಾಂನಿ ಸಕಾಳಿಂ ಪಾಂಚ್ ವರಾರ್ ಉಟ್ಟಿಬರಿ ಪಳೈಚೆ. ಭುರ್ಗಾಂನಿ ಪಾಂಚ್ ವರಾರ್ ಉಟಚೆ ಜಾಲ್ಯಾರ್ ವ್ಹಡಾಂನಿ ತಾಂಚ್ಯೆ ಸಾಂಗಾತಾ ವಾ ತಾಂಚ್ಯಾಕಿ ಚಿಕ್ಕೆಲೆ ಪಯ್ಲೆಂ ಉಟೊನ್ ತಾಂಕಾಂ ಚಾ/ಕೊಫಿ ಕರ್ನ್ ದಿಲ್ಯಾರ್ ಆಪ್ಣಾಚ್ಯಾ ಶಿಕ್ವಾಚೆರ್ ಆವಯ್-ಬಾಪಾಯ್ ಆಸಕ್ತ್ ಆಸಾ ಮ್ಹಳ್ಳೆಂ ಭುರ್ಗಾಚ್ಯಾ ಮತಿಕ್ ವೆತಾ ಆನಿ ಶಿಕ್ವಾ ಥಂಯ್ ತಾಚಿ ಆಸಕ್ತ್ ಚಡ್ತಾ. ಸಕಾಳಿಂ ಪಾಂಚ್ ವರಾರ್ ಉಟ್ಟ್ಚ್ಯಾ ಭುರ್ಗಾಂನಿ ರಾತಿಕ್ ಧಾ ವರಾರ್ ನಿದೊಂಕ್ ವೆಚೆಂ ಬರೆಂ. ರಾತಿಂ ಚಡ್ ವೇಳ್ ಬಸ್ಲಾರ್ ಸಕಾಳಿಂ ಉಟೊಂಕ್ ಕಷ್ಟ್ ಜಾತಾತ್. ಸಕಾಳಿಂಚೊ ವೇಳ್ (ಹಾಕಾ ಬ್ರಾಡ್ಲಿ ಸಮಯ ಮ್ಹಣ್ತಾತ್) ಶಿಕೊಂಕ್ ಬಾರಿ ಬರೊ. ತ್ಯಾ ವೆಳಾರ್ ಶಿಕ್‌ಲ್ಲೆಂ ಮತಿಂತ್ ಖಿಂಚ್ತಾ. ಭುರ್ಗಾಂನಿ ರಾತಿಂ ಶಿಕ್ತಾನಾ ತಾಂಕಾಂ ಎಕ್ಸರೆಂ ಸೊಡ್ಚೆಂ ಸಾರ್ಕೆಂ ನ್ಹಯ್. ಆವಯ್ನ್ ಯಾ ಬಾಪಾಯ್ ಜಾಗೊ ಆಸೊನ್ ತಾಂಚೆಂ ಕಾಮ್ ಕರಿತ್ ಆಸೊನ್ ಭುರ್ಗಾಕ್ ಸಾಂಗಾತ್ ದೀಚೆ. ತವಳ್ ಭುರ್ಗಾಕ್ ಶಿಕೊಂಕ್ ಧೈರ್ ಆನಿ ಪ್ರೋತ್ಸಾಹ್ ಲಾಭ್ತಾ.

ದಾಕ್ಲ್ಯಾಕ್, ವೀಜ್ ಸಕತ್ ಯೇಂವ್ಕ್ ನಾತ್‌ಲ್ಲಾ ಎಕೆ ಹಳ್ಳೆಂತ್ ಆಪ್ಲೊ ಪೂತ್ ಲ್ಯಾಂಪಾಚ್ಯಾ ಉಜ್ವಾಡಾಕ್ ಲಿಸಾಂವ್ ಕರ್ನ್ ಆಸ್ತಾನಾ ತಿ ಆವಯ್ ಜಾಗಿ ಆಸೊನ್ ಪುತಾಸರ್ವಿಂ ಬಸೊನ್ ಕೊಂತಾಚ್ಯೊ ಮಣಿಯೊ ಗಳವ್ನ್ ಆಸ್‌ಲ್ಲೆಂ ತೆಂ ದೃಶ್ಯ್ ಪೂತ್ ಹರ್ಯೆಕಾ ಪರೀಕ್ಷೆಂತ್ ಕ್ಲಾಸಿಂತ್ ಪಯ್ಲೆಂ ಸ್ಥಾನ ಮೆಳ್‌ಲ್ಲೊ ಪ್ರೊಗ್ರೆಸ್ ರಿಪೋರ್ಟ್ ಹಾಡ್ನ್ ದಿತಾನಾ ತಿಣೆ ಗಳಯಿಲ್ಲೊ ತ್ಯೊ ಸಂತೊಸಾಚ್ಯಾ ದುಕಾಂಚ್ಯೊ ಮಣಿಯೊ ಹರ್ಯೆಕಾ ಆವಯ್ಕ್ ಪಳೆಂವ್ಕ್ ಯೋಗ್ಯ್ ಜಾಲ್ಲೆಂ ಜಾವ್ನಾಸ್‌ಲ್ಲೊ. ಆಜ್ ತೊಚ್ ಪೂತ್ ಏಕ್ ಫಾಮಾದ್ ಹಾಡಾಂಚ್ಯಾ ಪಿಡೆಚೊ ದಾಕ್ತರ್ ಜಾವ್ನಾಸೊನ್ ಏಕ್ ನಾಂವಾಡ್ಲಿಕ್ ಕೊಂಕ್ಲಿ ಬರವ್ಪಿ ಜಾಲಾ.

2. ಭುರ್ಗ್ಯಾಂಚ್ಯಾ ಶಿಕ್ವಾಕ್ ಗರ್ಜ್ ಆಸ್ಚೆಂ ವಾತಾವರಣ್ ಆಮ್ಚ್ಯಾ ಘರಾಂನಿ ಆಮಿ ಆಸಾ ಕರಿಜೆ. ಜರ್ತರ್ ದಾದ್ಲೊ ಪಿಯೆವ್ನ್ ಯೇವ್ನ್ ಖೆಸ್ತಾಂವಾಂ ಕರ್ತಾ ತರ್, ಭುರ್ಗ್ಯಾಂನಿ ಶಿಕ್ವೆಂ ಕಶೆಂ? ತಶೆಂಚ್ ಭುರ್ಗಿಂ ಶಿಕೊಂಕ್ ಬಸ್ಲಲ್ಯಾ ವೆಳಾರ್ ಆವಯಾಂನಿ ಟಿ.ವಿ. ಸೀರಿಯಲ್ ಪಳೆಂವ್ಕ್ ಬಸ್ಚೆಂ ಆಸಾ. ಅಸಲ್ಯಾ ವಾತಾವರಣಾಂತ್ ಭುರ್ಗ್ಯಾಂಕ್ ಶಿಕೊಂಕ್ ಜಾತಾ? ಥೊಡ್ಯಾ ಆವಯಾಂನಿ ಸಾಂಗ್ಚೆಂ ಆಸಾ, “ಆಮಿ ತಾಕಾ ವಿಂಗಡ್‌ಚ್ ಕೂಡ್ ಕರ್ನ್ ದಿಲಾಂ. ತಾಂತುನ್ ದಾರ್ ಧಾಂಪುನ್ ಬಸೊನ್ ಶಿಕೊಂದಿ. ಆಮಿ ಸೀರಿಯಲ್ ಪಳೆಂವ್ಚೆಂ ತಾಕಾ ಆಯ್ಕುನಾ.” ಆವಯಾಂನಿ ಅಶೆಂ ಕರ್ಚೆಂ ಸಾರ್ಕೆಂ? ಕುಡಾಂತ್ ಫಿಚಾರ್ ಕೆಲ್ಲೊ ಭುರ್ಗೊ ಶಿಕತ್? ದೆಕುನ್ ಭುರ್ಗ್ಯಾಂಚ್ಯಾ ಪರೀಕ್ಷೆವೆಳಾರ್ ವ್ಹಡಾಂನಿ ಟಿ.ವಿ. ಸೀರಿಯಲಾಚೊ ತ್ಯಾಗ್ ಕರಿಜೆಚ್. ತಶೆಂ ಕರುಂಕ್ ಜಾಯ್ನಾಂಚ್ ಜಾಲ್ಯಾರ್ ಭುರ್ಗ್ಯಾಂಕ್ ಸಾಂಗಾತಾ ಫೆವ್ನ್ ಏಕ್ ಸೀರಿಯಲ್ ಪಳೆಂವ್ಚೆಂ.
3. ಪರೀಕ್ಷೆಚ್ಯಾ ತಯಾರಾಯೆಚ್ಯಾ ದಿಸಾಂನಿ ಭುರ್ಗ್ಯಾಂಕ್ ಸಾಂಜೆರ್ ಏಕ್ ವೊರ್‌ಭರ್ ಖೆಳೊಂಕ್ ಧಾಡಿಜೆಚ್. ಡೊ ನಾರಾಯಣ ಶೆಟ್ಟಿ ಮ್ಹಳ್ಳೊ ಮತಿಚ್ಯೆ ಪಿಡೆಚೊ ದಾಕ್ತರ್ ಉದಯ ಟಿವಿರ್ ಎಕಾ ಸಂದರ್ಶನಾ ವೆಳಾರ್ ಸಾಂಗಾಲಾಗ್ಲೊಕೀ ಭುರ್ಗ್ಯಾಂನಿ ದಿಸ್ತಡ್ಲೆಂ ಸಾಜೆರ್ ಏಕ್ ಘಂಟೊ ಪುಣಿ ಫಾಮ್ ವೆತಾ ತಸಲೊ ಖೆಳ್ ಖೆಳೆಜೆಚ್ಯಾ ಹಾಂತುಂ ಕೂಡ್ ಆನಿ ಮತ್ ದೊನೀ ಫ್ರೆಶ್ ಆನಿ ಚುರುಕ್ ಜಾತಾತ್. ಚೆಡ್ವಾಂ ಭುರ್ಗ್ಯಾಂಕ್ ಖೆಳೊಂಕ್ ಧಾಡುಂಕ್ ಜಾಯ್ನಾ ಜಾಲ್ಯಾರ್ ತಾಂಚ್ಯೆಧಾವ್ನ್ ಘರ್ಚೆಂ ಕಾಮ್ ಕರಯಿಜೆ. ಪುಣ್ ಥೊಡ್ಯೊ ಆವಯೊ ಭುರ್ಗಿಂ ಇಸ್ಕೊಲಾಥಾವ್ನ್ ಆಯಿಲ್ಲಿಂಚ್ ಬೂಕ್ ಹಾತಾಂತ್ ಘೆಂವ್ಕ್ ತಾಕಿದ್ ದಿತಾತ್. ಹಿ ತಾಣಿಂ ಕರ್ಚಿ ಏಕ್ ವ್ಹಡ್ ಚೂಕ್ ಮ್ಹಣ್ ಸಮ್ಜಜೆ.
4. ಪರೀಕ್ಷೆಕ್ ತಯಾರಾಯ್ ಕರ್ಚ್ಯಾ ಭುರ್ಗ್ಯಾಂಕ್ ಜೊಕ್ಲೆಂ ಖಾಣ್ ದೀಂವ್ಕ್ ಆವಯಾಂನಿ ಪ್ರಯತ್ನ ಕರಿಜೆ. ಮಾಸ್ ಜಾತಾ ತಿತ್ತೆಂ ಉಣೆ ಕರಿಜೆ. ದುಕ್ರಾಮಾಸ್ ನಾಕಾಚ್. ಜಾತಾತಿತ್ತೆಂ ರಾಂದ್ವಯೆಚೆಂ ಜೆವಣ್ ದೀಜೆ. ಮಾಸ್ಕೆಕ್ ಬುದ್ಧಂತಾಯಿ (intelligence) ವಾಡಂವ್ಚಿ ಸಕತ್ ಆಸಾ ಜಾಲ್ಲ್ಯಾನ್ ತಿ ದಿಂವ್ಚಿ. ಬರಿ ಭಾಜ್‌ಲ್ಲಿ ನಾಕಾ. ಆಮ್ಚೆ ಕರಾವಳಿಚೊ ಲೋಕ್ ಬುದ್ಧಂತ್ ಜಾವ್ನ್ ಆಸೊಂಕ್ ಏಕ್ ಪ್ರಮುಕ್ ಕಾರಣ್ ಆಮಿ ಖಾಂವ್ಚಿ ಮಾಸ್ಕಿ. ದಿಸ್ತಡ್ಲೆಂ ಕಾರೆಣ್ಯಾಚಿ (ತಿಮರೆ, ಒಂದೆಲಗ, ಬ್ರಾಹ್ಮಿ) ಚೆಟ್ಟಿಕರ್ನ್ ದಿಲ್ಯಾರ್ ಭುರ್ಗಾಂಚಿ ಉಗ್ಡಾಸಾ ಸಕತ್ ಖಂಡಿತ್ ಚಡ್ತಾ. ಆಜ್‌ಕಾಲ್ ಉಗ್ಡಾಸಾಚಿ ಸಕತ್ ಚಡಂವ್ಚ್ಯಾ ವಕ್ತಾಂಚಿಂ ಜಾಹಿರಾತಾಂ ಪಳೆಂವ್ಕ್ ಮೆಳ್ತಾತ್. ದಾಕ್ತರಾಚಿ ಸಲಹಾ ನಾಸ್ತಾನಾ ಅಸಲಿಂ ವಕ್ತಾಂ ಬಿಲ್ಕುಲ್ ದೀನಾಕಾತ್.
5. ಭುರ್ಗ್ಯಾಂಚ್ಯಾ ಪರೀಕ್ಷೆವಿಶ್ಯಾಂತ್ ಆವಯ್-ಬಾಪಾಯ್ಕ್ ಆಸ್ಚೊ ಆಕಾಂತ್ (anxiety) ತಾಣಿಂ ಭುರ್ಗ್ಯಾಂಚೆರ್ ವರ್ಗಾವಣ್ (transfer) ಕರುಂಕ್ ನಚೊ. ಥೊಡ್ಯಾ ಆವಯ್-ಬಾಪಾಯ್ಕ್ ಭುರ್ಗ್ಯಾಂಚಾಕಿ ಚಡ್ ಪರೀಕ್ಷೆಚೆಂ ಭ್ಯೆಂ. ಭುರ್ಗಿಂ

ಆಪ್ತಾ ಇತ್ಯಾಕ್ ಶಿಕ್ಷಾಂತ್ ಮಗ್ನ್ ಜಾವ್ನ್ ಆಸ್ತಾನಾ, “ಅಳೆ ಸಾರ್ಕೆಂ ಬರಯ್, ಲೆಕಾಂ ಕುಡಿತಾನಾ - ಕಳ್ಳಿತಾನಾ ಜಾಗ್ರುತ್” ಮ್ಹಣ್ ತಿಂ ಸಾಂಗ್ತಿತ್ ಜಾಲ್ಯಾರ್ ಭುರ್ಗಿಂ ಆಪ್ಲೆಂ ಕಾಮ್ ರಾವಯ್ತಾತ್. ಆಪ್ಲೆ ಕೆಲ್ಲೆಂ ಸಾರ್ಕೆಂ ಆಸಾ ವಾ ನಾ ಮ್ಹಣ್ ಪರ್ತಾನ್ ಪರ್ತಾನ್ ಪಳೆತಾತ್. ನಿಜಾಯ್ತಿ ಭುರ್ಗಿಂ ತಾಂಚ್ಯಾ ಕಾಮಾಂತ್ ಮಗ್ನ್ ಜಾವ್ನ್ ಆಸ್ತಾನಾ ವ್ಹಡಿಲಾಂನಿ ಕಿತ್ಯಾಕ್ ಮೆತರ್ ಜಾಯ್? ಪರೀಕ್ಷೆಚ್ಯಾ ದಿಸಾ ಲೆಕಾವರ್ತ ಚತ್ರಾಯ್ ಭುರ್ಗಾಂಕ್ ದಿಂವ್ಚಿ ಆಮ್ಚೊ ಆಕಾಂತ್ ತಾಂಚೆರ್ ವರ್ಗಾವಣ್ ಕರ್ಚೊ ಜಾವ್ನಾಸಾ. ಅಶೆಂ ಕರ್ಚೆಂ ಭುರ್ಗಾಂಥಂಯ್ ದಬಾವ್ ಚಡ್ಯೆತಾ ಆನಿ ತಿಂ ಚಡ್ ಚುಕಿ ಕರ್ತಾತ್.

6. ಆವಯ್ ಬಾಪಾಯ್ಚಿ ಆಪ್ಲ್ಯಾ ಭುರ್ಗಾಂಕ್ ಹೆರಾಂಚ್ಯಾ ಭುರ್ಗಾಂಕ್ ಸರ್ (compare) ಬಿಲ್ಕುಲ್ ಕರುಂಕ್ ನಜೊ. “ಅಳೆ ಸೆಜಾರ್ಕೊ ರೋಹನ್ ಕಸೆಂ ಶಿಕ್ತಾ ಪಳೆ, ತುಜೆಬರಿ ಶಿಕೊಂಕ್ ತಾಕಾ ವಿಂಗಡ್ ಕೂಡ್ ನಾ, ಫ್ಯಾನ್ ನಾ. ತುಕಾ ಇತ್ಲೆಂ ಸಕ್ತೆಡ್ ಆಮಿ ದಿತಾನಾ ಶಿಕೊಂಕ್ ಕಿತೆಂ ಮಂಡೆಮಾರ್?” ಮ್ಹಣ್ ಥೊಡ್ಯಾಂನಿ ಸಾಂಗ್ಲೆಂ ಆಸಾ. ಹಿ ಏಕ್ ವ್ಹಡ್ ಚೂಕ್. ‘ಕುಂಬ್ಯಾರುಕಾರ್ ಆಂಬೆ ಜಾಯ್ನಾಂತ್ ಆನಿ ಆಂಬ್ಯಾರುಕಾರ್ ಕುಂಬೆ ಜಾಯ್ನಾಂತ್’ ಮ್ಹಣ್ ಆಮಿ ಜಾಣಾ ಜಾಯ್ಚೆ.

7. ಭುರ್ಗಾಂಚ್ಯೆ ಮತಿಂತ್ ಬರೊ, ಸಕಾರಾತ್ಮಕ್ (positive) ಆಲೋಚನೊ ಫಾಲಿಜೆ. ಥೊಡ್ಯೊ ಆವಯೊ, “ತುಕಾ ಕಿತ್ಲೆಂ ಶಿಕಯ್ಲ್ಯಾರೀ ಮತಿಕ್ ವಚನಾ, ಟ್ಯೂಷನಾಕ್ ಫಾಲೆಂ, ಇತ್ಲೆ ಪೈಲೆ ಖರ್ಚಲೆ, ಕಿತೆಂ ಪ್ರಯೋಜನ್? ತುಂ ಹೊಟೆಲಾಂತ್ ಗ್ಲಾಸ್ ಧುಂವ್ಕಚ್ ಫಿಟ್” ಅಸಲ್ಯಾ ನಕಾರಾತ್ಮಕ್ (negative) ಉತ್ರಾಂನಿ ಭುರ್ಗಾಂಚೆರ್ ಪಾಡ್ ಪ್ರಭಾವ್ ಘಾಲ್ತಾತ್. ಪರೀಕ್ಷೆವೆಳಾರ್ ತಾಂಚ್ಯೆ ಮತಿಚೆರ್ ದಬಾವ್ ಚಡ್ತಾ. ಬದ್ಲಾಕ್, “ಅಳೆ, ತುಂವೆಂ ಕರ್ಚೆಂ ಪ್ರಯತ್ನ ಆಮ್ಕಾಂ ದಿಸ್ತಾ. ತುಕಾ ಪರೀಕ್ಷೆಂತ್ ಖಂಡಿತ್ ಚಡ್ ಮಾರ್ಕ್ ಮೆಳ್ತಾತ್. ತುಂವೆಂ ಮತಿಂತ್ ಟೆನ್ಶನ್ ಘೆಂವ್ಚೆಂ ನಾಕಾ. ಬರ್ಯಾ ಮಿನತೆಚೊ ಫಳ್ ದೇವ್ ಖಂಡಿತ್ ದಿತಾ” ಮ್ಹಣ್ ಸಾಂಗ್ಲ್ಯಾರ್ ತಾಕಾ ದಿಂವ್ಚೊ ಸಕಾರಾತ್ಮಕ್ ಪ್ರೋತ್ಸಾಹ್ ಜಾತಾ.

8. ಪರೀಕ್ಷೆಂತ್ ಲೆಕಾವರ್ತೆಂ ಭಿಯೆಂವ್ಚಿಂ ಥೊಡಿಂ ಭುರ್ಗಿಂ ಆಸ್ತಾತ್. ತಾಂಕಾಂ ಆಕಾಂತ್ ಕರಿನಾಸ್ತಾನಾ ಧಯ್ ದೀಜೆ. ರಾತಿಂ ವೆಗಿಂ ನಿದೊಂಕ್ ಧಾಡಿಜೆ. ದಿಸಾ ಮದೆಂ ತವಳ್ ತವಳ್ ಥಂಡ್ ಉದಾಕ್ (ಪ್ರಿಜ್ಞಾಂತ್ಲೆಂ) ಪಿಯೆಂವ್ಕ್ ದಿಲ್ಯಾರ್ ಭೈಂ ಸವ್ಯಾಸ್ ಉಣೆಂ ಜಾವ್ನ್ ಯೆತಾ. ಲ್ಹಾನಾಂ ಭುರ್ಗಾಂಕ್ ಪರೀಕ್ಷೆ ದಿಸಾ (ಇಂಗ್ಲೀಷ್ ಮೀಡಿಯಂ ಭುರ್ಗಾಂಕ್ ಕನ್ನಡ) ಪೊಟಾ ಚಾಬ್ಲಿ, ತಕ್ಲಿ ಫಡಾಫಡ್, ವೋಂಕ್ ಇತ್ಯಾದಿ ಯೆಂವ್ಚೆಂ ಆಸ್ತಾ. ಹಿ ಏಕ್ ಪಿಡಾ (illness) ಮ್ಹಣ್ ಲೆಕ್ಲೆಂ ನ್ಹಯ್. ಹಿ ಪರೀಕ್ಷೆಚ್ಯಾ ಭಿಯಾನ್ ಯೆಂವ್ಚಿ ಅಸ್ವಸ್ಥತಾ (sickness). ಹಾಚೆಖಾತಿರ್ ಕುಟ್ಮಾಚ್ಯಾ ದಾಕ್ತರಾಲಾಗ್ಚಿಂ ಥೊಡಿಂ ವಕ್ತಾಂ ಪಯ್ಲಿಂಚ್

ಹಾಡ್ಸ್ ದವರ್ನ್ ತಿಂ ಪರೀಕ್ಷೆಕ್ಯಾ ದಿಸಾ ದೀಜೆ (symptomatic treatment) ಆನಿ ನಿಮಾಣೆಂ ಭುರ್ಗಿಂ ಪರೀಕ್ಷೆಕ್ ಭಾಯ್ರ್ ಸರ್ನ್ ವೆತಾನಾ ತಾಂಕಾಂ ಜಾಯ್ ಜಾಲ್ಲೆಂ ಪೆನ್, ಪೆನ್ಸಿಲ್, ಹೊಲ್ಟೆಕೆಟ್, ಇತ್ಯಾದಿ ತಾಣಿಂ ಘೆತ್ಲ್ಯಾ ಗೀ ಮ್ಹಣ್ ಪಳೆವ್ನ್ ಆಲ್ತಾರಿ ಮುಕಾರ್ ತಾಂಕಾಂ ರಾವವ್ನ್ ಮಾಗ್ಲೆಂ ಮ್ಹಣೊನ್ ಬೆಸಾಂವ್ ದೀವ್ನ್ ತಾಂಕಾಂ ಧಾಡಿಜೆ. ಖಂಡಿತ್ ತಿಂ ಪರೀಕ್ಷೆಂತ್ ಬರೆಂ ಕರ್ತಲಿಂ.

ಪರೀಕ್ಷೆಕ್ ತಯಾರ್ ಜಾಂವ್ಚ್ಯಾ ಭುರ್ಗ್ಯಾಂಕ್ ಥೊಡೆ ಹಿತಾರೆ

1. ತುಮಿ ಶಿಕೊಂಕ್ ತಯಾರ್ ಕೆಲ್ಲ್ಯಾ ವೆಳಾ-ಪಟ್ಟೆ ಪರ್ಮಾಣೆ ಶಿಕಾ. ರಾತಿಂ ಬರಂವ್ಚೆಂ ಕಾಮ್ ಕೆಲ್ಯಾರ್ ನೀದ್ ಯೇನಾ. ದೆಕುನ್ ಲೆಕಾಂ ಕರ್ಚಿಂ, ಸೂತ್ರಾಂ ಬಾಯ್ಪಾಟ್ ಬರಂವ್ಚೆಂ, ಇಂಗ್ಲೀಷ್ ಕನ್ನಡ ಪದ್ಯ ಬಾಯ್ಪಾಟ್ ಬರಂವ್ಚೆಂ, ಇತ್ಯಾದಿ ರಾತಿಕ್ ಕರಿಜೆ. ಸಕಾಳಿಂಚೊ ವೇಳ್, ಸಾಂಡೆ ಪಾಂಚ್ ವರಾಂಧಾವ್ನ್ ವಾಚುಂಕ್ ಬರೊ. ಹ್ಯಾ ವೆಳಾರ್ ಶಿಕ್ಲೆಂ ಮತಿಂತ್ ಖಿಂಚ್ತಾ.
2. ಪುನರಾವರ್ತನ್ ಕರ್ತಾನಾ ಹರ್ಯೆಕಾ ವಿಷಯಾಕ್ ಕಿತ್ಲೆ ದೀಸ್ ಜಾಯ್ ಮ್ಹಣ್ ನಿರ್ಧಾರ್ ಕರಾ. ಸಕ್ಕಡ್ ವಿಷಯ್ ಇಲ್ಲೆ, ಇಲ್ಲೆ ಎಕಾ ದಿಸಾಂತ್ ಶಿಕ್ಲೆಪ್ರಾಸ್ ಎಕಾ ದಿಸಾಕ್ ದನ್ವಾರ್ ಪರ್ಯಾಂತ್ ಏಕ್ ವಿಷಯ್ ಆನಿ ದೊನ್ವರಾಂ ಜೆವಾಣ್ ಜಾವ್ನ್ ಥೊಡೊ ವಿಶೆವ್ ಘೆತ್ಲ್ಯಾ ಉಪ್ರಾಂತ್ ಆನ್ಯೆಕ್ ವಿಷಯ್ ಅಶೆಂ ದೊನ್ಚ್ ವಿಷಯ್ ಶಿಕ್ಲಾರ್ ಬರೆಂ.
3. ಏಕ್-ದೋನ್ ಘಂಟೆ ವಾಚ್ಲ್ಯಾ ಉಪ್ರಾಂತ್ ಉಟೊನ್ ಭಾಯ್ರ್ ವಚಾ. ಪಾಚ್ಚಿಂ ಝಡಾಂ ಪಳೆಯಾ. ದೊಳ್ಕಾಂಚಿ ಆನಿ ಮತಿಚಿ ಪುರಾಸಣ್ ಪಯ್ಸ್ ವೆತಾ.
4. ಹಾಚ್ಯೆ ಉಪ್ರಾಂತ್ ತುಮಿ ಕಿತೆಂ ವಾಚ್ಲೆಂ ತೆಂ ಮತಿಕ್ ಹಾಡಾ. ಪ್ರಮುಕ್ ಪೊಂಯಿಂಟ್ ಬರವ್ನ್ ದವರ್ಲ್ಯಾರ್ ಬರೆಂ. ಥೊಡೆ ಗರ್ಜೆಚಿ ವಿಷಯ್ ಉಗ್ಡಾಸ್ ದವ್ರುಂಕ್ ಪ್ರಮುಕ್ ಸಬ್ದಾಂಚಿಂ ಪಯ್ಲಿಂ ಅಕ್ಷರಾಂ ಕಾಡ್ನ್ ಏಕ್ ನವೊ ಸಬ್ದ್ ಕರಾ. ದಾಕ್ಲ್ಯಾಕ್, ಸಾತ್ ರಂಗ್ ಮತಿಂತ್ ದವ್ರುಂಕ್ VIBGYOR ಆಸ್ಲೆಬರಿ. ಮೊಘಲ್ ರಾಯಾಂಚಿಂ ನಾಂವಾಂ ಉಗ್ಡಾಸ್ ದವ್ರುಂಕ್ BHAJNA ಸಬ್ದ್ ಕುಮಕ್ ಕರ್ತಾ. B= Babar, H= Humayun; A= Akbar, J = Jahangir, N= Nawab Shajahan, A= Aurangazeb. ತಶೆಂಚ್ ಕೇಂದ್ರ್ ಆಡಳಿತ ಪ್ರದೇಶಾಂಚಿ ನಾಂವಾಂ- CLAP DELHI - DD ಮ್ಹಳ್ಳಾರ್ C= Chandigarh; L= Lakshadweep, A=Andaman-Nicobar P= Pondicherry, Delhi, D=Daman Diu, D= Dadra Nagar Haveli.
5. ಸಾಧ್ಯ್ ಜಾಲ್ಯಾರ್ ತೇಗ್-ಚವ್ಕ್ ಸಾಂಗಾತಾ ಮೆಳೊನ್ ಪಂಗಡ್ ಶಿಕಾಪ್ (group study) ಕರ್ಚಿಂ ಬರೆಂ. ಎಕಾಮೆಕಾ ಚರ್ಚಾ ಕೆಲ್ಲೆ ವಿಷಯ್ ಮತಿಂತ್ ಉರ್ತಾತ್.



ಪೂಣ್ ಏಕ್ ಚತ್ರಾಯ್: ಸಾಂಗಾತಾ ಮೆಳ್‌ಲ್ಲಾ ವೆಳಾರ್ ಉಲವ್ನ್ ವೇಳ್ ಪಾಡ್ ಕರುಂಕ್ ನಜೊ.

6. ಪರೀಕ್ಷೆ ಆದ್ಲೆ ರಾತಿಂ ಚಡ್ ವೇಳ್ ಬಸ್ಸೆಂ ಬರೆಂ ನ್ಹಯ್. ಹರ್ಶೆಂಚ್ಯೆಬರಿಚ್ ನಿದೊಂಕ್ ವಚಾ ಆನಿ ಸಕಾಳಿಂ ಸಾಧ್ಯ್ ಜಾಲ್ಯಾರ್ ಹರ್ಶೆಂಚಾಕಿ ಇಲ್ಲೆಂ ವೆಗಿಂ ಉಟ್ಟೆಂ ಬರೆಂ.
7. ಪರೀಕ್ಷೆಕ್ ವ್ಹರುಂಕ್ ಜಾಯ್ ಜಾಲ್ಲ್ಯೊ ವಸ್ತು ಆನಿ ಗರ್ಜೆಚಿ ಹೊಲ್ ಟಿಕೆಟ್ ಪಯ್ಲೆಂಚ್ ತಯಾರ್ ಕರ್ನ್ ದವರಾ. ಹೊಲ್ ಟಿಕೆಟ್ ಸೊಡ್ನ್ ಪರೀಕ್ಷೆಚ್ಯಾ ಹೊಲಾಕ್ ಯೆಂವ್ಚೆಂ ಸಾಮಾನ್ಯ್. ಹೆಂ ಮತಿಂತ್ ದವ್ರುನ್ ಹೊಲ್ ಟಿಕೆಟ್ ತುಮ್ಮೆಲಾಗಿಂ ಆಸ್ಚಿ ಖಾತ್ರಿ ಕರಾ.
8. ಪರೀಕ್ಷಾ ಜಾತಚ್ ಹೆರಾಂ ಸಾಂಗಾತಾ ಮೆಳೊನ್ Post Mortem ಕರುಂಕ್ ನಜೊ. ಮ್ಹಣ್ಣೆ, ಖಿಂಚೆಂ ಸಾರ್ಕೆಂ ಖಿಂಚೆಂ ಚೂಕ್ ಮ್ಹಣ್ ಬಿಲ್ಕುಲ್ ಪಳೆಂವ್ಕ್ ನಜೊ. ಎಕಾದಾ ವೆಳಾರ್ ಬರಯ್ಲ್ಯಾಂತ್ ಕಾಂಯ್ ಇಲ್ಲೆಂ ಚೂಕ್ ಜಾಲಾಂ ತರ್, ದೆದೆಸ್ತ್ರಾರ್ ಜಾವ್ನ್ ದುಸ್ರ್ಯಾ ದಿಸಾಚಿ ಪರೀಕ್ಷಾ ಪಾಡ್ ಜಾತೆಲಿ. ದೆಕುನ್ ಚತ್ರಾಯ್ ಸಾಂಬಾಳಾ.
9. ಪರೀಕ್ಷೆ ಕೇಂದ್ರಾಕ್ ವೆಳಾರ್ ವಚೊನ್ ತುಮ್ಮೊ ಜಾಗೊ ಖಂಯ್ ಮ್ಹಣ್ ಖಿಚಿತ್ ಕರ್ನ್ ಘೆಯಾ. ತಡವ್ ಕರ್ನ್ ವಚೊನ್ ಫುಸ್ಪಡ್‌ಗೊಂದೊಳ್ ಕರ್ಚೊ ನಾಕಾ.
10. ಪರೀಕ್ಷೆಕ್ ಭಾಯ್ರ್ ಸರ್ನ್ ವೆಚ್ಯೆ ಪಯ್ಲೆಂ ಆಲ್ತಾರಿ ಮುಕಾರ್ ರಾವೊನ್ ತುಮ್ಮಿ ಆವಯ್ ವಾ ಘರಾಂತ್ ಕೋಣ್ ಆಸಾತ್ ತಾಂಚ್ಯೆ ಸಾಂಗಾತಾ ಮಾಗ್ಲೆಂ ಕರ್ನ್ ದೆವಾಚೊ ಆಶೀರ್ವಾದ್ ಮಾಗಾ. ವ್ಹಡಿಲಾಂಚೆಂ ಬೆಸಾಂವ್ ಘೆವ್ನ್ ಧೈರಾನ್ ಮೆಟಾಂ ಕಾಡಾ. ತುಮ್ಮಾಂ ಜಯ್ತ್ ಖಂಡಿತ್ ಮೆಳ್ತಾ. ತುಮ್ಮಾಂ Best of Luck.

* * *



ಭುಗಾಫ್ಯಂಚ್ಯಾ ಶಿಕ್ಶಾಂತ್ ಆವಯ್ - ಬಾಪಾಯ್ ಜವಾಬ್ದಾರಿ

ಖಿಲೀಲ್ ಗಿಬ್ರಾನ್ ಮ್ಹಳ್ಳೊ ಚಿಂತ್ನಿ ಭುರ್ಗಾಂ ವಿಶ್ಯಾಂತ್ ಅಶೆಂ ಸಾಂಗ್ತಾ: “ಆಮಿ ಭುರ್ಗಿಂ ಆಮಿಂ ಭುರ್ಗಿಂ ನ್ಹಯ್.” ತರ್ ಕೊಣಾಚಿಂ? ತಿಂ ದೆವಾಚಿಂ. ತಾಣೆ ಆಪ್ಲ್ಯಾ ಭುರ್ಗಾಂಕ್ ಥೊಡ್ಯಾ ಆವ್ಡೆಕ್ ಆಮ್ಚ್ಯಾ ಹಾತಾಂತ್ ಘಾಲ್ಚಿಂ. ಕಿತ್ಯಾಕ್? ಆಮಿ ಪರೀಕ್ಷಾ ಕರುಂಕ್. ಆಮ್ಚ್ಯಾ ಹಾತಾಂತ್ ಘಾಲ್ಲ್ಯಾ ತಾಚ್ಯಾ ಭುರ್ಗಾಂಕ್ ಆಮಿ ಕಶೆಂ ಪಳೆತಾಂವ್ ಮ್ಹಳ್ಳಿ ಪರೀಕ್ಷಾ. ಹೆ ಪರೀಕ್ಷೆಂತ್ ಆಮಿ ಉತ್ತೀರ್ಣ್ ಜಾಯ್ ಮ್ಹಳ್ಳಿ ಆಮಿ ಆಶಾ. ಫಕತ್ ಪಾಸ್ ಜಾಲ್ಯಾರ್ ಪಾವನಾ, ಉಂಚ್ಲ್ಯಾ ಗ್ರೇಡಿಂತ್ ಪಾಸ್ ಜಾಯ್ ಮ್ಹಳ್ಳಿ ಸರ್ವ್ ಆವಯ್-ಬಾಪಾಯ್ಚಿ ಆಶಾ. ಹಾಕಾ ಲಾಗೊನ್ ಆಮಿ ಆಮ್ಚ್ಯಾ ಭುರ್ಗಾಂಕ್ ಬರ್ಯಾಂತ್ಲೆಂ ಬರೆಂ ದೀಂವ್ಕ್ ಹರ್ ಪ್ರಯತ್ನ ಕರ್ತಾಂವ್. ಫೆಸ್ತಾಂ ಪರ್ಬೆಂಕ್ ಆಮಿ ತ್ಯಾಗ್ ಕರ್ನ್ ತಾಂಕಾಂ ನವಿ ಮುಸ್ತಾಯ್ಕಿ ದಿತಾಂವ್. ಆಯ್ಲೆವಾರ್ಚ್ ಏಕ್ ಕೂಲಿ ಕಾಮ್ ಕರ್ಚೆ ಆವಯ್ನ್ ತಿಚಾ ದೊಗಾಂ ಚೆಡ್ವಾಂ ಭುರ್ಗಾಂಕ್ ದೀಪಾವಳಿ ಫೆಸ್ತಾಕ್ ಎಕೆಕ್ಲ್ಯಾಕ್ ತಿನ್ರಿಂ ರುಪಯ್ ದಿಲೆ. ತೆ ಪಾವನಾಂತ್ ಮ್ಹಣ್ ಆವಯ್‌ಲಾಗಿಂ ಝಗ್ಡೆಂ ಕರ್ನ್ ರಾಗಾನ್ ದೊಗಾಯ್ಕಿ ಜಿವ್ಪಾತ್ ಕೆಲೊ ಮ್ಹಳ್ಳೆಂ ಖಬ್ರೆಪತ್ರಾಂನಿ ವಾಚ್‌ಲ್ಲೊ ಉಡಾಸ್ ಆಜೂನ್ ಜಿವೊಚ್ ಆಸಾ ನ್ಹಯ್?

ಆಮ್ಚ್ಯಾ ಭುರ್ಗಾಂನಿ ಆಮ್ಚ್ಯಾಕೀ ಚಡ್ ಶಿಕಜೆ ಮ್ಹಳ್ಳಿ ಆಮಿ ಆಶಾ. ಆಜ್ ಘರ್ ಕಾಮೆಲಿ ಪರ್ಯಾಂತ್ ತಾಂಚ್ಯಾ ಭುರ್ಗಾಂಕ್ ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಕ್ ಧಾಡ್ತಾತ್. ಇಂಗ್ಲಿಷ್ ಮೀಡಿಯಂ ವಾಯ್ ನ್ಹಯ್. ಆತಾಂಚ್ಯಾ ಕಾಳಾರ್ ತಾಚಿ ಗರ್ಜ್ ಖಂಡಿತ್ ಆಸಾ. ಪೂಣ್ ತ್ಯಾ ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಂತ್ ದಿಂವ್ಚೆಂ ತೆಂ ಘರ್ ಕಾಮ್ (home work) ಘರಾ ಆವಯ್-ಬಾಪಾಯ್ಕೆ ತೆಂ ಭುರ್ಗಾಂ

ಕರ್ನಾ ಕರಂವ್ ಸಾಧ್ಯ ಆಸ್ತಾರ್ ಮಾತ್ರ ಆಮ್ಚಾ ಭುರ್ಗಾಂಕ್ ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಕ್ ಧಾಡ್ಚೆಂ ಬರೆಂ. ಏಕ್ ಪಾವ್ಲಿಂ ಪಯ್ಲಾ ಕ್ಲಾಸಿಂತ್ ಶಿಕ್ಷೆಂ ಭುರ್ಗೆಂ ಸಾಂಚೆರ್ ಇಸ್ಕೂಲಾ ಥಾವ್ನ್ ಯೇವ್ನ್ ಸಾಂಗೊಂಕ್ ಲಾಗ್ಲೆಂ, “ಡ್ಯಾಡಿ ಮಾಮ್ಮಿ ಹೋಂ ವರ್ಕ್.” “ಕಿತೆಂ ಹೋಂ ವರ್ಕ್” ಮ್ಹಣ್ ವಿಚಾರ್ಲೆಲ್ಯಾ ವೆಳಾರ್ ಭುರ್ಗಾಚಿ ಜಾಪ್, “ಫಿಫ್ಟಿ ಬಾಲ್ಸ್ ಆಫ್ ಕ್ಲೇ” (ಆಮ್ಚಾ ಮಾತಿಯೆಚ್ಯೊ ಪನ್ನಾಸ್ ಗುಳಿಯೊ). “ತ್ಯೊ ಕಿತ್ಯಾಕ್?” ಮ್ಹಣ್ ವಿಚಾರ್ಲೆಲ್ಯಾಕ್ ತಾಚಿ ಜಾಪ್, “ಆಮ್ಕಾಂ ಫಾಲ್ಯಾಂ ಟೀಚರ್ ‘ಕೌಂಟಿಂಗ್’ (ಕುಡ್ಪಾಂಕ್ ಆನಿ ಮೆಜುಂಕ್) ಶಿಕ್ಯೆತಾ.” ತ್ಯಾ ಆವಯ್-ಬಾಪಾಯ್ ರಾಗ್ ಆಯ್ಲೊ. “ಟೀಚರಿನ್ ಆಮಿ ಕುಂಬಾರಾಂಚಿಂ ಮ್ಹಣ್ ಚಿಂತ್ಲಾಂಗಾಯ್ ಆಮ್ಚಾ ಫಾರಾಂನಿ ಆವೆ ಮಾತಿ ಆಸೊಂಕ್? ಪುತಾ, ಹೆಂ ‘ಹೋಂ ವರ್ಕ್’ ಸಾಧ್ಯ ನಾ, ಹಾಂವ್ ಟೀಚರಿಕ್ ಫಾಲ್ಯಾಂ ಹೆಂ ಜಾಯ್ನಾ ಮ್ಹಣ್ ಸಾಂಗ್ತಾಂ” ಮ್ಹಣಾಲೊ ಬಾಪಯ್. ಪುಣ್ ದುಸ್ರೆ ದೀಸ್ ಭುರ್ಗೆಂ ಇಸ್ಕೂಲಾಕ್ ವಚುಂಕ್ ಆಯ್ಕಾನಾ ಜಾಲೆಂ. ಕಿತ್ಯಾಕ್, ‘ಹೋಂ ವರ್ಕ್’ ಕರುಂಕ್ ನಾ, ಟೀಚರ್ ಶಿಕ್ಷಾ ದಿತಾ ಮ್ಹಳ್ಳೆಂ ಭೈಂ. ತವಳ್ ಬಾಪಾಯ್ ಗೊಂವಾಚೆಂ ಪೀಟ್ ಮೊಳುನ್ ಪನ್ನಾಸ್ ಗುಳಿಯೊ ಕರ್ನ್ ದೀವ್ನ್ ಧಾಡ್ಲೊ. ಉಪ್ರಾಂತ್ ಟೀಚರಿಕ್ ಮೆಳೊನ್ ಕಿತ್ಲಾ ಜಣಾ ಭುರ್ಗಾಂನಿ ತಿಣೆಂ ದಿಲ್ಲೆಂ ‘ಹೋಂ ವರ್ಕ್’ ಕೆಲಾಂ ಮ್ಹಣ್ ವಿಚಾರ್ಲೆಲ್ಯಾಕ್ ಟೀಚರಿಚಿ ಜಾಪ್, “ಕೊಣೆಯಿ ಕರುಂಕ್ನಾ. ತುಜ್ಯಾ ಧುವೆನ್ ಮಾತ್ರ ಕಿತೆಂಗಿ ಕರ್ನ್ ಹಾಡ್ಲಾಂ.” ಇಂಗ್ಲಿಷ್ ಮೀಡಿಯಂ ಇಸ್ಕೂಲಾಂನಿ ಶಿಕ್ಷಾ ಭುರ್ಗಾಂಚಿಂ ಬ್ಯಾಗಾಂ ಚವ್ತಾ ಕ್ಲಾಸಿಚ್ಯಾ ಭುರ್ಗಾಚ್ಯಾ ಬ್ಯಾಗಾಚೆಂ ವಜನ್ ಬರಾಬರ್ ಪಾಂಚ್ ಕೆಲೊ!

ಆವಯ್-ಬಾಪಾಯ್ ಭುರ್ಗಾಂಚ್ಯಾ ಶಿಕ್ಷಾ ವಿಶ್ಯಾಂತ್ ಜಾಣಾ ಆಸಚೆ ಜಾಲ್ಲೆಂ ಥೊಡಿಂ ಸತಾಂ:

1. ಆಮ್ಚಿಂ ಭುರ್ಗಿಂ ಇಸ್ಕೂಲಾಂತ್ ದಿಸಾಕ್ ಫಕತ್ ಸ ವೊರಾಂ ಮಾತ್ರ ಆಸ್ತಾತ್. ಆನ್ಯೆಕ್ ದೋನ್ ವರಾಂ ತಾಂಚಾ ಸದಾಂಚ್ಯಾ ಪಯ್ಲಾಕ್ ಕುಡ್ಲಿಲ್ಯಾರ್ ಭುರ್ಗಾಂನಿ ಫಾರಾ ಆವಯ್-ಬಾಪಯ್ ಸಾಂಗಾತಾ ಆಸ್ಚೆಂ ದಿಸಾಚಿಂ ಸೊಳಾ ವೊರಾಂ. ತರ್ ಭುರ್ಗಾಂಕ್ ಶಿಕ್ಷೊಂಕ್ ಚಡ್ ಅವ್ಕಾನ್ ಮೆಳ್ಚೊ ಫಾರಾಂತ್. ದೆಕುನ್ ಭುರ್ಗಿಂ ಇಸ್ಕೂಲಾಂತ್ ತಾಂಚ್ಯಾ ಸಿಲೆಬಸಾಚೆಂ ಲಿಸಾಂವ್ ಶಿಕ್ಷಾನಾ ಫಾರಾಂತ್ ತಾಂಕಾಂ ಜಿವಿತಾಚಿಂ ಮೊಲಾಂ ಆನಿ ಹೆರ್ ಶಿಕಾಪ್ ಮ್ಹಣ್ಲೆ, ಇಲ್ಲೆಂ ರಾಂದುಂಕ್, ಫರ್ ನಿತಳ್ ಕರುಂಕ್, ಹಿತ್ಲಾಕ್ ಉದಾಕ್ ಸೊಡುಂಕ್, ಇತ್ಯಾದಿ ಶಿಕಯ್ಚೆ ತವಳ್ ತಿಂ ಭುರ್ಗಿಂ ವ್ಹಡ್ ಜಾತೆಚ್ ಆಪ್ಲ್ಯಾ ಪಾಂಯಾಂಚೆರ್ ಉಭೆ ರಾವೊಂಕ್ ಸಕ್ತೆಲಿಂ.
2. ಆಮ್ಚ್ಯಾ ಭುರ್ಗಾಂಕ್ ಕೊಣಾಚಾನೀ ಕಿತೆಯಿ ಶಿಕಂವ್ಕ್ ಸಾಧ್ಯ ನಾ. (The first principle of teaching is that nothing can be thought- things can only be learnt) ತೆಂ ತಾಣಿಂ ಜಾವ್ನ್ ಶಿಕಚೆ. ತರ್ ಆಮ್ಚೆಂ ಆನಿ

ಶಿಕ್ಷಕಾಂಚೆಂ ಕಾಮ್ ಜಾವ್ನಾಸಾ ಭುರ್ಗ್ಯಾಂಕ್ ಶಿಕೊಂಕ್ ಫಾವೊತೆಂ ಪ್ರೇರಣ್ ಆನಿ ವಾತಾವರಣ್ ಆಸಾ ಕರ್ನ್ ದಿಂವ್ಚೆಂ. ಅಶೆಂ ಜಾಲ್ಲ್ಯಾನ್ ಘರಾಂತ್ ಭುರ್ಗ್ಯಾಂಚ್ಯಾ ಶಿಕ್ಷಾಕ್ ಜಾಯ್ ಜಾಲ್ಲೆಂ ವಾತಾವರಣ್ ಆಸಾ ಕರ್ನ್ ದಿಂವ್ಚೆಂ ಗರ್ಜೆಂ.

3. ಇಸ್ಕೂಲಾಂತ್ ಮೆಸ್ತ್ರಿಂಚೆ ಮಾರ್ ಬೆಲ್ಲಿಂ ಭುರ್ಗಿಂ ಜಿಣ್ಯೆಂತ್ ಪಾಡ್ ಜಾಂವ್ಕ್ ನಾಂತ್. ಮೆಸ್ತ್ರಿಂಕ್ ಆಡ್ ರಾವ್ಲಿಂ ಆನಿ ತಾಂಚ್ಯೊ ಖೆಬ್ಡಾಯೊ ಕೆಲ್ಲಿಂ ಜಿಣ್ಯೆಂತ್ ಬರಿಂ ಜಾಂವ್ಕ್ ನಾಂತ್. ದೆಕುನ್ ಆವಯ್-ಬಾಪಾಯ್ನ್ ಶಿಕ್ಷಕ್-ಶಿಕ್ಷಕಿಂ ವಿಶ್ಯಾಂತ್ ಘರಾಂತ್ ಬರಿ ಅಭಿಪ್ರಾಯ್ ದೀಜೆ. ಭುರ್ಗ್ಯಾಂ ಮುಕಾರ್ ತಾಂಚ್ಯೊ ಖೊಡಿ ಕಾಡ್ಚೊ ಜಾಂವ್, ತಾಂಕಾಂ ಖೆಂಡುನ್ ಉಲಂವ್ಚೆಂ ಜಾಂವ್ ಬಿಲ್ಕುಲ್ ಕರುಂಕ್ ನಜೊ. ಎಕಾ ಇಸ್ಕೂಲಾಂತ್ ಸೆಜಾರ್ಚ್ಯಾ ಬೊನಾ ಸೊಜಾಚ್ಯಾ ಪುತಾ ಫೆಲಿಕ್ಸಾಕ್ ಶಿಕ್ಷಕಾಚೆಂ ಕಾಮ್ ಮೆಳ್ಳೆಂ. ತಾಣೆ ಕಾಮಾಕ್ ಲಾಗ್ಲ್ಯಾ ಆದ್ಲ್ಯಾ ದಿಸಾ ಆಪ್ಲ್ಯಾ ಪುತಾ ಜೀವನಾ ಮುಕಾರ್ಚ್ ಆಲ್ಬರ್ಟ್ ಆನಿ ಮೇರಿ, ಫೆಲಿಕ್ಸಾಚ್ಯೊ ಖೊಡಿ ಕಾಡ್ನ್, ತಾಕಾ ಖೆಂಡುನ್ 'ಹೊ ಗಾದ್ಯಾಂನಿ ಕಾಮ್ ಕರ್ನ್ ಆಸ್ಲೊ, ಸಾರೆಂ ವಾವಯಿಲ್ಲೊ ಭುರ್ಗ್ಯಾಂಕ್ ಕಿತೆಂ ಶಿಕಯ್ತೆ?' ಮ್ಹಣ್ ಉಲಯ್ಲಿಂ. ದುಸ್ರ್ಯಾ ದಿಸಾ ಫೆಲಿಕ್ಸ್ ಮಾಸ್ಟರ್ ಕ್ಲಾಸಿಕ್ ವೆತಾನಾ ಸಕ್ಕಡ್ ಭುರ್ಗಿಂ ಸವಯೆ ಪರ್ಮಾಣೆ ಉಬಿಂ ರಾಲ್ಲಿಂ, ಪೂಣ್ ಆಲ್ಬರ್ಟ್ ಆನಿ ಮೇರಿಚೊ ಪೂತ್ ಜೀವನ್ ಉಬೆ ರಾವ್ಲೊನಾ. ಹೆರ್ ಭುರ್ಗ್ಯಾಂಲಾಗಿಂ ಸಾಂಗೊಂಕ್ ಲಾಗ್ಲೊ, "ನವೊ ಮಾಸ್ಟರ್ ಖಿಯ್, ಹೊ ಆಲ್ಟೆಟಾಚೊ ಪೂತ್ ಫೆಲಿಕ್ಸ್. ಗಾದ್ಯಾಂಕ್ ಸಾರೆಂ ವಾವಯ್ನ್ ಆಸ್ಲೊ ನ್ಹಯ್‌ವೆ?" ಅಸಲಿ ಅಭಿಪ್ರಾಯ್ ಶಿಕ್ಷಕಾಂ ವಿಶ್ಯಾಂತ್ ಆವಯ್-ಬಾಪಾಯ್ನ್ ದಿಲ್ಯಾರ್ ತಿಂ ಭುರ್ಗಿಂ ಶಿಕ್ಷಕಾಂಚೆರ್ ಕಿತ್ಲೊ ಅಭಿಮಾನ್ ದವರ್ತಿತ್!
4. ಖಿಂಚ್ಯಾ ಇಸ್ಕೂಲಾಂತ್ ಭುರ್ಗ್ಯಾಂಚ್ಯಾ ಆವಯ್-ಬಾಪಾಯ್ನ್ ಆನಿ ಶಿಕ್ಷಕಾಂಚೊ ಸಂಬಂಧ್ ಬರೊ ಆಸಾ (Parent-teacher relationship) ತ್ಯಾ ಇಸ್ಕೂಲಾಚೆಂ ಫಳಿತಾಂತ್ ಬೋವ್ ಬರೆಂ ಯೆತಾ ಆನಿ ಭುರ್ಗಿಂ ಹರೈಕಾ ಕ್ಷೇತ್ರಾಂತ್ ಮುಕಾರ್ ಆಸ್ತಾತ್ ಆನಿ ತೆಂ ಇಸ್ಕೂಲ್ ಶಿಸ್ಟೆಕ್ ನಾಂವಾಡ್ಲೆಂ ಜಾಂವ್ಕ್ ಪಾವ್ತಾ. ದೆಕುನ್ ಆವಯ್-ಬಾಪಾಯ್ನ್ ತವಳ್ ತವಳ್ ಇಸ್ಕೂಲಾಕ್ ವಚೊನ್ ಶಿಕ್ಷಕಾಂಕ್ ಮೆಳೊನ್ ಆಪ್ಲ್ಯಾ ಭುರ್ಗ್ಯಾಂ ವಿಶ್ಯಾಂತ್ ವಿಚಾರಿಜೆ. ತೆದಾಳಾ ಶಿಕ್ಷಕ್-ಶಿಕ್ಷಕಿ ತ್ಯಾ ಭುರ್ಗ್ಯಾಂ ಥಂಯ್ ತಾಂಚೆಂ ಗಮನ್ ಚಡ್ ದಿತಾತ್ ಆನಿ ಆಪ್ಲಿಂ ಆವಯ್-ಬಾಪಯ್ನ್ ತವಳ್ ತವಳ್ ಇಸ್ಕೂಲಾಂಕ್ ಯೇವ್ನ್ ವಿಚಾರ್ ಕರ್ತಾತ್ ಮ್ಹಣ್ ಭುರ್ಗ್ಯಾಂ ಥಂಯ್ ಎಕಾ ಥರಾಚೆಂ ಭೈಂ ಆಸ್ತಾ. ಹೆಂ ಭುರ್ಗ್ಯಾಂಚ್ಯಾ ಶಿಕ್ಷಾಕ್ ಪೂರಕ್ ಜಾವ್ನಾಸಾ. ತಶೆಂಚ್ ಶಿಕ್ಷಕಾಂನಿ ಭುರ್ಗ್ಯಾಂಕಡೆ ಖಿಂಚಾಯಿ ಎಕಾ ಲ್ಹಾನ್ ಕಾಮಾಕ್ ಥೊಡೆ ಪಯ್ಲೆ ಹಾಡುಂಕ್ ಸಾಂಗ್ಲ್ಯಾರ್ ತೆ ಪುರ್ಪುರ್ನಾಸ್ತಾನಾ ದಿಂವ್ಚೆ ಬರೆ. ಬದ್ಲಾಕ್, 'ತ್ಯಾ ಟೀಚರಾಂಕ್ ಕಿತ್ಲೆ ಪಯ್ಲೆ ದಿಲ್ಯಾರಿ ಪಾವನಾಂತ್. ಕಿತೆಂ ಕರ್ತಾತ್‌ಗೀ ತ್ಯಾ ಪಯ್ಲಾಂನಿ? ಸ್ವಂತಾಕ್ ಕಾಂಯ್ ಗಳಿತಾತ್‌ಗೀ?' ಅಶೆಂ ಸಾಂಗೊನ್

ದಿಲ್ಕಾರ್ ಭುರ್ಗಿಂ ತೆಂ ಮತಿಂತ್ ದವರ್ತಾತ್ ಆನಿ ಆಮಿ ಉತರ್ ಪ್ರಾಯೆಕ್ ಪಾವ್ತಚ್ ಆಮ್ಚ್ಯಾ ಭುರ್ಗ್ಯಾಂಲಾಗಿಂ ಪಯ್ಕೆ ವಿಚಾರ್ಚೆ ದೀಸ್ ಆಯ್ಲ್ಯಾರ್ ಭುರ್ಗಿಯಿ ಪುರ್ಪುರೊನ್ಚ್ ಪಯ್ಕೆ ದಿತೆಲಿಂ ಮ್ಹಳ್ಳೆಂ ಮತಿಂತ್ ದವರ್ಯಾಂ.

5. ಹೆರ್ ಇಸ್ಕೊಲಾಂವನಿಂ ಆಮ್ಕಾಂ ಕ್ರಿಸ್ತಾಂವ್ ಕಾಥೊಲಿಕಾಂಕ್ ಆಮ್ಚಿಂ ಇಸ್ಕೊಲಾಂಚ್ ಬೋವ್ ಬರಿಂ. ಘರಾ ಥಾವ್ನ್ ಇಗರ್ಜೆ ಇಸ್ಕೊಲ್ ವಾ ಕೊನ್ವೆಂಟ್ ಇಸ್ಕೊಲ್ ಪಯ್ಸ್ ಆಸ್ಲಾರೀ ಆಮ್ಚ್ಯಾ ಭುರ್ಗ್ಯಾಂಕ್ ತ್ಯಾಚ್ ಇಸ್ಕೊಲಾಂಕ್ ಧಾಡಿಚೆ. ಆಮ್ಚೆಂ ಭುರ್ಗೊಂ/ ಭುರ್ಗೊ ಕಾಥೊಲಿಕ್ ವಾತಾವರಣಾಂತ್ ವಾಡ್ತಾ ಆನಿ ಥಂಯ್ಸರ್ ಇಸ್ಕೊಲಾಚ್ಯಾ ಆವ್ಡೆ ಭಿತರ್ಚ್ ಕ್ರಿಸ್ತಾಂವ್ ಶಿಕ್ಷಣ್ ದಿಂವ್ಪಿ ವ್ಯವಸ್ಥಾ ಆಸ್ಲಲ್ಯಾನ್ ಭುರ್ಗ್ಯಾಂಕ್ ಪಯ್ಲ್ಯಾ ಕುಮ್ಮಾರಾಕ್ ತಯಾರ್ ಕರುಂಕ್ ಕಷ್ಟ್ ಜಾಯ್ನಾಂತ್. ಹ್ಯಾ ಶಿವಾಯ್ ಜಿವಿತಾಚೆಂ ಮೊಲಾಂ ಹ್ಯಾ ಇಸ್ಕೊಲಾಂತ್ ಬರ್ಪೂರ್ ಶಿಕೊಂಕ್ ಮೆಳ್ತಾತ್.

ಆವಯ್-ಬಾಪಾಯ್ಸ್ ಘರಾಂತ್ ಕಿತೆಂ ಕರಿಚೆ?

ಕಾಮಾಕ್ ಭಾಯ್ರ್ ವಚನಾತ್ಲ್ಲ್ಯಾ ಆವಯಾಂನಿ ಸಾಂಜೆರ್ ಭುರ್ಗಿಂ ಇಸ್ಕೊಲಾ ಥಾವ್ನ್ ಯೆಂವ್ಚೊ ವೇಳ್ ಜಾಲೊ ಮ್ಹಣ್ತಾನಾ ಘರಾಚ್ ರಾವಜೆ ಆನಿ ಭುರ್ಗ್ಯಾಂಕ್ ದಿಂವ್ಚೆಂ ಖಾಣ್ ಆನಿ ಚಾ ತಯಾರ್ ಕರ್ನ್ ದವರಿಚೆ. ತೆದಾಳಾ ಭುರ್ಗಿಂ ಇಸ್ಕೊಲಾ ಥಾವ್ನ್ ಶೀದಾ ಘರಾ ಧಾವೊನ್ಚ್ ಯೆತೆಲಿಂ. ಕಿತ್ಯಾಕ್ ಮ್ಹಳ್ಳಾರ್ ಮಾಮ್ಮಿನ್ ತಯಾರ್ ಕರ್ನ್ ದವರ್ಲೆಲೆಂ ಖಾಂವ್ಕ್ ಮೆಳ್ತಾ ಮ್ಹಣ್. ಭುರ್ಗ್ಯಾಂಕ್ 'ಮಾಮ್ಮಿ ಘರಾಂತ್ ನಾ' ಮ್ಹಣ್ ಕಳ್ಳೆಂ ಜಾಲ್ಯಾರ್ ತಿಂ ಶೀದಾ ಘರಾ ಯೆಂವ್ಚ್ಯಾ ಬದ್ಲಾಕ್ ವಾಟೆರ್ ಹೆರಾಂ ಸಾಂಗಾತಾ ಖೆಳೊನ್ ರಾವ್ತಾತ್. ವ್ಹಡ್ ಭುರ್ಗಿಂ ಜಾಲ್ಯಾರ್ ಆಂಬ್ಯಾ ತೊರಾಂಕ್, ಕಾಜುಚ್ಯಾ ಬಿಯಾಂಕ್ ಫಾತೊರ್ ಮಾರ್ನ್ ಹೆರಾಂಚ್ಯೊ ಗಾಳಿ ಖಾತಾತ್. ಲ್ಹಾನ್ ಭುರ್ಗಿಂ ಜಾಲ್ಯಾರ್ ಹೆರ್ ಭುರ್ಗ್ಯಾಂ ಸಾಂಗಾತಾ ತಾಂಚ್ಯಾ ಘರಾ ವೆತಾತ್. ತಾಂಚ್ಯೊ ಮಾಮ್ಮಿ ಆಪ್ಲ್ಯಾ ಭುರ್ಗ್ಯಾಂಕ್ ಚಾ-ಖಾಣ್ ದಿತಾನಾ ಹ್ಯಾ ಭುರ್ಗ್ಯಾಂಕೀ ಇಲ್ಲೆಂ ದಿತಾತ್ ತರೀ, ಹೆಂ ಆಮ್ಕಾಂ ಮರ್ಯಾದೆಚೆಂ ಖಂಡಿತ್ ನ್ಹಯ್.

ಥೊಡ್ಯೊ ಆವಯೊ ಭುರ್ಗಿಂ ಇಸ್ಕೊಲಾ ಥಾವ್ನ್ ಆಯಿಲ್ಲೆಂಚ್, "ಪಳೆಯಾಂ ಆಜ್ ತುಕಾ ಕಿತೆಂ ಶಿಕಯ್ಲಾಂ" ಮ್ಹಣ್ ಬೂಕ್ ಉಗ್ತೊ ಕರ್ನ್ ಪಳಯ್ತಾತ್. ಭುರ್ಗ್ಯಾನ್ ಬರಯಿಲ್ಲೆಂ ಚೂಕ್ ಜಾಲಾಂ ವಾ ತಾಣೆ ಸಾರ್ಕೆಂ ಬರಂವ್ಪಾಚ್ ನಾ ಜಾಲ್ಯಾರ್ "ಏಕ್ ಮಹಿನ್ಯಾ ಥಾವ್ನ್ ಇಸ್ಕೊಲಾಕ್ ವೆತಾಯ್, ಆನಿಕೀ ತುಕಾ ಅಕ್ಷರಾಂ ಬರಂವ್ಪಾ ಯೆನಾಂತ್, ಬಡ್ವಾಸ್ ಖಂಚೊ, ತುಜೊ ಪಾಪಾಯಿ ತಸೊಚ್ ಆಸ್ಲೆಲ್ಲೊ ಜಾಯ್" ಅಶೆಂ ಉಲಯ್ತಾತ್. ಹೆಂ ಬಿಲ್ಕುಲ್ ಸಾರ್ಕೆಂ ನ್ಹಯ್. ತಶೆಂಚ್ ಬಾಪಯ್ ಥೊಡೆ ಪಾವ್ತಿಂ ಭುರ್ಗ್ಯಾಂಚೆರ್ ನಾತ್ಲೆಲ್ಲೊ ಮೋಗ್ ದಾಕವ್ನ್ ಸಾಂಗ್ತಾತ್, "ಹಾಂಗಾ ಯೇ ಪುತಾ, ತುಕಾ ಹಾಂವ್ ಶಿಕಯ್ತಾಂ. ತುಜಿ ಮಾಮ್ಮಿ ಕಿತ್ಲೆಂ ಶಿಕ್ಲಾ ಮ್ಹಣ್ರೆ?"

ಅಶೆಂ ಕರ್ಚೆಂಯಿ ಸಾರ್ಕೆಂ ನ್ಹಯ್. ಭುರ್ಗ್ಯಾಂ ಮುಕಾರ್ ಆವಯ್-ಬಾಪಯ್ ಎಕಾಮೆಕಾಕ್ ಹಲ್ಕ್ ಕರ್ನ್ ಉಲಂವ್ಕ್ ನಜೊ. ತಾಂಚೆ ಮುಕಾರ್ ಮೊಗಾನ್ ಆಸೊನ್ ಎಕಾಮೆಕಾಕ್ ಗೌರವ್ ದಿಂವ್ಚೆಂ ತಾಂಕಾಂ ಪಳೆಂವ್ಕ್ ಮೆಳಜೆ.

ಭುರ್ಗಿಂ ಸಾಂಜೆರ್ ಇಸ್ಕೊಲಾಥಾವ್ನ್ ಯೆತಚ್ ಚಾ ಪಿಯೆವ್ನ್ ಖೆಳೊಂಕ್ ವಚೊಂದಿ. ಭುರ್ಗ್ಯಾಂಚ್ಯಾ ವಾಡಾವಳಿಕ್ ಖೆಳಯೀ ಗರ್ಜೆಚೊ. ಖೆಳೊನ್ ಆಯ್ಲ್ಯಾ ಉಪ್ರಾಂತ್ ನಾವ್ನ್ ತಾಣಿಂ ಆಪ್ಲೆಂ 'ಹೋಂ ವರ್ಕ್' ಕರ್ಚೆಬರಿ ಪಳೆಜೆ. ಹೆಂ ಕರ್ತಾನಾ ಆಮಿ ತಾಂಚೆ ಲಾಗಿಂ ವಚೊನ್ ತಾಂಚ್ಯಾ ಮಾತ್ಯಾರ್ ಆನಿ ಖಾಂದ್ಯಾರ್ ಹಾತ್ ದವರ್ನ್, "ಬರೆಂ ಕರ್ನ್ ಬರಯ್ ಪುತಾ, ತುಂವೆಂ ಬರಯಿಲ್ಲೆಂ ಬರೆಂ ದಿಸ್ತಾ" ಅಸಲ್ಯಾ ಉತ್ರಾಂನಿ ತಾಂಕಾಂ ಪ್ರೋತ್ಸಾಹ್ ದೀಜೆ. ಥೊಡ್ಯಾ ಆವಯಾಂನಿ ಭುರ್ಗ್ಯಾಂಚೆಂ 'ಹೋಂ ವರ್ಕ್' ತಾಣಿಚ್ ಬರವ್ನ್ ದಿಂವ್ಚೆಂ ಶಿಕ್ಷಕಾಂಕ್ ಪಳೆಂವ್ಕ್ ಮೆಳ್ತಾ. ಅಶೆಂ ಬಿಲ್ಕುಲ್ ಕರಿನಾಯೆ.

ಥೊಡ್ಯಾ ಕಡೆ ಭುರ್ಗ್ಯಾಂಕ್ ಟ್ಯೂಷನಾಕ್ ಧಾಡ್ಚೆಂ ಏಕ್ ಫ್ಯಾಷನ್‌ಚ್ ಜಾಲಾಂ. ಹೆಂ ಟ್ಯೂಷನ್ ಕಶೆಂ ಮೆಳ್ತಾ ಜಾಣಾಂತ್? ಸಾತ್-ಆಟ್ ವೆವೆಗ್ಳ್ಯಾ ಕ್ಲಾಸಿಚ್ಯಾ ಭುರ್ಗ್ಯಾಂಕ್ ಟ್ಯೂಷನ್ ಟೀಚರ್ ಸಾಂಗಾತಾ ಬಸಯ್ತಾ ಆನಿ ತಾಂಚೆಂ 'ಹೋಂ ವರ್ಕ್' ಕರುಂಕ್ ಸಾಂಗ್ತಾ. ಭುರ್ಗಿಂ ಹೆಂ ಕರ್ನ್ ಆಸ್ತಾನಾ ತಿ ಭಿತರ್ ತಿಚೆಂ ರಾಂದ್ವಾಚೆಂ ಕಾಮ್ ಕರ್ನ್ ಆಸ್ತಾ. ಎಕಾ ವರಾನ್ ಟ್ಯೂಷನ್ ಸಂಪ್ತಾ. ತ್ಯಾ ಎಕಾ ಪೂರಾಂತ್ ಭುರ್ಗಿಂ ಕಿತೆಂ ಶಿಕ್ಷೆಂ ಮ್ಹಣ್ ಆವಯಾಂಕ್ ಕಳಿತ್ ಆಸಾ? "ತುಜೆಂ ಭುರ್ಗಿಂ/ ಭುರ್ಗೊ ಶಿಕ್ಷಾಂತ್ ಪಾಟಿಂ ಆಸಾ" ಮ್ಹಣ್ ಇಸ್ಕೊಲಾಚ್ಯಾ ಶಿಕ್ಷಕಿನ್ ಸಾಂಗ್ಲಲ್ಯಾ ವೆಳಾರ್ ತಾಂಚೆ ತಯಾರ್ ಜಾಪ್, "ತಾಕಾ ಹಾಂವ್ ಟ್ಯೂಷನಾಕ್ ಧಾಡ್ತಾಂ. ಟ್ಯೂಷನ್ ಟೀಚರಿಚೆರ್‌ಚ್ ಹಾಂವೆಂ ಸಕ್ಕಡ್ ಸೊಡ್ಲಾಂ." ಅಸಲಿಂ ಟ್ಯೂಷನಾಂ ಆಮ್ಕಾಂ ಜಾಯ್?

ಥೊಡ್ಯಾ ಆವಯಾಂನಿ ಸಾಂಗ್ಲೆಂ ಆಸಾ, "ಅಳೆ, ತುಂ ತುಜೆಂ 'ಹೋಂ ವರ್ಕ್' ವೆಗ್ಲೆಂ ಕರ್ತಿ ಜಾಲ್ಯಾರ್ ತುಕಾ ಟಿವಿ ಪಳೆಂವ್ಕ್ ಸೊಡ್ತಾಂ ವಾ ಐಸ್ಕ್ರೀಂ ದಿತಾಂ." ಅಶೆಂ ಬಿಲ್ಕುಲ್ ಕರುಂಕ್ ನಜೊ. ಹೊ ಎಕಾ ಧರಾಚೊ ಲೋಂಚ್ ಜಾಂವ್ಕ್ ಪಾವ್ತಾ. ಬದ್ಲಾಕ್ ಭುರ್ಗ್ಯಾನ್ ತಾಚೆಂ ಕಾಮ್ ವೆಗ್ಲೆಂ ಬರೆಂ ಕರ್ನ್ ಕೆಲ್ಯಾರ್ ತಾಕಾ ಐಸ್ಕ್ರೀಂ ವಾ ಆನಿ ಕಿತೆಂ ದಿಲೆಂ ಜಾಲ್ಯಾರ್ ತೆಂ ಇನಾಮ್ ಜಾಂವ್ಕ್ ಪಾವ್ತಾ. ಹೊ ಸಕಾರಾತ್ಮಕ್ ಪ್ರೋತ್ಸಾಹ್.. ಪೂಣ್ ಮೊಬಾಯ್ಲ್ ಇನಾಮ್ ಜಾವ್ನ್ ದೀನಾಕಾತ್!

ಪರೀಕ್ಷೆಚಾ ದಿಸಾಂನಿ ಭುರ್ಗ್ಯಾಂಕ್ ವಿಶೇಸ್ ದಬಾವಾಚೆರ್ ಫಾಲುಂಕ್ ನಜೊ ಬದ್ಲಾಕ್ ತಾಂಕಾಂ ಧೈರ್ ದೀಜೆ. ಸಕಾಳಿಂ ತಾಣಿಂ ವೆಗ್ಲೆಂ ಉಟಶೆಂ ಕರ್ನ್ ಪರೀಕ್ಷೆಚೆಂ ರಿವಿಜನ್ ಕರಯ್ಚೆ. ಪರೀಕ್ಷೆ ಜಾವ್ನ್ ಫಾರಾ ಯೆತಚ್ ಪ್ರಶ್ನಾಪತ್ರ್ ಹಾತಿಂ ಘೆವ್ನ್ ಖಿಂಚೆಂ ಸಾರ್ಕೆಂ, ಖಿಂಚೆಂ ಚೂಕ್ ಮ್ಹಣ್ ಪಳೆಂವ್ಚೆಂ ನಾಕಾ. ಹಾಚೊ ಪರಿಣಾಮ್ ಮುಕ್ಲ್ಯಾ ದಿಸಾಚ್ಯಾ ಪರೀಕ್ಷೆಚೆರ್ ಖಂಡಿತ್ ಪಡ್ತಾ. ಭುರ್ಗಿಂ ತಾಂಚ್ಯಾ

ಪರೀಕ್ಷೆಗೂ ರಿಪೋರ್ಟ್ ಹಾಡ್ನ್ ದಿಲ್ಲ್ಯಾ ವೆಳಾರ್ ತಾಕಾ ದಸ್ಕತ್ ಕರ್ನ್ ಪಾಟಿಂ ದೀಜೆ. “ತುಜೆ ಮಾರ್ಕ್ ಕಾಂಯ್ ಬರೆ ನಾಂತ್, ಹಾಂವ್ ಪುಣಿ ದಸ್ಕತ್ ಫಾಲಿನಾ” ಮ್ಹಣ್ ಥೊಡಿಂ ಸಾಂಗ್ತಾತ್. ಹಾಚೊ ಪರಿಣಾಮ್? ಭುರ್ಗಿಂಚ್ ಆವಯ್ಚಿ ದಸ್ಕತ್ ಪೂರ್ಜರಿ ಕರ್ನ್ ರಿಪೋರ್ಟ್ ಪಾಟಿಂ ದಿತಾತ್. ಕಿತ್ಯಾಕ್? ರಿಪೋರ್ಟ್ ವೆಳಾರ್ ಪಾಟಿಂ ದೀನಾತ್ಲ್ಯಾರ್ ತಾಂಕಾಂ ಕ್ಲಾಸಿಂತ್ ಥಾವ್ನ್ ಭಾಯ್ರ್ ಫಾಲ್ತಾತ್. ಹೆಂ ಬರೆಂ?

ಆವಯ್-ಬಾಪಯ್ನ್ ಹ್ಯಾ ಕಾಳಾರ್ ಭುರ್ಗ್ಯಾಂಕ್ ಶಿಕಾಪ್ ದೀವ್ನ್ ವ್ಹಡ್ ಕರ್ಚೆಂ ಬೋವ್ ಕಷ್ಟಾಂಚೆಂ ಕಾಮ್. ಪೂಣ್ ಶಿಕಾಪ್ ಆಸ್ಲ್ಲ್ಯಾಂನಿ ಭಿಯೆಂವ್ಚೆಂ ನಾಕಾ. ಭುರ್ಗ್ಯಾಂಚ್ಯಾ ಗರ್ಜಾಂಕ್ ಆನಿ ಸಮಸ್ಯಾಂಕ್ ಸಕಾರಾತ್ಮಕ್ ಸ್ಪಂದನ್ ಕರ್ನ್ ಆನಿ ದೆವಾನ್ ಆಮ್ಚೆ ಹಾತಿಂ ಥೊಡ್ಯಾ ತೆಂಪಾಕ್ ಫಾಲ್ಲ್ಯಾ ಭುರ್ಗ್ಯಾಂಕ್ ಜವಾಬ್ದಾರೆನ್ ವಾಡವ್ಯಾಂ ಆನಿ ತಾಚೆ ಪರೀಕ್ಷೆಂತ್ ಪಾಸ್ ಜಾವ್ಯಾಂ.

* * *

ಅಮ್ಚೊ ವಿಧಿ-ವಿದುರ್ ಸಮಾಜಿಂತ್ಲಿಂ ನಕ್ತಿರಾಂ



2015 ಫೆಬ್ರೆರಾಂತ್ ಉಡುಪಿ ದಿಯೆಸೆಜಿಚಾ ಕುಟ್ಮಾ ಜಿಣಿಯೆ ಆಯೋಗಾನ್ ದಿಯೆಸೆಜಿ ಮಟ್ವಾರ್ ವಿದ್ವಿ-ವಿಧುರಾಂಚೊ ದೀಸ್ ಆಚರಣ್ ಕೆಲೊ. ಹ್ಯಾ ಕಾರ್ಯಾಂತ್ 670 ವಿದ್ವಿ-ವಿಧುರಾಂನಿ ಭಾಗ್ ಘೆತ್‌ಲ್ಲೊ. ಕಲ್ಯಾಣ್‌ಪುರ್ ಸಂತೆಕಟ್ಟೆ ರೊಜಾರ್ ಮಾಯೆಚ್ಯಾ ದೇವ್ ಮಂದಿರಾಂತ್ ಚಲ್‌ಲ್ಲಾ ಮಿಸಾ ಉಪ್ರಾಂತ್ ಹೊಲಾಂತ್ ಚಲ್‌ಲ್ಲಾ ಕಾರ್ಯಾ ವೆಳಾರ್ ವಿದ್ವಿ-ವಿಧುರಾಂಚ್ಯಾ ಭಗ್ಲಾಂ ಆನಿ ಸಮಸ್ಯಾಂ ವಿಶ್ಯಾಂತ್ ಮೆಸ್ತಿ ಉಲಯ್ಲೊ. ಜೆವ್ಣಾ ಉಪ್ರಾಂತ್ ಏಕ್ ಪ್ರಾಯ್ವಂತ್ ವಿದುರ್ ಮೆಸ್ತಿಲಾಗಿಂ ಸಾಂಗಾಲಾಗ್ಲೊ, “ತುಂವೆಂ ವಿದುರಾಂಚ್ಯಾ ಏಕ್ ವ್ಹಡ್ ಸಮಸ್ಯಾಚೊ ಪ್ರಸ್ತಾವ್ ಕೆಲೊನಾಂಯ್. ತುಂವೆಂ ಸಾಂಗ್‌ಲ್ಲೆಬರಿ ಆಮ್ಕಾಂ ಎಕ್ಸರ್‌ಪಣ್ ಭಗ್ತಾ ವ್ಹಯ್. ಪ್ರತ್ಯೇಕ್ ಜಾವ್ನ್ ಸಾಂಜ್ ಆಯ್ಲಿ ಮ್ಹಣ್ತಾನಾ ಕಸೊ ವೇಳ್ ಪಾಶಾರ್ ಕರ್ಚೊ ಮ್ಹಳ್ಳೆಂಚ್ ಆಮ್ಕಾಂ ಕಳನಾ. ದೆದೆಸ್ತಾರ್ ಜಾಲ್ಲೆಬರಿ ಜಾತಾ. ಹಾಕಾ ಕಿತೆಂ ಕರ್ಯೆತ್?”

ಆನ್ಯೆಕ್ ಮಾನೆಸ್ತಿಣ್ ಸಾಂಗಾಲಾಗ್ಲಿ, “ಮಂಗ್ಳುರಾಂತ್ ಶ್ರೀ ಜನಾರ್ದನ ಪೂಜಾರಿನ್ ವಿದ್ವಿಂಕ್ ಅರ್ಚಕಾಂ ಕರ್ನ್ ತಾಂಕಾಂ ಸಮಾಜಿಂತ್ ಏಕ್ ಸ್ಥಾನ್-ಮಾನ್ ದಿಲ್ಲಾ ಘಡಿತಾಚೊ ತುಂ ಉಲ್ಲೇಖ್ ಕರ್ತೊಲೊಯ್ ಮ್ಹಣ್ ಹಾಂವ್ ಆಶೆವ್ನ್ ಆಸ್‌ಲ್ಲಿಂ.”

ಹ್ಯಾ ಸಂದರ್ಭಿಂ ಗೊಂಯ್ಚೊ ಏಕ್ ಅದಾವೊ ಉಡಾಸ್ ಯೆತಾ. “ಎಕ್ಸರ್ಪಣ್ ಮ್ಹಜೆರ್ ಆಯ್ಲೆಂ, ದೆವಾನ್ ತೆಂ ನಿರ್ಮಿಲೊಲೆಂ... ಭುರ್ಗ್ಯಾಪಣಾಲ್ಯಾ ಸುಖಾಕ್ ಎಕ್ಲಾಕ್‌ಚ್ ದವರ್ಲಾಯ್ ಮಾಕಾ, ಕಶೆಂ ಪುಟ್ವಾಲೆಂ ತುಕಾ ಸಾಂಡ್ಚ್ಯಾ ಮಾಕಾ” ಆಮ್ಚೆ ಪೈಕಿ ಸಬಾರ್ ವಿದ್ವಿ-ವಿಧುರಾಂಕ್ ಅಸಲೆಂ ಚಿಂತಾಪ್ ಮತಿಕ್ ಯೆಂವ್ಕ್ ಪುರೊ. ಪೂಣ್ ತಾಣಿಂ ಸಮ್ಜೆಕೀ ತಾಂಚ್ಯಾ ಜಿಣ್ಯೆ ಸಾಂಗಾತ್ಯಾಕ್ ವಾ ಸಾಂಗಾತಿಣೆಕ್ ತಾಂಕಾಂ ಎಕ್ಲಾಕ್‌ಚ್ ದವ್ರುನ್ ವಚೊಂಕ್ ಖಂಡಿತ್ ಪುಟ್ವೊಂವ್ಕ್ ನಾ. ಕಿತ್ಯಾಕ್ ಸಾಂಗಾತಾ ಆಸ್ತಾನಾ ಮೊಗಾನ್ ಆನಿ ಎಕಾಮೆಕಾಕ್ ಆದಾರ್ ಜಾವ್ನ್ ಜಿಯೆವ್ನ್ ತಿಂ

ಆಸ್‌ಲ್ಲಿಂ ಶಿವಾಯ್ ಏಕ್ ವೊಜೆಂ ವಾ ಖುರಿಸ್ ಕಶೆಂ ಬಿಲ್ಕುಲ್ ನಾತ್‌ಲ್ಲಿಂ.

ಏಕ್ ಪಾವ್ಟಿಂ ಎಕ್ಲಾನ್ ದಿಸಾಳ್ಕಾಚೆರ್ ಅಶೆಂ ಏಕ್ ಜಾಹಿರಾತ್ ಘಾಲೆಂ ಖಿಯಾ: “ಮ್ಹಾಕಾ ಏಕ್ ಬಾಯ್ಲಾ ಜಾಯ್.” (ಹೊಕಾಲ್ ಮ್ಹಣ್ಣಾ ಬದ್ಲಾಕ್ ಬಾಯ್ಲಾ ಮ್ಹಳ್ಳೊ ಸಬ್ದ ಚುಕೊನ್ ವಾಪರ್ಲೊಲೊ) ಆನಿ ತಿ ಪ್ರಾಯೆಂತ್, ದಿಗಾಯೆಂತ್, ಶಿಕ್ವಾಂತ್ ಆನಿ ಸೊಬಾಯೆನ್ ಕಶಿ ಆಸಜೆ ಮ್ಹಣ್ ತ್ಯಾ ಜಾಹಿರಾತಾಂತ್ ತಿಳ್ಳಲೆಂ. ಹಾಕಾ ಸಾತ್-ಆಟ್ ಜಾಪಿ ಆಯ್ಲೊಚ್. ಪುಣ್ ಕೊಣಾಚ್ಯೊ? ಸಕ್ಕಡ್ ದಾದ್ಲ್ಯಾಂಚೊಚ್. ತಾಂತುಂ ಬರಯಿಲ್ಲೆಂ, “ಮ್ಹಜೆ ಬಾಯ್ಲೆಕ್ ದಿತಾಂ, ಕೂಡ್ಲೆ ಯೇವ್ನ್ ವೊ”.

ವಿದ್ವಿ-ವಿದುರಾಂನೊ, ತುಮ್ಕಾಂ ಸೊಡ್ನ್ ಗೆಲ್ಲೊ ತುಮ್ಚೊ ಸಾಂಗಾತಿಣಿ ವಾ ಸಾಂಗಾತಿ ಆನಿ ತುಮಿ ಎಕಾಮೆಕಾಕ್ ಖುರಿಸ್ ಕಶೆಂ ಜಾವ್ನ್ ನಾತ್‌ಲ್ಲಾತ್. ಅಶೆಂ ಆಸ್ತಾಂ ಹೊ ವೆಗ್ಳಾಚಾರ್ ತುಮ್ಕಾಂ ಬೋವ್ ಚಡ್ ದುಕಾಚೊ ಜಾಂವ್ಕ್ ಪಾವ್ಲಾ. ಪೂಣ್ ತುಮ್ಚ್ಯಾ ಆನಿ ತುಮ್ಚಾ ಮೊಗಾಚ್ಯಾ ಮನ್ಶ್ಯಾಂಚ್ಯಾ ಮಾಗ್ಣ್ಯಾಚಾ ಬಳಾನ್ ಆನಿ ತಾಣಿಂ ತುಮ್ಕಾಂ ದಿಲ್ಲಾ ಪಾಟಿಂಬ್ಯಾನ್ ಹೊ ವೆಗ್ಳಾಚಾರ್ ಸೊಸುನ್ ನವ್ಯಾ ಜಿಣ್ಯೆಕ್ ಹೊಂದೊನ್ ಜಿಯೆಂವ್ಕ್ ಪ್ರೇತನ್ ಕರ್ತಾತ್. ದೆಕುನ್ ತುಮ್ಕಾಂ ಅಭಿನಂದನ್ ಪಾಠಯ್ತಾಂ.

ವಿದ್ವಿ-ವಿದುರಾಂಚೆ ಘೊಡೆ ಸಮಸ್ಯೆ

1. ಎಕ್ಸರ್ಪರ್ನ್

ಆಜ್ ಸಮಾಜೆಂತ್ ವಿದುರಾಂಚ್ಯಾಕಿ ವಿದ್ವಿಂಚೊ ಸಂಕೊ ಚಡ್. ಹಾಕಾ ಕಾರಣ್ ದಾದ್ಲೆ ಪ್ರಾಯೆನ್ ಸ್ತ್ರೀಯಾಂಚ್ಯಾಕಿ ವ್ಹಡ್. ಘೊಡೆ ದಾದ್ಲೆ ಆಪ್ಲ್ಯಾ ಸ್ತ್ರೀಯಾಂಚ್ಯಾಕಿ ಪ್ರಾಯೆನ್ ಧಾ-ಬಾರಾ ವರ್ಸಾಂ ವ್ಹಡ್ ಆಸ್ತಾತ್ ಜಾಲ್ಲ್ಯಾನ್ ತೆ ವೆಗ್ಗಿಂ ಅಂತರ್ಕಾತ್ ಆನಿ ಆಪ್ಣಾಂಕ್ ವಿಧವ್ಪಣ್ ಯೆತಾ ಮ್ಹಣ್ ಸಾಮಾನ್ಯ ಜಾವ್ನ್ ಸ್ತ್ರೀಯಾಂಚೆ ಮತಿಂತ್ ಆಸ್ತಾಚ್. ದೆಕುನ್ ತಿಂ ಚಡ್ ದೆದೆಸ್ತಾರ್ ಜಾಯ್ನಾಂತ್. ಪೂಣ್ ವಿಧುರಾಂಕ್ ಅಶೆಂ ನ್ಹಯ್. ತಾಂಚ್ಯೊ ಸ್ತ್ರೀಯೊ ಅಂತರ್ಚೊ ತಾಂಕಾಂ ಆಕಸ್ಮಿಕ್ ಜಾಂವ್ಕ್ ಪಾವ್ತಾ ಜಾಲ್ಲ್ಯಾನ್ ಮಾನಸಿಕ್ ರಿತಿನ್ ತೆ ಅಸಲಿ ಪರಿಗತ್ ಸ್ವೀಕಾರ್ ಕರುಂಕ್ ತಯಾರ್ ಆಸನಾಂತ್. ವೆಗ್ಳಾಚಾರ್ ಸೊಸುಂಕ್ ತಾಂಕಾಂ ಚಡ್ ಕಷ್ಟ್ ಮಾರ್ತಾತ್. ಹೆಂ ನ್ಹಯ್ ಆಸ್ತಾಂ. ತಾಂಚ್ಯೊ ದಿಸ್ಪಡ್ಲ್ಯೊ ಗರ್ಜೊ ತಿಸುಂಕ್ (ರಾಂದಪ್, ವಸ್ತುರ್ ಉಂಬಳ್ಳೆಂ, ಇತ್ಯಾದಿ) ತೆ ಸಕನಾಂತ್. ಘೊಡ್ಯಾಂಕ್ ಗರ್ಜೆಕ್ ಏಕ್ ಕೊಪ್ ಚಾ ಕರ್ನ್ ಪಿಯೆಂವ್ಕ್ ಸಮೇತ್ ಕಳಿತ್ ಆಸನಾ. ದೆಕುನ್ ದಾದ್ಲ್ಯಾನ್ ಇಲ್ಲೆಂ ರಾಂದುಂಕ್ ಆನಿ ಹೆರ್ ಕಾಮಾಂ ಕರುಂಕ್ ಸುರ್ವರ್ ಥಾವ್ನ್‌ಚ್ ಶಿಕೊನ್ ಆಯ್ಲಾರ್ ಬರೆಂ. ಎಕ್ಸರ್ಪರ್ಣಾಚೆರ್ ಜೈತ್ ವ್ಹರುಂಕ್ ಖಿಂಚಾಯೀ ಎಕಾ ಕಾಮಾಂತ್ ಮಗ್ನ್ ಜಾಂವ್ಚೆಂ ಬರೆಂ.

ಘೊಡ್ಯಾ ವರ್ಸಾಂ ಆದಿಂ ಮಂಗ್ಳುರ್ ಶಹರಾಂತ್ ಅಮರ್ ಆಳ್ವ ಮ್ಹಳ್ಳ್ಯಾ

ತರ್ನಾಟ್ಯಾಚಿ ಖುನಿ ಜಾಲಿ. ತಾಚೆ ಬಾಯ್ಲೆ ಕೃಪಾ ಆಳ್ವಾನ್ ಹೆಂ ಸಪ್ಲಾಂತ್ ಪಾಸೊನ್ ಚಿಂತಿನಾತ್‌ಲ್ಲೆಂ ಏಕ್ ಘಡಿತ್. ಸುರ್ವಿಲ್ಯಾ ತ್ಯಾ ತಿಚ್ಯಾ ದುಕಾಚಾ ಕೊಂಡಾಧಾವ್ನ್ ಭಾಯ್ರ್ ಆಯಿಲ್ಲಿಚ್ ಸಮಾಜ್ ಸೆವೆಂತ್ ಮಗ್ನ್ ಜಾಲಿ. ಲಯನ್ಸ್ ಕ್ಲಬ್‌ಚಾಂತ್ ಭರ್ತಿ ಜಾವ್ನ್ ತಿಚೆ ಸೆವೆ ಮುಖಾಂತ್ ತಿ ಲಯನ್ಸ್ ಜಿಲ್ಲಾಚಿ ಗವರ್ನರ್ ಮಾತ್ ನ್ಹಯ್, ಉಂಚ್ಲ್ಯಾ ಸ್ಥಾನಾಂಕ್ ತಿ ಪಾವ್ಲಿ. ಆಜೂನ್ ತಿಚಿ ಸಮಾಜ್ ಸೆವಾ ತಿ ಮುಂದರುನ್ ಆಸಾ. ಆಮ್ಚೆ ಸಮಾಜೆಂತೀ ರಾಜಕೀಯ್ ಆನಿ ಸಮಾಜ್ ಸೆವೆಂತ್ ಮಗ್ನ್ ಜಾವ್ನ್ ತಾಂಚ್ಯಾ ಎಕ್ಸಪರ್ಣಾಚೆರ್ ಜಯ್ತ್ ವೆಲ್ಲೊ ಸಬಾರ್ ತರ್ನಾಟ್ಯೊ ವಿದ್ವಿ ಆಸಾತ್. ಕೊಣಾಕ್ ಹೆಂ ಕರುಂಕ್ ಸಾಧ್ಯ್ ನಾ ತಾಣೆಂ ಘರ್ ಕಾಮಾಂತ್, ಮಾಗ್ಣ್ಯಾಂತ್ ಆನಿ ಸ್ತ್ರೀಯಾಂಚ್ಯಾ ಸೊಡಲಿಟಿಕ್ ಮೆಳುನ್ ತಾಂಚ್ಯಾ ಎಕ್ಸಪರ್ಣಾಚೆರ್ ಜಯ್ತ್ ವರ್ಯೆತ್. ಹ್ಯಾ ಶಿವಾಯ್ ತಾಣಿ ಖುರ್ಸಾಯಿಲ್ಲ್ಯಾ ಸೊಮ್ಯಾಕ್ ಮತಿಂತ್ ದವ್ರಿಚೆ. ಜೆಜು ಖುರ್ಸಾರ್ ಉಮ್ಕಾಳ್ತಾನಾ ಎಕ್ಲೊಚ್ ನಾತ್‌ಲ್ಲೊ. ತಾಚೆಂ ಲಾಗಿಲಿಂ ಸಬಾರ್ ಜಣಾಂ ತಾಚೆಸರ್ಶಿಂ ಆಸ್‌ಲ್ಲೆಂ. ಪುಣ್ ತಾಕಾ ಎಕ್ಸಪರ್ಣ್ ಭಗ್‌ಲ್ಲೆಂ. ದೆಕುನ್‌ಚ್ ತಾಣೆ ಉದ್ಗಾರುನ್ ಮ್ಹಳೆಂ, “ಮ್ಹಜಾ ದೆವಾ, ಮಾಕಾ ಕಿತ್ಯಾಕ್ ಸಾಂಡ್ಲಾಯ್?” ಹೆಂ ಚಿಂತಾಪ್ ಎಕ್ಸಪರ್ಣ್ ಖಂಡಿತ್ ಪಯ್ಸ್ ಕರ್ತಲೆಂ.

2. ನಾಭದ್ರತಿ

ಕುಟಮ್ ಸಾಂಬಾಳ್ಚೊ ದಾದ್ಲೊ ಆವ್ಶಿತ್ ದೆವಾದಿನ್ ಜಾಲ್ಲ್ಯಾ ವೆಳಾರ್ ವಿಧವ್ ಜಾಲ್ಲೆ ತ್ಯೆ ಸ್ತ್ರೀಯೆಕ್ ಭುರ್ಗಾಂಕ್ ಕಶೆಂ ವ್ಹಡ್ ಕರ್ಚೆಂ, ತಾಂಕಾಂ ಶಿಕಾಪ್ ಕಶೆಂ ದಿಂವ್ಚೆಂ, ಇತ್ಯಾದಿ ಚಿಂತಾಂ ತಾಂಕಾಂ ಧರ್ಣಿಕ್ ಶೆವ್ಪಿತಾತ್. ಸಾಂತ್ ಮರಿಯಾ ಗೊರೆಟ್ಟಿಚ್ಯಾ ಕುಟ್ಮಾಂತ್ ಕುಟ್ಮಾಚೊ ಆದಾರ್ ಜಾವ್ನಾಸ್‌ಲ್ಲೊ ಬಾಪಯ್ ಆವ್ಶಿತ್ ಅಂತರ್ತಾನಾ ತಿಚೆ ಆವಯ್ಪಿ ವ್ಹಡ್ ಏಕ್ ಖಿಂತ್ ಜಾವ್ನಾಸ್‌ಲ್ಲಿ ತಿಚ್ಯಾ ಲ್ಹಾನ್ ಲ್ಹಾನ್ ಭುರ್ಗಾಂಕ್ ಕಶೆಂ ವ್ಹಡ್ ಕರ್ಚೆಂಗಿ ಮ್ಹಣ್. ತಿಚ್ಯಾ ಭುರ್ಗಾಂನಿ ತಿಚೆರ್ ಆಯಿಲ್ಲೆಂ ಅನ್ವಾರ್ ಪಯ್ಸ್ ಕರ್ನ್ ತಿಕಾ ಧೈರಾನ್ ಭರ್ಲೆಂ.”

ಬಾಯ್ಲ್ ಸರ್‌ಲ್ಲ್ಯಾ ದಾದ್ಲ್ಯಾಚಿ ಪರಿಸ್ಥಿತಿಯೀ ಕಷ್ಟಾಂಚಿ ಜಾಂವ್ಕ್ ಪಾವ್ತಾ. ಎಕೆ ವಾಟೆನ್ ಕಾಮಾಕ್ ವಚಿಚೆ, ಆನೈಕಾ ವಾಟೆನ್ ಲ್ಹಾನ್ ಭುರ್ಗಾಂಕ್ ವ್ಹಡ್ ಕರುಂಕ್ ಆನಿ ಘರ್ ಸಾಂಬಾಳಿಚೆ. ಹೆ ಖಾತಿರ್ ಥೊಡೆ ದುಸ್ರೆ ಪಾವ್ಪಿಂ ಕಾಜಾರ್ ಜಾತಾತ್. ಪೂಣ್ ಸಕ್ಕಡ್ ನ್ಹಯ್. ಆಯ್ಲೆವಾರ್ ಆಮ್ಚ್ಯಾ ಪಾಪಾನ್ ಜೆಜುಚ್ಯಾ ಲ್ಹಾನ್ ಪುಲಾಚ್ಯಾ ಆವಯ್-ಬಾಪಾಯ್ಕ್ ‘ಸಾಂತ್’ ಮ್ಹಣ್ ಪಾಚಾರ್ಲೆಂ. ತೆರೆಜಾಚ್ಯಾ ಸ ವರ್ಸಾಂ ಪ್ರಾಯೆರ್ ಆವಯ್ ಜೆನ್ನಿ ದೆವಾದಿನ್ ಜಾಲಿ. ತೆದಾಳಾ ಬಾಪುಯ್ ಲುವಿಸಾನ್ ಆಪ್ಲ್ಯಾ ಪಾಂಚ್ ಜಣಾ ಭುರ್ಗಾಂಕ್ ವ್ಹಡ್ ಕರ್ಚಿ ಆನಿ ಕುಟಮ್ ಸಾಂಬಾಳ್ಪಿ ಜವಾಬ್ದಾರಿ ವಹಿಸುನ್ ಘೆತ್ಲಿ. ಭುರ್ಗಾಂಕ್ ದೊಡ್ಡ್ಲ್ಯಾ ಮಾಪಾನ್ ಮೋಗ್ ದೀವ್ನ್ ಜೆಂ ಕಿತೆಂ ಆವಯ್ಚ್ಯಾ ಮರ್ಣಾವರ್ವಿಂ ಉಣೆ ಪಡ್ಲೆಲೆಂ ತೆಂ ತಾಣೆ ಭರ್ತಿ ಕೆಲೆಂ ಆನಿ ಪಾಂಚ್‌ಯೀ ಜಣಾ ಭುರ್ಗಾಂಕ್ ದೆವಾಚೆ ಚಾಕ್ರೆಕ್ ತಾಣೆ ಸಮರ್ಪುನ್ ದಿಲೆಂ.



ಅಶೆಂ ತೊ ಜಾಂವ್ಕ್ ಪಾವ್ಲೊ ಏಕ್ ಆದರ್ಶ್ ವಿದುರ್. ಆಮ್ಚೆ ಸಮಾಜೆಂತ್ಲಾ ವಿದುರಾಂನೀ ಹಾಚಿ ದೀಕ್ ಘೆಂವ್ಪಿ ಬರಿ.

3. ತರ್ನಾಟ್ಯಾ ವಿದ್ವಿಂಕ್ ಅಪಾಯ್

ತರ್ನಾಟ್ಯೊ ವಿದ್ವಿ ಎಕ್ಸುರಿಂ ಜಿಯೆತಾತ್ ಮ್ಹಣ್ ಕಳ್‌ಲ್ಲಾ ವೆಳಾರ್ ಏಕ್ ನಾ ಏಕ್ ನೀಬ್ ಘೆವ್ನ್ ತಿಕಾ ಭೆಟೊಂಕ್ ಯೆಂವ್ಚ್ಯಾ ಖೊಟ್ಯಾ ದಾದ್ಲ್ಯಾಂಚೊ ಸಂಕೊ ಚಡ್ತಾ ಆನಿ ತಿಂ ತಾಂಚ್ಯಾ ಜಾಳಾಂತ್ ಸಾಂಪಡ್ಚಿ ಪರಿಗತ್ ಆಸಾ ಜಾತಾ. ಚಕ್ರವರ್ತಿ ರಾಜಗೋಪಾಲಾಚಾರಿ ತಾಣೆ ಇಂಗ್ಲಿಷಾಂತ್ ತರ್ಜುಮೊ ಕೆಲ್ಲ್ಯಾ ಮಹಾಭಾರತಾಂತ್ ಸಾಂಗ್ತಾಂಕಿ, ಕಶೆಂ ಸುಣಿಂ ತುಪಾಂತ್ ಭಿಜ್‌ಲ್ಲಾ ಎಕಾ ವಸ್ತುರಾ ಕುಡ್ಯಾ ಖಾತಿರ್ ಲಡಾಯ್ ಕರ್ನ್ ತಾಂಚೆ ತ್ಯಾ ಪಾಡ್ ಆಶೆನ್ ತೊ ಕುಡ್ಯೊ ಚುರಾನ್ ಚೂರ್ ಕರ್ತಾತ್ಲಿ ತಶೆಂಚ್ ದಾದ್ಲ್ಯಾಚೆಂ ರಕ್ಷಣ್ ನಾತ್‌ಲ್ಲಾ ಎಕೆ ಸ್ತ್ರೀಯೆಕ್ ಸಮಾಜೆಂತ್ಲೆ ದಾದ್ಲೆ ಆಪ್ಲೆ ಖೊಟ್ಯೆ ಆಶೆನ್ ಚುರಾನ್ ಚೂರ್ ಕರ್ತಾತ್. ದೆಕುನ್ ತರ್ನಾಟ್ಯಾ ವಿದ್ವಿಂನಿ ಎಕೆಕ್ಲೆಂ ಜಾವ್ನ್ ಜಿಯೆಂವ್ಚೆಂ ಖಂಡಿತ್ ಬರೆಂ ನ್ಹಯ್. ತಾಣಿಂ ತಾಂಚ್ಯಾ ಘೊವಾಗೆರ್‌ಚ್ ಮಾಂಯ್-ಮಾಂವಾ ಸಾಂಗಾತಾ ರಾಂವ್ಚೆಂ ಬರೆಂ. ಹೆಂ ಸಾಧ್ಯ್ ಜಾಯ್ನಾತ್‌ಲ್ಲಾಂನಿ ತಾಂಚ್ಯಾ ಆವಯಾಂಕ್ ಸಾಂಗಾತಾ ರಾವಂವ್ಚೆಂ ಬರೆಂ.

4. ಆಮ್ಚೆ ಸಮಾಜೆನ್ ವಿದ್ವಿಂಕ್ ಪಳೆಂವ್ಪಿ ರೀತ್

ಆಜ್ ಆಮ್ಚಿ ಸಮಾಜ್ ವಿದ್ವಿಂಕ್ ಫಾವೊತೆಂ ಸ್ಥಾನ್‌ಮಾನ್ ದೀನಾ. ಕಾಜಾರ್ ಸೊಬಣಾಂನಿ ತಾಂಕಾಂ ಮುಕಾರ್ ಯೇಂವ್ಕ್ ನಾ. ಆಪ್ಲ್ಯಾ ಸ್ವಂತ್ ಭುರ್ಗ್ಯಾಂಚ್ಯಾ ರೊಸಾ ದಿಸಾ ತಾಂಕಾಂ ಮುಕಾರ್ ಯೇವ್ನ್ ರೋಸ್ ಪುಸುಂಕ್ ನಾ. ಕಾಜಾರಾಚ್ಯಾ ಹೊಲಾಂನಿ ತಾಂಕಾಂ ಮುದಿ ಪಾಸೊಡಿ ಆಯಿರ್ ಕರುಂಕ್ ನಾ. ಹೊಕ್ಲೆಕ್ ಪೊಪ್ಪುನ್ ಘೆವ್ನ್ ಘರಾ ಭಿತರ್ ಯೇಂವ್ಕ್ ಸಾಂಗ್ತಾನಾ ವಿದ್ವಿಂನಿ ಮುಕಾರ್ ಆಸೊಂಕ್‌ಚ್ ನಜೊ. ತಿಕಾ ಫುಲಾಂ ಮಾಳುಂಕ್ ಆನಿ ಹಾತಾಂಕ್ ಕಾಂಕ್ಲಾಂ ಫಾಲುಂಕ್ ನಾಂತ್. ತಿಚೊ ದಾದ್ಲೊ ಸಂಸಾರಾಕ್ ಅಂತರ್ಲ್ಯಾರ್ ತಿ ಸಮಾಜೆಕ್ ಅಂತರ್ಲಿ ಮ್ಹಣ್ತಾತ್?

ವಿದ್ವಿ-ವಿದುರಾಂಖಾತಿರ್ ಸಮಾಜೆನ್ ಕಿತೆಂ ಕರ್ಯೆತ್?

ಪವಿತ್ರ ಪುಸ್ತಕ್ ಸಾಂಗ್ತಾ : “ವಿದ್ವಿಂಕ್ ವಾಯ್ ಕರಿನಾಕಾತ್ ವಾ ಜಬರ್‌ದಸ್ತೆನ್ ಚಲಯ್ನಾಕಾತ್” (ಜೆರೆಮಿಯಾ22). ಸಾಂ ಪಾವ್ಲ್ ತಿಮೊತಿಕ್ ಬರಯಿಲ್ಲಾ ಪತ್ರಾಂತ್ ಸಾಂಗ್ತಾ; ನಿರಾಧಾರಿ ಜಾವ್ನಾಸ್‌ಲ್ಲಾ ವಿದ್ವಿಂಕ್ ತುಂ (ಪವಿತ್ರ ಸಭಾ) ಸಾಂಬಾಳ್ನ್ ವ್ಹರ್. ಭುರ್ಗಿಂ ವಾ ನಾತ್ರಾಂ ಆಸ್‌ಲ್ಲಾ ವಿದ್ವಿಂಕ್ ತಾಂಚೆಂ ಭುರ್ಗಿಂ ಬಾಳಾಂಚ್ ತಾಂಚ್ಯೊ ಗರ್ಜೊ ಸುದಾಸುಂದಿ. ಲುಕಾಚ್ಯಾ ಸುವಾರ್ತೆಂತ್ಲ್ಯಾ ವಿಧವ್ ಸ್ತ್ರೀಯೆಚ್ಯಾ ಆನಿ ನಿತಿಕ್‌ತಾಚೆ ಒಪಾರಿಂತ್ ವಿದ್ವಿಕ್ ನೀತ್‌ಕರ್ನ್ ದಿಂವ್ಚೆ ವಿಶ್ಯಾಂತ್ ಉಲ್ಲೇಖ್ ಕೆಲಾ (ಲೂಕ್ 18). ಕೀರ್ತನ್ 68:5 ಸಾಂಗ್ತಾ, “ಆಪ್ಲ್ಯಾ ಪವಿತ್ರ ನಿವಾಸಾಂತ್ ಆಸ್ಲಲೊ ದೇವ್ ಅನಾಥಾಂಚೊ ಬಾಪಯ್ ಆನಿ ವಿದ್ವಿಂಚೊ ಸಾಂಬಾಳ್ನಾರ್.” ಅಶೆಂ ಪವಿತ್ರಪುಸ್ತಕಾಂತ್ ದೆವಾನ್‌ಚ್ ವಿದ್ವಿಂಥಂಯ್ ದಯಾ ದಾಕಂವ್ಕ್ ಆನಿ

ಮಾನಾನ್ ಲೆಕುಂಕ್ ಫರ್ಮಾಯ್ಲಾಂ ಆಸ್ತಾಂ, ಸಮಾಜೆಂತ್ ವಿದ್ವಿಂಕ್ ವಿರೋಧ್ ಆಸ್ಲೊ ರಿತಿ-ರಿವಾಜಿ ಕಾಡ್ನ್ ಉಡಯ್ಚೆ. ಸುರ್ವೆರ್ ಉಲ್ಲೇಕ್ ಕೆಲ್ಲಿ ಮಾನೆಸ್ತೀನ್ ಸಾಂಗ್ಲೆಬರಿ ಆಮ್ಚಾ ವಿದ್ವಿಂಕ್ ಅರ್ಚಕ್ ಕರುಂಕ್ ಸಾಧ್ಯ್ ಜಾಂವ್ಚೆಂ ನಾ. ಪೂಣ್ ಮಹಾರಾಷ್ಟ್ರಾಂತ್ ಆಸ್ಲೆಬರಿ ಸಮಾಜೆಂತ್ಲ್ಯಾ ವಿದ್ವಿಂಚೊ ಸಹಕಾರ್ ಸಂಘ್ ಘಡ್ನ್ ತಾಂಚೆ ಮುಖಾಂತ್ ಸಾದ್ಯೊ ವಸ್ತು ತಯಾರ್ ಕರ್ಚೆ ಉದ್ಯೋಗ್ ಸ್ಥಾಪನ್ ಕರ್ಯೆತ್. ಮಹಾರಾಷ್ಟ್ರಾಂತ್ಲೊ ವಿದ್ವಿಂಚೊ ಸಂಘ್ ಲಿಜ್ಜತ್ ಪಾಪಡ್ ತಸಲ್ಯೊ ಸಬಾರ್ ಘರಾಂನಿ ಉಪಯೋಗ್ಗುಂಚ್ಯೊ ವಸ್ತು ತಯಾರ್ ಕರ್ತಾ.

ವಿದುರಾಂಚೊ ಎಕ್ಸರ್ಪಣಾಚೊ ಸಮಸ್ಯೊ ಪರಿಹಾರ್ ಕರ್ಚೆ ಖಾತಿರ್ ತಾಂಕಾಂ ಫಿರ್ಗಜೆಂತ್ ಜವಾಬ್ದಾರೆಚೆಂ ಕಾಮ್ ದಿಲ್ಯಾರ್ ಬರೆಂ. ಸಾಂತ್ ವಿಶೆಂತ್ ಪಾವ್ಲ್ ಸಭೆಚೆ ಸಾಂದೆ ಜಾವ್ನ್ ಹೆರ್ ಸಾಂದ್ಯಾಂ ಸಾಂಗಾತಾ ಪೊಸ್ಕಾ ಕುಟ್ಮಾಂಚಿ ಭೆಟ್, ಅಸ್ತತ್ಯಾಂನಿ ಪಿಡೆಸ್ತಾಂಚಿ ಭೆಟ್ ಆನಿ ಹೆರ್ ಬರಿಂ ಕಾಮಾಂ ಕರ್ನ್ ತಾಂಚೊ ವೇಳ್ ಖರ್ಚಿಯೆತ್. ಫಿರ್ಗಜೆಂತ್ಲ್ಯಾ ಕುಟ್ಮಾ ಹಿತಾ ಆಯೋಗಾನ್ ವಿದ್ವಿ-ವಿದುರಾಂಕ್ ವಿಶೇಸ್ ಗಮನ್ ದೀವ್ನ್ ತಿಂ ಆಮ್ಕಾಂ ಜಾಯ್ ಜಾಲ್ಲಿಂ ಆನಿ ತಾಂಕಾಂ ಮಾನ್-ಗೌರವ್ ಫಾವೊ ಮ್ಹಳ್ಳೆಂ ದಾಕವ್ನ್ ದೀಜೆ ಆನಿ ತಾಂಚಿ ಸಲಹಾ ಫಿರ್ಗಜೆಚ್ಯಾ ಕಾಮಾಂನಿ ಘೆತ್ಲ್ಯಾರ್ ಬೋವ್ ಬರೆಂ.

* * *

ಮಾಂಯ್ ಗಾಂವ್ ಶಿರ್ವಾಂತ್ ಹ್ಯಾಸ್ಯೂಲ್ ಶಿಕಾಪ್ ಸಂಪಯ್ಲಿಲ್ಯಾ ಮಾನೇಸ್ತ್ ಆಲ್ಪನ್ ರೋಡ್ರಿಗಸಾನ್ ಇಂಟರ್‌ಮೀಡಿಯಟ್ ಮಂಗ್ಯುರ್ಚಾ ಸಾಂ ಉವಿಸ್ ಕೊಲೆಜಿಂತ್ ಕೆಲೆಂ. ಉಪ್ರಾಂತ್ ಬಿವಿ ಆನಿ ಅರ್ಥ್ ಶಾಸ್ತ್ರಾಂತ್ ಎಂ. ಎ. ಸನದ್ ಪುಣೆಂತ್ ಜೊಡ್ಲಿ. ಏಕ್ ವರಸ್ ಮಂಗ್ಯುರ್ಚಾ ಸಾಂ. ಉವಿಸ್ ಕೊಲೆಜಿಂತ್ ಉಪನ್ಯಾಸಕ್ ಜಾವ್ನ್ ಸೆವಾ ದಿತಚ್ ಶಿರ್ವಾಂತ್ ನವಿಚ್ ಪ್ರಾರಂಭ್ ಜಾಲ್ಲ್ಯಾ ಸೈಂಟ್ ಮೇರಿಸ್ ಪದ್ವೆಪೂರ್ವ್ ಕೊಲೆಜಿಂತ್ 12 ವರ್ಸಾಂ ಉಪನ್ಯಾಸಕ್ ಆನಿ 16 ವರ್ಸಾಂ ಪ್ರಾಂಶುಪಾಲ್ ಜಾವ್ನ್ ವಾವುನ್ ನಿವೃತ್ತ್ ಜಾಲೊ. ಪ್ರಾಂಶುಪಾಲ್ ಜಾವ್ನಾಸ್ತಾನಾ ಉಡುಪಿ ತಾಲೂಕ್ ಹ್ಯಾಸ್ಯೂಲ್ ಮುಕೆಲ್‌ಮೆಸ್ತಿಂಚ್ಯಾ ಆನಿ ಪದ್ವೆಪೂರ್ವ್ ಕೊಲೆಜ್ ಪ್ರಾಂಶುಪಾಲಾಂಚ್ಯಾ ಸಂಘಾಚೊ ಅಧ್ಯಕ್ಷ್ ಜಾವ್ನ್ ಲೋಕಾಮೋಗಾಳ್ ಜಾಲೊ. ನಿವೃತ್ತ್ ಜಾಲ್ಲ್ಯಾ ಉಪ್ರಾಂತ್ ಕಾಪು ದಂಡತೀರ್ಥ್ ಸಮೂಹ್ ವಿದ್ಯಾ ಸಂಸ್ಥಾಂಚೊ ಪ್ರಾಂಶುಪಾಲ್ ಜಾವ್ನ್ ವಾವುರ್ಲೆಲ್ಯಾ ಉಪ್ರಾಂತ್ ಪ್ರಸ್ತುತ್ ತ್ಯಾಚ್ ಸಂಸ್ಥಾಂಚೊ ಆಡಳ್ತಿದಾರ್ ಜಾವ್ನ್ ಸೆವಾ ದೀವ್ನ್ ಆಸಾ. ಹೆ ಆವೃಂತ್ ಉಡುಪಿ ಜಿಲ್ಲಾಂತ್ ನವ್ರೊಚ್ ಸ್ಥಾಪನ್ ಜಾಲ್ಲ್ಯಾ ಪದ್ವೆಪೂರ್ವ್ ಕೊಲೆಜಿಂಚ್ಯಾ ಆನಿ ನವ್ರೊ ಕೊಲೆಜ್ ಸ್ಥಾಪನ್ ಕರ್ಚೆ ಸಂಬಂಧಿತ್ ಆಸ್ಚ್ಯಾ ತಪಾಸಣ್ ಆಯೋಗಾಚೊ ಸಾಂದೊ ಜಾವ್ನ್ ಶಿಕ್ಷಣ್ ಕ್ಷೇತ್ರಾಂತ್ ಸಕ್ವಾಂಕ್ ವ್ಹಳ್ಳಿಚೊ. ಪ್ರಸ್ತುತ್ ಉಡುಪಿ ಜಿಲ್ಲಾಚಾ ನಿವೃತ್ತ್ ಶಿಕ್ಷಕಾಂಚ್ಯಾ ಸಂಘಾಚೊ ಅಧ್ಯಕ್ಷ್ ಜಾವ್ನ್ಯಾ ಸೆವಾ ದೀವ್ನ್ ಆಸಾ.

ಪಾಟ್ಲ್ಯಾ ಚಾಳಿಸ್ ವರ್ಸಾಂಥಾವ್ನ್ ಅವಿಭಜಿತ್ ಮಂಗ್ಯುರ್ ದಿಯೆಸೆಜಿಚ್ಯಾ ಕುಟ್ಮಾ ಜಿಣೆಯೆ ಸೆವಾ ಕೇಂದ್ರಾಚೊ ಸಂಪನ್ಮೂಳ್ ವ್ಹಕ್ತಿ ಜಾವ್ನ್ ದಿಯೆಸೆಜಿಚ್ಯಾ ಚಡಾವತ್ ಸಕ್ಕಡ್ ಫಿರ್ಗಜಿಂನಿ ಕುಟ್ಮಾ ಜಿಣೆಯೆ ಶಿಬಿರಾಂನಿ ವಾಂಟೊ ಫೆತ್ತಾ ಆನಿ ಆಜೂನೀ ಫೆವ್ನ್‌ಚ್ ಆಸಾ. ಲಗ್ನಾ ತಯಾರಾಯೆಚ್ಯಾ ಶಿಬಿರಾಂನಿ ಸಂಪನ್ಮೂಳ್ ವ್ಹಕ್ತಿ ಜಾವ್ನ್ ಸಕ್ವಾಂಚ್ಯೆ ಹೊಗಿಕೆಕ್ ಪಾತ್ರ್ ಜಾಲಾ. ಲಗ್ನಗ್ 250 ಕಾಜಾರಾಂ ಆನಿ ಜುಬ್ಲಿವ್ ಕಾರ್ಯಾಂನಿ ಭಲಾಯ್ಕಿ ಮಾಗೊನ್ 'ಭಲಾಯ್ಕಿ ಮೆಸ್ತಿ' ಮ್ಹಳ್ಳೆಂ ನಾಂವ್ ತಾಕಾ ಆಸಾ. ಏಕ್ ಬರಯ್ಣಾರ್ ಜಾವ್ನ್ ಕೊಂಕ್ಣಿ ಪತ್ರಾಂನಿ ಕುಟ್ಮಾ ಸಂಬಂಧಿತ್ ಸಬಾರ್ ಲೇಕನಾಂ ಬರಯ್ಲ್ಯಾಂತ್. "ಉಜ್ವಾಡ್" ಪಂದ್ಯಾಳ್ಕಾಚೆರ್ ವ್ಹಾಳ್‌ಲ್ಲಿಂ ಲೇಕನಾಂ ಆತಾಂ ಬುಕಾ ರುಪಾರ್ ಪ್ರಗಟ್ಲ್ಯಾಂತ್.

